

ONLY ONE HOTAN IN THE WORLD

دۇنيادا بىرلا خوتەن بار

مەدەنىيەت * مائارىپ * تېبابەت

شىنجاڭ خەلق نەشرىياتى

دۇنيادا بىرلا خوتەن بار

ONLY ONE HOTAN IN THE WORLD

نەشرىياتى * مائارىپى * تەبىئىياتى

تۈزگۈچى: ئابدۇللا سۇلايمان

BY

ABDULLA SULAYMAN

شىنجاڭ خەلق نەشرىياتى

图书在版编目(CIP)数据

天下只有一个和田. 3, 文化、教育、民族医药/阿布都拉·苏莱满编著. —乌鲁木齐:新疆人民出版社, 2003. 8

ISBN 7-228-08242-7

I. 天… II. 阿… III. ①和田地区—概况—维吾尔语(中国少数民族语言) ②文化—概况—和田地区—维吾尔语(中国少数民族语言) ③教育—概况—和田地区—维吾尔语(中国少数民族语言) ④民族医学—概况—和田地区—维吾尔语(中国少数民族语言) IV. K924.52

中国版本图书馆CIP数据核字(2003)第073823号

责任编辑:牙里坤·司马义

责任校对:帕丽达·艾力

封面设计:艾克拜尔·沙力

天下只有一个和田 ——文化、教育、民族医药

阿布都拉·苏莱满 编著

新疆人民出版社出版

(乌鲁木齐市解放南路348号邮编830001)

新疆新华书店发行

乌鲁木齐仁祥印务有限公司印刷

880×1230毫米 大32开本 11.75印张 插页2

2003年8月第1版 2003年8月第1次印刷

印数:0001—3800册

ISBN 7-228-08242-7

(民文)总定价(共六册):98.50元

مۆھتەرەم ئوقۇرمەن خوتەننى بىلگىڭىز بارمۇ؟

خوتەن مۇلكىكى جەننەتتىن نىشانىدۇر،
سەۋادى ئۈزرە جەننەت جان فىشانىدۇر.
(نەۋائى)

«دۇنيادا بىرلا خوتەن بار» — بۇ چىن پىششىغ گەپ. چۈنكى خوتەنلىكلەر «بىرنى بىر» دەيدۇ. خوتەن — ئۆز دىيار، تارىخى ئۇزۇن دىيار؛ خوتەن — تارىختا ئىچكىرىكى چىن ئۈچۈن غەربكە كۆزنەك دىيار؛ شۇڭا، نۇرغۇن سالنامىلەر، سەيياھلارغا دېگىزدەك كەڭ سۆزلەك دىيار. خوتەنلىكلەرنىڭ ئاتا - ئاغانلىرى ئۇزاق ئۆتمۈشتىن تارتىپ، قاراقۇرۇم ئېتەكلىرىدە، گازۇن - چىرىلارنى ئۆزلەشتۈرۈپ، بارخانلارنىڭ ھۇجۇملىرىنى كەتمەن بىلەن توسقان ۋە قورام تاشلارنى دومىلاتقۇدەك دەھشەتلىك قاش ئۆكۈز ئېقىنلىرىنى بويسۇندۇرغان، تەبىئەتنىڭ سىرنىنى ئەقىل - ھۈنەر بىلەن ئېچىپ، تەبىئەتنى ئۆزىنىڭ قانۇنى بىلەن ئىگىلىگەن ھەم ماددىي ۋە مەنىۋى ھاياتى جەمئىيەتنىڭ نىزامى بىلەن يۈكسەلدۈرگەن. شۇنداق قىلىپ، جەننەت مەسەل خوتەن بوستانلىقىنى ئەھياغا كەلتۈرگەن. بۇ ھەقىقەت توغرىسىدا، ئالتە جىلدىلىق ئەمەس، ئاتمىش جىلدىلىق قامۇس تۈزۈپمۇ بايانغا يەتكىلى بولماس.

تالانتلىق شائىر، ئىجتىھاتلىق پروفېسسور ئابدۇللا سۇلايمان قەلىمگە مەنسۇپ بۇ يۈرۈشلۈك كىتاپلار خوتەننى ھەر جەھەتتىن بىلگۈسى كەلگەن ھەرقانداق ئوقۇرمەن ئۈچۈن قىممەتلىك دەستۇردۇر. ئۇنىڭ تەشەببۇسى ۋە تەشكىللىشى - تەھرىرلىشىدە ۋۇجۇدقا كەلگەن بۇ دەستۇر، ئاساسەن، ئۆز ئانا يۇرتىدا تۇغۇلغان ۋە ئۆز ماكانىنىڭ ئۆتمۈشى ھەم ھازىرىنى ئوبدان ئۆگەنگەن، پىششىق بىلگەن قەلەمكەشلەرنىڭ جاپالىق ئەمگەكلىرىنىڭ شىلدىر - شېكەر مېۋىسىدۇر. بۇ كىتابنىڭ ئالتە جىلدى بىر - بىرىگە ئۆزۈى باغلانغان ھەم ھەر بىر جىلدى ئۆز نۆۋىتىدە يەنە ئۆز ئالدىغا مۇستەقىل بىر ئەسەردۇر. ھەر جىلدىنى ۋاراقلىغىنىڭىزدا، رىۋايەتتىن

تاكى ئەمەلىيەتكىچە، ئىجادىيەتتىن تاكى رېئاللىققا بولغان كارامەتلەر تەسۋىرى كۆز ئالدىڭىزدىن خۇددى كارتىنىدەك بىر - بىرلەپ ئۆتىدۇ؛ سىزنى نەچچە مىڭ يىللىق تىلىماتنىڭ قاپقىسىنى ئېچىپ، ئاجايىب رەڭگارەڭ ۋە ئىنسانىيەتكە ھەمئىھەڭ خەزىنىنى كۆرۈشكە مۇبەسسەر قىلىدۇ؛ سىزنى ھېكايەت باياۋانىنى كەزدۈرۈپ، ھاياتلىق خىيالىغا يەتكۈزۈپ، خوتەن توغرىسىدىكى بىلىم تەشئاللىقىڭىزنى شېرىن تىل بۇلاقلىرىدىن قاندۇرىدۇ.

ئىگىلىك تەمىر قىلىشتا تۆھپىكار، مەدەنىيەت - مەرىپەتنى گۈللەندۈرۈشتە كەشپىكار، مەنىۋى ئۇزۇقلۇق يارىتىشتا سەنئەتكار، يۇرت - ماكاننى قوغداشتا پىداكار خوتەنلىكلەرنىڭ مۇلايىم چېھرىسى كۆز ئالدىڭىزدا نامايان بولۇپ، ئۇلارنىڭ قاراقۇرۇمدەك چاڭ ئىرادىسىگە ۋە ئالەمشۇمۇل ئەمگەك مېۋىسىگە قايىل بولسىز ۋە ئىختىيارسىز ئاپىرىن ئوقۇيسىز.

نۇرغۇن - نۇرغۇن تارىخىي ۋەقەلەر ۋە كۈرمىڭ ئىجتىمائىي ھادىسىلەرنى بېشىدىن كەچۈرگەن خوتەنلىكلەرنىڭ ھازىرقى بوغۇنلىرى يېرىم ئەسىردىن بۇيان قەدىمكى ئوغۇش - ئاغۇنلىرىنىڭ ئىزىنى بېسىپ، ئانا يۇرتىنى ئەقىل - پاراستى ۋە ئەمگەك تەرى بىلەن تېخىمۇ گۈللەندۈرۈش يولىدا جان پىدالىق كۆرسىتىپ كەلمەكتە. قەدىمكى خوتەننىڭ پارلاق مەدەنىيىتىگە ھەقىقىي ۋارىسلىق قىلغان يېڭى خوتەن پەن - تېخنىكا ۋە ئۇچۇر مۇلازىمەت ئەسىرى بولغان 21 - ئەسىرگە يېڭىچە قىياپەت بىلەن گىگانت قەدەم باستى.

قەدىمدىن تارتىپ كېلىۋاتقان ئۇدۇم — «يۇرت ئاتىسى نېمىگە مايىل بولسا يۇرت ئەھلى شۇنىڭغا ياندىشىدۇ» دېگەن ھېكمەتنى ۋە «يادلاپ ئالغان كېتىدۇ، يېزىپ قويغان قالىدۇ» دېگەن تەمسىلنى ياخشى چۈشەنگەن خوتەن رەھبەرلىرىدىن ئۆمەر ئابدۇللا، جۈملىدىن يالقۇن قادىر ھەم مۇھەممەت چاۋار ئەپەندىلەرنىڭ قەلەمكەشلەرنى قوللىشى بىلەن بۇ دەستۇر مۇۋەپپەقىيەتلىك چىققان. بۇ ئەپەندىلەرنىڭ ھىممىتىگە ۋە قەلەمكەشلەرنىڭ غەيرىتىگە كەڭ جامائەتچىلىك بارىكالا دەيدۇ ۋە ئوقۇرمەنلەر جامائەسى ئالقىش بىلدۈرىدۇ دەپ ئىشىنىمەن.

ئېھتىرام بىلەن: ئىمىن تۇرسۇن

2003 - يىلى، ئىيۇن

مۇندەرىجە

خوتەن مەدەنىيەت خەزىنىسىدىن تەرمىلەر

1 مۇھەممەتئىمىن سابىر

1 خوتەننىڭ تارىختىن بۇرۇنقى مەدەنىيىتى

2 1. تارىختىن بۇرۇنقى دەۋردىكى ماددىي مەدەنىيەت

3 (1) يېڭى تاش قورال دەۋرىدىكى خوتەن

5 (2) خوتەندە بايقالغان يېڭى تاش قورال ئىزلىرى

8 (3) برونزا قوراللار دەۋرىدىكى خوتەن

10 (4) تۆمۈر قوراللار دەۋرىدىكى خوتەن

11 2. تارىختىن بۇرۇنقى دەۋردىكى مەنىۋى مەدەنىيەت

11 (1) قىيا تاش سۈرەتلىرىدىكى ئۇچۇرلار

12 (2) خەلق ئېغىز ئەدەبىياتىدىكى ئۇچۇرلار

17 (3) خەنزۇچە تارىخنامىلەردىكى ئۇچۇرلار

20 (4) مۇزىكا قوراللىرىدىكى ئۇچۇرلار

22 (5) ئىپتىدائىي دىنىي ئېتىقادقا دائىر ئۇچۇرلار

23 (6) ئىپتىدائىي تىبابەتكە دائىر ئۇچۇرلار

25 خوتەننىڭ تارىختىن كېيىنكى مەدەنىيىتى

25 1. بۇددىزىمدىن ئىلگىرىكى دەۋر مەدەنىيىتى

25 (1) ئۇدۇن خانلىقىنىڭ قۇرۇلۇشى

28 (2) غەربىي يۇرت قورۇقچىبەگ مەھكىمىسىنىڭ قۇرۇلۇشى ...

30 2. بۇددىزم دەۋرى مەدەنىيىتى

31 (1) بۇددا دىنىنىڭ خوتەنگە تارقىلىشى

32 (2) بۇددىزم دەۋرىدىكى ئىجتىمائىي، سىياسىي تۈزۈم

36 (3) ئىجتىمائىي ئىگىلىك

- 44 (4) قول ھۈنەرۋەنچىلىك
- 60 (5) بىناكارلىق مەدەنىيىتى
- 73 (6) سودا - تىجارەت مەدەنىيىتى
- 91 (7) ئېتىقاد مەدەنىيىتى
- 95 (8) تىل - يېزىق مەدەنىيىتى
- 109 (9) بۇددىزم دەۋرىدىكى ئەدەبىيات - سەنئەت
- 118 (10) ئۇدۇن بۇددىزم دەۋرى مائارىپى
- 124 (11) بۇددىزم دەۋرىدىكى ئۇدۇن تېبابىتى
- 126 (12) بۇددىزم دەۋرىدىكى ئۆرپ - ئادەت مەدەنىيىتى
- 13 (13) بۇددىزم دەۋرىدىكى ئۇدۇن مەدەنىيىتىنىڭ ئالاھىدىلىكى
- 151 (151) مەدەنىيەت مەدەنىيىتى ھەققىدە قىسقىچە ئويلىنىش ...
- 158 (158) خاتىمە
- 162 (162)

خوتەن مائارىپى ئەھۋالىدىن ئومۇمىي بايان

- 167 توختىنىياز تۇرسۇن
- 170 1. خوتەندە بۇددىزم دەۋرى مائارىپىنىڭ بارلىققا كېلىشى
- 175 2. خوتەننىڭ ئىسلامىيەت دەۋرىدىكى مەدرىسە مائارىپى
- 178 3. يېقىنقى دەۋر مائارىپىنىڭ باشلىنىشى
- 189 4. «ئاپرېل ئۆزگىرىشى» دىن كېيىنكى خوتەن مائارىپى
- 205 5. بۈگۈنكى دەۋر خوتەن مائارىپى

ئۆغمەس سىياھلار، ئۆچمەس زىيالار

- 235 ئابدۇقادىر تۇرسۇن
- «خاقانىيە تىلى» ۋە خوتەن شېۋىسى
- 245 ئىمىن تۇرسۇن
- 263 تارىختىكى خوتەن پۇللىرى ... مۇھەممەتتۇرسۇن سىدىق

خوتەن قەغەزچىلىكى.....

- 273 جۈمەنياز تۇرسۇن ۋارستېكىن
- 279 بىر رەسسام ھەققىدە ھېكايە مەتسېلىم مەتقاسم

خوتەن مىللىي تېبابەتچىلىكىنىڭ تارىخىي


- 285 مۇساپىسى ئېززى ئاتاۋۇلا سارتېكىن
- 286 1. خوتەندە ئىپتىدائىي تېبابەتچىلىك
- 291 2. خوتەن ئەل ئەدەبىياتىدا تېبابەتچىلىك
- 301 3. خوتەندە دەسلەپكى ئىلمىي تېبابەتچىلىك
- 306 4. خوتەندە ئىلمىي تېبابەتچىلىكىنىڭ تەرەققىي قىلىشى
- 310 5. خوتەندە تېبابەت مائارىپى
- خوتەن مىللىي تېبابىتىنىڭ ئالاھىدىلىكى ۋە ئىستىقبالى
- 315 ھالى ياسىن مۇھەممەتتىياز تىكە
- 1. خوتەن مىللىي تېبابىتىنىڭ ئۇيغۇر تېبابىتىدە تۇتقان ئورنى ۋە ئۆزگىچىلىكى
- 315 2. «ئەرق» — مىللىي تېبابەتچىلىك دورا ياساش سانائىتىنىڭ تۇنجى قەدىمى
- 322 3. ئۇيغۇر مىللىي تېبابىتىنىڭ نامايەندىسى — خوتەن ۋىلايەت-لىك ئۇيغۇر تېبابەت دوختۇرخانىسى
- 323 4. يېشىل يېمەكلىك تىپىدىكى بەدەننى قۇۋۋەتلەندۈرۈش دورىلىرىنى ياساش كەسپى
- 325 5. دۇنياغا يۈزلىنىۋاتقان خوتەن ئۇيغۇر تېبابەتچىلىك دوختۇرخانىسى دورا زاۋۇتى
- 329 خوتەن مىللىي تېبابەتچىلىكىدىكى مەشھۇر نامايەندىلەر
- 331 مۇساپىر تېۋىپ مۇھەممەتسىمىن قۇربان
- 363

目 录

和田文化宝库拾零	买买提依明·沙比尔	1
和田史前文化		2
1. 史前时代的物质文化		3
1) 新石器时代的和田		3
2) 和田发现的新石器遗址		5
3) 铜器时代的和田		8
4) 铁器时代的和田		10
2. 史前时代的精神文化		11
1) 来自岩画的信息		11
2) 来自民间文学的信息		12
3) 来自汉语史书的信息		17
4) 来自乐器的信息		20
5) 来自原始崇拜的信息		22
6) 来自原始医学的信息		23
和田史后文化(截止公元十世纪末)		25
1. 前佛教时代文化		25
1) 于阗国的建立		25
2) 西域督护符的建立		28
2. 佛教时代文化		30
1) 佛教的传入		31
2) 佛教时代社会政治文化		32
3) 社会经济文化		36

4) 手工业艺术文化	44
5) 建筑文化	60
6) 商贸文化	73
7) 信仰文化	91
8) 语言文字文化	95
9) 佛教时代的文学艺术	109
10) 于阗佛教教育	118
11) 医疗文化	124
12) 佛教时代的民俗文化	126
13) 佛教时代于阗文化的特点	151
对于阗佛教文化的浅思	158
后记	162
和田教育事业概况	托合提尼牙孜·吐尔逊 167
1、佛教时期和田教育的形成	170
2、伊斯兰教时期的和田教堂教育	175
3、近代教育的明发	178
4、“四月兵变”后的和田教育	189
5、近代和田教育	205
不朽的作品永存千古	阿不都卡得尔·吐尔逊 235
哈喀尼耶语与和田方言	伊明·吐尔逊 245
历史上的和田钱币	买买提吐尔逊·色的克 263
和田造纸业	居玛尼牙孜·吐尔逊(瓦日斯特肯) 273
一个画家的故事	买提色力木·买提卡司木 279
和田民族医药业的历史进程	艾孜则·阿塔吾拉(萨尔特肯) 285
1、和田原始医药	286
2、和田民间文学中的医药	291
3、和田初级科学医药	301

4、和田科学医药业的发展.....	306
5、和田医药教育	310
和田民族医药业的特点及其未来	
..... 牙生·买买提尼牙孜(提克)	315
1、和田民族医药业在维吾尔医药业中的地位和特点	315
2、生产“蒸馏药水”——民族医制药工业的第一步	322
3、维吾尔民族医药业的排头兵——和田地区维吾尔医医院.....	323
4、绿色营养补身药制造业.....	325
5、正在走向世界的和田维吾尔医医院制药厂	329
和田民族医药名人录	331
一个流浪民族医	363
..... 买买提明·库尔班	



مۇھەممەتئىمىن سابىر

خوتەن مەدەنىيەت خەزىنىسىدىن تەرمىلەر

— «لىكوكمو خۇددى غەربىي يۇرتنىڭ بىپايان قۇچقىنى نەچچە قېتىم كېزىپ چىققان ياۋروپالىق ئېكسپېدىتسىيىچى ستەيندەك دەسلىپىدە ھە دەپسلا تارىم مەدەنىيىتى ئىزلىرىنى «گرېك - رىم مەدەنىيىتىنىڭ تەقلىدى» دەپ يۈردى. بارغانسېرى ئۆزىنىڭ گۈزگىچىلىككە باي، مۆجىزىلىك مەدەنىيەت ۋە ماكارىپ قەسىرىدە تۇرۇۋاتقانلىقىنى ھېس قىلىپ، بۇ يەردىكى تەڭدىشى يوق مەدەنىيەت جاۋاھىراتلىرىغا توختىماي تەسەننا ئوقۇشقا مەجبۇر بولدى.»

ئابدۇشۈكۈر مۇھەممەتئىمىن: «بىپەك يولىدىكى توققۇز ھېكمەت» تىن

مەدەنىيەت كەڭ مەنىدىن ئېيتقاندا، ئىنسانلارنىڭ ئۇزاق تارىخى تەرەققىيات جەريانىدا ياراتقان بارلىق ماددىي ۋە مەنىۋى بايلىقلىرىنىڭ ئومۇمىي يىغىندىسىدىن ئىبارەت؛ تار مەنىدىن ئېيتقاندا، ئىنسانلارنىڭ مەنىۋى ئىشلەپ چىقىرىشىدا يارىتىلغان بايلىقلىرىنى كۆرسىتىدۇ. مەدەنىيەت تەبىئەت ئاساسىدا بارلىققا كېلىدۇ. شۇنىڭ ئۈچۈن جۇغراپىيىلىك مۇھىت ھەر بىر مىللەتنىڭ مەدەنىيىتىنىڭ بارلىققا كېلىشى ۋە ئۇنىڭ مەلۇم بىر مەدەنىيەت تىپىغا مەنسۇپ بولۇشىنىڭ ئالدىنقى ئامىلى ھېسابلىنىدۇ.

ئىنسانلار مەدەنىيىتى ئومۇمىي جەھەتتىن چوڭ قۇرۇقلۇق مەدەنىيەت تىپى ۋە دېڭىز - ئوكيان مەدەنىيەت تىپىدىن ئىبارەت ئىككى چوڭ تىپقا بۆلۈنىدۇ. جۇڭخۇا مەدەنىيىتى ئاسىيا چوڭ قۇرۇقلۇق جۇغراپىيىۋى مۇھىتىدا بارلىققا كەلگەن بولۇپ، تەبىئىيلا چوڭ قۇرۇقلۇق مىللىي مەدەنىيەت كاتېگورىيىسىگە كىرىدۇ. غەربىي رايون مەدەنىيىتى پۈتكۈل جۇڭخۇا مەدەنىيىتىنىڭ بىر جۇغراپىيىۋى مەدەنىيەت بۆلىكى بولۇپ، چوڭ قۇرۇقلۇق مىللىي مەدەنىيىتىنىڭ تىپىك ئالاھىدىلىكىگە ئىگە. خوتەن بوستانلىق مەدەنىيىتى غەربىي رايون مەدەنىيىتىنىڭ بىر رايون خاراكتېرلىك مەدەنىيەت بۆلىكى،

شۇنداقلا تەڭرىتاغنىڭ جەنۇبىدىكى بوستانلىق مەدەنىيىتىنىڭ ۋەكىلى ھېسابلىنىدۇ. ①

بۈگۈنكى كۈندە بىز ئومۇميۈزلۈك ھاللىق جەمئىيەت بەرپا قىلىش ئۈچۈن كۈرەش قىلىۋاتىمىز. ئومۇميۈزلۈك ھاللىق جەمئىيەت بەرپا قىلىش بىر قەدەر مول ماددىي مەدەنىيەت ۋە بىر قەدەر يۇقىرى سەۋىيىلىك مەنەۋى مەدەنىيەت بەرپا قىلىشنى تەقەززا قىلىدۇ. زامانغا لايىق ماددىي مەدەنىيەتمۇ، مەنەۋى مەدەنىيەتمۇ ھېچقانداق ئاساسسىز بارلىققا كەلمەيدۇ، بەلكى ئىلگىرى بار بولغان مەدەنىيەت جۇغلانمىلىرىنىڭ جەۋھەرلىرىگە ۋارىسلىق قىلىش، بېيىتىش بىلەن بىر ۋاقىتتا، يېڭى دەۋر ئالاھىدىلىكىگە ماس بولغان يېڭىچە مەدەنىيەت يارىتىش ئارقىلىق ۋۇجۇدقا چىقىدۇ. جۇڭگو كوممۇنىستىك پارتىيىسىنىڭ 1 - ئەۋلاد داھىيىسى ماۋ زېدۇڭ ئىلگىرىكى مەدەنىيەت مىراسلىرىغا قانداق مۇئامىلە قىلىش ئۈستىدە توختالغاندا: «ساختمىسىنى چىقىرىپ تاشلاپ، جەۋھىرىنى قوبۇل قىلىش، شاكىلىنى چىقىرىپ تاشلاپ، مېخىزىنى قوبۇل قىلىش، قەدىمكىنى ھازىر ئۈچۈن خىزمەت قىلدۇرۇش، چەت ئەلنىڭكىنى جۇڭگو ئۈچۈن خىزمەت قىلدۇرۇش لازىم» دەپ كۆرسەتكەندى. بۇ ماقالىدە خوتەننىڭ قەدىمكى دەۋرىدىكى ماددىي ۋە مەنەۋى مەدەنىيىتى ھەققىدە ئىزدىنىش ئېلىپ بېرىلىدۇ.

خوتەننىڭ تارىختىن بۇرۇنقى مەدەنىيىتى

تەتقىقاتلارغا ئاساسلانغاندا، ئىنسانلارنىڭ پەيدا بولغىنىغا 1 مىليون 700 مىڭ يىل بولدى، دەپ قارىلىدۇ. بۇنىڭدىن يېقىنقى ئون مىڭ يىلدىن بۇرۇنقى دەۋر ئارخېئولوگىيە ئىلمىدە «كونا تاش قورال دەۋرى»، يېقىنقى ئون مىڭ يىللىق دەۋر «يېڭى تاش قورال دەۋرى» دەپ ئاتىلىدۇ.

خوتەندە كونا تاش قورال دەۋرىگە خاس مەدەنىيەت ئىزلىرى تېخى بايقالغىنى يوق. خوتەنگە قوشنا بولغان ئاتۇش رايونىدىن 1981 - يىلى 8 - ئايدا ئادەم بېشىنىڭ تاش قاتمىسى بايقالغان. 1983 - يىلى يەنە شۇ يەردىن ئادەم بېشىنىڭ چېكە سۆڭىكى، قۇلاق ئاستى سۆڭىكى قاتارلىق قىسىملىرىنىڭ تاش قاتمىسى تېپىلغان. ئالىملارنىڭ تەتقىقاتى ئارقىلىق بۇ باش سۆڭىكىگە «ئاتۇش ئادەمىنىڭ باش سۆڭىكى»

تاش قاتمىسى» دەپ نام بېرىلدى ھەمدە ئۇنىڭ بۇنىڭدىن تەخمىنەن 10 ~ 30 مىڭ يىللار بۇرۇنقى 18 ياشلىق ئەرنىڭ باش سۆڭىكى ئىكەنلىكى، ئۇنىڭ ھازىرقى زامان ئادەملىرىنىڭ باش سۆڭىكىگە تامامەن ئوخشايدىغانلىقى مۇقىملاشتۇرۇلدى^④. شۇنداق بولسىمۇ، خوتەن تەۋەسىدىن ھازىرغىچە تېخىمۇ ئىلگىرىكى دەۋرلەرگە خاس مەدەنىيەت ئىزلىرى تېپىلمىغان ئەھۋال ئاستىدا، خوتەندە ئىنسانلار ماكانلىشىپ پائالىيەت ئېلىپ بارغىلى قانچىلىك ۋاقىت بولغانلىقى ھەققىدە كېسىپ بىر نېمە دېمەك تەس. بەزى ئالىملار 12 مىڭ يىلنىڭ ئالدىدا گۈزەل، كۆركەم خوتەن قاشتېشى ئوتتۇرا تۈزلەڭلىككە توشۇلۇشقا باشلىغان، دەپ قارىماقتا^⑤. ئەگەر شۇنداق بولىدىغان بولسا، قەدىمكى ئەجدادلىرىمىز 10 مىڭ يىللاردىن بۇرۇنقى زامانلاردىلا بۇ زېمىندا ماكانلىشىپ تىرىكچىلىك قىلغان، جۈملىدىن قاشتېشىنىڭ خاسىيىتىنى بايقاپ ئۇنى ماددىي ئالماشتۇرۇش ۋاسىتىسى قىلغان دېيىشكە بولىدۇ.

لېكىن، شۇنىمۇ ئېنىقكى، قەدىمكى دەۋردە ئۇدۇن دەپ ئاتالغان خوتەن بۇنىڭدىن تەخمىنەن 6 ~ 7 مىڭ يىل ئىلگىرىكى ۋاقىتلاردا يېڭى تاش قورال دەۋرىگە قەدەم قويدى^⑥. شۇ چاغدىن تاكى مىلادىيىدىن ئىلگىرىكى III ئەسىرلەرگىچە بولغان دەۋرلەردىكى شىنجاڭنىڭ سىياسى، ئىقتىسادى ۋە مەدەنىيىتى ھەققىدە ئەتراپلىق مەلۇمات بېرەلەيدىغان يازما پاكىتلار بايقالغىنى يوق. شۇڭا، مىلادىيىدىن بۇرۇنقى III ئەسىردىن ئىلگىرىكى دەۋر شىنجاڭنىڭ تارىختىن بۇرۇنقى دەۋرى دەپ قارىلىدۇ^⑦.

1. تارىختىن بۇرۇنقى دەۋردىكى

ماددىي مەدەنىيەت

(1) يېڭى تاش قورال دەۋرىدىكى خوتەن تەتقىقاتلاردىن مەلۇم بولۇشىچە، شىمالىي يېرىم شارنىڭ ئوتتۇرا پاراللېل بەلۋاغلىرىغا جايلاشقان جۇڭگونىڭ غەربى، شەرقىي شىمال، شىمالىي جۇڭگو رايونلىرى 4 - دەۋردىكى كىلىمات ئۆزگىرىشى مەزگىلىدە ياۋروپا ۋە شىمالىي ئامېرىكىغا ئوخشاشلا مۇز دەۋرى بىلەن ئارىلىق دەۋرنىڭ ئۆزئارا ئالمىشىپ تۇرۇشىنىڭ ئىسكەنجىسىدە تۇرغان. ئومۇمەن جۇڭگونىڭ غەربىي رايونلىرىدا مۇز دەۋرى بىلەن

قۇرغاق دەۋر، ئارىلىق دەۋر بىلەن نەم - ئىللىق دەۋر بىر - بىرىگە ماس ھالدا داۋام قىلغان. ياۋرو - ئاسىيانىڭ ئىللىق بەلۋاغ رايونلىرىنىڭ يېڭىلىنىش ئېراسىغا ئەڭ مۇۋاپىق كىلىمات مەزگىلى بۇنىڭدىن 7000 ~ 4000 يىل بۇرۇنقى چاغلاردا داۋام قىلغان بولۇپ، يېڭىلىنىش ئېراسىنىڭ دەسلەپكى مەزگىللىرىدە ھاۋا كېلىماتى ئىللىق بولغان، تارىم ئويمانلىقىنىڭ ئەتراپىدىكى ئېگىز تاغلاردىكى يىغىندى قار - مۇزلارنىڭ ئېرىشى تېزلەشكەن، دەريا سۇلىرى ناھايىتى ئەلۋەك بولغان، ئويمانلىقتىكى قۇم - بوران ھەرىكىتى ئاجىزلىغان، قۇم بارخانلىرىنىڭ كۆچۈش ھەرىكىتى توختاپ، يېپىنچا ئۆسۈملۈكلەر بىلەن قاپلانغان. بۇ مەزگىلدە، تارىختىن ئىلگىرىكى تارىم ئاھالىلىرىگە بىر قەدەر قۇلايلىق ھاياتلىق مۇھىتى شەكىللەنگەن®.

بۇ دەۋردە ياشىغان قەدىمكى ئەجدادلىرىمىز ئومۇمەن ئىككى بەلۋاغ رايونلىرىغا ماكانلىشىپ تىرىكچىلىك قىلغان. بۇنىڭ بىرى، جىرا - يايلاق بەلۋاغلىرى بولۇپ، بۇ بەلۋاغ قاراقۇرۇم ۋە قۇرۇم تاغلىرىدىن تەكلىماكانغا ئاقىدىغان ھەرقايسى دەريا - ئېقىنلارنىڭ تاغ ئىچىدىكى چوڭقۇر جىرالاردىن تاغ سىرتىغا چىقىش ئېغىزىدىكى يامزىلار ۋە ئۇنىڭ ئەتراپىدىكى بىپايان يايلاقلارنى ئۆز ئىچىگە ئالاتتى؛ يەنە بىرى، ھەرقايسى دەريا - ئېقىنلارنىڭ تەكلىماكاننىڭ ئىچكىرىسىدىكى تۈگەش نۇقتىلىرىدا سۇ بەك ئۈزۈلۈپمۇ قالمايدىغان، دەھشەتلىك كەلكۈننىڭ ۋەيران قىلىش خاراكتېرىدىكى زىيىنىغىمۇ ئۇچرىمايدىغان يەلپۈگۈچسىمان چۆكۈندى (تىنما) تۈزلەڭلىكنىڭ ئاخىرقى نۇقتىلىرى بولۇپ، بۇ بەلۋاغ ھازىرقى بوستانلىقلارنىڭ 100 ~ 150 كىلومېتىر شىمالىدىكى توغراق، يۇلغۇن ۋە ھەر خىل يېپىنچا ئۆسۈملۈكلەردىن ھاسىل بولغان بىپايان تۈزلەڭلىك يايلاقلىرى ۋە بۇ ۋادىلارغا جايلاشقان ئاھالە نۇقتىلىرىنى ئۆز ئىچىگە ئالاتتى.

ئۇ زامانلاردا كىلىمات ئىللىق، سۇ ئەلۋەك، ئاھالە ئاز بولغاچقا، بۇ بەلۋاغلاردا ياۋا قوتاز، بۆكەن، ئاق بوغۇز بۆكەن، تاغ تېكىسى، كۆكمەت، ئارقار، چىپار بۆكەن، ياۋا تۆگە، ياۋا قوي، ئۆچكە، ياۋا ئېشەك، قارا تايغان بۇغا (تارىم بۇغىسى)، ياۋا توشقان قاتارلىق چۆپخور ھايۋانلار (ئىھتىمال ياۋا ئات، ياۋا كالا بولۇشى مۇمكىن)، يىلپىز، كۆپسە ئېيىق، بۆرە، چىلبۆرە، قىزىل تۈلكە، ئوتلاق تۈلكىسى، تارىم يولۋىسى، ياۋا چوشقا قاتارلىق يىرتقۇچ

ھايۋانلار شۇنىڭدەك ھەر خىل ئۇچار قۇشلار ناھايىتى كۆپ بولغان. ئۇ دەۋرلەرنىڭ دەسلەپكى مەزگىللىرىدە خوتەننىڭ جىرا - يايلاق بەلۋاغلىرىدا ياشىغان ئاھالىلەر ئوۋچىلىقنى ئاساس، چارۋىچىلىقنى قوشۇمچە قىلغان بولۇشى، ھايۋان گۆشلىرىنى ئوزۇقلۇق، يۇڭ - تېرىلەرنى سېلىنجا - يېپىنچا قىلغان بولۇشى؛ تۈزلەڭلىك - يايلاق ۋادىلىرىدا ياشىغان ئاھالىلەر بولسا، ئوۋچىلىق، چارۋىچىلىق بىلەن ياۋايى مېۋە، ئۆسۈملۈك ئۇرۇقلىرىنى يىغىشنى ئاساس قىلىپ تۇرمۇش كەچۈرگەن بولۇشى مۇمكىن. شۇ زاماندا ياشىغان ئاھالىلەر تەدرىجىي ھالدا تەبىئىي تاشلارنى ئۇرۇش، سوقۇش، سۈركەپ سىلىقلاش قاتارلىق ۋاستىلارنى قوللىنىپ، تاش قورالغا ئايلاندۇرغان ھەمدە ئۇنى ئەمگەك قورالى قىلغان. تاش قورال ئىشلەپچىقىرىشنى بەلگە قىلغان بۇ خىل مەدەنىيەت «يېڭى تاش قورال مەدەنىيىتى» دەپ ئاتىلىدۇ.

(2) خوتەندە بايقالغان يېڭى تاش قورال ئىزلىرى

ھازىرغا قەدەر، خوتەن تەۋەسىدە يېڭى تاش قورال دەۋرىگە ئائىت يەتتە تاش قورال نۇقتىسى بايقالدى. بۇ نۇقتىلاردىن ئالتىسى 1987-يىلى 5 - ئىيۇندىن 24 - ئىيۇنغىچە جۇڭگو پەنلەر ئاكادېمىيىسى شىنجاڭ شۆبىسى بىلەن ئامېرىكا ئارنىزۇنا ئۇنىۋېرسىتېتى بىرلىشىپ ئېلىپ بارغان قۇرغاق رايونلارنىڭ تەبىئىي بايلىقلىرىنى ئېچىش، پايدىلىنىش بويىچە بىرلەشمە تەكشۈرۈش داۋامىدا بايقالغان.

(1) يۇرۇڭقاش دەرياسىنىڭ ئوڭ قىرغىقىدىكى قارا يانتاقنىڭ جەنۇبىدىن 10 كىلومېتىر كېلىدىغان جايدىن سەككىز دانە تاش قورال بايقالغان بولۇپ، تاش بولقا، يالپاق تاش ۋە باشقا تاش ئەسۋابلارنى ئۆز ئىچىگە ئالىدۇ.

(2) نىيە دەرياسىنىڭ ئىككى ئاساسىي ئېقىنى قوشۇلىدىغان جايىنىڭ شىمالىدىن 15 كىلومېتىر كېلىدىغان ناغرىخانا دېگەن جايىنىڭ غەربىي شىمالىدىن، تاش بولقا بىلەن ئۇرۇپ ياسالغان بەش دانە يالپاق تاش بايقالدى.

(3) لوپ بازىرى بىلەن يانتاقلىقنىڭ ئوتتۇرىسىدىكى، لوپ بازىرىغا تەخمىنەن 25 كىلومېتىر كېلىدىغان جايدىكى قۇرۇپ كەتكەن دەريا قىرغىقىدىن بىر دانە تاش ئۈزەك، بىر دانە يالپاق تاش بايقالدى.

(4) نىيە دەرياسىنىڭ شەرقىي ئاساسىي ئېقىنى بولغان ئۇلۇغساي دەرياسى بىلەن غەربىي ئېقىنى قوشۇلىدىغان جايىنىڭ

سۇنۇپ كەتكەن ئورغاق ئايسىمان تاش ئورغاق بايقالغان بولۇپ، سىرتقى يۈزى سىلىقلانغان. بۇ، مىس قوراللار بىلەن تاش قوراللار بىللە ئىشلىتىلگەن دەۋرگە تەۋە يادىكارلىق ھېسابلىنىدۇ. قاراقاش ناھىيىسىنىڭ زاۋا يېزىسى تەۋەسىدىن تېپىلغان بەزى تاش قورال ۋە ساپاللار، لوپ ناھىيىسى يۇرۇڭقاش بازىرىنىڭ شىمالىدىكى قۇملۇقتىن بايقالغان كۆپلىگەن ئىگەرسىمان تاش ياغۇنچاق، نىپە خارابىسىدا كۆپ ئۇچرايدىغان ئوۋچىلىق قورالى — ئالتە تەرەپلىك تاش شار، تاختىدىن ياسالغان ئوت چىقىرىش سايىمىنى قاتارلىقلارمۇ تارىختىن ئىلگىرىكى دەۋرلەردىن قالغان يادىمالار بولۇشى مۇمكىن ⑩.

خوتەننىڭ قەدىمكى ئاھالىلىرى ناھايىتى قەدىمكى دەۋرلەردىلا قاشتېشىنىڭ بىر خىل «گۆھەر تاش» ئىكەنلىكىدەك قىممىتىنى تونۇپ يەتكەن ۋە قاشتېشى قېزىش، يىغىش، مالغا ئالماشتۇرۇشنى يولغا قويۇپ، «يىپەك يولى» بارلىققا كېلىشتىن نەچچە مىڭ يىللار بۇرۇنلا «قاشتېشى يولى» نى بارلىققا كەلتۈرۈشكە تۆھپە قوشقان. خوتەننى باشلىنىش نۇقتىسى قىلغان قاشتېشى يولىنىڭ شەرقىي لىنىيىسى چەرچەن، لوپنۇر، دۇنخۇاڭ (دۇخان) جەنۇبىي تارماق يولى ۋە قەشقەر، كۇچار، تۇرپان، قۇمۇل شىمالىي تارماق يولىغا بۆلۈنگەن بولۇپ، بۇ يوللار دۇنخۇاڭ، جۇچۈەن ئەتراپلىرىدا بىرلىشىپ، لەنجۇ، شىئەن، لويانگ ۋە ئۇنىڭ شەرقىدىكى ئەنياڭلارغىچە يېتىپ بارغان. غەربىي لىنىيىسى بولسا كابۇل، ئىسپاھان، باغدادلاردىن ئۆتۈپ ئوتتۇرا دېڭىزغىچە يېتىپ بارغان. بۇ يوللاردا توشۇلغان ئەلا سۈپەتلىك خوتەن قاشتېشى ياۋروپا، ئاسىيا، ئافرىقا قىتئەلىرىدە شۆھرەت قازانغان ⑪. خوتەن قاشتېشى بۇنىڭدىن 5 ~ 6 مىڭ يىللار ئىلگىرىلا ئوتتۇرا تۈزلەڭلىككە كۆپ مىقداردا يۆتكەپ بېرىلغان.

يۇقىرىدا تىلغا ئېلىنغان تاش قورال خارابە ئىزلىرى دېگۈدەك كۆزىتىپ تەكشۈرۈش داۋامىدا بايقالغان بولۇپ، ئەتراپلىق، ئىنچىكە قېزىپ تەكشۈرۈلمىگەن بولسىمۇ، مۇشۇ چەكلىك ساندىكى خارابە ئىزلىرى ۋە بۇ جايلاردىن تېپىلغان تاش قوراللار ئەينى دەۋردە گۈمبىدىن نىيىگىچە بولغان جايلاردىكى ئاساسلىق دەريا - ئېقىن ۋادىلىرىدا قەدىمكى ئاھالىلەرنىڭ ماكانلىشىپ تىرىكچىلىك قىلغانلىقى ۋە تاش قورال ئىشلەپ چىقىرىشنى بىر خىل ئىجتىمائىي ئىگىلىك تۈرى سۈپىتىدە يولغا قويغانلىقىنى، شۇنىڭغا يانداش ھالدا قاشتېشى

جەنۇبىدىكى قارا قۇرۇم تېغىغا يانداش بولغان دېڭىز يۈزىدىن 2 مىڭ 500 مېتىر ئېگىزلىكتىكى جايدىن ناھايىتى مول تاش قورال ئىزى بايقالغان بولۇپ، بىر سائەتكە يەتمىگەن ۋاقىت ئىچىدە بۇ يەردىن 140 نەچچە دانە تاش قورال خىللىمۇ بېلىنغان. بۇلارنىڭ ئىچىدە سىپتا تاش ئۆزەك، سىپتا تاش ياپراق، يالپاق تاش ۋە باشقا تاش ئەسۋابلار بار. (5) كېرىيە گىدرولوگىيە پونكىتىنىڭ جەنۇبىغا تۆت كىلومېتىر كېلىدىغان جايدىكى كېرىيە دەرياسىنىڭ سول قىرغىقىدىن ئاق كۆلرەك كۋارتىس ۋە قارا تاشلاردىن ياسالغان بىر دانە تۇۋرۇكسىمان تاش ئۆزەك، ئىككى دانە سىپتا تاش ياپراق ۋە يەتتە دانە سوقۇپ ياسالغان يالپاق تاش بايقالدى.

(6) دۆلەت تاشيولىنىڭ كېرىيە بازىرىنىڭ شەرقىدىن 17 كىلومېتىر كېلىدىغان جاينىڭ شىمالىدىكى بىر كىلومېتىر كېلىدىغان يەردىكى «ياماق دۆڭ» دەپ ئاتىلىدىغان قۇم بارخانلىرى ئاستىدا قالغان كونا دەريا ئېقىنى بويىدا قۇم ئارىلاشتۇرۇلغان قىزىل ساپال پارچىلىرى ناھايىتى كۆپ بولۇپ، بۇ يەردىن سۇس قوڭۇر رەڭلىك كۋارتىس تاشتىن ياسالغان بىر دانە تاش ياپراق بايقالدى. ئالمىلار بۇ تاش قوراللارنىڭ دەۋرىنى بۇنىڭدىن 4 ~ 7 مىڭ يىللار ئىلگىرىكى دەۋرلەرگە مەنسۇپ دەپ ھېسابلىدى.

(7) كېرىيە دەرياسىنىڭ ناھىيە بازىرىنىڭ جەنۇب تەرىپىگە 77 كىلومېتىرچە كېلىدىغان جايدىكى يانتۇ ئېدىرلىقتىن 3 مىڭ 500 كۋادرات مېتىر كۆلەمدىكى تاش قورال ئىزى بايقالغان بولۇپ، بۇ جاي «باش كەڭسۇلاق» خارابە ئىزى دېيىلىدۇ. بۇ يەردىن 173 دانە تاش قورال يىغىۋېلىنغان. بۇنىڭ ئىچىدە 13 دانە تاش ئۆزەك، 13 دانە ئۇششاق تاش ياپراق، 22 دانە قىرغۇ قورالى، 2 دانە تاش ئوق ئۇچى قاتارلىقلار بار. بۇ تاش قورال خارابە ئىزى بۇنىڭدىن 10 مىڭ يىل بۇرۇنقى يېڭى تاش قورال خارابە ئىزى دەپ قارالماقتا.

يۇقىرىقىلاردىن باشقا، گۇما ناھىيىسى كىلىياڭ يېزىسىنىڭ شەرقىي جەنۇبىغا 10 كىلومېتىر كېلىدىغان جايدىكى تاشقىن دەرياسىنىڭ ئوڭ قىرغىقىدىن يىرىك سېرىق ساپال پارچىسى، سۆڭەك پارچىلىرى، كۆيگەن تاش ۋە تاش پارچىلىرى بايقالغان بولۇپ، بۇ جاي «كىلىياڭ خارابە ئىزى» دېيىلىدۇ. بۇ يەردىن بايقالغان تاش پارچىلىرىدا ئويۇش - جىجاش ئىزلىرىلا بولۇپ، پىششىقلاپ ئىشلەش ئىزلىرى يوق. گۇما ناھىيىسىنىڭ شەرقىي شىمالىدىكى قىزىل تام خارابىسىدىن

يىغمىش، قېزىش ئېلىپ بارغانلىقى ۋە ئۇنى ئاساسلىق سودا بۇيۇمى قىلىپ، شەرق ۋە غەربنى تۇتاشتۇرىدىغان «قاشتېشى يولى» نى بارلىققا كەلتۈرگەنلىكىنى كۆرسىتىپ بېرىدۇ.

3) برونزا قوراللار دەۋرىدىكى خوتەن

مىلادىيىدىن 2 مىڭ يىل بۇرۇنقى ۋاقىتلاردا ھازىرقى شىنجاڭ رايونىدا ئەتراپتىكى رايونلارغا ئوخشاشلا مىس قوراللار ئىشلىتىلىشكە باشلىغان. مىس — ئىنسانلار ئەڭ بالدۇر تونۇپ يەتكەن ۋە ئىشلەتكەن مېتاللارنىڭ بىرى بولۇپ، مىلادىيىدىن 7 مىڭ يىل ياكى ئۇنىڭدىنمۇ بالدۇرراق بايقالغانلىقى مەلۇم. ئىنسانلار ئەڭ دەسلەپتە تەبىئىي مىستىن كىچىك ئىش قوراللىرى ۋە زىننەت بۇيۇملىرىنى ياسىغان. ئۇنىڭدىن كېيىن مىس ئېرىتىش، تاۋلاش تېخنىكىسىنى كەشىپ قىلغان. باشقا مېتاللار ئارىلاشتۇرۇلماي تاۋلانغان ساپ مىس «قىزىل مىس» دەپ ئاتالغان. كېيىنچە مىسقا مۇۋاپىق مىقداردا قەلەي ئارىلاشتۇرۇلۇپ قاتتىقلىق دەرىجىسى ئاشۇرۇلغان. بۇ خىل قېتىشما ئادەتتە «برونزا» دەپ ئاتىلىدۇ. ئۇنىڭدىن كېيىن مەلۇم نىسبەتتە سىنىك ئارىلاشتۇرۇلغان سېرىق مىس (جەز)، مەلۇم نىسبەتتە نىكېل ئارىلاشتۇرۇلغان ئاق تۇچمۇ بارلىققا كەلگەن. تارىختا مىس قوراللار ئىشلىتىلگەن دەۋر «برونزا دەۋرى» دېيىلىدۇ. دۆلىتىمىزنىڭ ئوتتۇرا تۈزلەڭلىك رايونلىرىدا مىس قوراللارنىڭ ئىشلىتىلىشى بىر قەدەر بالدۇر بولغان بولسىمۇ، شىنجاڭدا برونزا دەۋرى كېيىنرەك بارلىققا كەلگەن.

دۆلىتىمىز ئالىمى چېن گې شىنجاڭدا برونزا دەۋرى مىلادىيىدىن بۇرۇنقى 2000 ~ 1000 - يىللارغا توغرا كېلىدۇ، دەپ كۆرسىتىدۇ^①. گەرچە خوتەندە روشەن برونزا دەۋرى ئالاھىدىلىكىگە ئىگە خارابە ئىزلىرى تېخى بايقالمىغان بولسىمۇ، لېكىن بۇنىڭدىكى مەسىلە شۇ چاغدا خوتەننىڭ برونزا دەۋرىگە كىرمىگەنلىكى ئەمەس، بەلكى بۇنى ئىسپاتلايدىغان خارابە ئىزلىرىنىڭ تېخى بايقالمىغانلىقى خالاس. مىس قوراللارنىڭ بارلىققا كېلىشى، روشەنكى ئىشلەپچىقىرىش قوراللىرىنىڭ سۈپىتى ۋە ئىش-ئۈنۈمدارلىقىنى ئۆستۈرۈشتە مۆلچەرلىگۈسىز زور رول ئوينىغان. شىنجاڭدا برونزا قورال دەۋرى بىلەن تەڭلا دېگۈدەك دېھقانچىلىق زور يۈكسىلىشكە ئىگە بولغان. بۇنىڭدىن 4 مىڭ يىللار بۇرۇنقى دەۋرگە تەۋە «كزوران گۈزىلى» قەبرىسىدە يېكەندە توقۇلغان سېۋەتكە بۇغداي سېلىنىپ

جەسەتنىڭ باش تەرىپىگە قويۇلغان. قايدۇ دەرياسىنىڭ يۇقىرى ئېقىنىدىكى بۇنىڭدىن 3 مىڭ يىللار بۇرۇنقى دەۋرگە تەۋە قارامۇدۇن قەبرىستانلىقىدىن بۇغداي ئۈنىدا پىشۇرۇلغان توقاچ نان، كاۋاپ، تېرىق، ئارپا قاتارلىق ئاشلىقلار تېپىلغان^⑧.

خوتەنگە قوشنا بولغان چەرچەن تەۋەسىدىكى بۇنىڭدىن 3 مىڭ يىل ئىلگىرىكى دەۋرگە تەۋە بولغان زاغۇنلۇق قەبرىستانلىقىدىن جەسەتكە ھەمدەپنە قىلىنغان نان، يۇلغۇن زىخقا ئۆتكۈزۈلگەن كاۋاپ بايقالغان^⑨. قەدىمكى قاشتېشى يولىنىڭ شەرقىي لىنىيىسى ئۈستىگە جايلاشقان ھەمدە خوتەن بىلەن ئوخشاش تەبىئىي مۇھىت ئالاھىدىلىكىگە ئىگە بۇ جايلاردىن تېپىلغان ئارخېئولوگىيىلىك ماددىي بۇيۇملار خوتەندە ئاشلىق زىرائەتلىرى ئېكىنچىلىكىنىڭ بارلىققا كېلىشى كروران، چەرچەن رايونلىرى بىلەن دەۋرداش ئىكەنلىكىنى چۈشەندۈرىدۇ.

ئاتاقلىق تارىخشۇناس، مەرھۇم ئەنۋەر بايتۇر دۆلىتىمىزنىڭ قۇلدارلىق جەمئىيىتى دەۋرىدىكى مەدەنىيىتى ئۈستىدە توختالغىنىدا مۇنداق كۆرسەتكەندى: شيا، شاڭ ۋە غەربىي جۇ سۇلالىلىرى دەۋرى بولسا، ئوتتۇرا جۇڭگو رايونىنى ئاساس قىلغان خۇاشيا قەبىلىسى ۋە بۇ قەبىلىگە بېقىندى بەزى باشقا قەبىلىلەر باشلانغۇچ جامائە تۈزۈمىدىن قۇلدارلىق جەمئىيىتىگە بېسىپ كىرگەن بىر دەۋر بولۇپ، بۇ دەۋردە جۇڭگو جەمئىيىتىدە خۇاشيا قەبىلىسىنى ئاساس قىلغان ھەر قايسى ئۇرۇق ۋە قەبىلىلەر مەدەنىيەت جەھەتتە غايەت زور تەرەققىياتلارغا ئېرىشتى ... شيا ۋە شاڭ سۇلالىلىرىدا ئاساسەن تاش قوراللىرى مۇھىم ئورۇننى ئىگىلىگەن بولسا، غەربىي جۇ سۇلالىسىغا كەلگەندە ئاساسەن برونزا قوراللار ئۈستۈنلۈككە چىقتى. شۇنىڭ بىلەن بىللە تۆمۈرچىلىك ۋە تۆمۈردىن ياسالغان قوراللارمۇ خېلى كېڭىيىشكە باشلىدى ... ئىجتىمائىي ئىشلەپچىقىرىش جەھەتتە شيا، شاڭ سۇلالىلىرى بولۇپمۇ غەربىي جۇ سۇلالىسىدىكى خۇاشيا قەبىلىسى كۆچمەن چارۋىچىلىقنى ئاساس قىلغان قەبىلە بولماستىن، بەلكى دېھقانچىلىقنى ئاساس قىلغانىدى ... ئوتتۇرا ئاسىيا ۋە تارىم ئويمانلىقىغا جايلاشقان ساك، ئارىئان ۋە باشقا ئۇرۇق - قەبىلىلەر بولسا، جەمئىيەت تەرەققىياتىنىڭ ھەر خىل باسقۇچلىرىدا تۇرغان. ئۇلارنىڭ دەريا ۋە كۆللەرنىڭ ئەتراپىدا ياشايدىغانلىرى ئاللىقاچان ئولتۇراقلاشقان دېھقانچىلىق تۇرمۇشىغا ئۆتكەن. مەدەنىيەت جەھەتتىن خېلى راۋاجلانغان، تاغ ۋە يايلاقلاردا ياشايدىغان بەزى قەبىلىلەر يەنىلا

ئوۋچىلىق، كۆچمەن چارۋىچىلىق بىلەن شۇغۇللىنىدىغان باسقۇچتا، ھەتتا بەزىلىرى باشلانغۇچ جامائەت تۈزۈمىنىڭ ئاتا جەمەت ئۈرۈقداشلىق جەمئىيىتى باسقۇچىدا، بەزىلىرى بولسا بۇ جەمئىيەتنىڭ ئەڭ ئاخىرقى باسقۇچلىرىدا تۇراتتى ⑤.

4) تۆمۈر قوراللار دەۋرىدىكى خوتەن

قەدىمكى دەۋردىكى شىنجاڭ رايونىنىڭ تۆمۈر قوراللار دەۋرىگە كىرگەن ۋاقتى توغرىسىدا ئارخېئولوگىيە ئالىمى چېن گې كۆپلىگەن دەلىللەشلەر ئارقىلىق، شىنجاڭ رايونىنىڭ تۆمۈر قوراللىرىنىڭ مەيدانغا كېلىشىنىڭ بىر قەدەر بالدۇر بولۇشى تاسادىپىي ئىش ئەمەس، بەلكى قىسمەن ھاللاردا تۆمۈر قوراللار بولغان خارابە ئىزلىرىنىڭ كاربون 14 (C^{14}) بىلەن ئۆلچەنگەن دەۋرى مىلادىيىدىن بۇرۇنقى 1000 - يىلىدىن ئېشىپ چۈشۈشىنىمۇ چۈشىنىشكە بولىدۇ. بەلكى مىلادىيىدىن بۇرۇنقى 1000 - يىلى ئەتراپلىرىدىن مىلادىيىنىڭ ئالدى - كەينىدىكى دەۋرلەرگىچە بولغان ئاشۇ دائىرە ئىچىدىكى تۆمۈر قوراللار بولغان نۇرغۇنلىغان خارابە ئىزلىرىنى دەسلەپكى تۆمۈر قوراللار دەۋرىگە ئايرىپ بېكىتىش سىستېمىلىق بولۇپ چىقىدۇ، شىنجاڭدا تۆمۈر قوراللار دەۋرى ئوتتۇرا جۇڭگو رايونلىرىدىن 3 ~ 4 ئەسىر بۇرۇن بارلىققا كەلگەن دەپ كۆرسىتىش بىلەن بىللە، باشقا نۇرغۇن خارابە ئىزلىرى قاتارىدا لوپ ناھىيىسىدىكى سامپۇل قەبرىستانلىقىنى دەسلەپكى تۆمۈر قوراللار دەۋرىگە تەۋە بولۇشى كېرەك، دەپ ھېسابلايدۇ ⑥.

ئىنسانىيەت تارىخىدا برونزا قوراللار، بولۇپمۇ تۆمۈر قوراللارنىڭ بارلىققا كېلىشى ئىجتىمائىي تەرەققىيات قەدىمىنى ئىلگىرىكىگە سېلىشتۇرغاندا مىسلى كۆرۈلمىگەن دەرىجىدە تېزلەتتى. قەدىمكى خوتەنمۇ بۇنىڭدىن مۇستەسنا ئەمەس ئىدى. «چىن» خەن سۇلالىلىرىدىن ئىلگىرىكى ۋاقىتلارغا كەلگەندە خوتەننىڭ ھەرقايسى جايلىرىدا ئىنسانلار پائالىيىتى مەۋجۇت ئىدى. ئۇلار كۆپىنچە ئوت - سۈيى ئەلۋەك بولغان دەريالارنىڭ قاپتال - يامزاللىرىدا ۋە سۇغا يېقىن بولغان بوستانلىقلاردا ئولتۇراقلاشقان، ئىمپىدىئاي يېزا ئىگىلىك ۋە چارۋىچىلىق ئىگىلىكى بارلىققا كەلگەنىدى. ئىگەرسىمان ياغۇنچاقلار بۇغداي - ئارپا قاتارلىقلارنى ئېزىپ ئۇن تارتىش قورالى قىلىنغانىدى. خۇمدانلاردا ساپال قاچا - قۇچىلار پىشۇرۇلاتتى. شۇنىڭ بىلەن بىللە

يۇڭ توقۇمىچىلىق، ساپالچىلىق، تاشچىلىق ۋە ياغاچ ئەسۋابلار قىرمىچىلىقى قاتارلىق قول سانائەتلەر بارلىققا كەلگەنىدى. كۆندۈرۈلگەن ئۆي ھايۋانلىرىدىن ئات، قوي، ئۆچكە، ئىت قاتارلىقلار بار ئىدى. تاغلىق رايونلاردا كۆچمەن چارۋىچىلىق، ئوۋچىلىق بىلەن تىرىكچىلىك قىلىدىغان بىر قىسىم كىشىلەرمۇ بار ئىدى^①.

2. تارىختىن بۇرۇنقى دەۋردىكى مەنەۋى مەدەنىيەت

تارىختىن بۇرۇنقى دەۋردىكى قەدىمكى خوتەن ئاھالىلىرىنىڭ ئۆزلىرى تەرىپىدىن قالدۇرۇلغان، مەدەنىيەت - سەنئەت شەكلىدە ئىپادىلەنگەن، ئەينى زامان ئىجتىمائىي تۇرمۇشىدىن ئۇچۇر بېرىدىغان مەنبەلەر ئانچە كۆپ ئەمەس. شۇنداقتىمۇ بىز چەكلىك بولغان ئۇچۇر ماتېرىياللىرى ئارقىلىق قەدىمكى ئەجدادلىرىمىزنىڭ مەنەۋىيىتىگە قارىتا دەسلەپكى چۈشەنچىلەرنى ھاسىل قىلالايمىز.

(1) قىيا تاش سۈرەتلىرىدىكى ئۇچۇرلار
ۋىلايىتىمىزدە ھازىرغا قەدەر تۆت ئورۇندا قىيا تاش سۈرەتلىرى بارلىقى ئېنىقلاندى. 1953 - يىلى غەربىي شىمال مەدەنىيەت يادىكارلىقلىرىنى تەكشۈرۈش گۇرۇپپىسى گۇما ناھىيىسى سانجۇ بازىرىنىڭ غەربىي جەنۇبىدىن 26 كىلومېتىر يىراقلىقتىكى سانجۇ دەريا جىلغىسىنىڭ ئۇلاچى دېگەن جايىدا قىيا تاش سۈرەتلىرى بارلىقىنى بايقىغان. بۇ ۋىلايىتىمىز تەۋەسىدە قىيا تاش سۈرەتلىرىنىڭ تۇنجى قېتىم بايقىلىشى ئىدى. ئۇنىڭدىن كېيىن، قوشتاغ بازىرىنىڭ شەرقىي جەنۇبىدىن 40 كىلومېتىر كېلىدىغان جايدىكى سۇلغاز دەرياسىنىڭ كىيىكتۈز دېگەن يېرىدە، نەۋئاباد تاجىك مىللىي يېزىسىدىكى كەڭەز دەرياسىنىڭ توقاي دېگەن يېرىدە ۋە شۇ يېزىدىكى «ئارش ئۆڭكۈرى» دېگەن يەردە قىيا تاش سۈرەتلىرى بارلىقى بايقالدى.

يۇقىرىقى جايلاردىكى قىيا تاشلارغا جىناش ئۇسۇلى ئارقىلىق ئارقار، جەرەن، قوي، تاغ تېكىسى، كىيىك قاتارلىق ھايۋانلار، مال بېقىۋاتقان پادىچىلار، نەيزە كۆتۈرۈۋالغان، ئوقيا ئېتىۋاتقان ئادەملەر، ئۇسۇل ئوينىۋاتقان ئادەملەر، ئاتلىق چەۋەندازلار

ئوبرازى، شۇنداقلا قوتانلار، قورشاۋ تاملار، ھارۋىلار، كۈن، ئاي شەكىللىرى، قەدىمكى يېزىققا ئوخشاپ كېتىدىغان بەلگىلەر چېكىلگەن.

گەرچە، بۇ قىيا تاش سۈرەتلىرىنىڭ ئويۇلغان ۋاقتى توغرىسىدا ئېنىق بىر نېمە دېيىش قىيىن بولسىمۇ، سۈرەتتە ئەكس ئەتتۈرۈلگەن كوللېكتىپ ئوۋ ئوۋلاش كۆرۈنۈشىدىكى ئوبرازلارنىڭ ھەممىسىنىڭ ئەر ئىكەنلىكى شۇ دەۋردە ئەرلەرنىڭ ئىجتىمائىي تۇرمۇشتا ئاساسلىق ئورۇندا تۇرىدىغانلىقىنى، ئۇسسۇل ئوينىۋاتقان رەسىملەر ئىپتىدائىي سەنئەتنىڭ بارلىققا كەلگەنلىكىنى چۈشەندۈرۈپ بېرىدۇ. سانجۇ قىيا تاش سۈرىتىدە بىر ئادەمنىڭ ئاتلىق، باشقىلارنىڭ پىيادە كېتىۋاتقانلىقى شۇ چاغدىكى كىشىلەر ئارىسىدىكى دەرىجە پەرقىنى ئەكس ئەتتۈرىدۇ. بۇ ئېھتىمال ئاتلىق ئۇرۇقداشلىق جەمئىيىتىدىن قالغان يالداما بولۇشى مۇمكىن. سابىق شىنجاڭ مۇزىيىدىكى مۇتەخەسسسلەر سانجۇدىكى قىيا تاش سۈرەتلىرى ئالاھىدە يېڭى تاش قورال دەۋرىدە چېكىلگەن بولۇشى مۇمكىن، دەپ ھېسابلىدى ①. بىز سۈرەتلەردىن ئەينى دەۋردە ئات بىلەن قوي، ئۆچكىلەرنىڭ ئۆي ھايۋىنىغا ئايلىنىپ بولغانلىقىنى، چارۋىچىلىق بىلەن ئوۋچىلىق تەڭ مەۋجۇت ئىكەنلىكىنى، ئوقيا بىلەن نەيزىنىڭ ئاساسلىق ئوۋ قورالى، قوغدىنىش قورالى ئىكەنلىكىنى، شۇنداقلا ھارۋا ئىشلىتىشنىڭ مەۋجۇتلۇقىنى، كۈن، ئاي شەكىللىك بەلگىلەرنىڭ ئىپتىدائىي ئېتىقاد ئوبيېكتلىرىنى ئىپادىلەپ بېرىدىغانلىقىنى قىياس قىلالايمىز.

(2) خەلق ئېغىز ئەدەبىياتىدىكى ئۇچۇرلار

خوتەن خەلقىدە ھازىرغىچە تارقىلىپ كەلگەن ئەپسانە، رىۋايەت، چۆچەك، مەسەل قاتارلىق ئېغىز ئەدەبىياتى ئەسەرلىرى ئىنتايىن مول، تېمى دائىرىسى ئىنتايىن كەڭ. گەرچە بۇ خىل ئەسەرلەر ئىجتىمائىي تۇرمۇشنىڭ ئەينەن سۈرەتلىنىشى بولمىسىمۇ، لېكىن ئىجتىمائىي تۇرمۇشنى ئۆزىگە ئاساس ۋە مەنبە قىلغان. ئېغىز ئەدەبىياتى ئەسەرلىرىدە بولۇپمۇ چۆچەكلەردە خىزىر، ئەۋلىيا، پەرىشتە، جىن، ئالۋاستى، يالماۋۇز، ئەجدىھا قاتارلىق ئوبرازلار كۆپ ئۇچرايدۇ. بۇلار ئىچىدىكى ئىجابىي ئوبرازلارنىڭ ھامان ئاسماننى، ئەرشتىلانى ماكان قىلغانلىقى، سەلبىي ئوبرازلارنىڭ كونا خارابىلار، تاشلاندىق قۇدۇق، سۇ ئاستى قاتارلىق جايلارنى ماكان قىلغانلىقى سۆزلىنىدۇ. گەرچە بۇ خىل ئوبرازلار

توقۇلما بولسىمۇ، لېكىن ئۇلاردا ئىپادىلەنگەن ماكان چۈشەنچىلىرى شامان دىنىدىكى ياخشىلىق مەنبەسى بولغان ئىلاھلارنىڭ ئاسماننى ماكان قىلغانلىقى، يامانلىق مەنبەسى بولغان جىن - ئالۋاستىلارنىڭ يەر ئاستىنى ماكان قىلغانلىقى ھەققىدىكى ئەقىدىلىرىگە ئىنتايىن ماس كېلىدۇ.

ئوۋچى يىگىت، پادىچى بالا توغرىسىدىكى چۆچەكلەر، ھايۋانلار توغرىسىدىكى چۆچەك، مەسەللەر ئەجدادلىرىمىزنىڭ ئوۋچىلىق، چارۋىچىلىق تۇرمۇشىنى بىۋاسىتە ئەكس ئەتتۈرىدۇ. ئوت تىلەش توغرىسىدىكى چۆچەكلەر ئىپتىدائىي دەۋرلەردە ئوت چىقىرىش، ئوت (چوغ) ساقلاشنىڭ قىيىنلىقىنى ئەكس ئەتتۈرىدۇ.

خەلق رىۋايەتلىرىنىڭ رېئاللىقىنى ئەكس ئەتتۈرۈش خاراكتېرى تېخىمۇ كۈچلۈك بولۇپ، زور تارىخىي ۋەقەلەر، تارىخىي شەخسلەر، مىللەت - ئۇلۇسلارنىڭ ئىتتىپاقى كېلىپ چىقىشى ھەققىدىكى رىۋايەتلەر، 12 مۆچەلنىڭ كېلىپ چىقىشى ھەققىدىكى رىۋايەتلەر، تاغ - دەريالار، دەشت - باياۋانلار، شەھەر - قەلئەلەر، يول - ئۆتەڭلەر ھەققىدىكى رىۋايەتلەر ئەينى زامان رېئاللىقىغا زىچ باغلانغان بولۇپ، بۇلار ئەجدادلىرىمىزنىڭ تارىختىن بۇرۇنقى ماددىي، مەنىۋى ھاياتىنى، ئۆرپ - ئادەتلىرىنى، شۇنداقلا ۋەقەلەر، شەخسلەرگە دائىر ئەھۋاللارنى، يەر ناملىرىنى ئېنىقلاشتا مۇھىم يىپ ئۈچى ۋە ماتېرىيال مەنبەسى ھېسابلىنىدۇ. خوتەن خەلقى ئارىسىدا نۇرغۇن ئەپسانىلەر ساقلانغان.

تەبىئەت ھادىسىلىرى ھەققىدىكى ئەپسانىلەر

يەر تەۋرەش ھەققىدىكى ئەپسانە: يەرنىڭ ئاستى پايانسىز سۇ بولۇپ، سۇ ئۈستىدە بىر پارچە كۆۋرۈك، ئۇنىڭ ئۈستىدە بىر چۈمۈلە، چۈمۈلنىڭ ئۈستىدە قوش مۇڭگۈزلۈك ئۆي بارمىش. ئۆي يەرنى بىر مۇڭگۈزى بىلەن تۇرۇپ تۇرارمىش، مۇڭگۈزى تېلىپ قالغاندا يەرنى يەنە بىر مۇڭگۈزىگە يۆتكەپ كۆتۈرەرمىش، يەرنى يۆتكىگەندە جاھاندا يەر تەۋرەيمىش.

يامغۇر ھەققىدىكى ئەپسانە: قۇشلار پادىشاھى يەتتە قات ئاسمان ئۈستىدە تۇرىدىكەن. ئىسسىپ كەتكەندە سۇغا چۆمۈلۈپ چىقىپ قاناتلىرىنى سىلىنگەندە يامغۇر ياغارمىش.

بوران ھەققىدىكى ئەپسانە: دېۋە - ئالۋاستىلارنىڭ ماكانى كۆھنەقاپ دېگەن يەردە ئىكەن. ئۇلار ماكاندىن ئايرىلىپ سىرتقا چىققاندا كۆھنەقاپنىڭ ئېغىزى ئېچىلىپ بوران چىقارمىش، بوران

چىققاندا سىرتقا چىققان ئادەم دېۋىلەرنىڭ زىيانكەشلىكىگە ئۇچرايمىش.

قار ھەققىدىكى ئەپسانە: بۇرۇنقى زاماندا قار ياغماستىن يىلدا بىر قېتىم ئاپئاق ئۇن ياغدىكەن. كىشىلەر ئۇنى سۇپۇرۇۋېلىپ بىر يىللىق ئوزۇق قىلىدىكەن. بىر يىلى بىر بالىنىڭ قورسىقى ئاغرىپ قاپتۇ. تۇن كېچىدە ئانىسى ئۇنى سىرتقا ئېلىپ چىقىپ توسۇپتۇ. ئاندىن يەردىن تۇپراق ئېلىپ بالىنىڭ سوغىنى سۈرتۈپتۇ. ئەسلىدە شۇ كېچىسى ئۇن ياغقانكەن. ئانىنىڭ تۇپراق ئالدىم، دەپ ئالغىنى بىر چاڭگال ئۇن ئىكەن. ئانىنىڭ مۇشۇ سەۋەنلىكى تۈپەيلىدىن ئۇن ئورنىغا قار ياغدىغان بولۇپ قاپتۇ.

بۇ ئەپسانىلەرنىڭ نۇرغۇن ۋارىيانتلىرى بار. ئۇلارنىڭ ھەممىسىدە مۇشۇ ئاساسىي مەزمۇن ئەكس ئەتتۈرۈلگەن. بەزى ۋارىيانتلىرىدا بۇ ھادىسىلەرنىڭ سەۋەبى شامان دىنى ياكى ئىسلام دىنىغا باغلىنىپ، قويۇق دىنىي تۈس ۋە دىنىي ھېسسىيات ئىپادە قىلىنىدۇ، لېكىن بىز بۇ ئەپسانىلەرگە كېيىن قوشۇلغان تەركىبلەرنى نەزەردىن ساقىت قىلغىنىمىزدا، ئۇلاردا قەدىمكى ئىنسانلارنىڭ تەبىئەت ھادىسىلىرىگە بولغان ساپ، ئىپتىدائىي چۈشەنچىلىرى ئەكس ئەتتۈرۈلگەنلىكىنى، ئۇلارنىڭ ئىپتىدائىي دىن ۋە دىنىي ئىتىقاد بارلىققا كېلىشتىن بۇرۇنقى يىراق قەدىمكى زامانلاردا بارلىققا كەلگەنلىكىنى چۈشىنىۋېلىشىمىز قىيىن ئەمەس. دېمەك، بۇلار ئەجدادلىرىمىزنىڭ يىراق قەدىمكى زامان ئېغىز ئەدەبىياتىدىن بىزگە يېتىپ كەلگەن مەدەنىيەت ئۇچۇرلىرى ھېسابلىنىدۇ.

يەر - ئاسمان، نان - تۇز ۋە سۇغا دائىر ئەپسانە ۋە

ئادەتلەر

تۆتىنچى ئاسمان ئەپسانىسى: ئالەم يەتتە قات يەر، يەتتە قات ئاسمانغا بۆلۈنىدىكەن. بىرىنچى قات يەر ئۈستىدە ياشايدىغانلار پوتىنى (بەلۋاغ) تىزىدىن، ئىككىنچى قات ئاسمان خەلقى يوتىسىدىن باغلايمىش. يەتتىنچى قات ئاسمان خەلقى گېلىدىن، ئالتىنچى قات ئاسمان خەلقى قولىتۇقىدىن باغلايمىش ... بىز تۆتىنچى قات ئاسماندا بولغانلىقىمىز ئۈچۈن پوتىنى بېلىمىزدىن باغلايمىشىمىز ... تۇپراقنى ئۇلۇغلاش ئادىتى: خەلق ئىچىدە ھۆنەرۋەن - كاسپىلار ياكى بىرەر نەرسە سېتىش ئۈچۈن بازارغا كەلگەنلەر ھەر كۈنلۈك تۇنجى سودىسىدا پۈتۈشكەندىن كېيىن، سېتىۋالغۇچى تەرەپ مال

پۇلىنى توپىغا تاشلاپ: «بەرىكەت قىلسۇن» دەيدۇ ياكى مال ساتقۇچى پۇلىنى توپىغا تەگكۈزۈپ ئاندىن قارشى تەرەپتىن، «بەرىكەت قىلسۇنمۇ؟» دەپ سورايدۇ. بۇ چاغدا ئالغۇچى تەرەپ «قانچىدىن قانچە بەرىكەت قىلسۇن» دەيدۇ. بىرەر قوي چاغلىق چوڭراق سودىدا پۈتۈشكەنلەر ئاللىقىنى توپىغا ئۇرۇپ ئاندىن «ئەمەسە شۇنداق بولسۇن» دېيىشىپ قوللىشىدۇ. بۇ تۇپراقنى گۇۋاھ قىلىپ قەسەم ئىچتۇق، ھەر ئىككى تەرەپ سودىدىن يېنىۋالمايمىز، دېگەن مەنىنى بىلدۈرىدۇ.

سۇنى ئۇلۇغلاش ئادىتى: خەلق ئىچىدە «سۇغا تۈكۈرۈش گۇناھ»، «سۇغا تەرەت قىلىش گۇناھ»، «ئېرىق - ئۆستەڭدە كىر يۇيۇش گۇناھ بولىدۇ» دېگەندەك نۇرغۇن پەرھىزلەر بار. تارىختا سۇغا مۇناسىۋەتلىك بولغان «كۆل»، «دەريا»، «بۇلاق»، «ئېقىن»، «داشمان» دېگەندەك سۆزلەرنى ئادەملەرگە ئىسىم قىلىپ قويۇش (مەسىلەن، قانداق كۆل ئېرىكىن)، «كۆل بىلگە» دېگەندەك، لەقەم قىلىپ قويۇش (مەسىلەن، ناسىر بۇلاق، ئالىم ئېقىن، ساۋۇت داشمان دېگەندەك)، يەر نامى قىلىپ قوللىنىش (مەسىلەن، لايىسۇ، ئاقسۇ، ئىككىسۇ دېگەندەك) ئادەتلىرى كەڭ ئومۇملاشقان.

ناننى ئۇلۇغلاش ئادىتى: خەلق ئىچىدە نان ئەڭ مۇقەددەس سانىلىدۇ. ئاش - ناننى ئىسراپ قىلىش كەچۈرگۈسىز گۇناھ ھېسابلىنىدۇ. شۇڭا، ئۇلار ئاش - ناننىڭ چېچىلىپ كېتىشىدىن ھەزەر قىلىدۇ. چېچىلىپ كەتكەن ئۇۋاقلارنى تېرىپ يەۋالدىدۇ. پېشكەللىكنىڭ ئالدىنى ئالىدۇ، دەپ يامان چۈش كۆرگەن، قاپقى تارتىپ قالغان چاغلاردا نان سەدىقە قىلىنىدۇ. بىرەر ئىشتا ئۆزىنىڭ توغرىلىقىنى ئىسپاتلاشتا «يالغان ئېيتقان بولسام نان ئۇرسۇن» دەپ قەسەم قىلىنىدۇ، ۋاپاسىز ئادەملەر «نانكور» دەپ ئەيىبلىنىدۇ.

تۇزنى ئۇلۇغلاش ئادىتى: خەلق ئىچىدە تۇزغا دەسسەش گۇناھ بولىدۇ، دەيدىغان ئەقىدە بار. شۇڭا تاشتۇزنىڭ ئېشىپ قالغان لاي-داشقاللىرىنى يولغا ياكى ئادەملەر ماڭىدىغان يەرلەرگە تۈكۈشتىن قاتتىق ھەزەر قىلىنىدۇ. تۇزغا دەسسەپ قەسەم قىلىش، ۋاپاسىز، ئائىنىسەپ كىشىلەرنى «بەرگەن تۇزۇمغا رازى ئەمەس»، «تۇز ئۇرسۇن» دەپ قارغاش، «تۇزكور» دەپ تىللاش ئادەتلىرى بار.

دەرەخلەرنى ئۇلۇغلاش ئادىتى: خەلق ئىچىدە ئۇزۇن زامان

ئۆسكەن قەدىمىي، چوڭ دەرەخلەرنى مۇقەددەس بىلىش، ئۇلاردا مەلۇم خاسىيەت بار، دەپ تونۇش ئادىتى بار. شۇڭا بۇنداق دەرەخلەردىن كىشىلەر ئەيمىنىدۇ. بۇنداق دەرەخلەرنىلا ئەمەس، ئۇلارنىڭ ئۆزىچە قۇرۇپ قالغان شاخ - پۇتاقلىرىنى كېسىپ قالاشقىمۇ پىتىنالمىيدۇ. ھەتتا بەزى دەرەخلەرنى قۇلاق ئاغرىقى، كۆز ئاغرىقى، چىش ئاغرىقى قاتارلىق بەش ئەزا كېسەللىكلەرگە شىپا بېرىدۇ دەپ قاراپ، ئالايتەن شۇ دەرەخلەر تۈۋىگە بېرىپ شىپالىق تىلەيدۇ. بۇنداق دەرەخلەر «قۇلاق تېرىكى»، «كۆز توغراق» دېگەندەك ناملار بىلەن ئاتىلىدۇ.

مېتال، تاشلارنى ئۇلۇغلاش ئادىتى: ئالتۇن، كۈمۈش خەلق ئىچىدە «ئېرىخ مال» دەپ ئاتىلىدۇ. بۇ خىل مېتاللارنى يېنىدا ساقلىسا قەست كار قىلمايدۇ، ئۇلاردىن چىش سالدۇرسا (قايلاتسا) زەھەر تەسىر قىلمايدۇ، مىس قازان، چەينەكلەرنى ئىشلىتىش سالامەتلىككە پايدىلىق، پىچاقنى ياستۇق ئاستىغا قويۇپ ئۇخلىسا يامان چۈشتىن، قارا بېسىپ قېلىشتىن ساقلانغىلى بولىدۇ، قاشتېشى سالامەتلىككە پايدىلىق، قاشتېشى تۇمار سالسا يامان كۆز تېگىشتىن ساقلانغىلى بولىدۇ، دەپ قارىلىدۇ.

يۇقىرىدىكى تۆتىنچى ئاسمان ئەپسانىسى بىر جەھەتتىن، ئەجداتلىرىمىزنىڭ يەر - ئاسماننىڭ پايانى توغرىسىدىكى ئىپتىدائىي چۈشەنچىلىرىنى ئىپادىلەيدۇ. كېيىنچە بۇ ئاساستا يەنە «يەتتە ئىقلىم 18 مىڭ ئالەم» چۈشەنچىسى كېلىپ چىققان. بۇنىڭ مەنىسى، كائىنات يەتتە قەۋەت يەر - ئاسمانغا بۆلۈنگەن، بىز تۇرۇۋاتقان تۆتىنچى قەۋەت يەر - ئاسمان يەتتە ئىقلىمغا بۆلۈنگەن، كائىناتتا مۇشۇنداق ئالەمدىن 18 مىڭ بار دېگەنلىك بولىدۇ؛ يەنە بىر جەھەتتىن، پوتىنى تۆتىنچى ئاسمان كىشىلىرىنىڭ ماكان تەۋەلىك بەلگىسى دەپ ھېسابلاش بولسا، پوتا باغلاشنىڭ ئىنتايىن قەدىمىي ئادەت ئىكەنلىكىنى ئىپادىلەيدۇ.

تۇپراق، سۇ، نان، تۇز، مېتال، تاشلارنى ئۇلۇغلاش ئادەتلىرى بولسا، ئەجدادلىرىمىز ناھايىتى قەدىمكى دەۋرلەردە بۇلارنىڭ ئىنسانلار ھاياتىنىڭ ئاساسى ئىكەنلىكىنى، بۇلارنىڭ ھاياتلىقنىڭ بولۇشىنى تەسەۋۋۇر قىلىش مۇمكىن ئەمەسلىكىنى تونۇپ يەتكەنلىكىنىڭ بىۋاسىتە ئىنكاسىدۇر. قەدىمىي دەرەخلەرنى ئۇلۇغلاش بولسا، بۇنداق قەدىمىي، چوڭ دەرەخلەرنىڭ ئادەملەردىن نەچچە ھەسسىلەپ ئۇزاق ئۆمۈر كۆرۈشىدە قانداقتۇر بىر سىر بار، ئۇلاردىن

مەدەت تىلىگەندە كېسەللىكتىن شىپا تېپىپ ئۇزاقراق ياشىغىلى بولىدۇ، دەپ قارايدىغان سىرلىق چۈشەنچىلەر ئاساسىدا بارلىققا كەلگەن.

يۇقىرىدىكى ئەپسانە ۋە ئادەتلەر ھەر خىل دىنلار بارلىققا كېلىشتىن بۇرۇنقى دەۋرلەردىكى ئىتىقادىي تەبىئەت ئېتىقادچىلىقى چۈشەنچىلىرىنىڭ خەلق فولكلورى سۈپىتىدە ھازىرغىچە يېتىپ كەلگەن ئۇچۇرى بولۇپ، بۇ خىل چۈشەنچە - ئېتىقادلار قەدىمكى زامان ئەجدادلىرىمىزنىڭ مەدەنىيەت - مەنىۋىيىتىدىن قالغان ئىزنالار ھېسابلىنىدۇ. كېيىنكى دەۋرلەردە دىنىي ئېتىقادنىڭ كۆپ خىللىشىشى ئارقىسىدا بۇنداق ئەپسانە ۋە ئادەت قاراشلىرىغىمۇ ھەر خىل دىنلارنىڭ تامغىسى بېسىلىپ، كۆپ خىل ۋارىيانتلىرى بارلىققا كەلگەن.

3) خەنزۇچە تارىخنامىلەردىكى خوتەنگە دائىر ئەپسانە.

ئۇچۇرلار

خەنزۇ يېزىقىدىكى قەدىمكى كىتابلاردا خوتەننىڭ قەدىمكى ئەھۋالىغا دائىر كۆپلىگەن ئەپسانە - رىۋايەتلەر يېزىپ قالدۇرۇلغان. بۇلارنىڭ ئىچىدە خوتەننىڭ تارىختىن بۇرۇنقى ئەھۋالىنى ئەكس ئەتتۈرىدىغان مۇنداق بىر قانچە ئەپسانە بار^①:

ۋاڭ مىڭنىڭ غەربكە بېرىپ ھۇماي خان ئانىغا^② ئىلتىجا قىلىشى: «تاغ - دەريالار قىسسىسى» دېگەن كىتابتا، دېڭىزنىڭ ئۇ تەرىپىدە «ئېرەكتىلەر دۆلىتى» بار دېيىلگەن. «قۇمۇش پۈتۈك يىلنامە» دېگەن كىتابتا مۇشۇ ئېرەكتىلەر دۆلىتىنىڭ قانداق قۇرۇلغانلىقى توغرىسىدا شۇنداق رىۋايەت قىلىمىدۇلەركى، شاڭ سۇلالىسىنىڭ يىنىدى پادىشاھنىڭ تەيرۇڭ يىللىرىدا غەربىي روڭلارنىڭ ئەلچىلىرى شاڭ سۇلالىسىنىڭ پادىشاھى بىلەن كۆرۈشكىلى كەپتۇ. يىنىدى پادىشاھ ئۇلاردىن سىرلىق قۇرۇم تاغلىرىدا شىپايى ئەبەد (ئۆلمەسلىكنىڭ دورىسى) بارلىقىنى بىلىپتۇ. شۇنىڭ بىلەن يىنىدى پادىشاھ مەڭگۈ ياشاش ئىستىكىدە ئوردا ئەمرى ۋاڭ مىڭنى ئەلچى قىلىپ، قۇرۇم تاغلىرىدىكى ھۇماي خان ئانا ھۈزۇرىغا بېرىپ قۇتلۇق گىياھ دورىسى، ئۆمۈر شىپا مېۋىسى قاتارلىق شىپايى ئەبەد دورىلىرىنى ئېلىپ كېلىشكە بۇيرۇپتۇ. ۋاڭ مىڭ تۈرلۈك - تۈمەن جاپا - مۇشەققەتلەرگە چىداپ سەپەر قىلىپ،

غىلاڭ دەرياسى (ھازىرقى خوتەن دەرياسى) بويىغا كەلگەندە ئوزۇق-تۈلۈكى تۈگەپ كېتىپ، دەريانى بويلاپ قۇرۇم تېغىغا چىقىشقا ئامالسىز قاپتۇ-دە، مۇشۇ دەريا بويىدا تۇرۇپ قاپتۇ. ياۋا مېۋىلەرنى ئوزۇق، شاخ - شۇمبا، قوۋزاقلىرىنى يېيىنچا - سېلىنچا قىلىپ جان ساقلاپتۇ. كۈنلەر ئۆتۈپتۇ، يىللار ئۆتۈپتۇ. لېكىن ئۇ يىندى پادىشاھ تاپشۇرغان ۋەزىپىنى ئۈتۈمەپتۇ. ھەر كۈنى تەڭرىگە تىلاۋەت قىلىپ، ھۇماي خان ئانىدىن پاناھلىق تىلەپتۇ. كۈتكىنىگە يارىشا، تەڭرىنىڭ رەھىمى كېلىپ، ئىلاھىي ئانا خەۋەر تېپىپتۇ. ۋاڭ مىڭ قېرىپ ئۆلەر ۋاقتىدا توساتتىن ئۇنىڭ دۈمبىسىدىن ئىككى ئوغۇل بالا تۇغۇلۇپتۇ، بالىلار چوڭىيىپ بالاغەتكە يەتكەندىن كېيىن كۆپىيىپ ئاۋۇپ دۆلەت قۇرۇپتۇ، بۇ دۆلەتنىڭ ئادەملىرى تاج كىيىپ، شەمشەر ئاسىدىغان بولۇپتۇ، بۇ دۆلەت «ئېرەكتىلەر دۆلىتى» دەپ ئاتىلىپتۇ. ھۇماي خان ئانا بۇ دۆلەتنىڭ پۇقرالىرىغا «شىپايى ئەبەد ھايات» دېيىلىدىغان مەڭگۈ ھايات دورىسى ئاتا قىپتۇ.

تاشپاقا بىلەن يىلاننىڭ قاشتېشى تەقدىم قىلىشى: رىۋايەت قىلىنىشىچە، ھۇماي خان ئانىنىڭ ئىگىدارچىلىقى ئاستىدىكى قارا قۇرۇم تاغلىرىدا ئوردا - قەسىرلەر ئورماندەك قەد كۆتۈرگەن بولۇپ، رەڭدار لېنتىدەك تارام - تارام دەريالار تاغ ئارىسىدىن ئېقىپ چىقىدىكەن. «تىك چوققىلار ئارىسىدىكى جىلغا - يامزىلار دەل - دەرەخ، ئۆسۈملۈكلەر بىلەن قاپلانغان، ياۋا ئارپا، ئوت - چۆپلەر چىمەنزىلىق ھاسىل قىلغان، جىگدە، ياڭاق، ئالما قاتارلىق مېۋىلەر ھەددى - ھېسابسىز ئىكەن». توققۇز يەردە قۇدۇق بار ئىكەن. بۇ قۇدۇقلار «قۇدۇق سۈيىنىڭ ئەۋزىلى قۇرۇم قۇدۇق سۈيىدىن ئاشماس» دەپ تەرىپلىنىدىكەن. يەنە توققۇز دەرۋازا بولۇپ، توققۇز غەلىتە ھايۋان دەرۋازىۋەنلىك قىلىدىكەن.

ھۇماي خان ئانا باشقۇرۇشقا ماھىر بولۇپ، تاغ - قەسىرلەرنى بىر مۇبىر كۆزىتىپ زادىلا ئارام ئالمايدىكەن. شۇنداق قىلىپ نۇرغۇن يىللار ئۆتۈپتۇ، مۇقەددەس قۇرۇم تاغلىرى بارغانسېرى ئاۋاتلىشىپ، تېخىمۇ گۈزەللىشىپ كېتىپتۇ.

تەڭرى ھۇماي خان ئانىنىڭ قۇرۇمنى ئىدارە قىلىشتىكى تۆھپىسى ئۈچۈن ئۇنىڭغا قاشتېشى ھالقا تەقدىم قىپتۇ. لېكىن، ھۇماي خان ئانا بۇ شان - شەرەپتىن يالغۇز بەھرىلەنگۈسى كەلمەي، خىسلەتلىك تاشپاقا بىلەن خاسىيەتلىك يىلانغا ھېلىقى قاشتېشى ھالقىنى ئىككى دەرياغا تاشلاشقا ئەمىر قىپتۇ. يۇرۇڭقاش دەرياسى

بىلەن قاراقاش دەرياسىنىڭ قاشتېشى شۇ چاغدىن ھازىرغىچە قېزىلىپ كەلگەن بولسىمۇ، تۈگەپ قالماسلىقى دەل تاشپاقا بىلەن يىلاننىڭ قاشتېشى تاشلاپ تۇرۇۋاتقانلىقىدىن بولغانىمىش ...

جۇمۇۋاڭ ھەزرەتلىرىنىڭ غەربىنى سەيلە قىلىپ قۇرۇمدا ھۇماي خان ئانا بىلەن كۆرۈشكەنلىكى، «قۇمۇش پۈتۈك يىلنامە» دېگەن كىتابتا خاتىرىلىنىشىچە، جۇمۇۋاڭ ھەزرەتلىرى ئالتە ئۇستازنى ئەگەشتۈرۈپ، سەككىز ئاتلىق ھارۋا بىلەن غەربكە سەپەر قىلىپ، قۇرۇمغا كېلىپ ھۇماي خان ئانا بىلەن كۆرۈشۈپتۇ. رىۋايەت قىلىنىشىچە، جۇمۇۋاڭ ھەزرەتلىرى ھۇماي خان ئانىغا يۈز توپ كىمخاپ، يىپەك رەخت، يۈز جىڭ مىس ۋە تاشتىن ياسالغان قاچا-قۇچا تەقدىم قىپتۇ. ھۇماي خان ئانا ھەشقاللا ئېيتىپ قوبۇل قىپتۇ ھەمدە ئۆزىنىڭ قاشتېشى قەسىرىدە قۇرۇمنىڭ خاسىيەتلىك نازۇ - نېمەتلىرىدىن زىياپەت تەييارلاپ، جۇمۇۋاڭ ھەزرەتلىرىگە تەشەككۈر ئېيتىپتۇ. شۇ چاغدا قاشتېشى قەسىر ئۈستىدە رەڭگارەڭ ھەسەن - ھۈسەن پارلاپتۇ. نەغمە - ناۋا ياڭراپ، قىز - يىگىتلەر ئۈسسۈلغا چۈشۈپتۇ. شۇچاغدا ھۇماي خان ئانا: «ئاق بۇلۇت ئوينايدۇ كۆكتە قىيغىتىپ، تاغ - ئېدىرلار بەسلىشەر بوي تالىشىپ. ئارىمىزدا يول ئۇزاق - بەكمۇ ئۇزاق، تۇرىدۇ تاغۇ - بوستانلارنى چېتىپ. كۆپ ئۆمۈر ئوغلانغا بولسا گەر نېسىپ، قايتا كەلگەنمۇ بۇياققا ياد ئېتىپ؟» دەپ نەزمە ئوقۇپتۇ. جۇمۇۋاڭ ھەزرەتلىرى: «ئەمدى قايتاي تۇپرىقىم مەشرىق تامان، ئۈمىدىمكى ئەلنى قىلسام تىنچ - ئامان، گۈللىسە باي - گادايۇ ھەممە تەڭ، ئەسلىگەيىمەن ئۆزلىرىنى دەممۈدەم. ئۆتكۈزۈپ ئۈچ ئايازۇ - يازنى مەن، سەلتەنەتتىن ۋاز كېچىپ قايتا كەلگەيمەن بۇيان» دەپ مۇشائىرە بىلەن جاۋاب بېرىپتۇ. جۇمۇۋاڭ قايتىپ كېتىپ ئۇزۇن ئۆتمەي، ھۇماي خان ئانا قۇرۇمدىن ئوتتۇرا تۈزلەڭلىككە بېرىپ جۇمۇۋاڭ بىلەن كۆرۈشۈپتۇ. جۇمۇۋاڭ ئۆز ئاستانىسىدە ھۇماي خان ئانىنى داغدۇغىلىق كۈتۈۋاپتۇ. دېڭىزنى تېشىپ مۇنبەت زېمىنغا ئايلاندۇرۇش: «ئۇدۇن دىنىي ئەھكاملار تارىخى» دېگەن كىتابتا مۇنداق بىر ئەپسانە بايان قىلىنغان: ناھايىتى ئۇزۇن زامانلارنىڭ ئالدىدا ئۇدۇننىڭ ئورنى دولقۇنلار مەۋج ئۈرۈپ تۇرىدىغان، قىرغاققا كۆز يەتكۈسىز پايانسىز دېڭىز ئىكەن. بۇ چاغدا ساكىيامۇنى ھەزرەتلىرى شىمال تەڭرىسى پروشما بىلەن راھىب سارىزاغا: «ھازىرقى بۇ دېڭىزنىڭ ئورنى كېيىنكى بۇددىنىڭ دۇنياسى بولىدۇ، ئىنسانلار ئولتۇراقلىشىدىغان ماكانغا ئايلىنىدۇ،

ھازىر نىلۇپەر ئۆسكەن جايلارنىڭ ئورنىدا كېيىن كۆپلىگەن بۇدخانلار قەد كۆتۈرىدۇ، نۇرغۇن بۇدساتىۋالار بارلىققا كېلىدۇ. سىلەر بېرىپ دېڭىزنى قۇرۇتۇپ، ئۇنى كەلگۈسىدە ئىنسانلار ماكانلىشىدىغان جايغا ئايلاندۇرۇڭلار» دەپتۇ.

شىمال تەڭرىسى بىلەن سارىزا قۇرۇم تاغلىرىغا كېلىپ، قەلەي ھالقىلىق خاسىيەتلىك ھاسسىسى ۋە نەيزە ئۈچىنى دېڭىزنىڭ ئوتتۇرىسىغا قاتتىق سانچىپ ئاخىرى دېڭىزنى تېشىۋېتىپتۇ. ئۇزاق ئۆتمەي، دېڭىز سۈيى ئېقىپ تۈگەپ، ئۇدۇندىن ئىبارەت قەدىمىي زېمىن بارلىققا كېلىپ، ئىنسانلارنىڭ ئولتۇراق ماكانىغا ئايلىنىپتۇ...

يۇقىرىقى ئەپسانىلەردىكى ئىلاھىيلاشتۇرۇلغان، سىرلىق تۈس بېرىلگەن تاش پوستىغا دائىر مەزمۇنلارنى نەزەردىن ساقىت قىلغىنىمىزدا، بۇ ئەپسانىلەرنىڭ يەنىلا ئەينى زاماندىكى خوتەننىڭ ھەر خىل مېۋىلىك دەرەخلەر، گۈل - چىمەنلەر بىلەن قاپلانغان تەبىئىي جۇغراپىيىسى، ھۇماي خان ئانا دەۋرى ئانىلىق ئۇرۇقداشلىق تۈزۈمى دەۋرى ئىكەنلىكى، كېيىن ئاتىلىق ئۇرۇقداشلىق تۈزۈمىنىڭ بەلگىسى بولغان «ئاتلار دۆلىتى» قۇرۇلغانلىقىدەك جەمئىيەت تۈزۈلمىسى، مېھمان كەلگەندە داقا - دۇمباقلارنى ياڭرىتىپ، قىزغىن كۈتۈۋالدىغانلىقى، مۇشائىرە قىلىدىغانلىقى قاتارلىق ئىپتىدائىي مەدەنىيەت - سەنئىتى، تاغلىرىدىن شىپالىق دورىلار چىقىدىغان تېبابىتى، ئادەملىرىنىڭ جاپاغا چىداملىق، ئىشچان - تىرىشچان ئىكەنلىكىدەك خاراكتېر ئالاھىدىلىكىنى ئەكس ئەتتۈرگەنلىكىنى ھېس قىلالايمىز.

4) مۇزىكا قوراللىرىدىكى ئۇچۇرلار

سەنئەت - مىللىي مەدەنىيەتنىڭ مۇھىم تەركىبىي قىسمى بولۇپلا قالماي، بەلكى مىللىي مەدەنىيەتنىڭ مىللىي خۇسۇسىيىتىنى، مىللىي ئېستېتىك پىسخولوگىيىسىنى ئەڭ يارقىن، ئەڭ كۈچلۈك ئىپادىلەپ بېرىدىغان قىسمىدۇر. ئىنسانلار مەدەنىيەتنىڭ مەنۋى قاتلىمىنى تەشكىل قىلغۇچى مۇھىم تەركىب بولغان سەنئەت، ئىنسان ئەمگىكى بىلەن تەڭلا دېگۈدەك پەيدا بولغان. سەنئەت ئەڭ دەسلەپتە مەلۇم شەكىللەردىكى بەدەن ھەرىكىتى ۋە مەلۇم رېتىمغا ئىگە بولغان تاۋۇشلاردىن تەركىب تاپقان بولسا، كېيىنچە تۈمەنلىگەن يىللار داۋامىدا ئۇنىڭ ناخشا، ئۇسسۇل، مۇزىكا سىستېمىلىرى بارلىققا

كەلگەن ۋە تەدرىجىي مۇكەممەللەشكەن. بىز رايونىمىزدا قەدىمدىن بىزگىچە يېتىپ كەلگەن بىر قىسىم چالغۇ قوراللىرى ۋە «پىر ئۇسسۇلى» دىن ئەڭ ئىپتىدائىي دەۋرلەردىكى سەنئەت ھادىسىلىرىنى يورۇتۇپ بېرەلەيدىغان بەزى ئۇچۇرلارنى بايقىيالايمىز.

قۇمۇش نەي (پىپى، بالىمان دەپمۇ ئاتىلىدۇ)، بۇرغا (خوتەن دىئالىكتىدا «بۇرغۇي» دېيىلىدۇ)، داپ، ناغرا، تاش قاتارلىقلار ئىنتايىن ئۇزاق تارىخقا ئىگە چالغۇ قوراللىرىدۇر. بۇلارنىڭ ئىچىدە نەي، تاش ۋە بۇرغا يەككە ماتېرىيالدىن ياسىلىدۇ، يەنى نەي بوز يەردە ئۆسكەن قۇمۇشنىڭ تومراق غولىنى كېسىۋېلىپ، ئۇچىنى قىرىپ نېپىزلىتىش، ئاندىن ئاۋاز تۆشۈكى ئېچىش ئارقىلىق؛ تاش، دەريا ياكى قىيالىقلاردىن نېپىز ئۇزۇنچاق بىر جۈپ ياپىلاق تاشنى خىلىلىۋېلىش ئارقىلىق؛ بۇرغا ئارقار مۇڭگۈزنىڭ ئىچىگە ئۇچىنى كېسىۋېتىش ئارقىلىق ياسىلىدۇ. داپ بىلەن ناغرا ئىككى خىل ماتېرىيالدىن ياسىلىدۇ، بۇلارنىڭ ياسىلىشىمۇ مۇرەككەپ ئەمەس. يەنى داپ ياغاچنى چەمبەر شەكلىگە كەلتۈرۈپ ياسالغان گەردىشكە داسلانغان تېرە يېپىش ئارقىلىق؛ ناغرا سىلىندىر شەكىللىك نۆكەش ياغاچ قاسقاننىڭ بىر توغرا بېشىغا داسلانغان تېرە يېپىش ئارقىلىق ياسىلىدۇ. بۇلارنىڭ ئىچىدە داپ ناغرا ۋە تاش سوقما سازلارغا مەنسۇپ بولۇپ، چېكىش، ئۇرۇش ئارقىلىق رېتىملىق ئاۋازلارنى چىقىرىپ مۇزىكىنىڭ ئۇدار، تېمپىلىرىنى ئىپادىلەش بىر قەدەر ئاسان. شۇڭا بۇ خىل چالغۇلار ئەڭ ئىپتىدائىي دەۋرلەردىلا بارلىققا كەلگەن.

ئۇيغۇر مۇزىكا سەنئىتى ئۈستىدە چوڭقۇر تەتقىقات ئېلىپ بارغان داڭلىق كومپوزىتور ۋەن تۇڭشۇ ئۇيغۇر مۇزىكا تارىخى ئۈستىدە توختالغاندا: «مىلادىيىدىن بۇرۇنقى زامانلاردا، يەنى ئۇيغۇرلار كۆچمەن چارۋىچىلىق بىلەن ھايات كەچۈرۈۋاتقان دەۋرلەردىلا ناخشا - ئۇسسۇلغا ئىنتايىن خۇشتار مىللەت ئىدى. كۈندىلىك مال بېقىش، قەبىلە يىغىلىشى، ئۆرپ - ئادەت مۇراسىملىرى، شۇنداقلا شامان باغشىلىرىنىڭ ئويۇنلىرى قاتارلىق پائالىيەتلەردە قۇمۇش نەي، بۇرغا، داپ، ناغرا قاتارلىقلار دائىم ئىشلىتىلىدىغان چالغۇلار ھېسابلىناتتى. ... مارالبېشىنىڭ توققۇز ساراي دېگەن يېرىدىكى خارابىلەردىن سۆڭەك نەي پارچىسى قېزىۋېلىندى. بۇ مىلادىيە V ئەسىردىن ئىلگىرىكى ۋاقىتلاردا قەشقەر رايونىدا ياغاچ نەي بولۇپلا قالماستىن، بەلكى سۆڭەكتىن ياسالغان نەيلەر ئىشلىتىلگەنلىكىنى چۈشەندۈرۈپ بېرىدۇ»^① دەپ كۆرسەتكەنىدى. ياغاچ نەي ۋە سۆڭەك

نەي ياساشقا قارىغاندا ياساش تېخىمۇ ئاسان بولغان قۇمۇش نەي ۋە چالغۇ تاشنى ئىشلىتىش بۇنىڭدىن نۇرغۇن زامانلار ئىلگىرى بارلىققا كەلگەنلىكىنى قىياس قىلىشقا بولىدۇ.

شامان دىنى مەدەنىيەتكە مەنسۇپ دەپ قارىلىۋاتقان، شۇنداقلا ۋىلايىتىمىزدىكى ئايرىم جايلاردا ھازىرغىچە ساقلىنىپ كەلگەن «پىر ئۇسسۇلى» دا شامان باخشىلىرى چوقۇم ھازىرلىشى شەرت بولغان دۇمباق (داپ) نىڭ بىردىنبىر مۇزىكا تەڭكەش قىلىش ۋاسىتىسى قىلىنىدىغانلىقى داپنىڭ ناھايىتى ئىپتىدائىي چالغۇ ئىكەنلىكىنى ئىپادىلەپ بېرىدۇ.

5) ئىپتىدائىي دىنىي ئىپتىقادقا دائىر ئۇچۇرلار

شامان دىنى — ئىپتىدائىي دىنلارنىڭ بىر خىل ئاخىرقى شەكلى، مانجۇ - توڭغۇس قەبىلىلىرىنىڭ باخشىلىرى «شامان» دەپ ئاتالغانلىقتىن، بۇ دىنمۇ شامان دىنى دەپ ئاتالغان. شامان دىنى ئىپتىدائىي جەمئىيەتنىڭ ئاخىرقى مەزگىللىرىدە بارلىققا كەلگەن. «شامان» دېگەن سۆز مانجۇ - توڭغۇس تىللىرىدىكى ئاتالغۇ بولۇپ، ئەسلىي مەنىسى «خۇشاللىقتىن ئۆزىنى ئۇنتۇغان ھالدا ئۇسسۇل ئوينىيدىغان ئادەم» دېگەن سۆز بولۇپ، كېيىن شامان دىنىدىكى پىر - ئۇستازلارنىڭ ئومۇمىي نامى بولۇپ قالغان. لېكىن، ھەر قايسى مىللەتلەردە بۇ سۆز پەرقلىق ھالدا ئۆزلەشكەن. داغۇر تىلىدا «يادىغان» دەپ، ئۇيغۇر، قازاق تىللىرىدا «قامان دىنى»، «قامان» دەپ ئاتالغان، خوتەندە «باخشى» دەپ ئاتىلىپ كەلگەن.

شامان دىنى بىر خىل ئىپتىدائىي دىن بولۇپ، بۇ دىنغا ئىپتىقاد قىلىدىغان مىللەتلەر ئارا ئورتاق بولغان كلاسسىك دىنىي دەستۇر كىتابى يوق، ئىلاھ - ئەرۋاھلار نامى يوق (يېقىن قانداش قەبىلىلەرنى ھېسابقا ئالمىغاندا)، بىر تۇتاش تەشكىلى يوق. لېكىن، ئومۇمەن ئورتاقلىققا ئىگە بولغان بىر قانچە خىل ئالاھىدىلىككە ئىگە: تۈرلۈك-تۈمەن شەيئىلەرنىڭ ھەممىسىدە روھ بولىدۇ ۋە روھ ئۆلمەيدۇ. ئالەم يۇقىرى، ئوتتۇرا، تۆۋەندىن ئىبارەت ئۈچ قاتلامغا بۆلۈنىدۇ. يۇقىرى ئالەم ئاسماندا بولۇپ، ئۇ روھ - ئىلاھلارنىڭ دەرگاھىدۇر، ئوتتۇرا ئالەم يەر يۈزى بولۇپ، ئۇ ئىنسانلارنىڭ ماكانىدۇر، تۆۋەن ئالەم باقىدا (يەر ئاستىدا) بولۇپ، ئۇ جىن - ئالۋاستىلار ۋە ئەجدادلار روھىنىڭ ماكانىدۇر. ئالەمدىكى جىمىكى شەيئىلەر ۋە ئىنسانلارنىڭ بەخت - تەلەي ۋە بالايىئاپەت تەقدىرى ئىلاھلار ۋە جىن - ئالۋاستىلار

تەرىپىدىن بەلگىلىنىدۇ. روھ - ئىلاھلار بەخت - سائادەت كەلتۈرىدۇ. جىن - ئالۋاستىلار بالايىئاپەت ياغدۇرىدۇ. جەمەتلەرنىڭ شامان ئىلاھلىرى ئۆز جەمەتىنى قوغداش ئۈچۈن، ئۆز جەمەتكە ئىلاھنىڭ ۋەكىلى ۋە سىماسى بولغان شامانلارنى ئاپىرىدە قىلىدۇ ۋە بۇنداق شامانلارغا ئالاھىدە سېھرىي روھ ئاتا قىلىدۇ. بۇنداق شامانلار ئۆز جەمەتىنى بالايىئاپەتتىن قۇتقۇزۇپ، بەخت - سائادەتكە ئېرىشتۈرەلەيدۇ، دەپ قارايدۇ. *

شامان دىنى بىر خىل ئىپتىدائىي دىن بولۇپ، ئۇنىڭ ئالاھىدىلىكى ئېتىقاد ئوبيېكتىنىڭ كۆپ خىللىقى، ئىستىخىيلىك، سىستېمىسىز خاراكتېر ئالغانلىقىدا ئىپادىلىنىدۇ. شامان دىنى قەدىمكى دەۋردىكى ئەجدادلىرىمىز تەرىپىدىن قوبۇل قىلىنغاندىن كېيىن بىر خىل ئىجتىمائىي ئالغۇ ۋە مەدەنىيەت ھادىسىسى سۈپىتىدە كەڭ تارقالغان. نەچچە مىڭ يىللىق تارىخىي جەرياندا نۇرغۇن قېتىملىق ئېتىقاد ئالمىشىشى بولغان تۇرۇقلۇق، شامان دىنىغا خاس بەزى ھادىسىلەرنىڭ ھازىرغىچە ساقلىنىپ كەلگەنلىكى بۇ نۇقتىنى ئىسپاتلاپ بېرىدۇ.

6) ئىپتىدائىي تېبابەتكە دائىر ئۇچۇرلار

كېسەللىك ۋە تاشقى زەخمىلىنىشلەر ئەزەلدىن ئىنسانلار ھاياتىغا تەھدىت سېلىپ كەلگەن ئاساسلىق كۈشەندىلەرنىڭ بىرى ئىدى. شۇڭا، ئىنسانلارنىڭ «ئاغرىققا سەۋەب، ئۆلۈمگە ئامال» قىلىش يولىدىكى ئىزدىنىشلىرى ناھايىتى قەدىمكى زامانلاردىلا بارلىققا كەلگەن. قەدىمكى ئەجدادلىرىمىز بۇنىڭدىن مۇستەسنا ئەمەس ئىدى. ئۇلار ئىپتىدائىي جەمئىيەت دەۋرلىرىدە بەزى ئوت - چۆپ، مېۋە، ئورۇق ۋە مەدەنلەرنىڭ خۇسۇسىيىتى ۋە شىپالىق رولىنى تونۇپ يەتكەن ھەمدە پەيدىنپەي ئىپتىدائىي تېبابەتنى شەكىللەندۈرگەن. ئەپسۇسكى، بۇ جەھەتتىكى بىۋاسىتە مەلۇماتلار بايقالغانلىقى مەلۇم ئەمەس. شۇنداقتىمۇ دۆلىتىمىزنىڭ قەدىمكى تېببىي ئەسەرلىرى ۋە چەت ئەللەردىكى بەزى كلاسسىك تېببىي ئەسەرلەردىن بۇ ھەقتىكى دەسلەپكى مەلۇماتقا ئېرىشەلەيمىز.

دۆلىتىمىزنىڭ ئەڭ قەدىمىي كلاسسىك تېببىي ئەسىرى بولغان «خۇاڭدى نېيجىڭ شۇۋېن» دېگەن كىتابتا، غەربى زېمىننىڭ تەبىئىي مۇھىتى، كېسەللىك ۋە دورىلار ھەققىدە بايان قىلىنىپ: «غەرب ئالتۇن، قاشتېشى ماكانى، ئۇ يەرلەر قۇم - تاشلىق بولۇپ، دائىرىسى

كەڭ، شامال كۆپ، زېمىنى قاتتىق، خەلقلىرى تاغلارغا ئولتۇراقلاشقان بولۇپ، يۇڭ رەختلەردىن كىيىم كىيىدۇ. مايلىق، قۇۋۋەتلىك تاماقلارنى يەيدۇ. شۇڭا تاشقى ئىللەتلەر ئۇلارنىڭ تېنىنى زەرەرلەندۈرەلمەيدۇ. ئۇلارنىڭ كېسىلى ئىچكى جەھەتتىن پەيدا بولىدۇ. داۋالاشتا زەھەرلىك ۋە كۈچلۈك دورىلارنى ئىشلىتىدۇ. شۇڭا، زەھەرلىك ۋە كۈچلۈك دورىلار غەربى زېمىندىن كېلىدۇ» دەپ يېزىلغان. چىن سۇلالىسى (مىلادىيىدىن بۇرۇنقى III ئەسىردە ھۆكۈم سۈرگەن) دىن ئىلگىرى يېزىلغان «شەنخەيچىڭ» (تاغ - دەريالار ھەققىدە قىسسە)، «مۇ تىەنزى جۋەن» (مۇ ھەزەت تەزكىرىسى) دېگەن كىتابلاردا، غەربى زېمىننىڭ خۇشبۇي شارابى، زاراڭزا چېچىكى، نىلۇپەر، قاشتېشى، چىلىنىسى قاتارلىق دورىلار خاتىرىلىنىپ، ئالاھىدە تەرىپلەنگەن* . بۇ كىتابلاردا خاتىرىلەنگەن يۇقىرىقى مەزمۇنلاردا گەرچە كونكرېت جاي نامى تىلغا ئېلىنمىغان بولسىمۇ، ھەر ئىككىلا تېكىستتە قاشتېشى تىلغا ئېلىنغان.

«مەشھۇر ئۇيغۇر تېۋىپلىرى» دېگەن كىتابتىكى مەلۇماتلارغا قارىغاندا، خوتەندە ئۆتكەن ئاتاقلىق ئۇيغۇر تېۋىپ غازىباي «غازىباينىڭ ئوت - چۆپ دورىلار قامۇسى» ناملىق مەشھۇر كىتابنى يازغانلىقى مەلۇم. بۇ مەلۇمات ھىندىستان يازما مەنبەلىرىدىن كەلگەن بولۇپ، مىلادىيە 1200 - يىللىرى ھىندىستاندا نەشر قىلىنغان «ھەدىقەتۇل ئەقالىم» (ھەرقايسى ئەللەر تەزكىرىسى) دېگەن قامۇس خاراكتېرلىك ئەسەردە مۇنداق مەزمۇنلار قەيت قىلىنغان: تېرىم (تارىم). يايلىقىدىكى غازىباي قەدىمكى خوتەن رايونى دائىرىسىدىكى نۇرغۇن دورىلارنى يەكۈنلەپ، 312 ماددىلىق دورا قامۇسى يازغان. بۇنىڭدىن خەۋەر تاپقان يۇنانلىق ئالىم ئەپلاتۇن ئۆز شاگىرتلىرىنى ئۇنىڭ ئالدىغا ئەۋەتكەن ھەمدە غازىباينىڭ بۇ ئەسىرىنى كۆرۈشكە مۇيەسسەر بولالسا، غازىباي ۋە تارىم خەلقىگە ھەر جەھەتتىن زور ياردەم بېرىشكە تەييار ئىكەنلىكىنى ئېيتقان. ئەپلاتۇننىڭ شاگىرتلىرى ئالتە ئايدا خوتەنگە كېلىپ غازىباي بىلەن كۆرۈشكەن. غازىباي ئۇلارنىڭ تەلىمىنى ئاڭلاپ 40 ياشلىق ئوغلى بارىنى كەلگەنلەرگە قوشۇپ ئەپلاتۇننىڭ ئالدىغا ئەۋەتكەن. ئەپلاتۇن بۇ ئەسەرنى كۆرۈپ يۈكسەك باھا بەرگەن ۋە ئامراق قىزى ئەنفىيالوسنى بارىغا نىكاھلاپ بەرگەن. كېيىن بارى خوتۇنى بىلەن خوتەنگە قايتقاندا ئەپلاتۇن نۇرغۇن ھۈنەرۋەنلەرنى بىللە قوشۇپ ئەۋەتكەن...

ئەپلاتۇن مىلادىيىدىن بۇرۇنقى 427 ~ 347 - يىللاردا ياشىغان

مەشھۇر يۇنان ئالىمى. غازىباينىڭ ئەپلاتۇن بىلەن دەۋرداش ئىكەنلىكىنى نەزەرگە ئالغاندا «غازىباينىڭ ئوت - چۆپ دورىلار قامۇسى» دېگەن كىتابىنىڭ مىلادىيىدىن ئىلگىرىكى 350 - يىللاردىن بۇرۇن يېزىلغانلىقى مەلۇم بولىدۇ.*

يۇقىرىقى مەلۇماتلار ئەجدادلىرىمىزنىڭ تارىختىن بۇرۇنقى دەۋرلەردە ئىپتىدائىي تېبابەتچىلىكنى بارلىققا كەلتۈرگەن بولۇپلا قالماي، دۆلىتىمىزنىڭ ئىچكى رايونلىرى ۋە غەرب ئەللىرى بىلەن تېببىي مۇناسىۋەت ۋە تېببىي ئالماشتۇرۇشنى يولغا قويغانلىقىنى ئۇقتۇرىدۇ.

خوتەننىڭ تارىختىن كېيىنكى مەدەنىيىتى

خوتەننىڭ تارىختىن كېيىنكى مەدەنىيىتى مىلادىيىدىن بۇرۇنقى III ئەسىردىن جۇڭخۇا مىنگونىڭ ئاخىرىغىچە بولغان 2000 يىلدىن ئارتۇق ۋاقىتنى ئۆز ئىچىگە ئالىدۇ. خوتەننىڭ بۇ مەزگىلدىكى مەدەنىيەت تارىخىنى يېتەكچى ئورۇندا تۇرغان مەدەنىيەت ئىدىئولوگىيىسىنىڭ ئوخشاشماسلىقىغا ئاساسەن، بۇددىزمىدىن ئىلگىرىكى دەۋر، بۇددىزم مەدەنىيىتى دەۋرى ۋە ئىسلامىزم مەدەنىيىتى دەۋرىدىن ئىبارەت ئۈچ قىسىمغا ئايرىش مۇمكىن، بۇ يەردە ئالدىنقى ئىككى دەۋر مەدەنىيىتى بايان قىلىنىدۇ.

1. بۇددىزمىدىن ئىلگىرىكى دەۋر مەدەنىيىتى

بۇ دەۋر غەربىي يۇرتنىڭ يازما تارىخى باشلانغان مىلادىيىدىن بۇرۇنقى III ئەسىردىن مىلادىيىدىن بۇرۇنقى 60 - يىلىغا قەدەر بولغان ئىككى يۈز يىلدىن ئارتۇقراق ۋاقىتنى ئۆز ئىچىگە ئالغان بولسىمۇ، بۇ دەۋردە خوتەن تارىخىدا ئىنتايىن مۇھىم ئىككى چوڭ ئىش مەيدانغا كەلدى:

(1) ئۇدۇن خانلىقىنىڭ قۇرۇلۇشى
يۇقىرىدا كۆرسىتىلگەندەك، بۇنىڭدىن نەچچە مىڭ يىللار بۇرۇنلا شەرقتە دۆلىتىمىزنىڭ ئىچكى رايونلىرىدىن رىم ۋە يۇنانلارغىچە

سوزۇلغان «قاشتېشى يولى» بارلىققا كەلگەندى. كېيىنچە بۇ دۇنياۋى سودا يولىدا يىپەك سودىسى ئەڭ مۇھىم ئورۇنغا ئۆتتى ۋە بۇ يول يېقىنقى ۋە ھازىرقى زامان ئالىملىرى تەرىپىدىن «يىپەك يولى» دەپ ئاتالدى. بۇ يولنىڭ ئوتتۇرا ئاسىيا بۆلىكىنىڭ جەنۇبىي لىنىيىسىنىڭ خېلى ئۇزۇن بىر قىسمى خوتەن تەۋەسىدىن ئۆتەتتى. يىپەك يولىدا شەرقتىن غەربكە ۋە غەربتىن شەرقتە توختىماي قاتناپ تۇرغان رەۋەندە كارۋانچىلىقنىڭ تەرەققىياتى ھەر قايسى دەريا - ئېقىن بويلىرىدىكى بوستانلىق ۋە ئاھالە نۇقتىلىرىدا ئېلىم - سېتىم قىلىنىدىغان بازارنىڭ بولۇشىنى، كارۋانلارنى ئاش - تاماق، ياتاق - ساراي، ئېغىل - ئاخشانا، يەم - بوغۇز مۇلازىمىتى بىلەن تەمىن ئېتىدىغان ئاشپۇزۇل، سارايۋەنچىلىكنىڭ بارلىققا كېلىشىنى، چۈشكۈن قىلغان ياكى سەپەر قىلىۋاتقان كارۋانلارنىڭ بىخەتەرلىكىنى تەمىن ئېتىدىغان ئىجتىمائىي تەرتىپنىڭ بولۇشىنى تەقەززا قىلاتتى. يەنە بىر جەھەتتىن، يىپەك يولىدىكى سودا ئىشلىرى يىپەك يولى لىنىيىسىدىكى ھەر قايسى بوستانلىقلارغا ھەر خىل، ھەرقىسىمما ماللارنى، تۈرلۈك ئۇچۇرلارنى ئېلىپ كېلىش بىلەن بىللە، بۇنداق ئېسىل ماللارغا ئېرىشىش ئۈچۈن كۆپلەپ ئاقچا ياكى ئالماشتۇرۇلغۇچى تاۋار بولۇشىنى بىر رېئال مەسىلىگە ئايلاندۇرغانىدى. بۇ ئامىللار قەدىمكى خوتەننىڭ ھەر قايسى بوستانلىقلىرىدا ئىجتىمائىي ئىگىلىكنىڭ ھەر قايسى ساھەلىرىنىڭ، بولۇپمۇ قول ھۈنەرۋەنچىلىكنىڭ راۋاجلىنىشىغا، بوستانلىقلارنىڭ مەركىزىي قىسىملىرىدا ئاھالە زىچ جايلاشقان ئاھالە نۇقتىلىرى، بازارلار ۋە شەھەر - قەلئە دۆلەتلىرىنىڭ بارلىققا كېلىشىگە تۈرتكە بولدى.

تارىم ۋادىسىنىڭ شۇ دەۋرلەردىكى ئەھۋالى توغرىسىدا تارىخشۇناس، تىلشۇناس ئالىم ئىمىن تۇرسۇن ئەپەندى مۇنداق كۆرسىتىدۇ: «تارىخىي يازما مەنبەلەرگە ئاساسەن شۇنى پەرەز قىلىشقا بولىدۇكى، تارىم ئويمانلىقىدا مىلادىيىدىن ئىلگىرىكى X ئەسىرلەردە بىرقانچە شەھەر دۆلىتى ۋۇجۇدقا كەلگەن» *.

مىلادىيىدىن بۇرۇنقى V ، VI ئەسىردە يايلاق يىپەك يولى ئازا گۈللىنىش دەۋرىگە كىرگەندى. كېيىن ھونلارنىڭ تەدرىجىي كۈچىيىشى ۋە سىرتقا قارىتا ئۈزلۈكسىز كېڭەيمىچىلىك ئۇرۇشلىرىنى ئېلىپ بېرىشى ئارقىسىدا يايلاق يىپەك يولىنىڭ بىخەتەرلىكى ئېغىر تەھدىتكە ئۇچرىغانلىقتىن، يىپەك يولىنىڭ جەنۇبىي لىنىيىسى

ئاۋاتلىشىشقا باشلىدى. مىلادىيىدىن بۇرۇنقى IV ئەسىرلەرگە كەلگەندە بوستانلىق يىپەك يولى شەرق بىلەن غەرب ئوتتۇرىسىدىكى ئاساسلىق يولغا ئايلاندى. شەرقتىن باشلانغان بۇ يول خوتەنگە كەلگەندە ئىككى تارماققا ئايرىلىپ، بىر تارمىقى گۈمىنىنىڭ غەربىي جەنۇبى ئارقىلىق كەشمىرگە، يەنە بىر تارمىقى گۇما، يەكەن، قەشقەر ئارقىلىق پامىردىن ئۆتۈپ توخىرلار ئېلىگە كېتەتتى. بۇ ھال يىپەك يولىنىڭ مۇھىم تۈگۈنىگە جايلاشقان خوتەننىڭ ئىجتىمائىي ئىگىلىكىنىڭ تەرەققىياتىنىلا ئەمەس، سىياسىي، ئىجتىمائىي قۇرۇلمىسىنىڭ تەرەققىياتىنىمۇ تېزلەتتى. مۇشۇنداق بىر ئەھۋالدا «ئۇدۇن خانلىقى» بارلىققا كەلدى.

ياپونىيىلىك مەشھۇر غەربىي رايون تەتقىقاتچىسى يۈشى لياۋتى بىلەن دۆلىتىمىزنىڭ داڭلىق ئارخېئولوگىيە ئالىمى، پروفېسسور خۇاڭ ۋېننىڭ دەلىللىشىچە، «ئۇدۇن خانلىقى ئايۋاڭ دەۋرىدە (ئا يۋاڭ — قەدىمكى ھىندىستان پادىشاھى ئاسۇكانىڭ خەنزۇچە تەلەپپۇز قىلىنىشى. ئاسۇكا مىلادىيىدىن بۇرۇنقى 273 — 232 - يىللار ئارىلىقىدا ھۆكۈم سۈرگەن)، يەنى تەخمىنەن مىلادىدىن بۇرۇنقى 242- يىللار ئەتراپىدا قۇرۇلغان بولۇپ، بۇ ۋاقىت ئۇرۇشقا بەگلىكلەر دەۋرىنىڭ ئاخىرقى مەزگىللىرىگە توغرا كېلىدۇ» * .
روشەنكى، ئۇدۇن خانلىقىنىڭ قۇرۇلۇشى خوتەن تارىخىدىكى بىر چوڭ ۋەقە بولۇپ، ئۇ خوتەننىڭ تارىخىي تەرەققىياتىدا بىر يېڭى سەھىپە ئېچىلغانلىقىدىن دېرەك بېرەتتى.

دۆلىتىمىز ۋە چەتئەل ئالىملىرى ئۇدۇن خانلىقىنىڭ قۇرغۇچىلىرى، ھۆكۈمران جەمەتنىڭ شەجەرىسى قاتارلىق مەزمۇنلار بويىچە نۇرغۇن تەتقىقاتلارنى ئېلىپ باردى. بۇ يەردە ئۇلارنىڭ تەتقىقاتلىرىدىكى بىر قانچە مۇھىم قاراشلارنىلا تىلغا ئېلىپ ئۆتىمىز: «ئومۇمەن خوتەن ساكلىرى خوتەن بوستانلىقىدا تەخمىنەن مىلادىيىدىن ئىلگىرىكى II ئەسىردىن تاكى ئىسلامىيەت دەۋرىگىچە مىڭ نەچچە يۈز يىل دەۋر سۈرگەن ھەمدە 56 ئەۋلاد خان ھۆكۈمرانلىق قىلغان (ۋىسا خانىدانلىقى) نى بەرپا قىلغان، بۇنىڭ بىلەن ئۇدۇن يىپەك يولىنىڭ جەنۇبىي لىنىيىسىدىكى ئەڭ ئاۋات مەدەنىيەت مەركەزلىرىنىڭ بىرىگە ئايلانغان» * .

ئەنگىلىيە ئالىمى، پروفېسسور، خ. ۋ. بايلېننىڭ «خوتەن تېكىستلىرى توغرىسىدا» دېگەن ئەسىرىدە كۆرسىتىشىچە، «بىز شۇنى جەزملەشتۈرىمىزكى، مىلادىيىدىن ئىلگىرىكى II ئەسىردىن بۇرۇن

بىر ساك قەبىلىسى خوتەنگە، يەنە بىرى گۇمشۇققا كەلگەن ۋە شۇ يەردە ئولتۇراقلىشىپ ئۇلارنىڭ ھۆكۈمران سىنىپىغا ئايلانغان» ، «خوتەن خانلىرىنىڭ فامىلىسى ۋىسا (Visa) بولۇپ، Vi نىڭ سۈپەت شەكلى. بۇ نام ھەر خىل يەرلىك ھۆججەتلەردە Visa ، Vasa ، Vijita ، Vijatta دېگەن شەكىللەردە؛ قارۇشتىچە يازمىلاردا Vijida ؛ تىبەتچە مەنبەلەردە Biyza ، Bzah ، Biza ، Bi — dza — ya ؛ خەنزۇچىدا 尉达 دېگەن شەكىللەردە ئۇچرايدۇ. بۇلارنىڭ ھەممىسى ھىندىچە ئىككى سۆز Vijaya ۋە Vijita (غەلىبە) غا بېرىپ تۇتىشىدۇ» * .

نورۇپكىيە ئالىمى كونوۋ ئۇدۇن خانلىرىنىڭ نەسەب جەدۋىلىنى تۈزۈپ چىققان. ئۇنىڭدا ئۇدۇن خانلىرىنىڭ رەت تەرتىپى، خان نامى، لاتىنچە يېزىلىشى، مەنىسى، شەجەرسى، قىلغان چوڭ ئىشلىرى كۆرسىتىلگەن. ئارخېئولوگ لى يىنپىڭ بۇ جەدۋەلگە «خەنزۇچە ماتېرىياللار بىلەن ماسلىشىش ئەھۋالى، دېگەن بىر مەزمۇنىنى قوشۇپ، «بۇددا ئېلى — ئۇدۇن» دېگەن كىتابقا كىرگۈزگەن * .

2) غەربىي يۇرت قورۇقچىبەگى مەھكىمىسىنىڭ

قۇرۇلۇشى

موڭغۇلىيە ئېگىزلىكى ۋە ئۇنىڭ ئەتراپىدا ياشاپ كەلگەن ھونلار بارغانسېرى كۈچىيىپ مىلادىيىدىن بۇرۇنقى 209 - يىلىغا كەلگەندە زور قۇلدارلىق دۆلىتى قۇردى ۋە ناھايىتى تېز سۈرئەت بىلەن كېڭەيمىچىلىك قىلىپ، غەربىي رايون ۋە سىبىرىيىدىكى نۇرغۇن كىچىك خانلىق ۋە قەبىلىلەرنى ئۆزىگە قاراتتى. مۇشۇ مەزگىللەردە ئوتتۇرا تۈزلەڭلىكتە چىن شېڭ، ۋۇ گۇاڭلار باشچىلىقىدا چىن سۇلالىسىغا قارشى كەڭ كۆلەملىك دېھقانلار قوزغىلىڭى بولۇۋاتاتتى. گەرچە چىن شېڭ، ۋۇ گۇاڭلار ئۆلتۈرۈلگەن بولسىمۇ، لىۋ باڭ قوزغىلاڭنى داۋاملاشتۇرۇپ، مىلادىيىدىن بۇرۇنقى 206 - يىلى چىن سۇلالىسىنى مۇتەرز قىلىپ، غەربىي خەن سۇلالىسىنى قۇردى. يېڭىلا قۇرۇلغان خەن سۇلالىسى ھاكىمىيەتنى مۇستەھكەملەپ، كىچىكى قىسمىنى تىنچىتىش بىلەن بولۇپ كەتكەن بۇ پەيتتە، ھونلار ھىنگان تاغلىرىدىن ئالتاي تاغلىرىغىچە بولغان كەڭ زېمىننى ئىگىلەپلا قالماي، خەن سۇلالىسىغىمۇ ئۈزلۈكسىز پاراكەندىچىلىك سېلىپ رېئال خەۋپكە ئايلانغانىدى. غەربىي خەن سۇلالىسى بىر قانچە ئون يىل تىرىشىپ ئۆزىنى ئوڭشاشقا بەل باغلىدى، غەربىي رايوننىڭ

پاراملىق ئاتلىرىغا ئىگە بولۇش، ئۆزىنىڭ يىپەك قاتارلىق تاۋارلىرىغا كەڭ بازار ئېچىش ئۈچۈن غەربىي دىياردىكى خانلىقلار ۋە قەبىلىلەر بىلەن بىرلىشىپ، ھونلارغا ئورتاق قارشى تۇرۇش سىياسىتىنى يولغا قويدى.

بۇ مەقسەتنى ئەمەلگە ئاشۇرۇش ئۈچۈن، غەربىي خەن سۇلالىسى مىلادىيىدىن بۇرۇنقى 138 - يىلىدىن باشلاپ جالڭ چيەننى ئۇدا ئۈچ قېتىم غەربىي رايونغا ئەلچىلىككە ئەۋەتتى. جالڭ چيەن غەربىي رايونغا قىلغان 1 - قېتىملىق سەپىرىدە ھونلارنىڭ قولغا چۈشۈپ قېلىپ ئون يىل تۇردى، كېيىن قېچىپ كەتتى ۋە غەربىي رايونغا دائىر مول ماتېرىياللارنى توپلاپ قايتتى. مىلادىيىدىن بۇرۇنقى 122 - يىلى ئىككىنچى قېتىملىق ئەلچىلىك سەپىرىگە چىققان بولسىمۇ، مەقسىتىگە يېتەلمەي قايتتى. مىلادىيىدىن بۇرۇنقى 119 - يىلى غەربىي رايونغا ئۈچىنچى قېتىم ئەلچىلىككە كەلگەن جالڭ چيەن ئۇيسۇنلار بىلەن ئىتتىپاق تۈزۈش پىلانىنى ئىشقا ئاشۇردى ھەمدە ئۆزىنىڭ ياردەمچىلىرىنى غەربىي دىياردىكى ھەر قايسى خانلىق، بەگلىكلەر بىلەن ئالاقە باغلاشقا ئەۋەتتى. شۇ چاغدا جالڭ چيەن ئەۋەتكەن ياردەمچى ئەلچىلەر ئۇدۇن، ئۇزۇنتات (خەنزۇچە 扞弥، ترانسكرىپسىيىسى Gyu—mo، ئىلگىرى بەزى ماتېرىياللاردا «ئۇزۇنتات»، بەزىدە «يۈمى» دەپ تەرجىمە قىلىنغان) خانلىقلىرىغا كېلىپ، خوتەن بىلەن خەن سۇلالىسى مۇناسىۋىتىدە يېڭى سەھىپە ئاچتى.

مىلادىيىدىن بۇرۇنقى 104 - يىلى خەن سۇلالىسى سانغۇنى لى گۇاڭلىنى قوشۇن باشلاپ پەرغانىگە ھۇجۇم قىلىشقا ئەۋەتتى. بۇ قوشۇن جەنۇب، شىمال ئىككى يولغا بۆلۈنۈپ ماڭغان بولۇپ، جەنۇبىي يولدىكى قوشۇن ئۇزۇنتات خانلىقى ۋە ئۇدۇن خانلىقىدىن ئۆتكەن. لى گۇاڭلىنىڭ جەنۇبىي يول قوشۇنى ئۇزۇنتات خانلىقىدىن ئۆتكەندە ئۇزۇنتات خانلىقى شاھزادىسى رازاننىڭ كۈسەن خانلىقى تەرىپىدىن گۆرۈگە ئېلىۋېلىنغانلىقىدىن خەۋەر تېپىپ، كۈسەن خانلىقى ئەيىپلىگەن ۋە شاھزادە رازاننى قۇتۇلدۇرغان. شۇنىڭدىن باشلاپ ئۇدۇن بىلەن خەن سۇلالىسىنىڭ مۇناسىۋىتى تېخىمۇ قويۇقلاشقان. مىلادىيىدىن بۇرۇنقى 60 - يىلى غەربىي خەن سۇلالىسى غەربىي يۇرت قورۇقچىبەگ مەھكىمىسى تەسىس قىلدى. ئورنى ئورنى شەھىرىدە (ھازىرقى بۈگۈر ناھىيىسى تەۋەسىدە) بولۇپ، جىڭ چى دېگەن ئادەم تۇنجى قورۇقچىبەگ بولدى. غەربىي يۇرت قورۇقچىبەگ

مەھكىمىسى غەربىي دىياردىكى 36 خانلىق، بەگلىكلەرنى ئۆز ئىدارىسىغا ئالدى. بۇ غەربىي يۇرتنىڭ رەسمىي ھالدا خەن سۇلالىسىگە تەۋە بولغانلىقىنىڭ ئالامىتى ئىدى. غەربىي خەن سۇلالىسىنىڭ غەربىي يۇرتتا قورۇقچىبەگ مەھكىمىسى تەسىس قىلغانلىقى خوتەن تارىخىدىلا ئەمەس، پۈتكۈل غەربىي يۇرت تارىخىدىمۇ بىر چوڭ سىياسىي ۋەقە ئىدى. ئوتتۇرا تۈزلەڭلىك بىلەن غەربىي يۇرتنىڭ ئىلگىرىكى مۇناسىۋەتلىرى ئىقتىساد، مەدەنىيەت مۇناسىۋىتى بولغان بولسا، قورۇقچىبەگ مەھكىمىسى قۇرۇلغاندىن كېيىن بۇ خىل مۇناسىۋەت سىياسىي مۇناسىۋەتكە ئۆزگەردى.

ئەينى چاغدا غەربىي يۇرتتىكى 36 خانلىق، بەگلىكلەردىن ھازىرقى خوتەن تەۋەسىدە يۈنجۈ (ئۈنجۈ، جىنجۈ، مارجانلىق دەپمۇ ئاتالغان. ھازىر نىيە بەگلىكى دەپمۇ تەرجىمە قىلىنىۋاتىدۇ) بەگلىكى، رۇڭلۇ بەگلىكى، ئۈزۈنتات بەگلىكى، چىرا بەگلىكى، ئۇدۇن بەگلىكى، گۇما بەگلىكى قاتارلىق ئالتە بەگلىك جايلاشقان بولۇپ، جەمئىي 8 مىڭ 150 تۈتۈن، 49 مىڭ 980 نوپۇس بار ئىدى. لەشكەر سانى 7 مىڭ 540 نەپەرگە يېتەتتى. بۇلارنىڭ ئىچىدە ئۈزۈنتات بىلەن ئۇدۇن چوڭ بەگلىك سانلالتى. بۇ بەگلىكلەرنىڭ غەربىي يۇرت قورۇقچىبەگ مەھكىمىسى تەرىپىدىن بىر تۇتاش ئىدارە قىلىنىشى ئۇلار ئارىسىدىكى نىزا - جاڭجاللارنىڭ ئازىيىپ، بىر قەدەر تىنچ ئىجتىمائىي مۇھىتنىڭ يارىتىلىشىغا، يىپەك يولىنىڭ راۋانلىقى ۋە شەرق - غەرب ئارىسىدىكى ئىقتىساد، مەدەنىيەت ئالماشتۇرۇشنىڭ كۈچىيىشىگە پايدىلىق بولۇپلا قالماي، بۇ جايلارنىڭ ئوتتۇرا تۈزلەڭلىك بىلەن بولغان سىياسىي ئالاقىسىنىڭ كۈچىيىشىگە، ئۆز جايىنىڭ ئىقتىسادىي، ئىجتىمائىي تەرەققىياتىغا قارىتا زور تۈرتكىلىك رول ئوينىدى.

2. بۇددىزم دەۋرى مەدەنىيىتى

بۇ دەۋر مىلادىيىدىن بۇرۇنقى I ئەسىرنىڭ ئوتتۇرىلىرىدا بۇددىزم تارقىلىپ كىرگەندىن باشلاپ، قاراخانىلار سۇلالىسى مىلادىيە 1006 - يىلى ئۇلۇغ ئاغىلىق ئۇدۇن خانلىقىنى مۇنقەرز قىلغانغا قەدەر بولغان مىڭ يىلدىن ئارتۇقراق ۋاقىتنى ئۆز ئىچىگە ئالىدۇ. بۇ ئۇزۇن تارىخىي دەۋردە خوتەننىڭ ئىجتىمائىي، ئىقتىسادىي ۋە مەدەنىيەت

تەرەققىياتى بىر قەدەر ئىزچىل بولۇپ، بوستانلىق يېزا ئىگىلىكىنى ئاساس قىلغان، بىر قەدەر گۈللەنگەن بۇددىزم دەۋرى مەدەنىيىتى بارلىققا كەلدى. بۇ دەۋرنىڭ مەدەنىيەت جەھەتتىكى ئالاھىدىلىكىنى بۇددىزم مەدەنىيىتى دېيىشىمىزدىكى سەۋەب شۇكى، بۇ دەۋردە گەرچە بۇددا دىنى تىنچ يول (ۋاستە) ئارقىلىق تارقىلىپ كىرگەن، ئۇدۇن ھۆكۈمرانلىرى تەبىئەت ئېتىقادچىلىقى، شامان دىنى، زوروئاستىر دىنى، مانى دىنى قاتارلىق ھەر خىل دىنىي ئېتىقاد ھادىسىلىرىگە يول قويغان بولسىمۇ، لېكىن بۇددا دىنىغا ئېنىق مايىل پوزىتسىيە تۇنقانلىقى ئۈچۈن، بۇ دىن خەلق ئارىسىدا ئىنتايىن كەڭ تارقالدى ۋە ئۇدۇن خانلىقىنىڭ مىڭ يىلدىن ئارتۇق ھۆكۈمرانلىقى داۋامىدا ئىدىئولوگىيە، مەدەنىيەت جەھەتتە يېتەكچى ئورۇندا تۇرۇپ كەلدى.

1) بۇددا دىنىنىڭ خوتەنگە تارقىلىشى

بۇددا دىنى مىلادىيىدىن بۇرۇنقى VI ئەسىردە شىمالىي ھىندىستاندا بارلىققا كەلگەن. بۇددا دىنىنىڭ ئىجادچىسى ساكيامۇنى ئالەمدىن ئۆتۈپ 200 يىلدىن كېيىن، يەنى مىلادىيىدىن بۇرۇنقى 273 ~ 232 - يىللار ئارىلىقىدا بۇددا راھىبلىرى شىمالىي ھىندىستاندىن تەرەپ - تەرەپكە بېرىپ دىن تارقىتىشقا باشلىغان. ياپونىيىلىك ئاتاقلىق يىپەك يولى تەتقىقاتچىسى يۇشى لياۋتىنىڭ «غەربىي يۇرتتا بۇددا دىنى» دېگەن كىتابىدا كۆرسىتىلىشىچە، شۇ ۋاقىتتا بۇددا راھىبلىرى ھازىرقى كەشمىرگە كېلىپ دىن تارقىتىشقا باشلىغان. مىلادىيىدىن بۇرۇنقى I ئەسىردە كەشمىرلىك راھىبلار ئۇدۇنغا كېلىپ دىن تارقىتىشقا باشلىغان. «بۈيۈك تاڭ دەۋرىدىكى غەربكە ساياھەت خاتىرىسى» دە يېزىپ قالدۇرۇلغان رىۋايەتلەردىن مەلۇم بولۇشىچە، پىروجىنا ئىسىملىك راھىب ئۇدۇنغا دىن تارقىتىش ئۈچۈن كەلگەن كەشمىرلىك راھىبلارنىڭ تۇنجىسى ئىكەن. بۇددا دىنىنىڭ ئۇدۇنغا تارقالغان كۈنكەرت ۋاقتى توغرىسىدا ھەر خىل قاراشلار بولسىمۇ، كۆپىنچە ئالىملار مىلادىيىدىن بۇرۇنقى I ئەسىرنىڭ ئوتتۇرىلىرى دەپ قارايدۇ.

بۇددا دىنى ئۇدۇنغا دەسلەپ تارقىلىپ كىرگەندە، ئۇنىڭ يەرلىك ئاھالىلەر تەرىپىدىن قوبۇل قىلىنىشى ۋە ئومۇملىشىشى ئانچە ئوڭۇشلۇق بولمىغان. مىلادىيە 132 - يىلدىن كېيىن، شەرقىي خەن سۇلالىسى چىياڭلارنىڭ توپىلىگىنى باستۇرۇش بىلەن ئاۋارە بولۇپ،

غەربىي يۇرتنىڭ ئىشلىرىغا ئارىلىشىشقا ئارام تاپالمىدى. بۇ چاغدا غەربتىكى توخرىلار ئېلىدە بۇددا دىنى گۈللەنگەن دەۋرگە كىرگەنىدى. توخرىلار بۇددا دىنىنى شەرققە كېڭەيتىشتە ئۇدۇن خانلىقىنى ئاساسىي نىشان قىلدى. نەتىجىدە، مىلادىيە II ئەسىرنىڭ ئوتتۇرىلىرىدا ئۇدۇن خانلىقى ۋە ئۇنىڭ ئەتراپىدىكى ئۇزۇنئات قاتارلىق ھەر قايسى خانلىقلاردا بۇددا دىنى كەڭ تارقىلىپ ئومۇملاشتى.

يەنە بىر جەھەتتىن، بۇ دەۋردە شىمالدىكى قۇدرەتلىك ھون ئىمپېرىيىسىنىڭ كېڭەيمىچىلىكى ئۇدۇن خانلىقى ۋە ئۇنىڭ ئەتراپىدىكى كىچىك خانلىقلارغا كۈچلۈك رېئال خەۋپ بولۇپ تۇراتتى. ھون قاتارلىق كۈچلۈك ئەللەرنىڭ تاجاۋۇزى ۋە بوزەك قىلىشىغا ئورتاق قارشى تۇرۇش ئەينى چاغدا ئۇدۇن قاتارلىق ئالتە خانلىقنىڭ بىرلىشىشىگە ئورتاق سىياسىي ئاساس ھازىرلاپ بەرگەن بولسا، بۇددا دىنى ئېتىقادى بۇنداق بىرلىشىشكە ئورتاق ئىدىيىۋى ئاساس ھازىرلاپ بەردى. مۇشۇنداق ئورتاق سىياسىي ئېھتىياج ۋە ئورتاق ئېتىقاد ئاساسىدا، مىلادىيە II، III ئەسىرلەردە يۈنجۈ، ئۇزۇنئات، چىرا، روڭلۇ، گۇما خانلىقلىرى ئىلگىرى - كېيىن بولۇپ، ئۇدۇن خانلىقىغا قوشۇلۇپ كەتتى ياكى ئۇدۇن خانلىقى تەرىپىدىن قوشۇۋېلىندى. مىلادىيە III ئەسىرنىڭ ئالدىنقى يېرىمىدا ھازىرقى خوتەن زېمىنىغا تەۋە رايوندا بىرلىككە كەلگەن ئۇدۇن خانلىقى ئومۇميۈزلۈك ھۆكۈمرانلىق ئورنىنى تىكلدى. بىرلىككە كەلگەن ئۇدۇن خانلىقى ھۆكۈمرانلىقنىڭ ئورنىتىلىشى ئەتراپتىكى كۈچلۈك ئەللەرنىڭ كېڭەيمىچىلىكىگە تاقابىل تۇرۇشتا ئۈنۈملۈك رول ئويناپلا قالماي، بۇ خانلىقنىڭ ئىجتىمائىي تەرەققىياتى، ئىگىلىك تەرەققىياتى ۋە مەدەنىيىتىنىڭ گۈللىنىشىنىمۇ كۈچلۈك ئىلگىرى سۈردى.

(2) بۇددىزم دەۋرىدىكى ئىجتىمائىي، سىياسىي تۈزۈم ئىجتىمائىي تۈزۈم: خوتەننىڭ مىلادىيىنىڭ ئالدى - كەينىدىكى ئىجتىمائىي فورماتسىيىسى ۋە تۈزۈمى ھەققىدىكى تارىخىي مەلۇماتلار كۆپ ئەمەس. ئالىملارنىڭ بۇ ھەقتىكى تەتقىقات ۋە قاراشلىرىمۇ ھەر خىل. تارىخشۇناس ئەنۋەر بايتۇرنىڭ كۆرسىتىشىچە، «چىن، خەن سۇلالىلىرى دەۋرىدە قورىغار (غەربىي رايون) دىكى نوپچان، شاھكەنت، نەندۇ، قۇم، كۈسەن، ئۇدۇن، زىخې قاتارلىق دۆلەتلەردىن تۆمۈر، مىس، كۈمۈش، قوغۇشۇن، قاشتېشى قاتارلىق مەدەنىيەت چىقاتتى. ئۇلارنىڭ تۆمۈردىن ياسىغان ئىشلەپچىقىرىش ۋە

ھەربىي قوراللىرى ناھايىتى داڭلىق بولۇپ، يىپەك يولى ئارقىلىق ئوتتۇرا جۇڭگو رايونىدا ۋە غەرب ئەللىرىدە سېتىلاتتى. دېمەك، بۇ رايونلار فېئوداللىق تۈزۈمنىڭ خېلى راۋاجلانغان باسقۇچىدا تۇراتتى، ئۇلارنىڭ جەمئىيىتى ۋە مەدەنىيىتى ئوتتۇرا جۇڭگو رايونىدىن ئانچە قېلىشمايتتى، شۇڭلاشقا قۇربان رايونىدىكى بۇ دۆلەتلەر خەن سۇلالىسى ۋە غەرب ئەللىرىنىڭ كۈچلۈك دىققىتىنى قوزغىغانىدى».*

ئارخېئولوگ لى يىنىڭ بۇ ھەقتە باشقىچە قاراشنى ئالغا سۈرىدۇ: «ئومۇمەن ۋېي، جىن سۇلالىلىرى دەۋرىدە تارىم ئويمانلىقىنىڭ ئەتراپىدىكى ھەر قايسى ئەللەر قۇلدارلىق جەمئىيەتتىن فېئوداللىق جەمئىيەتكە ئۆتۈشكە باشلىغان بولۇپ، ئۇدۇنمۇ بۇنىڭ سىرتىدا ئەمەس. يەر ئاستىدىن تېپىلغان مەدەنىي يادىكارلىقلار ئىچىدە ئادەم سودىسىغا دائىر مەزمۇنلار بار. مەسىلەن، 3 - نومۇرلۇق قارۇشتى يېزىقىدىكى ھۆججەتتە، «بىر ئايالنى سېتىۋالدىم، باھاسى 40 توپ شاي بولدى» دەپ ئېنىق يېزىلغان. 437 - نومۇرلۇق ھۆججەتتە، كەنتاننىڭ (بۇ يەردىكى «كەنتان» دېگەن سۆز ئەسلىي تەرجىمىدە خاتا كەتكەن بولۇشى، توغرىسى قەدىمكى خوتەن تەۋەسىدىكى «كەي شەھىرى» بولۇشى مۇمكىن) كابوچيا رايونىدىكى كومبوراننىڭ ئوغلى سۈچىينىڭ بىر قىزىنى راھىب بوداشىنا ۋە ماسدىياغا سېتىپ بەرگەنلىكى، قىزنىڭ باھاسى 45 مول بولغانلىقى يېزىلغان. خەتتە سۈچىيى 42 مول نەرقىدىكى تۆگىنى تاپشۇرۇۋالغانلىقى يېزىلغان بولۇپ، بۇنىڭدىن بىر قولىنىڭ قىممىتىنىڭ يۇقىرى ئەمەسلىكىنى بىلگىلى بولىدۇ. ئۈچ مول قەرزى قالغانلىقتىن، ساتقۇچى كەنتاندىكى كاجىيا سوتىغا ئەرز قىلغان. ئۇنىڭغا مۇنداق ھۆكۈم چىقىرىلغان: «كەنتان بۇ قىزنى ئاشكارا سېتىشقا ۋە ئۇنىڭ ئەركىنلىكىگە رۇخسەت قىلىدۇ، قەرز قالغان پۇلغا ئۆسۈمنى قوشۇپ بەش مول تۆلەيدۇ. بۇنىڭدىن باشقا ماسدىيا بۇ قىزنى قانداق قىلسا بولۇپرىدۇ، ئۇنىڭ بارلىقىنى ئىگىلەيدۇ. قىزنىڭ ئۇرۇق - تۇغقانلىرى كېيىن يېنىۋالسا بىر ئېرىك مال جەرىمانە تۆلەيدۇ. بەش دەررە ئۇرۇلىدۇ... لېكىن قۇللارنى ئۆزى خالىغانچە ئۆلتۈرۈشكە بولىدىغانلىقى مەزمۇنىدىكى ھۆججەتلەر ئۇچرىمىدى».*

يۇقىرىقى بىرىنچى خىل قاراشتا، ئۇدۇن، چىن، خەن سۇلالىلىرى دەۋرىدە فېئوداللىق تۈزۈمنىڭ خېلى راۋاجلانغان

باسقۇچىدا تۇراتتى، دېيىلگەن؛ ئىككىنچى خىل قاراشتا بولسا، ئۇدۇن ۋېي، جىن سۇلالىلىرى دەۋرىدە قۇلدارلىق جەمئىيەتتىن فېئوداللىق جەمئىيەتكە ئۆتۈشكە باشلىغان، دېيىلگەن. بۇ ئىككى خىل قاراشتا ئۇدۇننىڭ فېئوداللىق جەمئىيەتكە ئۆتكەن ۋاقتى توغرىسىدا ۋە تەرەققىيات سەۋىيىسى توغرىسىدا ناھايىتى چوڭ پەرق بار. بۇ جەھەتتىكى ئېنىقسىزلىقلار ئالىملارنىڭ كېيىنكى تەتقىقاتلىرىدا ھەل بولغۇسى.

ھاكىمىيەت ۋە قانۇن: ئۇدۇن خانلىقىدا خېلى مۇكەممەل ھاكىمىيەت ئاپپاراتى شەكىللەنگەن بولۇپ، مىراسلىق پادىشاھلىق تۈزۈم يولغا قويۇلغان. ئۇلار ئومۇمىي جەھەتتىن ئوتتۇرا تۈزلەڭلىكتىكى مەركىزىي ھاكىمىيەتكە تەۋەلىك مۇناسىۋىتىنى ساقلاپ كەلگەن. بۇ خىل مۇناسىۋەت ئوتۇغات، پەخىرىي نام - ئاتاقلىرىنى قوبۇل قىلىش، بەلگىلىك ۋاقىتلار ياكى زۆرۈر بولغان چاغلاردا ئۇلپان تاپشۇرۇش شەكلىدە بولۇپ، ئىچكى رايونلاردىكىگە ئوخشاش ۋىلايەت، ناھىيە تۈزۈملىرى، ۋىلايەت، ناھىيە ئەمەلدارلىرىنى مەركىزىي ھۆكۈمەت تەيىنلەش، پات - پات ئالماشتۇرۇش تۈزۈملىرى يولغا قويۇلغان. پەقەت قورۇقچىبەگ مەھكىمىسى ۋە مەركىزىي ھۆكۈمەت ئەۋەتكەن ياردەمچى ئەمەلدارلار ئارقىلىق ۋاسىتىلىق كونترول قىلىش يولغا قويۇلغان. بۇ بەلكىم ئەينى زاماندىكى ئەمەلىي ئەھۋال ھېسابقا ئېلىنىپ يۈرگۈزۈلگەن بىر خىل تۈزۈم بولۇشى مۇمكىن. شۇڭا ئۇدۇن خانلىقى ئىچكى قىسىمدا ئۆز ئالدىغا ھاكىمىيەت يۈرگۈزگەن. خانلىقنىڭ ھۆكۈمرانلىق گۈرۈھىدا ھوقۇق - مەنپەئەت تالىشىش تۈپەيلىدىن بەزى چاغلاردا نىزا - جاڭجاللار، قەستلەپ ئۆلتۈرۈش ھادىسىلىرى يۈز بەرگەن بولسىمۇ، لېكىن ھاكىمىيەت باشتىن - ئاخىر ۋاسا جەمەتنىڭ قولىدا بولۇپ كەلگەن. ھەر دەرىجىلىك مۈلكىي، ھەربىي ئەمەلدارلارنى تەيىنلەش، قالدۇرۇش، قانۇن، پەرمانلارنى چىقىرىش، جىنايەتچىلەرنى جازالاش، ئۆلۈم جازاسى بېرىشكە ئوخشاش ئىشلارنى ئۆزى قارار قىلغان.

خانلىقنى ئىدارە قىلىدىغان «بىر يۈرۈش بىۋروكرات ئورگانلار بولۇپلا قالماستىن، يازما قانۇنمۇ بولغان. (ۋېينامە، غەربىي يۇرت تەزكىرىسى، دە مۇنداق خاتىرىلەنگەن: «ئۇلارنىڭ جازا قانۇنىدا ئادەم ئۆلتۈرگەنلەر ئۆلتۈرۈلىدۇ، قالغان جىنايەتلەرگە ئۇنىڭ ئېغىر - يېنىكلىكىگە قاراپ جازا بېرىلىدۇ. يەر ئاستىدىن تېپىلغان ھۆججەتلەردىن قارىغاندا جازالاش بەلگىلىمىلىرى خېلىلا كونكرېت

بولغان. نىيە خارابىسىدىن تېپىلغان 325 لە نومۇرلۇق قارۇشتى يېزىقىدىكى ھۆججەتنىڭ (قالدۇق پارچىسى) ئارقا يۈزىدىكى تۆتىنچى قۇردا مۇنداق دېيىلگەن: «50 دەرىجە ئۇرۇلدى. ئۇنىڭ ساقال، بۇرۇنى پۈتۈنلەي چۈشۈرۈۋېتىشكە تېگىشلىك، شاھىدلار...». ئۇنىڭ قانۇنى بارلىق دۆلەت ۋە رايونلاردىكى قۇلدارلىق تۈزۈم ياكى فېئوداللىق جەمئىيەتنىڭكىگە ئوخشاش تەن جازاسىنى ئاساس قىلىپ، قوشۇمچە ئىقتىسادىي جەھەتتىن جازالىغان. ھۆكۈمەت مەھكىمىسىنىڭ قانۇنىنى ئىجرا قىلىشى چىڭ بولغان بولۇپ، يەر ئاستىدىن چىققان خەنزۇچە ھۆججەتتە جىنايەتچىنى قوغلاپ تۇتۇش مەزمۇنىدىكى «قوغلاپ تۇتالمايدى» قاتارلىق خەتلەر يېزىلغان^⑨. قانۇننىڭ ئۈنۈملۈك يولغا قويۇلۇشى ئۈچۈن جىسەكچى قىسىم ۋە سوت ئورگانلىرى تەسىس قىلىنغان.

لەشكىرىي تۈزۈم: ئۇدۇن خانلىقىنىڭ لەشكىرىي تۈزۈلمىسى ھەققىدە مۇكەممەل مەلۇماتلار كەمچىل. شۇنداقتىمۇ خانلىقنىڭ مىڭ يىلدىن ئارتۇق داۋام قىلغان ھۆكۈمرانلىقىغا كۈچلۈك لەشكىرىي قىسىم ۋە مۇكەممەل لەشكىرىي تۈزۈم ئارقىلىق كاپالەتلىك قىلىنغانلىقى شۈبھىسىز. «خەننامە» دە يېزىلغان خاتىرىلەرگە ئاساسلانغاندا، مىلادىيىدىن بۇرۇنقى 60 - يىلى غەربىي يۇرت قورۇقچىبەگ مەھكىمىسى تەسىس قىلىنغان ۋاقىتلاردا ھازىرقى خوتەن تەۋەسىدىكى ئۇدۇن قاتارلىق ئالتە خانلىقتا جەمئىي 7 مىڭ 540 نەپەر لەشكەر بولغان. لەشكىرىي قىسىملاردا دۆلەتكە يۆلەكچىبەگ، ئوڭ قول، سول قول سانغۇن، ئوڭ قول، سول قول كاھىبەگ، ئوڭ قول، سول قول چەۋەندازلار بېگى، تىلماچ بەگ قاتارلىق لەشكىرىي ئەمەللەر تەسىس قىلىنغان. ئەلۋەتتە بۇ خانلىقلارنىڭ لەشكەر سانى ئوخشاش بولمىغانلىقتىن، تەسىس قىلىنغان ئەمەل تۈرىمۇ ئوخشاش بولمىغان. شەرقىي خەن سۇلالىسى دەۋرىدە ئۇدۇننىڭ «خىل لەشكىرى 30 مىڭدىن ئارتۇق بولغان». مىلادىيىنىڭ 756 - يىلى تاڭ سۇلالىسىدە ئۆڭلۈك - سۆيگىن توپىلىڭى يۈز بېرىپ، تاڭ سۇلالىسى مەركىزىي ھۆكۈمىتى خەتەرلىك ئەھۋالغا چۈشۈپ قالغان پەيتتە، ئۇدۇن خانى ۋىسا سامپاۋا ئۆزى بىۋاسىتە 5 مىڭ ئاتلىق لەشكەرنى باشلاپ تاڭ سۇلالىسىنىڭ توپىلاڭنى تىنچىتىشىغا ياردەم بەرگەن. مىلادىيە 982 - يىلى يېزىلغان «ھۇدۇدۇلئالەم» دېگەن كىتابتىكى مەلۇماتلارغا قارىغاندا، شۇ دەۋردە ئۇدۇن خانلىقىدا 70 مىڭ قىران لەشكەر بولغان. ئۇدۇن خانلىقى مىڭ يىلدىن ئارتۇق

ھۆكۈمرانلىقى داۋامىدا ئىلگىرى - ئاخىر بولۇپ ھونلار، شاھكەنت خانلىقى، غەربىي تۈركلەر، تۈبۈتلەرنىڭ تاجاۋۇزى پاكى مۇداخىلىسىگە ئۇچرىغان بولسىمۇ، ئۇدۇن قوشۇنى باشتىن - ئاخىر خانلىققا سادىق بولۇپ، ۋەتەن چېگرىسىنى قوغدىغان.

VI ئەسىرنىڭ باشلىرىدا ئوتتۇرا تۈزلەڭلىكتىن ئۇدۇنغا كەلگەن راھىب سۇڭ يۈننىڭ: «ئۇدۇن خانىنىڭ قاراۋۇل قوشۇنىدا بۇرغا - دۇمباق، قوڭغۇراقسىمان دەستىلىك چاڭ، بىر ئوقيا، ئىككى يالمانلىق نەيزە، بەش ئۇزۇن دەستىلىك نەيزىسى بار ئىكەن. قىلىچ ئاسقان نۆكەرلىرى يۈزدىن ئاشمايدىكەن» دېگەن خاتىرىلىرى ۋە ئارخېئولوگىيىلىك تېپىنىدىلارغا ئاساسلىنىپ، ئۇدۇن لەشكەرلىرىنىڭ ئاتلىق لەشكەر، پىيادە لەشكەر، مۇھاپىزەتچى لەشكەر قاتارلىق تۈرلەرگە بۆلۈنگەنلىكىنى، نەيزە، قىلىچ، يالمان، ئوقيا، سالغا قاتارلىق قوراللار بىلەن قوراللانغانلىقىنى چۈشىنىشكە بولىدۇ. مەمۇرىي باشقۇرۇش تۈزۈملىرى: ئۇدۇن خانلىقىدا ئىجتىمائىي ۋە ئىقتىسادىي تەرتىپنىڭ نورماللىقىنى ساقلاش، ئىجتىمائىي ئىگىلىكنى راۋاجلاندۇرۇشقا پايدىلىق بولغان نۇرغۇن كونكرېت باشقۇرۇش تۈزۈملىرى يولغا قويۇلغان ۋە بۇ ئىشلارغا مەسئۇل ئەمەلدارلار تەيىنلەنگەن. مەسىلەن، ئېكىنچىلىك، ئورۇقلۇق ئىشلىرىنى باشقۇرۇش، سۇ باشقۇرۇش، چارۋا ماللارنى باشقۇرۇش، سودا ۋە چېگرىدىن ئۆتىدىغان كارۋانلارنى باشقۇرۇش قاتارلىق جەھەتلەردە كونكرېت باشقۇرۇش تۈزۈملىرى بولغان. سۇ باشقۇرۇش تۈزۈمىدە ئېرىق ئېلىش، سۇ ئېلىش، سۇنى ئارىيەتكە ئېلىش، سۇ ھەققى تۆلەش قاتارلىق ئىشلارغا دائىر كونكرېت بەلگىلىمىلەر تۈزۈپ چىقىلغان ۋە قاتتىق ئىجرا قىلىنغان.

(3) ئىجتىمائىي ئىگىلىك

دېھقانچىلىق: ئۇرۇشقا بەلگىلەر دەۋرىنىڭ ئاخىرقى مەزگىللىرىدە (مىلادىيىدىن بۇرۇنقى III ئەسىرنىڭ ئوتتۇرىلىرى) خوتەن تەۋەسىدىكى ھەر قايسى خانلىقلار يېزا ئىگىلىك جەمئىيىتى دەۋرىگە كىرگەن ھەمدە شەھەر - قەلئە، خانلىقلىرىنى قۇرغان. تۈزلەڭلىكتىكى سۇغىرىشقا ئەپلىك جايلاردا كۆپلەپ بوز يەر ئۆزلەشتۈرۈلۈپ، ئېرىق - ئۆستەڭلەر قېزىلىپ، سۇغىرىلىدىغان يېزا ئىگىلىكى بەرپا قىلىنغان. خەن سۇلالىسى دەۋرىگە كەلگەندە خوتەننىڭ يېزا ئىگىلىكى خېلى زور تەرەققىياتقا ئېرىشكەن. ھازىرقى

زىرائەتلەرنىڭ ھەممىسى دېگۈدەك شۇ دەۋرلەردىلا تېرىپ ئۆستۈرۈلگەن. بۇغداي، ئارپا، سۆك، شال، تېرىق، ماش - پۇرچاق قاتارلىق زىرائەتلەر ئۆستۈرۈلگەن بولۇپ، بۇغداي ئاساسلىق ئورۇندا تۇرغان. نىيە خارابىسى، ئۈزۈنتات خارابىسى، ئاقسېپىل، راۋاق بۇددا مۇنارى خارابىسى، ياغاچ ئۆيلۈك قەدىمىي شەھەر خارابىسى، يۇمۇلاق قۇم قەدىمىي شەھىرى خارابىسى قاتارلىق قەدىمىي شەھەر خارابىلىرى مىلادىيىنىڭ ئالدى - كەينىدىكى دەۋرلەرگە تەئەللۇق خارابىلەر بولۇپ، بۇلارنىڭ ئەتراپلىرىدىكى گىرەلىشىپ كەتكەن تېرىق - ئۆستەڭ، باغ، ئېتىز ئىزنالىرىنى ھېلىمۇ خېلى ئېنىق پەرق ئېتىشكە بولىدۇ. نىيە خارابىسىدىن بۇغداي، ئارپا، ئاق قوناق، تېرىق قاتارلىق زىرائەت دانلىرى، سامپۇل قەدىمكى قەبرىستانلىقىدىن بۇغداي، ئاققان قاتارلىقلار تېپىلدى.

بۇ دەۋردىكى يېزا ئىگىلىك ئىشلەپچىقىرىشتا ئات - ئۆكۈزدىن پايدىلىنىش كەڭ ئومۇملاشقان. نىيە خارابىسىدىن تۆمۈر پالتا، تۆمۈر ئورغاق، ياغاچ گۈرجەك، ياغاچ بولغا قاتارلىق ئىشلەپچىقىرىش قوراللىرى تېپىلدى. بۇلار ئەينى دەۋر يېزا ئىگىلىكىدە تۆمۈر قوراللارنى ئىشلىتىش ئومۇملاشقانلىقىنى ۋە ئاساسلىق ئورۇندا تۇرغانلىقىنى كۆرسىتىپ بېرىدۇ.

نىيە خارابىسىدىن چامغۇر، قاپاق قاتارلىقلار تېپىلغان. خەن سۇلالىسى ئەلچىسى جالڭ چيەن غەربىي رايونغا كېلىپ قايتىش سەپىرىدە بۇ جايدىن ئۈزۈم، بېدە، سەۋزە، زىغىر، قارىمۇچ، پىياز، ئانار، ياڭاق، قوغۇن، تاۋۇز، كاۋا، قاپاق قاتارلىقلارنىڭ ئۇرۇقىنى ئېلىپ كېتىپ، پادىشاھ خەن ۋۇدىنىڭ ماختىشىغا سازاۋەر بولغان. بۇلاردىن ئەينى زاماندا دىيارىمىزدا ئاشلىق زىرائەتلىرى تېرىلىش بىلەن بىللە، ياغلىق دان زىرائەتلىرى، سەي - كۆكتات، قوغۇن - تاۋۇز كاۋا - قاپاق قاتارلىق ئىقتىسادىي زىرائەتلەرنى ئۆستۈرۈشنىڭمۇ كەڭ يولغا قويۇلغانلىقى ئايان بولىدۇ.

نىيە خارابىسىدىن ھەزەك (كۆك تەڭ)، ئاق گۈللۈك بۆز رەخت) پارچىلىرى تېپىلغان بولۇپ، ئۇنىڭ يەرلىك مەھسۇلات ئىكەنلىكى بېكىتىلگەن. بۇ ئەينى دەۋردە خوتەندە كېۋەز تېرىش ۋە پاختا توقۇمىچىلىقىنىڭ مەۋجۇت ئىكەنلىكىنى چۈشەندۈرۈپ بېرىدۇ. سۇنىڭ پارلىنىش مىقدارى ھۆل - يىغىن مىقدارىدىن نەچچە ئون ھەسسە يۇقىرى بولغان قۇرغاق ئىقلىملىق خوتەندە، سۇ يېزا ئىگىلىكىنىڭ جان تومۇرى ھېسابلىنىدۇ. ئەينى دەۋردە ئۇدۇن

ھۆكۈمرانلىرى بۇ نۇقتىنى ئېنىق تونۇپ يەتكەن ۋە مۇناسىپ ھالدا سۇ باشقۇرۇشقا دائىر قاتتىق تۈزۈملەرنى تۈزۈپ چىققان. نىيە خارابىسىدىن تېپىلغان قارۇشتى يېزىقىدىكى تارىشا پۈتۈكلەردە بۇنىڭغا دائىر بەزى مەلۇماتلار خاتىرىلەنگەن. مەسىلەن، 72 - نومۇرلۇق تارىشا پۈتۈكتە: «... بۇغداي 2، -، 3 - قېتىم سۇغىرىلدى. بۇ سۇغىرىش خاتىرىسى (تىزىملاش جەدۋىلى)» دېيىلگەن.

502 - نومۇرلۇق تارىشا پۈتۈكتە مۇنداق خاتىرىلەنگەن: «خاقان ئالىيلىرى قاتارلىقلار ... : راھىب ماجىبالچۇنىڭ يۇ قاتارلىقلارغا دوكلات قىلىشىچە، سۇنى ئابانىي ئارىيەتكە ئالغانىكەن. ئۇ ئارىيەتكە ئالغان سۇنى باشقىلارغا بېرىپتۇ. سىز بۇ مەكتۈپ بىلەن مۆھۈر بېسىلغان خەتنى تاپشۇرۇۋالغاندىن كېيىن، سۇنى ئابانىي ئارىيەتكە ئالغانمۇ، يوق؟ ئارىيەتكە ئالغان سۇنى باشقىلارغا بەرگەنمۇ، يوق؟ بۇنى تەپسىلىي تەكشۈرۈڭ، يەنە بىر جەھەتتە چۈشۈرگە ئېغىزى (apanya) تەييار قىلىنمىغان بولسا، ئابانىيىدىن زىياننى تۆلەپ بېرىشىنى تەلەپ قىلىش ھوقۇقى يوق. ئەگەر ئۇنداق بولمىسا ...» .

160 - نومۇرلۇق تارىشا پۈتۈكتە: «... سىز كراتانى بۇ يەرگە تېرىقچىلىق قىلىشقا ئەۋەتىپسىز. بۇ، سۇ ۋە ئۇرۇقلۇق مەسىلىسىگە چېتىلىدۇ ... خاقان ئالىيلىرى ھوزۇرىدىن قوبۇل قىلىنغان (پەرمانغا) ئاساسلانغاندا، بۇ يەر سىزنىڭ ئىگىدارچىلىقىڭىزدا. ھوزۇرىڭىزدا بۇ يەرنىڭ سۇ ۋە ئۇرۇقلۇق ئىشلىرىغا دائىر ھەرقانداق بىۋاسىتە خېتىڭىز ياكى بۇنىڭ تەپسىلاتىغا دائىر بۇيرۇق خېتى بولسا ئىزدەپ تېپىپ بۇ يەرگە ئەۋەتىپ بەرگەيسىز. ئەگەر بۇنداق (ھۆججەت) بولمىسا، سۇ پۇلى ۋە ئۇرۇقلۇق پۇلىنى ئەۋەتىپ بەرسىڭىز، ئۇ بۇ يەردە تېرىقچىلىق قىلسا بولىدۇ» دەپ خاتىرىلەنگەن. *

يۇقىرىقى خاتىرىلەردىن ئەينى دەۋردە سۇنىڭ ئىنتايىن ئەنئىۋار ئىكەنلىكىنى، ھاكىمىيەت دائىرىلىرىنىڭ سۇ تېجەش، سۇدىن پايدىلىنىشقا قارىتا بىر يۈرۈش قاتتىق باشقۇرۇش تۈزۈملىرىنى تۈزۈپ يولغا قويغانلىقىنى، دېھقانلارنىڭ سۇ ھەققى تۆلىشى كېرەكلىكى، خاقاننىڭ تەستىقى بولمىسا، ھەر قانداق كىشىنىڭ سۇ ھەققى تاپشۇرۇشنى كەچۈرۈم قىلىشىغا بولمايدىغانلىقى، شۇنىڭدەك ھەر قېتىملىق سۇغىرىش ئەھۋالى خاتىرىلىنىپ، كېيىنكى سۇ تەقسىملىشىدە ئاساس قىلىنىدىغانلىقىنى بىلەلەيمىز. شۇنداقلا سۇ باشقۇرۇشتا شۇنچە تەپسىلىي ۋە قاتتىق بەلگىلىمىلەر بولغىنىغا

قارىغاندا، توغان، توسما ياساش، ئازما - تاقاق سېلىش، ئېرىق - ئۆستەك چېپىش، كەلكۈندىن مۇداپىئەلىنىش قاتارلىق جامائەت سۇمىنشائات ئىشلىرى ھەققىدىمۇ ئېنىق بەلگىلىمىلەر بولغانلىقىنى قىياس قىلالايمىز.

چارۋىچىلىق: مىلادىيىنىڭ ئالدى - كەينىدىكى دەۋرلەردە خوتەننىڭ ئىجتىمائىي ئىگىلىكىدە دېھقانچىلىق ئاساسىي ئورۇندا تۇرغان. شۇنىڭ بىلەن بىللە، چارۋىچىلىقمۇ پۈتكۈل ئىجتىمائىي ئىگىلىكنىڭ مۇھىم تەركىبىي قىسمىغا ئايلانغان. ئۇدۇن، ئۈزۈنتات، نىيە، گۇما قاتارلىق تۈزلەڭلىكتىكى خانلىقلاردا دېھقانچىلىق ئاساس قىلىنىش بىلەن بىللە، چارۋىچىلىق مۇھىم سالماقنى ئىگىلىگەن. مەلۇماتلارغا قارىغاندا يۇرۇڭقاش دەرياسىنىڭ شەرقىي تەرىپى دول، ھاڭگىيالاردىن تارتىپ ئۈزۈنتات شەھىرىگە قەدەر تۇتاش كەتكەن بوستانلىق بولۇپ، دول، ھاڭگىيالار ئوت - چۆپلەر بولۇق ئۆسكەن سۈپەتلىك يايلاق ئىكەن. دول، ھاڭگىيا دېگەن يەر ناملىرىمۇ قەدىمكى خوتەن تىلىدىكى يەر ناملىرى ئىكەن.

رۇڭلۇ، چىرا خانلىقلىرى تاغلىق رايونلارغا جايلاشقان بولۇپ، چارۋىچىلىقنى ئاساس قىلغان. دېھقانچىلىققا باب كېلىدىغان يەرلەردە تېرىقچىلىقىنىمۇ يولغا قويغان. بۇ دەۋردە ئات، تۆگە، كالا، قوتاز، ئېشەك، قوي، ئۆچكە قاتارلىق ئۆي ھايۋانلىرى بېقىلغان. ئۈنىڭدىن ئىلگىرى ئۇزۇن دەۋرلىك تەبىئىي تاللىنىش ئارقىلىق، يېرىم يىرىك يۇڭلۇق خوتەن قويسى بارلىققا كەلگەن. نىيە خارابىسىدىن تېپىلغان، دۆلىتىمىز بويىچە ھازىرغىچە بايقالغان ئەڭ قەدىمىي تىۋىتلىق گىلەم دەپ قارىلىۋاتقان زىلچا گىلەم ئەنە شۇ خوتەن قويسىنىڭ يۇڭىدىن توقۇلغان.

تەتقىقاتچى، ئالىم يىن چىڭ: «شىنجاڭنىڭ قەدىمكى دەۋر چارۋىچىلىق تەرەققىياتى» ناملىق ماقالىسىدە مۇنداق كۆرسىتىدۇ: «خەن سۇلالىسى دەۋرىدە خوتەننىڭ تۈزلەڭ رايونىدىكى تۆت خانلىقتا 46 مىڭ 200 نوپۇس بولۇپ، 237 مىڭ تۇياق چارۋا، تاغلىق رايونىدىكى ئىككى خانلىقتا 3 مىڭ 780 نوپۇس بولۇپ، 37 مىڭ 800 تۇياق چارۋا مال بېقىلغان. نىيە خارابىسىدىكى تەكشۈرۈش داۋامىدا، خەن دەۋرىدىكى نامرات ئاھالىلەر ئولتۇراق ئۆيلىرىنىڭ بەزىسىدە ئۆزى تۇرمۇش كەچۈرسە، بەزى ئۆيلىرىدە مال باققان. بەزى ئۆيلىرىدىن 5 ~ 12 قېلىنلىقتىكى كالا، قوي قىغلىرى بايقالغان. بۇ ھال ئەينى دەۋردە دېھقانچىلىق رايون چارۋىچىلىقى كۆچمە

چارۋىچىلىقتىن ھالقىپ، سولاپ باقىدىغان چارۋىچىلىققا ئۆتكەنلىكىنى كۆرسىتىپ بېرىدۇ. بۇ خاراكتىردىن يەنە نەچچە ئون دانە كالا، قوي باغلاشقا ئىشلىتىلىدىغان نۇقتا، ئەرگۈل ۋە تۆگە باغلاشتا ئىشلىتىلىدىغان بۇرۇتتۇق تېپىلغان. بۇ، ئۆز ۋاقتىدا سۈت - قېتىق مەھسۇلاتلىرىنى ئىشلەپچىقىرىش ئۈچۈن ياسالغان سايما نلار ھېسابلىنىدۇ. بۇ يەردىن يەنە شەكلى ھازىرقىغا ئوخشاپ كېتىدىغان ئېشەك توقۇمى، ئوۋچىلىقتا ئىشلىتىلىدىغان يا ۋە ئوق تېپىلغان. يەنە كۈچلۈك يەرلىك ئالاھىدىلىككە ئىگە بولغان 32 پارچە كۆن - خۇرۇم قارۇشتى پۈتۈك تېپىلغان. قارۇشتى يېزىقىدىكى پۈتۈكلەردە نىيە، ئۇدۇن قاتارلىق جايلىرىنىڭ مىلادىيە II ئەسىرنىڭ ئالدى - كەينىدىكى ئەھۋاللارنى جانلىق سۈرەتلەپ بېرىدىغان نۇرغۇن ماتېرىياللار ئەكس ئەتتۈرۈلگەن:

(1) ئۆز ۋاقتىدا تارىم ئويمانلىقىنىڭ جەنۇبى ۋە شەرقىي جەنۇبى ۋادىلىرىدا بېقىلغان چارۋا ماللار ئىچىدە كالا بىلەن قوي كۆپ ساننى ئىگىلىگەن، ھەممە كىشى قوي بېقىشنى ياقتۇرغان. كالا دېھقان ئائىلىلىرىنىڭ ئەڭگۈشتىرى ھېسابلانغان، كالا ئوغرىلىغۇچىلاردىن ئۈچ ھەسسە جەزىمانە قويۇپ تۆلىتىۋېلىنغان.

(2) تۆگە دائىملىق قاتناش قورالى قىلىنغان. باھاسى ئىنتايىن قىممەت بولغاچقا، رويخەتكە ئېلىپ باشقۇرۇلغان. ئىجارىگە بېرىشكە، ئالماشتۇرۇش ۋاسىتىسى قىلىشقا ئىشلىتىلگەن.

(3) ئات ئەتىۋارلىق چارۋا، شۇنداقلا ئالماشتۇرۇش ۋاسىتىسى ھېسابلانغان. خانلىقنىڭ ئاتلىرى مەخسۇس بېقىلغان. ئىنئام قىلىشقا ئىشلىتىلگەن. نوپۇزلۇق كىشىلەر ھەمىشە ئاتلىق يول يۈرۈشكە ئادەتلەنگەن ياكى جەڭ ئېتى قىلىش ئۈچۈن زاپاس بېقىلغان.

يەنە بىر پارچە قارۇشتى يېزىقىدىكى پۈتۈكتە تۆگە قاتارلىق چوڭ ھايۋانلارنى رويخەتكە ئېلىپ باشقۇرۇش دائىملىق تۈزۈم بولغاندىن سىرت، تۆگىگە ئوت تامغا بىلەن ئەن سېلىنغانلىقى خاتىرىلەنگەن. قىزىتىلغان تۆمۈر تامغا بېسىش ئارقىلىق ھايۋانلارنىڭ مەلۇم جايغا مەڭگۈلۈك ئېنىق بەلگە سېلىشتىن مەقسەت، چارۋىلارنى بېقىش، نەسىللەندۈرۈشتە پەرق ئېتىشكە قۇلاي بولۇش، قالايمىقانچىلىقتىن ساقلىنىش ئۈچۈندۇر. دۆلىتىمىز تارىخىدىن قارىغاندا، چارۋا بېقىش، باشقۇرۇشتا تاڭ سۇلالىسى دەۋرىگە كەلگەندە بىر يۈرۈش قاتتىق ۋە مۇكەممەل تۈزۈملەر بارلىققا كەلگەن. مەسىلەن، ئاتنى رويخەتكە ئېلىش تۈزۈمى ۋە مۇناسىپ ھالدا بەلگە سېلىش تۈزۈمى

يولغا قويۇلغان. ئېنىقكى، بۇ خىل تۈزۈم غەربىي رايوندا تېخىمۇ بالدۇر بارلىققا كەلگەن ۋە راۋاجلانغان. مۇنداقچە ئېيتقاندا، تاڭ سۇلالىسى دەۋرىدە مەملىكەت بويىچە بىرلىككە كەلگەن چارۋا ماللارنى باشقۇرۇش تۈزۈمىنىڭ تۈزۈپ چىقىلىشى، چارۋىچىلىق تەرەققىي قىلغان تەڭرىتاغنىڭ جەنۇبى ۋە شىمالدىكى رايونلارنىڭ تەسىرىگە ئۇچرىغانلىقى بىلەن مۇناسىۋەتلىك.

خەن، جىن سۇلالىلىرى دەۋرىدە تارىم ۋادىسىنىڭ جەنۇبىدا قوللىنىلغان قارۇشتى يېزىقىدىكى پۈتۈكلەردە سورتى ئوخشاش بولمىغان ئات، تۆگە ۋە قويلار ئوخشىمىغان ناملار بىلەن ئاتالغان. خوتەن گىلىمى توقۇشقا ئىشلىتىلىدىغان ئەلا سۈپەتلىك، داڭلىق خوتەن يېرىم يىرىك يۇڭلۇق خوتەن قويى شۇ دەۋردە ئاللىقاچان شەكىللىنىپ بولغان. ئۇنىڭ يۇڭىدىن توقۇلغان ئۇدۇن سۈر گىلىمى قارۇشتى پۈتۈكلىرىدە Kojara دەپ ئاتىلىپ، ئادەتتىكى يۇڭ گىلەملەردىن پەرقلىنىدۇرۇلگەن. قارۇشتى پۈتۈكلىرى ۋە تۇرپان تېكىستلىرىدە چارۋىلارنىڭ جىنسى ئايرىم-ئىسى ۋە نەسىل يۈزلىنىشىنى ئىپادىلەيدىغان نۇرغۇن ئاتالغۇلار خاتىرىلەنگەن. مەسىلەن، ئايغىر، بايتال، ئاختا ئات، ئىنەك، ئۆكۈز (ئۆي)، ساغلىق، قوچقار دېگەندەك ناملار، شۇنداقلا چارۋىلارنىڭ يېشىنى بىلدۈرىدىغان موزاي، تاي دېگەندەك ناملار قوللىنىلغان. بۇ، كىشىلەرنىڭ ئۇزاق مۇددەتلىك ئەمەلىيىتى ئارقىلىق چارۋا ماللارنى كۆپەيتىش تېخنىكىسىنى خېلى يۇقىرى سەۋىيىگە يەتكۈزگەنلىكىنى چۈشەندۈرۈپ بېرىدۇ. چارۋىلارنى ئۆستۈرۈش، ئاۋۇتۇش ھەمدە بوغاز ماللار ۋە يۇمران چارۋىلارنى ئاسراشنى كۆزدە تۇتۇپ، ئەركەك، چىشى چارۋىلار ۋە يۇمران چارۋىلارنى ئايرىپ بېقىش ئاللىقاچان يولغا قويۇلغان بولۇشى مۇمكىن. نەسىل يۈزلىنىشىگە ئەھمىيەت بېرىش، يەنى ئەركەك چارۋىلارنىڭ بىر قىسمىنى پىچىۋېتىش تەدبىرىگە ئەھمىيەت بېرىلگەنلىكى ھەم ئەلا نەسىللىك سورتلارنى ئاۋۇتۇشقا، ھەم مىنىك ئۇلاغلىرىنى يېتىشتۈرۈشكە پايدىلىق بولغان. شۇنىڭ بىلەن بىر ۋاقىتتا، تەجرىبىدىن توپلانغان بىلىملەر ئاساسىدا چارۋىلارنى پەرق ئېتىش ماھارىتىمۇ بارلىققا كەلگەن. چارۋا ماللارنىڭ تاشقى قىياپىتىگە قاراپ ئەلا نەسىللىك سورتلارنى پەرق ئېتىش ۋە تاللاشتىن ئىبارەت ئۈنۈملۈك ئۇسۇل غەربىي دىياردىكى قەدىمكى چارۋىچى مىللەتلەردە ئۇزۇن زامان قوللىنىلغان ۋە ئۈزلۈكسىز مۇكەممەللەشكەن. ئەلا نەسىللىك ئاتلارنى تاللاشتا «ئۈچ

چوڭ، ئۈچ كىچىك بولۇشقا قاراش كېرەك. يەنى كۆزى چوڭ، بۇرۇم چوڭ، كۆكسى چوڭ، قۇلقى كىچىك، بېلى كىچىك (كىنچىكە)، پاقاق بوغۇمى كىچىك بولغانلىرى ئەلا نەسىلىك بولىدۇ، دېگەن تەجرىبىلەرنى يەكۈنلەپ چىققان».

مال بېقىش تېخنىكىسى جەھەتتە، قەدىمكى ئەجدادلىرىمىز بىرى پەسىل ۋە كىلىماتقا قاراپ يۆتكەپ بېقىش، يەنە بىرى مال تۈرىگە قاراپ يەم - خەشەكنى تەڭشەپ بېقىش ئۇسۇللىرىنى بارلىققا كەلتۈرگەن. يەنى چارۋا ماللار قىش پەسلىدە يايلاق چارۋىلىرى نىسبەتەن ئىللىق بولغان قىشلىق يايلاقلاردا، دېھقانچىلىق رايون چارۋىلىرى ئېكىنزارلىق ئەتراپىدىكى تۈزلەڭ يايلاقلاردا بېقىلغان. كېچىلىرى ئىسسىق ئېغىللارغا سولاپ سوغۇقتىن ساقلانغان، ياز پەسلىدە كۆپ قىسىم چارۋىلار نىسبەتەن سالقىن بولغان يازلىق يايلاقلاردا بېقىلغان. مىنىڭ ئاتلىرى، ھارۋا ئاتلىرى ۋە بەيگە ئاتلىرىنى يىل بويى بوغۇز ۋە بېدە بىلەن بېقىش؛ خېچىر، ئېشەك، ئۆكۈز قاتارلىق مىنىڭ ئۇلاغلىرى ۋە تېرىلغۇ ئۇلاغلىرىغا زۆرۈر ۋاقىتلاردا بوغۇز بېرىش، ھەلەپ بىلەن بېقىش؛ بوغاز ماللار ۋە بوردىلىدىغان ماللارنى ھەلەپ بىلەن باققاندىن سىرت، كېپەك، كۈنجۈرە، چىگىت بېرىپ بېقىش ئۇسۇللىرىنى يولغا قويغان. خەن سۇلالىسى دەۋرلىرىدە سوغۇققا، قۇرغاقچىلىققا چىداملىق ئوزۇقلۇق قىممىتى يۇقىرى بولغان نوبىدە ئۆستۈرۈش كەڭ ئومۇملاشقان. ئەجدادلىرىمىزنىڭ چارۋا مال بېقىشتىكى يۇقىرىقى ئۇسۇل - چارىلىرى ئەمەلىي تەجرىبىلەر ئاساسىدا بارلىققا كەلگەن بولسىمۇ، ئۇلار ئىنتايىن ئىلمىي بولۇپ، چارۋىچىلىق تەرەققىياتىدا مۇھىم رول ئوينىغان.

ئورمانچىلىق: نىيە خارابىسىدىن شاپتۇل، ئۆرۈك، ئۈزۈم، نەشپۈت، جىگدە قاتارلىق مېۋىلەرنىڭ ئۇرۇقلىرى تېپىلغان. نىيە خارابىسىدە يەنە قەدىمكى ئۆستەڭ بويىدا ئۆزبېچە قۇرۇپ يىقىلىپ كەتكەن، ئەڭ چوڭلىرىنىڭ دىئامېتىرى بىر مېتىرغا يېقىنلىشىدىغان، ئۇزۇنلۇقى 10 ~ 20 مېتىر كېلىدىغان، ئۇزۇنسىغا، توغرىسىغا مىنگىشىپ يېتىپ كەتكەن نۇرغۇن قاقشال تېرەك ياغاچلىرىنى، خارابە ئۆيلەر ئەتراپىدا قەد كۆتۈرۈپ تۇرغان قاقشال ئۆجىمىلەرنى ئۇچراتقىلى بولىدۇ. شۇنىڭدەك توپ ئارىلىقى تەخمىنەن 1.8 مېتىر، قۇر ئارىلىقى 4.00 مېتىر ئۆلچەمدە ئۆستۈرۈلگەن ئۈزۈملۈك باغ خارابىسىنى ھېلىمۇم ئېنىق پەرق

ئەتكىلى بولىدۇ. سامپۇل قەدىمىي قەبرىستانلىقىدىنمۇ شاپتۇل، ئۆرۈك، ئەينۇلا ئۇرۇقچىسى تېپىلغان.

يۇقىرىقى ئەھۋاللار مىلادىيىنىڭ ئالدى - كەينىدىكى دەۋردە خوتەندە ئورمانچىلىق ئىنتايىن تەرەققىي قىلغانلىقىنى، ئېرىق - ئۆستەڭ، يول بويلىرىغا، ئۆيلەرنىڭ ئالدى - كەينىگە دەرەخ سېلىش ئىنتايىن ئومۇملاشقانلىقىنى، ئولتۇراق ئۆي قۇرۇلۇشىدا ئۆي، ئېغىل - قوتان ۋە مېۋىلىك باغنى بىر گەۋدە قىلىش يولغا قويۇلغانلىقىنى، شۇنىڭدەك خېلى چوڭ كۆلەمدىكى مېۋىلىك باغلارنىڭمۇ يېتىشتۈرۈلگەنلىكىنى چۈشەندۈرۈپ بېرىدۇ.

پىلە - يىپەكچىلىك: قەدىمكى غەربىي يۇرتتىكى ئەللەر ئىچىدە ئۇدۇن ئەڭ بالدۇر پىلە باققان رايونلارنىڭ بىرى. لېكىن، پىلىچىلىكنىڭ قاچان، قەيەردىن ئۇدۇنغا ئارقىلىپ كىرگەنلىكى ھازىرغىچە تالاش - تارتىش ئۈستىدىكى مەسىلە. ئىلگىرى تاڭ شۈەنزىڭنىڭ «ئۇلۇغ تاڭ دەۋرىدىكى غەربىي يۇرت خاتىرىسى» دېگەن ئەسىرىدە خاتىرىلەنگەن شەرقىي ئەلنىڭ مەلىكىسى ئۇدۇن خانىغا ياتلىق بولغاندا، پىلە ئۇرۇقىنى ئۇدۇنغا مەخپىي ئېلىپ كىرگەن. شۇنىڭدىن كېيىن، ئۇدۇندا پىلە - يىپەكچىلىك بارلىققا كەلگەن، دېگەن رىۋايەتكە ئاساسەن، بەزى ئاپتورلار ھەر خىل پەرەزلەرنى ئوتتۇرىغا قويۇپ كەلگەندى. يېقىنقى يىللاردا تەتقىقاتچى يىن چىڭ مىلادىيە 269 - يىلىدىن بۇرۇن ئۇدۇندا پىلە - ئۈجمىچىلىك ئاللىقاچان بارلىققا كەلگەن دەپ كۆرسەتتى. ئارخېئولوگ لى يىنپىڭ بۇ ھەقتە ئەتراپلىق تەتقىقات يۈرگۈزۈپ، تېخىمۇ ئېنىق قاراشلارنى ئوتتۇرىغا قويدى. ئېلىمىزنىڭ رەسمىي تارىخنامىلىرىدا ئوتتۇرا تۈزلەڭلىكتىكى خانلىقلارنىڭ مەلىكىسىنى ئۇدۇن دۆلىتىگە ياتلىق قىلغانلىقىغا دائىر خاتىرە يوق. ئوتتۇرا تۈزلەڭلىك بىلەن ئۇدۇننىڭ ئارىلىقى ناھايىتى يىراق بولۇپ، ئەينى زاماندا ئوتتۇرا تۈزلەڭلىكتىن ئۇدۇنغا بېرىشقا ئىككى يىل ۋاقىت كېتەتتى. شۇڭا ئوتتۇرا تۈزلەڭلىكتىن قىسقا ۋاقىت ئىچىدە پىلە ئۇرۇقىنى ئۇدۇنغا ساق ئەكىلىپ يېتىشتۈرۈپ چىقىش مۇمكىن ئەمەس. شۇڭا، ئۇدۇنغا پىلىچىلىكنىڭ كېلىش مەنبەسى ئۇدۇننىڭ شەرقىدىكى مەلۇم قوشنا ئەل بولۇشقا تېگىشلىك. بۇ قوشنا ئەلنىڭ ئۇزۇن ئىكەنلىكى ئېھتىمالغا ناھايىتى يېقىن. ھازىرقى خوتەن رايونىدا ئەڭ كېيىن بولغاندىمۇ مىلادىيە III ئەسىردىلا پىلىچىلىك بارلىققا كەلگەن.*

نارخىشۇناس، تىلشۇناس ئىمىن تۇرسۇن ئەپەندى بۇ ھەقتە: «تارىم

ئويمانلىقىدا پىلە - يىپەكچىلىكنىڭ تارىخى 2 مىڭ يىلدىن ئاشىدۇ، دەپ كۆرسىتىدۇ*.

(4) قول ھۈنەرۋەنچىلىك

مەدەنچىلىك: تارىخشۇناس ئەنۋەر بايتۇرنىڭ كۆرسىتىشىچە، چىن، خەن سۇلالىلىرى دەۋرىدە ئۇدۇن قاتارلىق جايلاردا تۆمۈر، مىس، كۈمۈش قاتارلىق كان مەھسۇلاتلىرى ئىشلەپ چىقىرىلغان. ئارخېئولوگىيىلىك تەكشۈرۈش نەتىجىلىرىدىن قارىغاندا، ئەينى ۋاقىتتا خوتەننىڭ تۆمۈر تاۋلاش سانائىتى مۇئەييەن سەۋىيىگە يەتكەن. لوپ ناھىيىسىنىڭ جەنۇبىدىكى ئاچچىق تېغىدىن كۆپلىگەن ئۇيۇل تۆمۈر، داشقال ۋە ساپال نۆكەش تېپىلغان؛ شۇ ئەتراپتىكى ئېغىزى ئېتىۋېتىلگەن بىر غاردىن ئۈستىگە تۆمۈر ئۇۋاقللىرى يېپىشىپ قالغان تاش ئىسكىنە، تاش بولغا بايقالغان؛ نىيە خارابىسىدىن تۆمۈر تاۋلاش يىچىنىڭ ئىزى، تاۋلانغان كالىك تۆمۈر، تۆمۈر رۇدىسى، داشقال، ساپال نۆكەش قاتارلىقلار تېپىلغان. بۇلار ئۆز ۋاقتىدا تۆمۈر رۇدىسى قېزىش، تۆمۈر تاۋلاش بارلىققا كېلىپلا قالماي، تۆمۈر تاۋلاشتا كۈيەك (شامال پۈۋەش ئۈسكۈنىسى) ئىشلىتىلگەنلىكىنى چۈشەندۈرۈپ بېرىدۇ.

تۆمۈرچىلىك، مىسكەرلىك، قۇيىمچىلىق: سامپۇل قەبرىستانلىقىدىن تۆمۈر ئورغاق، تۆمۈر پىچاق؛ نىيە خارابىسىدىن تۆمۈر يىڭنە قاتارلىق بۇيۇملار تېپىلغان. نىيە خارابىسىدىكى خارابە ئۆيلەرنىڭ ئەركەك، چىشى تۈرۈملىرى، ياغاچ قىرمانەقىشلەر، نىيە خارابىسى، سامپۇل قەبرىستانلىقى، ئىمامى مۇساكازم مازىرى قاتارلىق جايلاردىن تېپىلغان ساندۇق شەكىللىك، كارىۋات شەكىللىك تاۋۇتلارنىڭ شاللىرىنىڭ تىلىنىش، كېسىلىش، تاغاقلىنىش ئەھۋالىدىن قارىغاندا شۇ دەۋردە ياغاچچىلىقتا تۆمۈر سايمانلار كەڭ ئىشلىتىلگەن. قارۇشتى يېزىقىدىكى تارىشا پۈتۈكلەردىمۇ تۆمۈرچىلىك ھەققىدىكى مەزمۇنلار خاتىرىلەنگەن.

نىيە خارابىسىدىن مىس (برونزا) پىچاق، مىس ئوقيا ئۇچى، مىس كۆرگۈ، مىس ئۈزۈك، مىس يىڭنە، مىس قوڭغۇراق؛ سامپۇل قەبرىستانلىقىدىن مىس كۆرگۈ، مىس بېزەك بۇيۇمى قاتارلىقلار تېپىلغان. ئەينى دەۋردە ھازىر «خوتەن ئات پۇلى» دەپ ئاتىلىۋاتقان مىس پۇل تارقىتىلغان. شۇ دەۋردە يەنە تۈگمەنچىلىك بارلىققا كەلگەن بولۇپ، تۈگمەننىڭ چاقپەلەك ئوقىنىڭ ئاستى تەرىپىگە

بېكىتىلىدىغان ئەركەك تۇرۇم چۆيۈندىن قويۇپ ياسىلىدۇ. بۇلار چىن، خەن سۇلالىلىرى دەۋرىدە خوتەندە تۆمۈرچىلىك، مىسكەرچىلىك كەسىپلىرىنىڭ خېلى تەرەققىياتقا ئېرىشكەنلىكىدىن، شۇنداقلا قۇيىمىچىلىقنىڭ بارلىققا كەلگەنلىكىدىن دېرەك بېرىدۇ. ۋېي، چىن سۇلالىلىرى دەۋرىگە كەلگەندە ئۇدۇننىڭ تۆمۈرچىلىك، مىسكەرلىك، قۇيىمىچىلىق قول ھۈنەرلىرى خېلى يۇقىرى سەۋىيىگە يەتكەن. شۇ دەۋرلەردىكى خارابىلەردىن تېپىلغان بىر مىس چۆگۈننىڭ ئېگىزلىكى 40cm ~ 50، قورساق دېئامېتىرى 20cm كېلىدۇ. بويىنى ئىنچىكە، جوغىسى قىسقا، تۇتقۇچلۇق ياسالغان. شەكلى ئۈزگىچە، ھۈنەر - سەنئىتى نەپىس بولۇپ، بويىغا بىر جۈپ قۇش ۋە بىر جۈپ ھايۋان رەسىمى ئويۇلغان. قورسىقىدا كاتەكچە نەقىشلەر بولۇپ، قارۇشتى يېزىقىدىكى خەت ئويۇلغان. چىن سۇلالىسى دەۋرىدىكى جاڭ خۇا «مەۋجۇداتلار ئەزكىرىسى» دېگەن كىتابىنى يېزىپ، ۋۇدى خانغا تەقدىم قىلغاندا، خان خۇشال بولۇپ، ئۇدۇن خانلىقىدىن تەقدىم قىلىنغان تۆمۈردىن قويۇپ ياسالغان سىياھدانى جاڭ خۇاغا ئىنتام قىلغان. چاڭئەندىكى شىنخۇاتاڭ بۇتخانىسىدا ئۇدۇن خانلىقىدىن كەلتۈرۈلگەن قۇيما تۈچ (سېرىق مىس) بۇت ساقلانغان بولۇپ، ئۇمۇ شۇ دەۋردە تارقىلىپ كىرگەن. ئۇندىن باشقا، نىيە خارابىسىدىن جەسەتنىڭ بويىغا سېلىنغان تىزىق مارجان، مىس ئۈزۈك، ئالتۇن زىننەت بۇيۇملىرى، سامپۇل قەبرىستانلىقىدىن تىزىق مارجان، ئۈزۈك قاتارلىق زىننەت بۇيۇملىرى تېپىلغان. دېمەك، شۇ دەۋردە زەرگەرچىلىك قاتارلىق زىننەت بۇيۇملىرىنى ياساش كەسىپلىرىمۇ بارلىققا كەلگەن دېيىشكە بولىدۇ.

تاشچىلىق، قازمىچىلىق: كېرىيە ناھىيىسىدىكى مارجانلىق خارابىسى ۋە گۇما ناھىيىسىدىكى ياغاچ ئۆيلۈك قەدىمىي شەھىرى خارابىسىدىن سۇ تۈگمىنىنىڭ تېشى بايقالغان. نىيە خارابىسىدىن قاشتېشى ئۇرچۇق بايقالغان. تاش شارىك، تاش مارجان قاتارلىق بۇيۇملار شۇ دەۋردىكى كۆپلىگەن خارابىلەردە ئۇچراپ تۇرىدۇ. قاشتېشى قېزىش، تېرىش ۋە قاشتېشى بۇيۇملىرى سودىسى تېخىمۇ جانلانغان. نىيە خارابىسىدىن شوردا ياسالغان تونۇر بايقالغان. لوپ ناھىيىسىدىكى راۋاق خارابىسىدىن ۋە چىرا ناھىيىسىدىكى چاقار يېزىسىنىڭ جەنۇبىدىكى بۇتخانا ئىزىدىن گەج بۇت بايقالغان. بەزى خارابىلەردىن گەجىدىن ياسالغان بۇت قېلىپى بايقالغان. بۇلار ئۆز دەۋرىدە تاش قېزىش، قاشتاش قېزىش، شور قېزىش، گەج تېشى

قېزىش قاتارلىق قازمىچىلىق كەسىپلىرىنىڭ بارلىققا كەلگەنلىكىنى چۈشەندۈرىدۇ.

كۆلالچىلىق: چىن، خەن سۇلالىلىرى دەۋرىدە خوتەن تەۋەسىدىكى ھەر قايسى جايلاردا ساپال قاچا ئىشلەپچىقىرىش كەڭ ئومۇملاشقان بولۇپ، شۇ دەۋرگە تەۋە قەدىمكى خارابىلەرنىڭ ھەممىسىدىن دېگۈدەك ساپال قاچىلار، ساپال پارچىلىرى ئۇچرايدۇ. نىيە خارابىسىدىن چىققان 621 - نومۇرلۇق تارشا پۈتۈكتە: «ساگاموۋ شىكايەت قىلىدۇكى، ئۇنىڭ ئاساسىي مەزمۇنى تۆۋەندىكىچە: ئۇ ئېپكار كەنتىدىن ئىكەن. بۇ كەنتتە چامكاي ئىسىملىك بىر كۆلالچى (Kulala) بار ئىكەن. ساگاموۋمۇ ئەسلىي كۆلالچىنىڭ ئوغلى ئىكەن...» بۇ يازما خاتىرە ئەينى دەۋردە كەسىپى كۆلالچىلىقنىڭ بارلىقىنى دەلىللەپ بېرىدۇ. نىيە خارابىسى، سامپۇل قەبرىستانلىقى قاتارلىق جايلاردىن خېلى كۆپ ساپال بۇيۇملار قېزىۋېلىنغان بولۇپ، ماتېرىيال جەھەتتىن قارىغاندا بۇ ساپال بۇيۇملار سېغىز توپىدىن ياكى قۇم ئارىلاشتۇرۇلغان سېغىز توپىدىن ياسالغان. رەڭگى جەھەتتىن قارا، قىزىل، كۈلرەڭ، ئاچ قىزىل قاتارلىق رەڭلەرگە بۆلۈنىدۇ. تۈرى جەھەتتىن ئىدىش، كۆپ، قازان، كوزا، كوزەك، جام، لوڭقا قاتارلىقلارغا بۆلۈنىدۇ. شەكلى ھەر خىل بولۇپ، چوڭ ئېغىزلىق، كىچىك ئېغىزلىق، قايرىما ئېغىزلىق، تاق قۇلاقلىق، قوش قۇلاقلىق، تۈز بويۇن، بوغما بويۇن قاتارلىق تۈرلۈك شەكىللەردە ياسالغان. ئېگىزلىكى ۋە قورساق دىئامېتىرى بىر مېتىردىن ئاشىدىغان چوڭ كۈپلەرمۇ، دىئامېتىرى ئاران بىر نەچچە سانتىمېتىر كېلىدىغان كىچىك جاملارمۇ ئىشلەپ چىقىرىلغان. ساپال قاچىلارنىڭ بىر قىسىملىرىنىڭ سىرتقى يۈزى ۋە گىرۋەكلىرىگە سىزىش، قېلىپ بىلەن بېسىش ئارقىلىق نەقىش چىقىرىلغان. نەقىشلەر كۆپىنچە گېئومېتىرىيەلىك سىزىقلاردىن ھاسىل قىلىنغان. تۇمارچە تىزما، رومبا تىزما قاتارلىق شەكىللەرنى ھاسىل قىلغان. بەزىلىرىگە دولقۇنسىمان سىزىق چىقىرىلغان. بەزىلىرىگە ئات شەكلى قېلىپ بىلەن بېسىپ چىقىرىلغان. بۇ دەۋردە ئىشلەپ چىقىرىلغان ساپال قاچىلار ئۆلچەملىك بولۇپ، ئايلىنما تەگلىك چاق ئۈستىگە قويۇپ ئايلاندۇرۇپ سىلىقلاپ ياساش ئۇسۇلىدا، شەكىلگە كەلتۈرۈلۈپ قۇرۇتۇلغاندىن كېيىن، خۇمداندا پىشۇرۇلغان.

قىرىمىچىلىق: چىن، خەن سۇلالىلىرى دەۋرىدە خوتەندە ياغاچ قاچا ۋە ياغاچ سايىمانلارنى ياساش ئەڭ تەرەققىي قىلغان كەسىپلەرنىڭ

بىرى بولۇپ، شۇ دەۋرگە تەئەللۇق خارابىلەرنىڭ ھەممىسىدىن دېگۈدەك بۇ خىل بۇيۇملار ئۇچرايدۇ. سامپۇل قەدىمكى قەبرىستانلىقىدا 1984 - يىلى قىشتا ئېلىپ بېرىلغان بىر قېتىملىق ئارخېئولوگىيىلىك قېزىپ تەكشۈرۈشتە 19 قەبرە قېزىپ تەكشۈرۈلگەن بولۇپ، بۇ قەبرىلەردىن ساق ۋە ئەسلىگە كەلتۈرگىلى بولىدىغان ياغاچ قاچىلاردىن 160 دانىسى قېزىۋېلىنغان. ئۇلار ياغاچ رومكا، سوغا، قوۋزاق سوغا، چۆچەك، جام، چوڭقۇر قورساقلىق كىچىك ئاياق، ئارا ئاياق، چوڭ ئاياق، ياغاچ تەخسە، ياغاچ لىگەن، ياغاچ پەتنۇس، تاختا، تاق قۇلاقلىق جام، تاق قۇلاقلىق كوردا، كىچىك كاسا، ئارا كاسا، چوڭ كاسا، تەڭنە، ياغاچ نوگاي، ياغاچ قوشۇق، شىرە قاتارلىق 22 خىلغا بۆلۈندۈ. باشقا ياغاچ بۇيۇملار ياغاچ تارغاق، ياغاچ سىرغا، ئەينەك - تارغاق قۇتىسى، ياپقۇ، قاپاق، ھاسا، نور، ياپقۇلۇق قۇتا، ياغاچ قىسقىچ، ياغاچ پاچاق، ئەپكەش قاتارلىق 11 خىلغا يېتىدۇ.

بۇ ياغاچ بۇيۇملارنىڭ بىر قىسمى كېسىش، ھەرىدەش، يۈنۈش، سىلىقداش ئۇسۇلى ئارقىلىق ياسالغان. چۆچەك، جام، كوردا، تەخسە، ئاياق، كاسا، قۇتا قاتارلىق بۇيۇملار قىرىش ئۇسۇلىدا ياسالغان. بەزى قاچىلارغا قىرغۇدا ئىز سېلىش ئارقىلىق نەقىش چىقىرىلغان. «شىنجاڭنىڭ باشقا جايلىرىدىكى قەبرىلەردىن چىققان بۇيۇملار سامپۇل قەبرىستانلىقىدىن چىققان بۇيۇملاردىن ئاز بولمىسىمۇ، لېكىن ياغاچ بۇيۇملار سانى ھەرگىز سامپۇل قەبرىستانلىقىدىن چىققانلىرىغا يەتمەيدۇ. بولۇپمۇ قىرغۇدا قىرىپ ياسالغان بۇيۇملار جەھەتتە سامپۇلنىڭ ياغاچ قىرىمچىلىقىنىڭ تەرەققىياتىغا يەتمەيدۇ. ھازىرقى ئارخېئولوگىيىلىك قېزىش ماتېرىياللىرىدىن قارىغاندا، سامپۇل شىنجاڭ بويىچە ياغاچ قىرىمچىلىقى ئەڭ بۇرۇن بارلىققا كەلگەن رايونلارنىڭ بىرى بولۇشى مۇمكىن. بۇ خىل قىرىمچىلىقنىڭ بارلىققا كەلگەن ۋاقتى غەربىي خەن سۇلالىسىنىڭ ئوتتۇرا مەزگىللىرىگە توغرا كېلىدۇ».

توقۇمىچىلىق ۋە بوياقچىلىق: «ئۇدۇننىڭ توقۇمىچىلىق ۋە ئۈستىگەرلىك كەسپى ئۇزاق تارىخقا ئىگە. سامپۇلدىكى قەدىمكى قەبرىلەردىن چىققان يادىكارلىقلاردىن قارىغاندا مىلادىيىدىن ئىلگىرىلا كىشىنى ھەيران قالدۇرۇرلىق سەۋىيىگە يەتكەن. 1984 - يىلىدىكى ئىككى قېتىملىق قېزىشتا ئەڭ كۆپ چىققىنى توقۇلما بۇيۇملار بولۇپ، ئۇنىڭ خام ئەشياسىغا يۇڭ، پاختا، يىپەك

ئىشلىتىلگەن»^① . يىپەك توقۇمىچىلىق: مىلادىيىنىڭ ئالدى - كەينىدىكى دەۋرگە تەۋە سامپۇل قەبرىستانلىقىدىن شايى، سىپتە شايى، گۈللۈك دارايى، يىپەك كىمخاپ قاتارلىق يىپەك توقۇلمىلار بايقالغان. بۇلاردىن شايى بىلەن سىپتە شايى تۈز سىزىقلىق توقۇلما بولۇپ، ئىككى تەپكۈلۈك دۇكاندا توقۇلغان. يىپەك كىمخاپ ئىككى قەۋەت تارتىلغان ئۈرۈشكە ئارقاق ئۆتكۈزۈش ئارقىلىق توقۇلغان ئۆزگىرىشچان تۈز سىزىقلىق توقۇلما بۇيۇم ھېسابلىنىدۇ. گۈللۈك دارايى تۈز سىزىقلىق تەگلىكتىن گۈل چىقىرىش (ئۈرۈشتىن قىيپاش سىزىقلىق گۈل چىقىرىش) ئۈسۈلىدا توقۇلغان بولۇپ، بۇمۇ ئۆزگىرىشچان تۈز سىزىقلىق توقۇلما ھېسابلىنىدۇ. كىمخاپ بىلەن گۈللۈك دارايىنىڭ توقۇلۇش ئالاھىدىلىكىدىن قارىغاندا، بۇ خىل رەختلەرنى ئىككى تەپكۈلۈك دۇكاندا توقۇغىلى بولمايدۇ. كەم دېگەندە تۆت تەپكۈلۈكتىن يۇقىرى توقۇمىچىلىق دۇكانلىرىدا توقۇلغان بولۇشى مۇمكىن. يۇقىرىقى يىپەك توقۇلمىلار رەڭ تۈرى جەھەتتە، ئاق، ئالتۇن سېرىق، سېرىق، كۆك، توق كۆك، ئاچ كۆك، مايسا رەڭ، توق قىزىل، شوخ قىزىل قاتارلىق رەڭلەردە بويالغان يىپىلار ئىشلىتىلگەن.

پاختا توقۇمىچىلىق: سامپۇل قەبرىستانلىقىدىن تېپىلغان بۆز توقۇلمىلار ئانچە كۆپ ئەمەس. شۇنداقلا ئۇلارنىڭ كۆپ قىسمى ئەسلىي رەڭلىك يىپىتىن توقۇلغان. ئاز بىر قىسمى مايسا رەڭ بويىپ توقۇلغان. ئۇنىڭدىن باشقا كۆك تەڭ، ئاق گۈللۈك ھەمزەك تېپىلغان. نىيە خارابىسىدىنمۇ بىر نەچچە پارچە ھەمزەك تېپىلغان. توقۇلۇش ئالاھىدىلىكىدىن قارىغاندا، بۇلارنىڭ ھەممىسى تۈز سىزىقلىق توقۇلما بولۇپ، ئىككى تەپكۈلۈك دۇكاندا توقۇلغان. دىققەت قىلىشقا تېگىشلىك يەنە بىر نۇقتا شۇكى، ھەمزەك رەختلەر ئاق توقۇلۇپ بولغاندىن كېيىن، گۈل چىقىرىشقا تېگىشلىك جايلارغا بويىق چەكلەش ماتېرىيالى بېرىلىپ ئاندىن سوغۇق بويىق ئۈسۈلى ئارقىلىق بويىلىدۇ. نەتىجىدە، كۆك تەڭ، ئاق گۈللۈك ھەمزەك بويىلىپ چىقىدۇ. ئۇنىڭدىن باشقا «نىيە خارابىسىدىن بۇددا دىنى ھەزمۇنى ئەكس ئەتتۈرۈلگەن گۈللۈك بويىق بۆز رەخت تېپىلغان. بۇ مەملىكىتىمىز بويىچە بايقالغان ئەڭ قەدىمكى بۇددا دىنى بۇيۇملىرىنىڭ بىرى بولۇپ، خەن سۇلالىسى دەۋرىدىلا بۇددا دىنىنىڭ دۆلىتىمىزگە تارقالغانلىقىنى، شۇنداقلا ئەينى دەۋردە شىنجاڭدا كېۋەز تېرىش يولغا

قويۇلغانلىقى، پاختا توقۇمىچىلىقىنىڭ بارلىققا كەلگەنلىكىنى چۈشەندۈرىدۇ. بۇ مەملىكىتىمىز تارىخىدا بايقالغان ئەڭ بۇرۇنقى پاختا رەخت ئەۋرىشىكىسى ھېسابلىنىدۇ».

يۇڭ توقۇمىچىلىق: خوتەندىكى قەدىمكى خارابە - ئىزلاردىن تېپىلغان يۇڭ توقۇلما بۇيۇملار بىر قەدەر كۆپ، شۇنداقلا توقۇلۇشمۇ خېلى مۇرەككەپ، ئۇلارنى ئومۇمەن تۈز سىزىقلىق توقۇلما، قىيپاش سىزىقلىق توقۇلما، چېكىت سىزىقلىق توقۇلما، تىۋىتلىق توقۇلما، مۇرەككەپ توقۇلما قاتارلىق تۈرلەرگە بۆلۈشكە بولىدۇ. توقۇشقا ئىشلىتىلگەن يۇڭ يىپلار ئىگىزلىش ئالاھىدىلىكىدىن قارىغاندا، تەتۈر تالانغان سىڭار قات ئۇرۇش ئارقاق ۋە تەتۈر تالاپ ئوڭ قېتىلغان ئۇرۇش ئارقاق يىپلاردىن تەركىب تاپقان. ئالدىنقىسى خامراق، كېيىنكىسى پىششىق ئىگىزلىگەن. يۇڭ چەكمەلەرنىڭ كۆپ قىسمى سىڭار قات يىپتىن، قالغان رەختلەر سىڭار قات ئىگىزىپ جۈپلەپ تالانغان يىپنى ئاساس قىلىپ، يەنە بىر قىسىم سىڭار قات ئىگىزلىگەن يىپلارنى ئارىلاشتۇرۇپ توقۇلغان. كۆپ قىسىم رەختلەر توقۇلۇشتىن ئىلگىرى يۇڭنى بويىپ يىپ ئىگىزىش ياكى ئىگىزلىگەن يىپنى بويىش ئارقىلىق رەڭدارلىققا ئىگە قىلىنغان يىپلاردىن توقۇلغان. ئاز قىسىم رەختلەر ئاق توقۇلغاندىن كېيىن بويىلغان.

تۈز سىزىقلىق يۇڭ توقۇلمىلار ئاساسلىقى يۇڭ چەكمەن، ئۇنىڭدىن باشقا كۆپ رەڭلىك جىيەك، جاۋا، كەسە قۇر ۋە جىت (گۈللۈك يۇڭ رەخت) قاتارلىقلارغا بۆلۈنىدۇ. يۇڭ چەكمەنلەر تار ئەنلىك ۋە كەڭ ئەنلىك بىر نەچچە خىل بولۇپ، ئەڭ كەڭلىرىنىڭ ئېنى 68cm غا يېتىدۇ. يۇڭ چەكمەنلەرنىڭ كۆپ قىسمى يەككە رەڭلىك، ئاز قىسمى كۆپ خىل رەڭدار يوللۇق توقۇلغان. بەزىلىرى تۆت خىل رەڭدار يىپلارنى ئارىلاش ئىشلىتىش ئارقىلىق كاتەكچە يوللۇق توقۇلغان بولۇپ، بۇنى يۇڭ شەتلەڭگە ھېسابلاشقا بولىدۇ.

تۈز سىزىقلىق يۇڭ توقۇلما جىت تۈز سىزىقلىق جىت ۋە ئىككى قەۋەت ئارقاقلىق جىتتىن ئىبارەت ئىككى خىل بولۇپ، ئىككى قەۋەت ئارقاقلىق يۇڭ جىت ناھايىتى ئىنچىكە يۇڭ يىپ ئىشلىتىلىپ، رەخت يۈزى تىۋىتلىق توقۇلغان. بۇ بىر قەدەر ئالىي دەرىجىلىك يۇڭ توقۇلما بولۇپ، گۈل چىقىرىش ئۇسۇلى جەھەتتە، يىپەك كىمخاينىڭ ئەكسچە ئارقاق يىپتىن پايدىلىنىپ گۈل چىقىرىلغان.

جاۋا گىلەملەر توم يىپتىن تۈز سىزىقلىق شەكلىدە توقۇلغان. كۆپ رەڭلىك، تۈز سىزىقلىق توقۇلما جىيەكلەرمۇ ئىككى خىل

بولۇپ، ئادەتتىكى تۈز سىزىقلىق جىيەكلەر 1~11 خىلغىچە بولغان رەڭدار يىپلاردىن توقۇلغان. يەنە بىر خىلى قوش قەۋەت ئۇرۇش ئىشلىتىش ئۇسۇلىدا توقۇلغان. كەسمە قۇر توقۇلۇش ئۇسۇلى جەھەتتە، ئۇرۇش ئارىسىدىن ئارقاق ئۆتكۈزۈشتە ياندۇرما ئارقاق ئۆتكۈزۈش (يەنى بىر قۇر ئارقاققا بىر نەچچە موكىغا قاچىلانغان ئوخشىمىغان رەڭدىكى يىپلارنى مەلۇم بۆلەكلەرگە ئۆتكۈزۈپ ياندۇرۇش) ئارقىلىق گۈل چىقىرىپ توقۇلغان.

قىيپاش سىزىقلىق توقۇلمىلار توقۇلما بۇيۇملار ۋە ئۆرۈمە بۇيۇملاردىن ئىبارەت ئىككى خىلغا بۆلۈنىدۇ. بۇلار يۇڭ چەكمەن، جىت، ئۆرۈمە قۇر، يۇڭ جاۋا قاتارلىقلارنى ئۆز ئىچىگە ئالىدۇ. ئۆرۈمە قۇردىن ئۆزگە قىيپاش سىزىقلىق توقۇلمىلارنىڭ قىيپاش سىزىقلىرى ئارقاق سېلىش داۋامىدا چىقىرىلغان بولۇپ، خالىغان چاغدا ھەر خىل رەڭلىك ئارقاق يىپ قاچىلانغان ئارقاق موكىسىنى ئىشلىتىش ئارقىلىق توقۇشقا بولىدۇ. بۇ، يۇڭ توقۇلمىلارغا خاس بىر خىل ئالاھىدىلىك ھېسابلىنىدۇ.

چېكىت سىزىقلىق يۇلتۇز گۈللۈك يۇڭ رەختىنىڭ تېگى گەرچە تۈز سىزىقلىق بولسىمۇ، چېكىت سىزىقلىق يول چىقىرىشتا ھەر تۆت نەخ ئۇرۇش بىر گۈرۈپپا قىلىنىپ، ھەر بەش نەخ سىڭارقات ئارقاق سېلىنىپ بولغاندىن كېيىن بىر نەخ جۈپ قاتلىق ئارقاق ئۆتكۈزۈپ، بۇ ئارقاق ئارقىلىق مەلۇم گۈرۈپپىلاردىكى تۆت نەخ ئۇرۇشنى ئالماپ تۈگۈنچە ھاسىل قىلىنغاندىن كېيىن، يەنە ئەسلىگە قايتۇرۇپ توقۇش ئۇسۇلى ئارقىلىق تۈگۈنچىلەرنىڭ ئاستى - ئۈستىدە ئىككى قاتار ئەلگەك كۆزلۈك تۆشۈكچىلەر ۋە بۇ تۆشۈكچىلەرنىڭ تىزىلىش شەكلى ئارقىلىق تولغىما ياپراقلىق ئۆي كۆزى شەكىللىك گۈل ھاسىل قىلىنغان.

مۇرەككەپ يۇڭ توقۇلما: بۇ خىل توقۇلمىلاردىن ئەڭ گەۋدىلىك بولغىنى ئۈزۈم گۈللۈك قوش قات يۇڭ چەكمەن بولۇپ، بۇ خىل رەخت ئىنتايىن ئىنچىكە ئىگىزلىگەن يۇڭ يىپتىن سىڭارقات ئۇرۇش تارتىپ، قوش قەۋەت ئارقاق ئۆتكۈزۈش ئۇسۇلىدا توقۇلغان. يەنى بۇ خىل رەخت توقۇشقا ئىككى خىل رەڭلىك ئۇرۇش - ئارقاق ئىشلىتىلگەن. ئۈزۈم شەكىللىك گۈللەرنىڭ گۈل چېگرا سىزىقلىرى ھاسىل بولىدىغان جايلاردا ئىككى قەۋەت ئارقاق بىردەك رەختنىڭ ئوڭ يۈزىدە گىرەلەشتۈرۈپ توقۇلۇپ، سىڭارقات ھاسىل قىلىنغان. رەختنىڭ گۈل ئىچى ۋە گۈل سىرتىنى قىسىملىرى بىردەك قوش

قەۋەت توقۇلغان.

يۇقىرىقى ھەر خىل رەختلەرنى توقۇش ئۈسۈلى ئارقىلىق، ئۈچ خىل رەڭلىك يىپتىن توقۇلغان چىشلەشمە تۇمارچە تىزما رومبا گۈللۈك توقۇلما جىيەك، تۆت خىل رەڭلىك يىپتىن توقۇلغان موكا شەكىللىك يوپۇرماق گۈللۈك يۇڭ جىيەك، بەش خىل رەڭلىك يىپتىن توقۇلغان قىزىل، كۆك تۇمارچە، رومبا تىزما گۈللۈك يۇڭ جىيەك، يەككە رەڭلىك، ئىككى خىل رەڭلىك، ئۈچ خىل رەڭلىك قۇر (ئۆرۈمە)، ئىككى خىل رەڭلىك شەتلەڭگە چەكمەن، تىك تىزما شەتلەڭگە چەكمەن، سول قىيپاش سىزىقلىق چەكمەن، ئوڭ قىيپاش سىزىقلىق چەكمەن، قوش قاتلىق، ئۈزۈم گۈللۈك جىت، ئەجدىھا سۈرەتلىك يۇڭ كىمخاپ، يېشىل تەگ، بۇغا گۈللۈك ياندۇرما ئارقاقلق قۇر، تاغ شەكىللىك، ئۆسۈملۈك سۈرەتلىك ياندۇرما ئارقاقلق قۇر، تىزما رومبا ھالقىلىق چىلەك تۇياق گۈللۈك قۇر، مايسىرەڭ تەگ، تۆگە سۈرەتلىك ياندۇرما ئارقاقلق قۇر قاتارلىق رەختلەر توقۇلغان.

سامپۇل قەبرىستانلىقىدىن تېپىلغان ھەر خىل يۇڭ رەختلەرنىڭ گۈل نۇسخىلىرىنى ھاسىل قىلىشتا كۆپ خىل رەڭدار يوللۇق، كاتەكچە رەڭدار يوللۇق توقۇش، گېئومېترىيىلىك سىزىق چۈشۈرۈش، ھايۋانات ئوبرازى، ئادەم ئوبرازى، گۈل - چېچەك شەكىللىرى، ئۆسۈملۈك شەكىللىرىنى توقۇپ چىقىرىش قاتارلىق ئۇسۇللار قوللىنىلغان. بۇلارنىڭ ئىچىدە، كەسمە قۇردىن تىكىلگەن شالۋۇر (يۇڭ ئىشتان) دا بايقالغان ئادەم ئوبرازى تولىمۇ دىققەتكە سازاۋەر بۈيۈم ھېسابلىنىدۇ. بۇ شالۋۇرنىڭ ئوڭ پاچىقىدا يانتۇ كۆرۈنۈشلۈك بىر ئادەم بېشىنىڭ سۈرىتى چىقىرىلغان. ئۇنىڭ ئوڭ يېنىدا بىر دانە ئۇزۇن نەيزە بولۇپ، بۇلار قوشۇلۇپ بىر پالۋان ئوبرازىنى ھاسىل قىلغان. شالۋۇرنىڭ ئوڭ پاچىقىدا ئات تەنىلىك، ئادەم باشلىق ئوبراز، ئەتراپىدا ياپراق گۈللەر چىقىرىلغان. بۇ ئادەم سۈرىتى بىر ئۇزۇن نەيسىمان چالغۇ ئەسۋابىنى چېلىۋاتقان، ئىككى قولىنىڭ بارماقلىرى ئارقىلىق پەدە بېسىپ كۈي چېلىۋاتقان ھالەتتە تەسۋىرلەنگەن. بۇ ئوبرازنىڭ رەڭ سېلىشتۇرمىسى ئىنتايىن ئېنىق، ستېرېئولۇق تۇيغۇسى ئىنتايىن كۈچلۈك بولۇپ، ئاز تېپىلىدىغان قىممەتلىك بۈيۈم ھېسابلىنىدۇ.

نىيە خارابىسى، سامپۇل قەبرىستانلىقى قاتارلىق جايلاردىن كۆپلىگەن ساپال ئۇرچۇق، لاي ئۇرچۇق، ياغاچ ئۇرچۇق، قاشتېشى

ئۇرچۇق، ئۇرچۇق ئوقى، يىپ غالتىكىسى، تۈرگۈ قاتارلىق توقۇمىچىلىق سايمانلىرى تېپىلغان. 1996 - يىلى قىشتا سامپۇل قەبرىستانلىقىدىن يەنە ئىككى پارچە بۆز ئارقاق، يۇڭ ئۈرۈشتىن توقۇلغان ئەتلەس پارچىسى تېپىلغان بولۇپ، گۈللىرى ھازىرقى قىزىل ئەتلەس گۈللىرىگە ئوخشاپ كېتىدۇ.

يۇقىرىقى ئارخېئولوگىيەلىك بايقاش نەتىجىلىرى مىلادىيىنىڭ ئالدى - كەينىدىكى دەۋرلەردە، خوتەندە يىپەك، پاختا، يۇڭ توقۇمىچىلىقى ۋە ئارىلاش توقۇمىچىلىقىنىڭ بارلىققا كېلىپلا قالماي، خېلى يۇقىرى سەۋىيىگە يەتكەنلىكىنى ئىسپاتلاپ بېرىدۇ. شۇنىڭ بىلەن بىللە، يۇڭ، يىپەك، بۆز يىپلارنى پاتلىمىسا رەخت توقۇشقا بولمايدىغانلىقى، يىپ پاتلاشقا شاخار، توغرىغا قاتارلىقلارنىڭ خام ئەشيا قىلىنىدىغانلىقى، ھەمىزەك قاتارلىق توقۇلۇپ بولۇپ بويلىدىغان رەختلەرنى بوياشتىن بۇرۇن ئۈستە قىلىش لازىملىقىنى نەزەرگە ئالغىنىمىزدا، ئەينى دەۋردە شاخارچىلىق، ئۈستىگەرچىلىك، توغرىغا قازمىچىلىق قاتارلىق توقۇمىچىلىققا ئائىت كەسىپلەرنىڭمۇ بارلىققا كەلگەنلىكى ۋە تەڭ قەدەمدە تەرەققىي قىلغانلىقىنى چۈشىنىشكە قىيىن ئەمەس.

سامپۇل قەبرىستانلىقىدىن تېپىلغان توقۇلما بۇيۇملارنىڭ رەڭ تۈرى جەھەتتىن قارىغاندا، يۇڭنىڭ تەبىئىي رەڭگىدە توقۇلغان بۇيۇملاردىن باشقا يەنە قىزىل، توق قىزىل، توق جىگەر رەڭ، جىگەر رەڭ، ئاچ مايسىرەڭ، توق كۆك، ئاچ كۆك، يېشىل رەڭلەردىكى بۇيۇملار بايقالغان. بۇلارنىڭ ئىچىدە، سەككىز خىل رەڭلىك يىپتىن توقۇلغان جىيەكتىن تۆتى، 11 خىل رەڭلىك يىپتىن توقۇلغان جىيەكتىن بىرسى بايقالغان. بوياق رەڭ تۈرىنىڭ 15 خىلدىن ئاشىدىغانلىقى، بۇلارنىڭ ئىچىدە، توق قىزىل، توق يېشىل، مايسىرەڭ، جىگەر رەڭ قاتارلىق رەڭ تۈرلىرىنى تەبىئىي بوياق ماتېرىياللىرىدىن پايدىلىنىپ بوياش مۇمكىن ئەمەسلىكى، چوقۇم باشقا ۋاسىتىلەردىن پايدىلىنىش زۆرۈرلۈكى قاتارلىق ئامىللارنى نەزەرگە ئالغىنىمىزدا، ئەينى دەۋردە كاتاپ قاتارلىق ياسالما بوياق ماتېرىياللىرىنىڭ بارلىققا كەلگەنلىكى، زەمچە، شاخار، توغرىغا قاتارلىق رەڭ تۇراقلاشتۇرغۇچى ۋە رەڭ ئېلىشنى كۈچەيتكۈچى خۇرۇچلارنى قېزىش، ئىشلىتىشنىڭ بارلىققا كەلگەنلىكىنى قىياس قىلالايمىز. يۇقىرىقى ھەر خىل رەڭلىك يىپلار ئومۇمەن قايناتما بوياق ئۇسۇلىدا بويلىدۇ. نىيە خارابىسى بىلەن سامپۇل خارابىسىدىن

ھەمىزەك تېپىلغانلىقىنى نەزەرگە ئالغىنىمىزدا شۇ نەرسە ئايان بولىدۇكى، ھەمىزەك توقۇلۇپ بولۇپ بويلىدىغان گۈللۈك رەخت بولۇپ، ئاق ياكى بوز رەڭلىك رەخت يۈزىگە ئويما قېلىپ ئىشلىتىش ئارقىلىق، گۈل چىقىرىلىدىغان جايلارغا بويلاق چەكلەش مەقسىتىدە ھاك ئېرىتمىسى بېرىلىدۇ، ئاندىن بويالماقچى بولغان رەختنى نىل ئېرىتمىسىگە سېلىش ئارقىلىق سوغۇق بوياش ئۇسۇلىدا بويلىدۇ. رەخت يېيىپ قۇرۇتۇلغاندىن كېيىن، ھاك قېتىشىملىرى قىرىپ چىقىرىۋېتىلسە، كۆك تەڭ، ئاق گۈللۈك رەخت — ھەمىزەك ھاسىل بولىدۇ. دېمەك، ئەينى دەۋردە ھەمىزەك ئىشلەپ چىقىرىشنىڭ مەۋجۇتلۇقى قېلىپ باسما بويلاق ئۇسۇلى ۋە سوغۇق بويلاق ئۇسۇلىنىڭ بارلىققا كەلگەنلىكىنى، ھاك قېزىش، پىشۇرۇش، ئىشلىتىشنىڭ بارلىققا كەلگەنلىكىنى؛ بۆز - يۇڭ يىپ ئارىلاش توقۇلما ئەتلەسنىڭ بايقالغانلىقى بولسا، ئەتلەس ئۇرۇش بوياقچىلىقىغا خاس بولغان چەگمە بويلاق ئۇسۇلىنىڭ بارلىققا كەلگەنلىكىنى دەلىللەپ بېرىدۇ. سامپۇل قەبرىستانلىقىدا 1984 - يىلى ئېلىپ بېرىلغان ئارخېئولوگىيىلىك قەزىشتا بايقالغان توقۇلما بۇيۇملار ئىچىدە يىپەك توقۇلمىلار تەخمىنەن %10 نى، پاختا توقۇلمىلار تەخمىنەن %5 نى، يۇڭ توقۇلمىلار %85 نى ئىگىلىگەن. نىيە خارابىسىدا 1959 - يىلى ئېلىپ بېرىلغان قەزىپ تەكشۈرۈشتە بايقالغان توقۇلما بۇيۇملارمۇ خېلى مول بولۇپ، ئۇلارنىڭ نىسبىتى ئېلان قىلىنمىغان بولسىمۇ، يۇڭ يىپتىن توقۇلغان بەلۋاغ، يۇڭ چەكمەن، توچكا سىزىقلىق يۇڭ رەخت، ياندۇرما ئارقاقلىق ۋە قىيپاش سىزىقلىق سىپتە يۇڭ چەكمەن، كىگىز كىيىم قاتارلىق يۇڭ بۇيۇملار، شايى، گۈللۈك دارايى پارچىلىرى، يىپەك ئىچ كىيىم، خەنزۇچە خەت چۈشۈرۈلگەن يىپەك كىمخاپ تون قاتارلىق مول يىپەك توقۇلمىلار بايقالغان. بۆز توقۇلمىلاردىن جەسەتكە كىيگۈزۈلگەن يوللۇق بۆزدىن تىكىلگەن ئۇزۇن چاپان، جەسەتكە يېپىلغان ئىككى پارچە ھەمىزەك پارچىسىلا بايقالغان. بۇلار ئەينى دەۋردە خوتەن ئاھالىسىنىڭ كىيىم - كېچەك قۇرۇلمىسىدا يۇڭ توقۇلمىلار ئاساسىي ئورۇندا، يىپەك توقۇلمىلار ئىككىنچى ئورۇندا تۇرغانلىقىنى، كېۋەز كۆلىمىنىڭ كۆپ ئەمەسلىكى، بۆز توقۇلمىلارنىڭ قىس ئىكەنلىكىنى چۈشەندۈرۈپ بېرىدۇ.

ۋېي، جىن، شىمالىي، جەنۇبىي سۇلالىلەر دەۋرىدە خوتەننىڭ يېزا ئىگىلىك ئىشلەپ چىقىرىشنىڭ تېخىمۇ تەرەققىي قىلىشىغا

ئىگىلىپ، يىپەك ۋە پاختا توقۇمىچىلىقى بىر قەدەر يۇقىرى
 سۈپەتكە يەتكەن. قارا دۆڭ خارابىسىدىن تېپىلغان فىنلام رەخت ۋە
 ھىسپەك قاتارلىق يۈز رەختلەر، ئىپى، قىزىل تىگ، تىق كۆپلۈك
 كىچىك رەخت قاتارلىق يىپەك توقۇلمىلار خوتەننىڭ بەزىلىك مەھسۇلاتى دەپ
 قارىلىغان. تارىختىن بۇيانكىلىق قىزىق تىنچلىرىگە ئاساسلانغاندا
 «بۇ دەۋردە يىپەك، پاختا توقۇمىچىلىق يۈزلىرى ئاساسەن يۇڭ
 توقۇلما مەھسۇلاتلارنىڭ ئورنىنى ئالغان. يۇڭ توقۇلما
 مەھسۇلاتلىرىنىڭ كۆپىنچىسى گىلەم، خۇرچۇندەك نەرسىلەردىن
 ئىبارەت بولغان»^{۱۰}. دېمەك، بۇ دەۋردە ئاھالىنىڭ كىيىم - كىچەك
 ماتېرىيالى قۇرۇلمىسىدا تۈپكى ئۆزگىرىشلەر يۈز بەرگەن. ۱۱
 ئەسردە خوتەنگە كەلگەن تالىق شۈەنزاق يېزىپ قالدۇرغان
 ئۇدۇنلۇقلارنىڭ «كۆپىنچىسى يىپەك، يۈز رەخت كىيىملىرىنى
 كىيىدىكەن» دېگەن خاتىرىلەر ۋە 982 - يىلى يېزىلغان «ھۈدۇدۇل
 ئالەم» دېگەن كىتابتىكى: «ئۇدۇن — ئىككى دەريا ئارىلىقىدىكى
 جاي، ئاھالىسىنىڭ ئاساسلىق مەھسۇلاتى خام يىپەك» دېگەن بايانلار
 بۇ خىل ئۆزگىرىشنى ئەينەن ئىپادىلەپ بەرگەن.

گىلەمچىلىك: نىيە خارابىسىدىكى بىر تاۋۇت تېگىدىن بىر پارچە
 گىلەم چىققان بولۇپ، تۆگە رەڭ ۋە ئاق رەڭلىك ئىككى نەخ يىپتىن
 ئىشلىگەن يۇڭ يىپ ئۇرۇش، ئارقاق قىلىنغان. خامراق تالانغان
 ئىككى قاتلىق يۇڭ شويىنىدىن تىۋىت چىكىلگەن. تىۋىت يىپ ھەر
 ئىككى نەخ ئۇرۇشنى بىر گۈرۈپپا قىلىپ چىكىلىپ، 2cm ئۇزۇنلۇقتا
 تىۋىت قالدۇرۇلغان، بىراق تىۋىت ئۈچى قايچىلانمىغان. تىۋىت
 گىلەمنىڭ چەم يۈزىنى يۆگەپ، ئۇزۇن بويىغا نەقىش ھاسىل قىلغان.
 سامپۇل قەبرىستانلىقىدىن ئىككى خىل گىلەم ئەۋرىشىكىسى
 بايقالغان، بۇنىڭ بىر خىلى، ھەر 20 ~ 30 قاتار ئارقاقنى تاشلاپ
 بىر قۇر تىۋىت چىكىش ئۇسۇلىدا توقۇلغان. ئىشلىتىلگەن تىۋىت
 يىپى توم شويىنا بولۇپ، تىۋىت ئېگىزلىكى 2.5cm قالدۇرۇلغان.
 بۇنىڭ رەڭ تۈرى ئاز بولغان؛ يەنە بىر خىلى، ھەر 4 ~ 12 قاتار
 ئارقاقنى تاشلاپ بىر قۇر تىۋىت چىكىش ئۇسۇلىدا توقۇلغان. قىزىل،
 سېرىق، قارا، ئاق، توق كۆك، ئاچ كۆك، تۆگە رەڭ، ئاچ گۆش
 رەڭ، توق جىگەر رەڭ قاتارلىق توققۇز خىل رەڭدار يىپتىن تىۋىت
 چىكىپ نەقىش ھاسىل قىلىنغان. سامپۇل قەبرىستانلىقىدىكى ئات
 قەبرىسىدىن بىر پارچە ئېگەر گىلىمى بايقالغان. ئۇنىڭ ئوتتۇرىسى
 قارا تەڭ بولۇپ، توق قىزىل رەڭلىك رومبا نەقىش ئىچىگە قىزىل

ۋە سېرىق يىپىلاردىن يوپۇرماق، مېۋە شەكلى چىقىرىلغان. رومبا سىرتىغا بىر نەچچە خىل رەڭلىك يىپىلاردىن گۈل، يوپۇرماق نەقىشلىرى چىقىرىلغان. ئەڭ سىرتىغا تۆت خىل رەڭلىك يىپىتىن قىيپاش كانارا سىزىقى چىقىرىلغان.

يۇقىرىقى بىر نەچچە خىل گىلەم ئەۋرىشكىلىرى ئىچىدە نىيە خارابىسىدىن چىققان گىلەمنىڭ سۈپىتى بىر قەدەر يۇقىرى. تەتقىقاتلارغا قارىغاندا، بۇ گىلەمنىڭ ھەر بىر مېتىردىكى ئۈرۈش، ئارقاق زىچلىقى 330 قاتار ئەتراپىدا بولۇپ، ھازىرقى 360 قاتارلىق تۆۋەن دەرىجىلىك گىلەملەردىن كۆپ پەرقلىنمەيدۇ. نەقىش نۇسخىسى، رەڭ تۈرى، توقۇلۇش ئۇسۇلى قاتارلىق جەھەتلەردىمۇ ھازىرقى خوتەن گىلەمىگە ئوخشاپ كېتىدۇ. «بۇ، شۇنى ئېنىق چۈشەندۈرۈپ بېرىدۇكى، خوتەن خەلقى 2 مىڭ يىل بۇرۇنلا نەقىشلىرى ئۆزگىچە، ئالاھىدە رەڭدار زىلچا گىلەم توقۇشنى پىششىق ئىگىلىگەن» . سامپۇلدىن چىققان گىلەملەرنىڭ تىۋىت زىچلىقى تۆۋەن بولۇپ، ئۇ زىلچا گىلەمنىڭ ئەڭ ئىپتىدائىي، ئەڭ قەدىمىي نۇسخىسى بولۇشى مۇمكىن. خوتەن گىلەمى مىلادىيىنىڭ ئالدى - كەينىدىكى دەۋرلەردىلا داڭلىق مەھسۇلاتقا ئايلانغان بولۇپ، قارۇشتى يېزىقىدىكى ۋەسىقىلەردىن مەلۇم بولۇشىچە، زىلچا گىلەم ئەينى ۋاقىتتا ئۆي بىساتى، سوۋغات بۇيۇمى بولۇپلا قالماي، بەلگىلىك ئەھۋالدا پۇل ئورنىدا ئوبوروت قىلىنغان.

ئەينى دەۋردە ھەر خىل قۇر، جاۋا گىلەم توقۇلغانلىقىنى يۇقىرىدا بايان قىلغاندۇق. بۇ خىل بۇيۇملار تەپكۈلۈك توقۇمىچىلىق دۇكىنىدا ئەمەس، ئۈچ پاچاق ئاچا دۇكاندا توقۇلىدۇ. شۇڭا بۇلار خالۋاچىلىق مەھسۇلاتى ھېسابلىنىشقا تېگىشلىك.

كىگىزچىلىك: نىيە خارابىسى ۋە سامپۇل قەبرىستانلىقىدىن ھەر خىل كىگىز پارچىلىرى تېپىلغان، بولۇپمۇ سامپۇل خارابىسىدىن كىگىز قالپاق، كېپىنەك (كىگىز) چاپان، كىگىز ئۆتۈك، كىگىز ئەستەرلىك ئۆتۈك، كىگىز پايپاق قاتارلىق كۆپلىگەن كىگىز بۇيۇملار بايقالغان. ئەسلىي رەڭ كىگىزدىن باشقا يەنە توق قىزىل، مائىسەرەڭ، سېرىق بويالغان كىگىز پارچىلىرىمۇ بايقالغان. بۇلار شۇ دەۋردە كىگىزچىلىكنىڭ خېلى تەرەققىي قىلغانلىقىنى، كىگىزنىڭ ئۆي بىساتى بولۇپلا قالماي كىيىم - كېچەك تىكىشتە كۆپ ئىشلىتىلىدىغان خام ئەشيا ھېسابلىنىدىغانلىقىنى كۆرسىتىپ بېرىدۇ. تىككۈچىلىك، موزدۇزلۇق، كۆنچىلىك: 1984 - يىلى سامپۇل

قەبرىستانلىقىدا ئېلىپ بېرىلغان قەزىپ تەكشۈرۈشتە جەمئىي 127 دانە كىيىم - كېچەك قەزىۋېلىنغان بولۇپ، ئاساسلىقى قالپاق، كىگىز كىيىم، ئۇزۇن كۆڭلەك، كالتە كۆڭلەك، ئەستەرلىك كالتە شايى چاپان، ئاخسەرەتلىك تون، ئىشتان، ئۆتۈك، كالتە ساخ (كالتە ئۆتۈك)، پايپاق ۋە جىيەك كىيىم قاتارلىقلارنى ئۆز ئىچىگە ئالىدۇ. نىيە خارابىسىدىن كىگىز كىيىم، پاختا كىيىم پارچىلىرى يىغىۋېلىنغان، 32 پارچە كۆن - خۇرۇم قارۇشتى پۈتۈك تېپىلغان. بۇ خارابىلەردىن يەنە كۆندىن ياسالغان سىلىندىر شەكىللىك ھۆججەت تەللىسى، ئوقدان قاتارلىق بۇيۇملارمۇ تېپىلغان. تاۋۇتتىن چىققان مۇمىيا جەسەتلەرگە كىمخاپ چاپان، رەخت ئىشتان، «ئۆمرىڭىز ئۇزۇن، بوغۇنلىرىڭىز ئاۋۇن بولغاي» دېگەن خەنزۇچە خەتلەر كەشتىلەنگەن كىمخاپ پايپاق، سېرىق شايى دوپپا، كىمخاپ پەلەي، ئۇزۇن شايى كۆڭلەك، كەشتىلىك ئۇزۇن پاختىلىق چاپان، تاۋار ئىچ كۆڭلەك، گۈللۈك دارايى ئىشتان قاتارلىق كىيىملەر كىيگۈزۈلگەن. بۇ كىيىملەردىن بىر قىسمىنى ئەينى زاماندىكى ئائىلە ئاياللىرىنىڭ ئۆزى تىكىپ تەييارلىغان بولۇشى ئېنىق. لېكىن، ئەستەرلىك ئۆتۈك، كىگىز قالپاق، پاختىلىق چاپان قاتارلىق كىيىملەرنى ھەممىلا ئائىلىلەرنىڭ ئۆزى تىكىپ تەييارلىشى مۇمكىن ئەمەس. كۆن - خۇرۇمنىمۇ ئۆزى ئىشلەپ چىقىرىشى مۇمكىن ئەمەس. دېمەك، ئەينى زاماندا مەخسۇس تىككۈچىلىك، كۆنچىلىك ۋە موزدۇزلۇق بىلەن شۇغۇللىنىدىغان كەسىپلەر بارلىققا كەلگەنلىكى شۈبھىسىز.

ساراجلىق، تالامچىلىق: سامپۇل قەبرىستانلىقىدىكى قەزىپ تەكشۈرۈشتە ئىككى دانە ئات قەبرىسى بايقالغان. ھەر بىر قەبرىگە بىردىن ئات دەپنە قىلىنغان بولۇپ، تېرە - ئۈستىخانلىرى چىرىپ كەتمەي ياخشى ساقلانغان. ئاتنىڭ تېنىدە بوغۇزلاپ ئۆلتۈرۈلگەنلىك ئالامەتلىرى يوق بولۇپ، ئۆزىچە ئۆلگەن ياكى زەھەرلەپ ئۆلتۈرۈلگەندىن كېيىن، دەپنە قىلىنغان بولۇشى مۇمكىن. ئاتنىڭ بويىنى ۋە قۇيرۇقىغا چوڭ ئارغامچا باغلانغان. ئۈستىگە ئېگەر - جابدۇقلار ئېگەرلەنگەن.

ئېگەرنىڭ لىڭگىرچاق قىسمى دەرەخ شاخلىرىدىن توقۇش ۋە باغلاش ئارقىلىق ياسىلىپ، ئۈستى ھايۋان تېرىسى بىلەن قاپلانغان. ئېگەرنىڭ ئالدى تەرىپى كەڭرەك، كەينى تەرىپى تارراق بولۇپ، ئۇزۇنلۇقى 74cm، كەڭلىكى 23cm ~ 49cm، ئېگىزلىكى 15cm كېلىدۇ. يەنە قوڭۇررەڭ يۇڭ يىپتىن توقۇلغان تۆشتارتقۇ پارچىسىمۇ

ساقلىنىپ قالغان. ئىگەر ئۈستىگە 26cm ~ 74cm لىق ئىگەر گىلىمى يېپىلغان. شۇ قەبرىدىن يەنە ياغاچتىن يۈنۈپ، سۈركەپ ياسالغان ئۈچ دانە شاپتۇلىسىمان بېزەك بۇيۇم چىققان. ئۇنىڭ بىرسىگە تۆشۈك تېشىلگەن. قالغان ئىككىسىنىڭ ئىككى يان تەرىپىگە يۈك پۆبۈك چاپلانغان. بۇلاردىن باشقا ئىككى دانە «U» شەكىللىك ياغاچ تۇخۇناق، ئىككى دانە ئوتتۇرىسى ئويىمان تۈز تۇخۇناق، بىر نەچچە دانە داتلاپ كەتكەن تۆمۈر توقا قاتارلىق ئىگەر - يۈگەن جابدۇقلىرى تېپىلغان.

سامپۇل قەبرىستانلىقىدىكى باشقا قەبرىلەردىن جەمئىي 10 دانە ئارغامچا تېپىلغان بولۇپ، كۆپ قىسمى چىرىپ كەتكەن. قارا ۋە بوز رەڭلىك يۈڭدىن ئۈچ قات تالانغان يۈك شويىنى ئۈچ قات قېتىش ئارقىلىق ئىشلەنگەن تۆت مېتىر ئۇزۇنلۇقتىكى بىر دانە ئاق چار ئارغامچا ياخشىراق ساقلانغان. نىيە خارابىسىدىن ھايۋانلارنىڭ باشباغ ئەرگۈلى، چۈلۈك، ئات يالى ۋە يۈك شويىنىدىن توقۇلغان ھالقىسىمان بۇيۇم قاتارلىق نەرسىلەر تېپىلغان. بۇلار ئەينى دەۋردە ئىگەر - يۈگەن ئىشلەپ چىقىرىدىغان ساراجلىق ۋە يۈك - چۆيۈر، ئات يالى، قۇيرۇق قىلىرىدىن پايدىلىنىپ ئارغامچا - ئارقان تالاش كەسپىنىڭ مەۋجۇتلۇقىنى ئىپادىلەپ بېرىدۇ.

قورال - ياراغچىلىق: نىيە خارابىسىدىن يا، يا ئوقى، يا ئوقىنىڭ ئۇچىغا بېكىتىلىدىغان تۆمۈر باشاق، مۇڭگۈز باشاق، ئۇنىڭدىن باشقا تاش شارىك، باسماق قاتارلىقلار تېپىلغان. سامپۇل قەبرىستانلىقىدىن 1984 - يىلىدىكى قەبرىپ تەكشۈرۈشتە سەككىز دانە يا، 20 دانە ئوق تېپىلغان. ياننىڭ ئالتە دانىسى ياغاچ ۋە سۆڭەكتىن ياسالغان. ئوتتۇرىدىكى يا دەستىسى 36cm ئۇزۇنلۇقتا بولۇپ، قاتتىق ياغاچتىن ياسىلىپ، ئىككى بېشى يا قانتىغا ئويۇپ كىرگۈزۈلۈپ بېكىتىلگەن. ئىككى تەرەپ يا قانتىنىڭ ئىچكى دىۋارى بىلەن يا دەستىسىنىڭ ئىچى - سىرتى سۆڭەك ۋە مۇڭگۈز بىلەن يىلىملاپ قاپلانغان، ئۇنىڭ سىرتىدىن ھايۋان پەي - سىڭىرلىرى ئارقىلىق يۆگەپ مۇقىمىدىغان. قالغان ئىككى دانە ياغاچ ياننىڭ بىرسى چىرىپ كەتكەن. يەنە بىرسى دىئامېتىرى 3cm، ئۇزۇنلۇقى 120cm لىق يۇلغۇن ياغىچىنى ئېگىپ ياسالغان بولۇپ، قىل شويىنىدىن كىرىچ سېلىنغان.

شۇ يەردىن تېپىلغان 20 دانە يا ئوقىدىن 11 سى كەمتۈك، توققۇز دانىسى پۈتۈن بولۇپ، بۇنىڭدىن تۆمۈر باشاقلىق ئوق ئۈچ دانە، ئىككىسىنىڭ باشقى يوقاپ كەتكەن. قالغان بىر دانە ئوق

گەۋدىسىنى ياغاچتىن يونۇپ، چاقلاپ سىلىقلانغان. ئوق ئۇچى ئۈچلىنىپ باشاق ئورنىتىلغان. تۆمۈر ئوق باشقى ئۈچ قىرلىق، قاناتلىق، قانات پەرىسى تار، ئۇچلۇق، ئۆتكۈر ياسالغان. ئوقنىڭ ئومۇمىي ئۇزۇنلۇقى 76cm، دىئامېتىرى 0.6cm ~ 0.9، باشاۋ ئۇزۇنلۇقى 3.2cm كېلىدۇ. ئوق تۈۋىنىڭ تۆت تەرىپىگە پەي يەملەنگەن ئىز بار. پەي ئۇزۇنلۇقى 8.2cm كېلىدۇ. قالغان ئالتىسى ياغاچ ئوق بولۇپ، يونۇپ - چاقلاپ سىلىقلانغان. ئوق ئۇچى توخۇمىسىمان ئۇچلۇق، باشاق ئاستىدا بوغۇمى بار. بەزىلىرىنىڭ قۇيرۇقىغا پەي يەملەنگەن ئىز بار.

بۇلاردىن سۆڭەك قاپلانغان يا، نەيزە، سالغا تېشى قىلىنىدىغان تاش شارىك قاتارلىقلار تەبىئىيىكى جەڭ قورالى ھېسابلىنىدۇ. يۇلغۇن شېخىدىن ياسالغان يا ئوۋ قورالى بولۇشى مۇمكىن. بۇلاردىن ئەينى دەۋردە قورال - ياراغچىلىق كەسپى، شۇنداقلا سۆڭەك، مۇڭگۈزلەرنى ياغاچقا يەملەش، تۆمۈر، مۇڭگۈز باشاقلارنى، پەيلەرنى ئوق تېنىگە يەملەپ مۇستەھكەم ئورنىتىش ئۈچۈن، يار يېلىم ياساش كەسپىنىڭ بارلىققا كەلگەنلىكىنى قىياس قىلالايمىز.

تۈگمەنچىلىك: تۈگمەنچىلىكنىڭ ئۆزى قول ھۈنەر بولمىسىمۇ، لېكىن ئۇنىڭ بارلىققا كېلىشى ياغاچچىلىق، قىرىمچىلىق، تۆمۈرچىلىك، قۇيىمچىلىق قاتارلىق قول ھۈنەر تېخنىكىسى ۋە ئارخىتېكتورلۇقنىڭ ئۈنۈپرسال قوللىنىلغانلىقىنىڭ نەتىجىسىدۇر. خوتەننىڭ ئەڭ قەدىمىي دەۋرلەرگە ئائىت مەدەنىي يادىكارلىق خارابىلىرىنىڭ ھەممىسىدىن ئىگەرسىمان ياغۇنچاق ۋە چۆرىمە ياغۇنچاق تاشلىرى ئۇچرايدۇ. ئۇنىڭدىن باشقا ھازىرغىچە كېرىيىدىكى مارجانلىق خارابىسى، گۈمبىدىكى ياغاچ ئۆيلۈك خارابىسى، نىيە خارابىسى قاتارلىق جايلاردىن تۈگمەن تېشى بايقالدى. بۇ، مىلادىيىنىڭ ئالدى - كەينىدىكى ۋاقىتلاردا خوتەندە تۈگمەنچىلىكنىڭ بارلىققا كەلگەنلىكىنى چۈشەندۈرۈپ بېرىدۇ.

مىلادىيە 1050 ~ 1053 - يىللاردا ئابدۇرەشىد ئابدۇل ھەييى بىننى زەھھال گەردىزى تەرىپىدىن يېزىلغان «زەينۇل ئەخبار» ناملىق ئەسەردە، «خوتەن رايونىنىڭ ھەممە يېرىدە تۈگمەن بار، ھەممە تۈگمەندە ئاستىنقى تاش چۆرگىلەيدۇ، ئۈستىدىكى چۆرگىلىمەي جىم تۇرىدۇ. تۈگمەندە يىپەكتىن ياسالغان ئەلگەك بار. ئۇ سۇ كۈچۈ بىلەن تاسقىلىدۇ. ئۇن ئاستىغا چۈشسە، كېپىكى ئۈستىدە قالىدۇ» دېگەن بايانلار يېزىپ قالدۇرۇلغان. بۇنىڭ خوتەندە تۈگمەنچىلىك

بارلىققا كېلىپ مىڭ يىللاردىن كېيىن يېزىلغان خاتىرە ئىكەنلىكىنى نەزەردە تۇتقاندا، مىلادىيىنىڭ ئالدى - كەينىدە بارلىققا كەلگەن تۈگمەنلەرنىڭ ئۈستۈن تاش جىم تۇرىدىغان ئاسما تۈگمەنلەر ئىكەنلىكى ئايدان بولىدۇ.

قەغەزچىلىك: دۆلىتىمىزنىڭ ئاتاقلىق ئارخېئولوگىيە ئالىمى خۇاڭ ۋېنىي 1933 - يىلى تارىم ۋادىسىدىن باشقا يادىكارلىقلار بىلەن بىللە بىر نەچچە پارچە قەغەز ئەۋرىشكىسىنى تېپىۋالغان. ئۇنىڭ بىر پارچىسىنىڭ ئۆلچىمى $100 \times 40 \text{cm}$ كېلىدىكەن. جاڭ ۋېنىڭنىڭ: «ئېلىمىز قەغەز پۈتۈكچىلىكىنىڭ كېلىپ چىقىشى ۋە تەرەققىياتى» ناملىق ماقالىسىدە كۆرسىتىلىشىچە، بۇ قەغەزلەرنىڭ يىل دەۋرى ئاز دېگەندىمۇ مىلادىيىدىن ئىلگىرىكى 40 - يىللار دەۋرىگە تەئەللۈككەن.

1959 - يىلى شىنجاڭ ئارخېئولوگىيە خىزمەتچىلىرى نىيە خارابىسىدىن تاپقان نۇرغۇن يادىكارلىقلار ئىچىدە $43 \times 2.9 \text{cm}$ كېلىدىغان بىر پارچە قەغەزمۇ بار. 1999 - يىلى ئۇزۇنتات خارابىسىدىن بىر دانە قاشتېشى سۈرگۈچ، بىر دانە قاشتېشى پالتا يىغىۋېلىنغان بولۇپ، ھازىر خوتەن مۇزېيىدا ساقلىنىۋاتىدۇ. قاشتېشى سۈرگۈچنىڭ ئاستى يۈزى ناھايىتى سىلىق، پارىراق بولۇپ ئۆز ۋاقتىدا ناھايىتى كۆپ قەغەزلەرنى سىلىقلاشقا ئىشلىتىلگەنلىكى كۆرۈنۈپ تۇرىدۇ.

بۇلاردىن باشقا، مازارتاغ خارابىسىدىن قەغەز سودىسىغا ئائىت مەزمۇنلار پۈتۈلگەن ھېسابات دەپتىمىز تېپىلغان. ستەين 1901 - يىلى ۋە 1907 - يىلى لوپنۇر ئەتراپىدىن بىر نەچچە قەغەز پارچىسىنى، مازار تاغىدىن 119 پارچە تىبەتچە ۋە سىيىقنى تاپقان. بۇنىڭدىن 28 پارچىسى خوتەن قەغەزىگە يېزىلغانىكەن. 1910 - يىلى بوتانىكا ئالىمى ۋېنسىپىرنىڭ ئانالىز قىلىشى ئارقىلىق، لوپنۇردىن تېپىلغان قەغەزنىڭ ئۈجمە قوۋزىقىدىن ياسالغانلىقى مەلۇم بولغان^①.

خوتەن قەغەزچىلىكىنىڭ بارلىققا كەلگەن دەۋرى توغرىسىدا ھەر خىل قاراشلار بار. تارىخشۇناس ئىمىن تۇرسۇن: «قەغەزچىلىك تېخنىكىسى ئوتتۇرا تۈزلەڭلىك رايونىدىن ئەڭ ئاۋۋال تارىم ئويمانلىقىغا تارقالغان. شۇنداق دېيىشكە بولىدۇكى، شەرقىي خەن دەۋرىگىچە تارىم ئويمانلىقىدىكى ئادەملەر قەغەزچىلىك تېخنىكىسىنى ئىگىلەشكە باشلىغان» دەپ

قارايدۇ. ⑤. ئارخېئولوگ لى يىنىڭ بولسا، «قەغەزچىلىك مىلادىيە ئەسىردىن كېيىن بارلىققا كەلگەن بولۇشى مۇمكىن» دەپ ھېسابلايدۇ. ⑥.

قەغەزچىلىك بارلىققا كەلگەندىن كېيىن، شەرقىي جىن دەۋرىدىن تاش دەۋرىنىڭ ئوتتۇرىلىرىغىچە بولغان 500 يىل مابەينىدە ناھايىتى راۋاجلانغان. مەھسۇلاتى، سۈپىتى ۋە تېخنىكا جەھەتلەردە ئۇچقاندەك تېز يۈكسەلگەن. خام ئەشيا لارنى تاللاش، مایىسىزلاندۇرۇش ئۇسۇلى ئىسلاھ قىلىنىپ، ناياپ (قەغەز سۇيۇقلۇقى) نىڭ سۈپىتى روشەن ياخشىلانغان. تەكشىلىكى، سۈتلۈك دەرىجىسى يۇقىرى كۆتۈرۈلگەن. ئۆسۈملۈك يىلمى قوشۇلغان ياخشى سۈپەتلىك پەردە گۈللۈك قەغەز، شۇنىڭدەك شىنجاڭدىن تېپىلغان ئەتىقە قەغەز ئاقارتىلغان قەغەز بولۇپ، دۇنيا بويىچە مۇشۇ تۈردىكى ئەڭ بۇرۇن ئىشلەنگەن قەغەز ھېسابلىنىدۇ. يەنە كراخمال ۋە ھايۋان سۆڭەك يىلمى قوشۇلغان رەڭلىك رەسىم قەغەزلىرىمۇ بولۇپ، بۇ خىل قەغەزلەر دىنىي ئەقىدە ياكى كۈيىدىن ساقلاش ئۈچۈن سېرىق بويالغان (44). خوتەن قەغەزى بارلىققا كەلگەندىن تارتىپ يېقىنقى زامانلارغىچە پۈتۈن ئوتتۇرا ئاسىيادا يۈكسەك شۆھرەت قازانغان. نۇرغۇن قىممەتلىك تارىخىي مىراسلار مۇشۇ قەغەزلەرنىڭ ۋاسىتىسى بىلەن دەۋرىمىزگىچە يېتىپ كېلەلگەن.

(5) بىناكارلىق مەدەنىيىتى

ئۇدۇن خانلىقى دەۋرىدە بىناكارلىق ۋە بىناكارلىق خام ئەشيا ئىشلەپچىقىرىش كەسىپلىرى تەرەققىياتى خېلى يۇقىرى سەۋىيىگە يەتكەن.

بىناكارلىق: بۇددىزم دەۋرىدىكى بىناكارلىق قۇرۇلۇشلىرىنى شەھەر - ئوردا قۇرۇلۇشى، قەلئە - قورغان قۇرۇلۇشى، تىم - تۇرا قۇرۇلۇشى، ئولتۇراق ئۆي قۇرۇلۇشى، كارۋان ساراي - ئۆتەڭ قۇرۇلۇشى، بۇتخانا مۇنار قۇرۇلۇشى، قەبرىستان - لەھەت قۇرۇلۇشى قاتارلىق تۈرلەرگە بۆلۈشكە بولىدۇ.

شەھەر - ئوردا قۇرۇلۇشى: خوتەن دائىرىسىدىكى قەدىمكى دەۋرگە تەۋە يوتقان شەھىرى، ياغاچ ئۆيلۈك شەھىرى، دەندان ئۆيلۈك شەھىرى، يۇمىلاققۇم شەھىرى، ئاقسېپىل شەھىرى، ئاق چوققىراق شەھىرى ۋە تىيىم شەھىرى قاتارلىق قەدىمكى شەھەرلەرنىڭ ھەممىسى سېپىل بىلەن قورشالغان. بۇنداق شەھەرلەرنىڭ بارلىققا كېلىشى

ئۇدۇن خانلىقى دەۋرىدىن كۆپ زامانلار ئىلگىرى باشلانغان بولۇپ، قەدىمكى ئاھالىلەر مۇقىم ئولتۇراقلاشقان دېھقانچىلىق تۇرمۇشىغا ئۆتكەندىن كېيىن، ئېكىنزارلىقلارنىڭ مەركىزىي رايونلىرىدىكى چوڭ يول بويلىرىدا تاۋار ئالماشتۇرۇش، سودا قىلىش، كارۋانلارغا مۇلازىمەت قىلىش ئېھتىياجى بىلەن كىچىك بازارلار بارلىققا كەلگەن ھەمدە بۇنداق بازارلاردا ئاھالە بارغانسېرى ئاۋۇپ، سودا - تىجارەت، قول ھۈنەرۋەنچىلىك تەرەققىي قىلغان. شۇ ئاساستا شەھەر - قەلئە دۆلەتلىرى بارلىققا كەلگەن. كېيىنچە ھۆكۈمران سىنىپلارنىڭ ھاكىمىيەت مەركىزىگە ئايلانغان. دېمەك، شەھەرلەرنىڭ بارلىققا كېلىشى دەسلەپتە ئىجتىمائىي ئېھتىياجغا ماسلاشقان ئىستىخىيلىك ھەرىكەتتىن بولغان بولسا، كېيىنچە شەھەرلەرنىڭ پىلانلىنىشى، قۇرۇلۇشى، كېڭەيتىلىشى ھۆكۈمران سىنىپلارنىڭ تەشكىللىك ھەرىكىتىگە ئايلانغان. قەدىمكى شەھەرلەر ئومۇمەن ئاھالە كۆپ رايونلارنىڭ مەركىزىي نۇقتىلىرى، قاتناش قۇلاي جايلار ۋە سۇغا يېقىن ئورۇنلارغا جايلاشقان.

مىلادىيىنىڭ ئالدى - كەينىدىكى دەۋرلەردە خوتەندە مەۋجۇت بولغان ھەر قايسى شەھەرلەر سېپىل بىلەن قورشالغان. ھازىرغا قەدەر ساقلىنىپ قالغان قەدىمكى شەھەر سېپىللىرىنىڭ قالدۇقلىرىنى كۆزىتىشتىن قارىغاندا، ئەڭ ياخشى ساقلانغانلىرىنىڭ ئۇلىنىڭ كەڭلىكى توققۇز مېتىر، ئېگىزلىكى ئالتە مېتىردىن كۆپرەك كېلىدۇ (مەسىلەن، ئەندىرە قەدىمكى شەھىرىنىڭ سېپىل قالدۇقى)، لېكىن كۆپىنچە سېپىللار ئېغىر دەرىجىدە بۇزۇلغان. سېپىلنىڭ شەكلى ھەر خىل بولۇپ، بەزىسى يۇمىلاق، بەزىسى تۆت چاسا، بەزىسى سوقچاق شەكىللىك ياسالغان. قۇرۇلۇش ماتېرىيالى ئاساسەن ئىككى خىل بولۇپ، كۆپ قىسىم شەھەرلەرنىڭ سېپىلى توپا لاي بىلەن تام سېلىش، ئىككى تەرەپكە لاي تام سېلىپ، ئوتتۇرىسىغا نەم توپا توشقۇزۇپ قاڭداپ چىڭداش ئۇسۇلى بىلەن ياسالغان. بەزى سېپىللارنىڭ ئارىسىغا يۇلغۇن شېخى، بادرا قاتارلىقلار ئارىلاشتۇرۇلۇپ، مۇستەھكەملىكى ئاشۇرۇلغان. پەقەت ئاقسېپىل شەھىرىنىڭ سېپىللا خام كېسەك بىلەن قويۇرۇلغان. بۇ سېپىلنىڭ ھازىر ساقلىنىپ قالغان قىسمىغا قارىغاندا كېسەكلەرنىڭ چوڭ - كىچىكلىك ئۆلچىمى ھەر خىل بولۇپ، ئەينى دەۋردە پۇقرالارغا ھاشار سېلىپ، ھەرىكەت ئۆزى خالىغان ئۆلچەمدە كېسەك قويۇپ ئىشلەتكەنلىكى ئىپادىلىنىپ تۇرىدۇ.

سېپىل تېگى - تەكتىدىن ئېيتقاندا ھەربىي قۇرۇلۇش بولۇپ قوغدىنىشنى مەقسەت قىلىدۇ. شۇڭا شەھەر سېپىللىرىغا بىر قانە يەردىن دەرۋازا قويۇلغان. سېپىلنىڭ ئۈستىگە سىرتىنى كۈزىتىمە ئۈچۈن كۈنگىرىلەر چىقىرىلغان. سېپىل ئىچىدە ھۆكۈمرانلارغا ئوردا - سارايلىرى، لەشكەرگاھلار، چوڭ - كىچىك كوچىلار بۇتخانا - ئىبادەتخانىلار، كارۋان سارايلار، ئاشپۇزۇل - چاپخانىلار دۇكان - سارايلار، قول ھۈنەر ئىشخانىلىرى، ئاھالە ئۆيلىرى ۋە كۆل قاتارلىقلار جايلاشقان. ئەپسۇسكى، ئەينى دەۋردىكى ئوردا - سارايلار قۇرۇلۇشلىرىدىن ساقلىنىپ قالغان نەمۇنە ياكى تەپسىلىي يازما خاتىرىلەر يوق. پەقەت VI ئەسىرنىڭ ئوتتۇرىسىدا خوتەنگە كەلگەن راھىب سۇڭ يۈن، ئۇدۇن شەھەرلىرى توغرىسىدا، سېپىل ئەتراپىدىكى گۈل - گىياھ ۋە مېۋىلىك دەرەخلەر لويىڭدىكىگە ئوخشايدىكەن. كېسەك ئۆيلەرنىڭ ئۆگزىسىلا پەرقلىنىدىكەن. ئۇدۇن شەھىرىدە ئۆي - كوچىلار بار ئىكەن. خاننىڭ ياتاق ھۇجرىسىغا قىزىل رەسىم سىزىلغانىكەن» دېگەن قىسقىچە مەلۇماتنى قالدۇرغان.

قەلئە - قورغان قۇرۇلۇشى: قەلئە - قورغانلار قوغدىنىش ئۈچۈن ياسالغان مۇداپىئە قۇرۇلۇشى بولۇپ، قاتناش يوللىرى ئۈستىدىكى مۇھىم ئۆتكەللەرگە ياسىلىدۇ. ئۇنىڭ لايىھىلىنىشى ۋە قۇرۇلمىسىدا ئەمەلىي ئەھۋالغا قاراپ ئىش كۆرۈلىدۇ. خوتەندە ھازىرغىچە ساقلىنىپ قالغان قەدىمىي قەلئەلەردىن مازار تاغ قەلئەسى بىلەن ھاسا نۇقتىرىشىت قەلئەسى بىر قەدەر ياخشى ساقلانغان.

مازارتاغ قەلئەسى: بۇ قەلئە خوتەن دەرياسىنىڭ تۆۋەن ئېقىنىدىكى تاغ ئۈستىگە جايلاشقان. خوتەن شەھىرى بىلەن بولغان ئارىلىقى 180 كىلومېتىر كېلىدۇ. دەريانىڭ بۇ تاغدىن كېسىپ ئۆتكەن جايى تىك قىرغاق بولۇپ، بىر تەرەپتىكى تاغ ئاق رەڭلىك، يەنە بىر تەرەپتىكى قىزىل رەڭلىك ياسىق تاشتىن ھاسىل بولغان. ئىككى خىل رەڭدىكى تاغ، تىك قىرغاق، پەستىكى ئەگرى - بۈگرى سوزۇلغان دەريا قوشۇلۇپ ئىنتايىن ھەيۋەتلىك ۋە كۆركەم مەنزىرە ھاسىل قىلغان.

مازارتاغ قەلئەسى غەرب تەرەپتىكى تاغ ئۈستىگە جايلاشقان. قەلئە دەرۋازا، سېپىل، كۈزىتىش مۇنارى ۋە ئۆيلەردىن تەركىب تاپقان بولۇپ، ئومۇمىي كۆلىمى 1 مىڭ 100 كۋادرات مېتىر كېلىدۇ. ساقلىنىشى خېلى ياخشى بولۇپ، چوڭ بۇزغۇنچىلىققا ئۇچرىمىغان. قەلئە تېگىدە لەخمە بولۇپ، ئامبار بىلەن

تۇناشتۇرۇلغان. قەلئە ئەتراپىدا خەۋەرلىشىش سۇپىسى، بۇتخانا قاتارلىقلارنىڭ خارابىسى بار. بۇ قەلئە خوتەندىن ئاقسۇغا بارىدىغان يول ئۈستىدىكى مۇھىم ئۆتكەل بولۇپ، قوغدىنىش رولىدىن سىرت، يولۇچىلار، كارۋانلارنى تەكشۈرۈش، باج ئېلىش ئىشلىرىدىمۇ رول ئوينىغان.

بۇ يەرنىڭ «مازار تاغ» دەپ ئاتىلىش سەۋەبى توغرىسىدا، XI ئەسىرنىڭ بېشىدىكى دىنىي ئۇرۇشتا بۇددىستلار ئارىسىدىكى مارجانخان ئىسىملىك بىر ئايال ئىسلام لەشكەرلىرىگە مەلۇمات يەتكۈزۈپ بەرگەنىكەن. بۇددىستلار بۇنى سىزىپ قېلىپ ئۇنى قەتلى قىپتۇ. قەلئە ئېلىنغاندىن كېيىن ئىسلام قوشۇنلىرى ئۇنى خاتىرىلەش ئۈچۈن قەبرە ياساپتۇ، شۇنىڭدىن كېيىن بۇ جاي «مازارتاغ» دەپ ئاتىلىپتۇ، دېگەن رىۋايەتلەر بار.

مازارتاغ قەلئەسى ئادەتتە تاڭ سۇلالىسى دەۋرىگە خاس دەپ قارىلىدۇ. خەن سۇلالىسى دەۋرىدە ياسالغان دەپ قارىغۇچىلارمۇ بار. ستەين بۇ يەرگە ئىككى قېتىم كېلىپ، تاشپاقا شەكىللىك قىزىل ساپال تەخسە، بۇت قېلىپى، ياغاچ، يۇڭ، مېتال، كۆن - خۇرۇم بۇيۇملارنى، توبۇت يېزىقى، خەنزۇ يېزىقى، خوتەن ساك يېزىقى، قەدىمكى ئۇيغۇر يېزىقى ۋە ئەرەب يېزىقىدا يېزىلغان تارشا پۈتۈك ۋە يازما ماتېرىياللار قاتارلىق قىممەتلىك ۋەسقىلەرنى ئېلىپ كەتكەن. پروفېسسور خۇاڭ ۋېنسىمۇ بۇ يەردىن بىر قىسىم قىممەتلىك يادىكارلىقلارنى تاپقان.

ھاسا نۇقتىرىشىم قەلئەسى: بۇ قەلئە چىرا ناھىيىسىدىكى ھاشى دەرياسىنىڭ ھاسا دېگەن جايىدىكى ئىككى دەريا قوشۇلىدىغان ئۈچ بۇرجەكلىك تىك قىرغاق ئۈستىگە قۇرۇلغان. خوتەن بۇددىست قوشۇنلىرىنىڭ ئاخىرقى قوماندانى بۇ يەردە ئىسلام قوشۇنى بىلەن قاتتىق جەڭ قىلغان. شۇڭا يەر نامى بىلەن تارىخىي شەخس نامى قوشۇلۇپ «ھاسا نۇقتىرىشىم قەلئەسى» دەپ ئاتالغان. قەلئەنىڭ ئۈچ تەرىپى تەبىئىي تىك قىيا بولۇپ، نەچچە ئون مېتىر كېلىدۇ. جەنۇب تەرىپى ساي بولۇپ، قورام تاش ۋە شېغىلدىن سېپىل ياسالغان. قەلئە ئىچىدىن دەريا تېگىگە تۇتىشىدىغان لەخسە قېزىلغان. قەلئە ئىچىدە ئۆي - ئىمارەت ساقلىنىپ قالمايغان، ئەمما بارگاھ، مەشىق مەيدانى، كۆزىتىش مۇنارى، گەمە ئۆيلەر ئورنى قاتارلىقلارنى پەرق ئەتكىلى بولىدۇ.

تىم - تۇرا قۇرۇلۇشى: بۇ قەدىمكى دەۋردە يىراقنى كۆزىتىش،

دۈشمەن ئەھۋالىدىن ئالدىن خەۋەر بېرىش مەقسىتىدە ياسالغان ھەربىي ئىنشائات بولۇپ، قاتناش يوللىرىنى بويلاپ، بىر - بىرىگە كۆرۈنگۈدەك ئارىلىق قالدۇرۇپ ياسالغان. خەنزۇچە ماتېرىياللاردا تىمىلارنىڭ ئارىلىقى 30 چاقىرىم بولسا بولىدۇ. لېكىن مۇھىم ئۆزئارا كۆرۈنۈپ تۇرىدىغان بولۇشى لازىم، دېگەن خاتىرىلەر بار. تىم تۇرالارنىڭ كۆپىنچىسى يىپەك يولىنىڭ مۇھىم ئاچال، ئۆتكەل شەھەر ۋە يېزا - بازارلارنى تۇتاشتۇرىدىغان كارۋان يوللىرى بويلىرىدا ياسالغان ۋە مەخسۇس ئادەم قويۇلغان. ئۇلارنىڭ يېنىغا ئۆتكەل قونالغۇ، ساراي، دۇكان، ئاشخانا سېلىنغان. سۇسىز چۆللەردە قۇدۇق كولاش ياكى سۇ توشۇپ كېلىپ زاپاس ساقلاش ئارقىلىق سۇ بىلەن تەمىنلەشكە كاپالەتلىك قىلىنغان.

تىم - تۇرالار تاش - كېسەك ياكى نەم توپىنى قاغداش ئارقىلىق قوپۇرۇلغان بولۇپ، كۆپىنچىسى مۇنار شەكلىدە ياسالغان ھەمدە مەلۇم ئارىلىقتا بىر قۇردىن ياغاچ بادىرلارنى باستۇرۇش ئارقىلىق مۇستەھكەملىكىگە كاپالەتلىك قىلغان.

تىم - تۇرالار ئاساسەن ئىككى تۈرلۈك رول ئوينىغان بولۇپ، بىرى، دۈشمەن ئەھۋالى كۆرۈلگەندە كۈندۈزى ئىس قويۇش، كېچىسى ئوت يېقىش ئارقىلىق بەلگە بەرگەن. نەتىجىدە ئوت - ئىس ئارقىلىق بېرىلگەن خەۋەر تىم - تۇرالار ئارقىلىق ئىمكانقەدەر تېزلىكتە قوماندانلىق ئورگىنىغا يەتكۈزۈلگەن؛ يەنە بىرى، ھەر تەرەپكە سوزۇلغان يوللاردا قاتناپ تۇرىدىغان ئەلچى، ھەربىي، مۈلكىي ئەمەلدارلار، ھۆكۈمەت پوچتىسى قاتارلىقلارنى ياتاق، تاماق، سۇ، يەم - خەشەك بىلەن تەمىنلەش، يول - نىشانلىرىنى كۆرسىتىپ بېرىش، ئۇلاغ بىلەن تەمىنلەش، ئۇلارنىڭ بىخەتەرلىكىنى قوغداش قاتارلىق ۋەزىپىلەرنى ئۆتىگەن.

خوتەندىن دۇنخۇاڭغا ۋە قەشقەرگە سوزۇلغان يوللاردا ياسالغان تىملارنىڭ ئىزنالىرى ھېلىمۇ ئۇچراپ تۇرىدۇ. خوتەندە بۇ خىل ئىنشائات تىم - تۇرا دەپ ئاتالغاندىن سىرت، تۇرا كۆپىنچە پوتەي دەپ ئاتالغان. ھەتتا پوتەي دېگەن سۆز ئۇزۇنلۇقىنى ئىپادىلەيدىغان ئۆلچە بىرلىكى بولۇپ، «15 پوتەي يول باستۇق»، «ئالتە پوتەي يول قالدى» دېگەن مەنىلەردىمۇ قوللىنىلغان.

ئولتۇراق ئۆي قۇرۇلۇشى: نىيە خارابىسى، ياغاچ ئۆيلۈك قەدىمىي شەھىرى، ئاق قوچقىراق قەدىمىي شەھىرى قاتارلىق جايلاردا ساقلىنىپ قالغان كونا ئۆيلەر خېلى كۆپ بولۇپ، گەرچە بۇلاردىن

بېجىرىم ساقلىنىپ قالغانلىرى بولمىسىمۇ، لېكىن ئۇلارنىڭ ھازىرقى كۆرۈنۈشىدىن ئەينى دەۋردىكى ئولتۇراق ئۆي قۇرۇلۇشىغا دائىر ئەھۋاللارنى چۈشىنىۋالغىلى بولىدۇ.

ئۆي - ئىمارەتلەر ئومۇمەن يول بويلىرىغا، ئېرىق - ئۆستەڭ بويلىرىغا مەھەللە شەكلىدە ئورۇنلاشتۇرۇلغان. يەككە، تارقاق ئورۇنلاشقان ئۆيلەرمۇ ئۇچرايدۇ. يەر تۈزۈلۈشى سەل ئېگىزرەك جايلار ياكى دۆڭلەرنىڭ ئۈستىگە سېلىنىپ كەلكۈن ئاپىتىدىن ساقلانغان. ئولتۇراق ئۆيلەر قۇرۇلۇشى ئۆي، ھويلا، ئېغىل - قوتان، مېۋىلىك باغ قاتارلىقلارنى ئۆز ئىچىگە ئالغان. بەزى ئۆيلەرنىڭ يېنىغا كۆل كولانغان. باغلارنىڭ ئەتراپى شاخ - شۈبىلار بىلەن چىتىلانغان. ھويلا ئەتراپى تام ياكى شاخ ۋادىكىلەر ئارقىلىق ئاھادىلانغان. ھويلا ئەتراپى، باغ پاسىلى، يول، ئېرىق بويلىرىغا دەرەخ سېلىنغان.

ئەينى دەۋردە ئاھالىلەرنىڭ ئولتۇراق ئۆيلەرنىڭ ماتېرىيال قۇرۇلمىسى جەھەتتە، توپا - ياغاچ قۇرۇلمىلىق ۋە ۋادىك (قوشام)، ياغاچ قۇرۇلمىلىق ئۆيلەر ئاساسىي ئورۇندا، كېسەك قۇرۇلمىلىق ئۆيلەر قوشۇمچە ئورۇندا تۇرغان. بۇلاردىن توپا تام قۇرۇلمىلىق ئۆيلەر بىلەن كېسەك ئۆيلەرنىڭ سۈپىتى ھازىرقى شۇ خىل ئۆيلەر بىلەن ئاساسەن ئوخشاپ كېتىدۇ. ۋادىك قۇرۇلمىلىق ئۆيلەر بىر قەدەر ئالاھىدە، شۇنداقلا ۋەكىللىك خاراكتېرگە ئىگە. بۇ خىل ئۆيلەرنىڭ قۇرۇلمىسىدىن قارىغاندا، تام ئۇلىغا زەگۈندە قويۇلغان. زەگۈندىلەرنىڭ كېسىشكەن ياكى بۇرجەكتە تۇتاشقان جايلىرىغا ئەركەك تۈرۈملۈك باش تۈۋرۈك، باش تۈۋرۈكلەر ئارىسىغا بىرەر مېتىر ئارىلىق قالدۇرۇپ، بىردىن ئارا تۈۋرۈك قويۇلۇپ، ئارا تۈۋرۈكلەر بىر نەچچە قەۋەت تۈز چېتىق ۋە قىپچاش چېتىقلار بىلەن چېتىقلانغان. ئاساسىي تام ۋە ئارا تاملار توغراق، يۇلغۇن شېخىدىن كەتمەن دەستىسى توملۇقىدا ئېشىپ تەييارلانغان چىۋۇق كۈنلارنى تۈۋرۈكلەر ئارىسىدىكى چېتىقلارغا يەنە شۇنداق چىۋۇق كۈلا بىلەن باغلاپ توقۇپ ۋادىك ئېتىش، ئاندىن ئىچى - سىرتىدىن سامانلىق سېغىز لاي بىلەن قېلىن سۇۋاش ئارقىلىق پۈتتۈرۈلگەن. تاملارنىڭ قېلىنلىقى ئادەتتە 10cm دىن يۇقىرى بولغان. خە، سىنجى ۋە تۈۋرۈكلەر ئۆزئارا تۈرۈملانغان. ئۆگزىسى بالا ئۈستىگە ۋاسا، ۋاسا ئۈستىگە قۇمۇش بورا ياكى چىۋۇق بورا، ئۇنىڭ ئۈستىگە سامان، سامان ئۈستىگە توپا قويۇپ، ئۈستىدىن سامانلىق لاي بىلەن سۇۋاش ئارقىلىق يېپىلغان. تاملارنى قۇمۇش باغلاملىرىدىن ۋادىك ئېتىش،

ئۆگزىسىنى قومۇش باغلاملىرىنى قاتار تىزىپ يېپىش ئۈسۈلىدە سېلىنغان ئۆيلەرمۇ ئۇچرايدۇ. ئولتۇراق ئۆيلەر پېشايۋان، كارىدور، مېھمانخانا، مەھرەمخانا، ساراي، قازناق (ئامبار) قاتارلىقلاردىن ياكى شۇلارنىڭ بىر قىسمىدىن تەركىب تاپقان. بەزى ئۆيلەرگە سۇپا، تامغا مورا ئوچاق چىقىرىلغان. تامغا پەنجىرە قويۇلماي، تورۇسقا تۇڭلۇك چىقىرىپ ۋاسا جۈپ تورۇسلۇق سېلىنغان.

نىيە خارابىسىدىكى N3 نومۇرلۇق خارابە ئۆيى بىر قەدەر ۋەكىللىك خاراكىتىگە ئىگە بولۇپ، ھويلا، پېشايۋان، كارىدوردىن سىرت مېھمانخانا، مەھرەمخانا، ساراي، ياتاق، دالانچە، ئاشخانا، قازناق قاتارلىق 12 ئېغىز ئۆيدىن تەركىب تاپقان. نىيە خارابىسىدىكى ئولتۇراق ئۆيلەرنىڭ خە، سىنجى، تۇۋرۇك، ئىشىك قاتارلىق كۆزگە كۆرۈنۈپ تۇرىدىغان قىسىملىرىغا ئويما نەقىش، قىرمانەقىش ئۈسۈلى ئارقىلىق ھەر خىل نەقىشلەر چىقىرىلغان. تۇۋرۇكلەرنىڭ خە بىلەن سىنجىنى كۆتۈرۈپ تۇرىدىغان يۇقىرىقى يېشىغا چىرايلىق ئويما نەقىشلەر ئىشلەنگەن ياغاچ قالپاقچە قويۇلۇپ، ئىمارەتنىڭ چىداملىقلىقى ۋە كۆركەملىكى ئاشۇرۇلغان. «نىيە خارابىسىدىن چىققان يۇنان، رىم ئۈسۈلۈبىغا ئىگە ياغاچ ئۆي جاھازىلىرى، بىناكارلىق دېتاللىرى ئۆزگىچە ماھارەت بىلەن ئىشلەنگەن. نەپىس ۋە جانلىق، رەتلىك گېئومېتىرىيىلىك سىزىقلىرى، مول مەزمۇنلۇق يىرتقۇچ ھايۋانلار ئوبرازى، گۈزەل ۋە كۆركەم گۈلدەستە نەقىشلىرى تا ھازىرغىچە كىشىنى تەسىرلەندۈرىدىغان سېھرىي كۈچىدىن قالمىغان».

كارۋان ساراي، ئۆتەڭ قۇرۇلۇشى: خوتەننىڭ ئۆزىدىن ۋە خوتەن ئارقىلىق يىپەك يولىدا موكىدەك قاتناپ تۇرىدىغان سودا كارۋانلىرى، سەيياھ - تاۋابچىلار ۋە كۆچمەنلەر ھەر قايسى بوستانلىقلار ئارىسىدىكى ئۇزۇن چۆللەر، قاقاس سايلارنى بېسىپ ئۆتىدىغانلىقتىن، ئۇلارنىڭ سەپەر ئۈستىدىكى تۈرلۈك ئېھتىياجلىرىنى قامداش زۆرۈرىيىتى تۇغۇلغان ۋە مۇشۇ زۆرۈرىيەت سەۋەبىدىن كارۋان ساراي، ئۆتەڭ، ساتما مۇلازىمىتى ھەمدە ساراي - ئۆتەڭ ئىنشائاتلىرى بارلىققا كەلگەن.

چوڭراق شەھەر - بازارلاردا كارۋان سارايسىرى بولۇپ، ئۇنىڭ ياتاق، ئاشخانا، ئامبار قاتارلىقلار سېلىنغان. كىچىك بوستانلىقلار چۆللەردىكى ھەربىر مەنزىل (بىر كۈنلۈك مۇساپە)، زادى سە مەنبەسى يوق چۆللەردە بىرنەچچە مەنزىللەردە ئۆتەڭ ياكى ساتما

سېلىنغان بولۇپ، بۇلاردا ياتاق، ئېغىل، بەزىلىرىدە ئاشخانا، ئوت-سامان، يەم - بوغۇز تەييارلانغان. سۇ بويىدا بولمىغان ئۆتەڭلەردە كۆل ياكى قۇدۇق كولانغان، ئۇنداق شارائىتىمۇ بولمىغانلىرىدا مەلۇم مىقداردا زاپاس سۇ ساقلانغان.

كارۋان سارايلىرى ۋە ئۆتەڭلەر كارۋانلار، يولۇچىلار، سەيياھ-تاۋابچىلار، كۆچمەنلەر قاتارلىق ئۆتكۈنچىلەرنى ياتاق، سۇ، بەزىدە تاماق ياكى ئاشلىق، ئوت - سامان، يەم - بوغۇز، ئۇلاخ بىلەن تەمىنلەش، غېرىب - غۇرۇۋا يولۇچىلارنى قۇتقۇزۇش، كېسەللەرنى ئۆزىگە يارىشا داۋالاش، كۈتۈش قاتارلىق مۇلازىمەتلەر بىلەن تەمىن ئەتكەن. بۇ مۇلازىمەتلەر بەدىلىگە ساراۋەن، ئۆتەڭچىلەر ئۆز تۇرمۇشىنى كىرىم مەنبەسىگە ئىگە قىلىپلا قالماي، ئۇدۇننىڭ ئەينى دەۋر سودا ئىشلىرىنىڭ گۈللىنىشىگە تۆھپە قوشقان.

ساراي - ئۆتەڭ قۇرۇلۇشلىرى بىلەن تىم - تۇرا قۇرۇلۇشلىرىنىڭ مەلۇم ئوخشاشلىق تەرەپلىرى بولسىمۇ، لېكىن ماھىيەتلىك پەرقى بار. بىرىنچىدىن، ساراي - ئۆتەڭلەر قاشتېشى يولى ۋە يىپەك يولى بارلىققا كېلىشى بىلەن تەڭلا دېگۈدەك بارلىققا كەلگەن. بۇ ئۇنىڭ مۇلازىمەت خاراكتېرى تەرىپىدىن بەلگىلەنگەن. تىم - تۇرا قۇرۇلۇشى بولسا، سىياسىي، ھەربىي ئېھتىياج تۈپەيلىدىن بارلىققا كەلگەن بولۇپ، ساراي - ئۆتەڭلەردىن نۇرغۇن زامانلار كېيىن بەرپا بولغان؛ ئىككىنچىدىن، ساراي - ئۆتەڭلەر نوقۇل سودا مۇلازىمەت مۇئەسسەسەسى بولۇپ، خەلق تەرىپىدىن ئىختىيارىي يوسۇندا بارلىققا كەلتۈرۈلگەن ۋە خەلق ئېھتىياجىغا مۇلازىمەت قىلغان تىم - تۇرالار بولسا، ئاساسەن سىياسىي، ھەربىي مۇلازىمەت مۇئەسسەسەسى بولۇپ، ھاكىمىيەتنىڭ سىياسىي، ھەربىي مەقسىتى ئۈچۈن خىزمەت قىلغان؛ ئۈچىنچىدىن، ساراي - ئۆتەڭلەر خەلق مۇئەسسەسەسى بولغاچقا، سىياسىي داۋالغۇشلارنىڭ تەسىرىگە ئانچە ئۇچرىمايدۇ. شۇڭا، ئۇنىڭ مۇلازىمىتى مۇقىم ۋە دائىمىي بولغان. تىم - تۇرالار بولسا، سىياسىي، ھەربىي، بوران - چاپقۇنلارنىڭ بىۋاسىتە تەسىرىدە بولىدۇ. شۇڭا ئۇنىڭ مۇلازىمىتى مۇقىم ۋە ئىزچىل بولالمايدۇ.

بۇتخانا - مۇنار قۇرۇلۇشى: تىبەتچە يازما مەلۇماتلارغا ئاساسلانغاندا ئۈچىنچى ئەۋلاد ئۇدۇن خانى ۋاسا سامبىھاۋا (مىلادىدىن بۇرۇنقى 82 - يىلى ئۇدۇن خانلىق تەختىگە چىققان) بۇددا دىنىنى قوبۇل قىلىپ، ئۇدۇندىكى تۇنجى بۇتخانا — زاما

بۇتخانىسىنى سالدۇرغان. لېكىن ئۇنىڭدىن كېيىن تۆتىنچى ئەۋلاد خانداندىن 10 - ئەۋلادقىچە جەمئىي يەتتە ئەۋلاد خانلار بىرمۇ بۇتخانا سالدۇرمىغان. 11 - ئەۋلاد خان ۋىسا ۋىريا قوماتتىكى كالا باش تاغدا چوڭ ئىبادەتخانا سالدۇرغان. شۇنىڭدىن تارتىپ بۇددا دىنىنىڭ ئۇدۇندا ئومۇملىشالماسلىق ئەھۋالىدا ئۆزگىرىش بولغان. بۇتپەرەسلىكنىڭ تەدرىجىي ئەۋج ئېلىشىغا ئەگىشىپ، بۇتخانا ۋە بۇت مۇنارى سېلىش كۆپەيگەن.

بۇددا دىنى قۇرۇلۇشلىرى ئومۇمەن بۇتخانا، بۇت مۇنارى ۋە بۇددا مىڭ ئۆيلىرى قاتارلىقلارنى ئۆز ئىچىگە ئالىدۇ. بۇتخانا — خاس راھىب ھۇجرىلىرى، بۇتقا چوقۇنىدىغان ھۇجرا، دىنىي پائالىيەت ھۇجرىلىرى، نوم - بىتىك ساقلايدىغان ھۇجرا قاتارلىق ئىمارەتلەردىن تەشكىل تاپىدۇ. بۇددا دىنى ئەنئەنىسىدە راھىبلارنىڭ جەستىنى كۆيدۈرۈپ جەسەت كۈلىنى مۇنار ئىچىدە ساقلاش ئادىتى بولغانلىقى ۋە باشقا بۇددا ئەقىدە - يوسۇنلىرىغا ئاساسەن بۇت مۇنارى سېلىشۇ بۇددا ئىمارەتچىلىكنىڭ مۇھىم تەركىبىي قىسمىغا ئايلانغان.

ۋېي، جىن، جەنۇبىي - شىمالىي سۇلالىلەر (مىلادىيە 220 ~ 580 - يىللار) دەۋرىدە، خوتەندە بۇددا دىنى ئومۇملىشىپلا قالماي گۈللىنىش ھالىتىگە كىرگەن. «ۋېينامە، غەربىي يۇرت تەزكىرىسى» دە، ئۇدۇندا بۇددىزم ئەقىدىسىگە ئەھمىيەت بېرىدىكەن. بۇتخانا، مۇنار، راھىب، راھىبەلەر كۆپ ئىكەن، دېيىلگەن. مىلادىيە 401 - يىلى خوتەنگە كەلگەن راھىب فاشىيەن، ئۇ ئەلدە ناھايىتى مولچىلىق ۋە شاتلىق ھۆكۈم سۈرىدىكەن، خەلقى باياشات ئىكەن. ھەممىسى بۇددىزمغا ئېتىقاد قىلىدىكەن... ئۇ ئەلدە ئاھالىلەر زىچ ئىكەن. ھەممە ئائىلىلەر ئىشىك ئالدىدا كىچىك مۇنار سالغان بولۇپ، ئەلگە كىچىكلىرىنىڭمۇ ئېگىزلىكى ئىككى غۇلاچ ئەتراپىدا كېلىدىكەن. مېھمان بولۇپ كەلگەن راھىبلارنىڭ ۋە باشقىلارنىڭ ھاجىتى ئۈچۈن تۆت چاسلىق راھىب ھۇجرىسى سېلىنغان، دېگەن خاتىرىلەرنى قالدۇرغان.

فاشىيەن ئۇدۇن خان شەھىرىنىڭ ئەتراپىدىكى تاكى تاڭ سۇلالىسى دەۋرىگە قەدەر مەۋجۇت بولۇپ تۇرغان كاتتا بىر بۇددا ئىبادەتخانىسى توغرىسىدا خېلى تەپسىلىي توختىلىپ، ئۇلارنىڭ شەھىرىنىڭ غەربىدىن 7 - 8 چاقىرىم كېلىدىغان جايىدا سامادىجنا ئىبادەتخانىسى دەيدىغان بىر ساغرام بار ئىكەن. ئۇنىڭ سېلىنغىنىغا 80 يىل بويۇن ئۈچ خانى بېشىدىن ئۆتكۈزۈپ ئاندىن پۈتۈپتۇ. ئېگىزلىكى 25 غۇلاچ

كېلىدىكەن. نەقىشلەر ئويۇلۇپ، ئالتۇن - كۈمۈشلەر بىلەن بېزىلىپتۇ. ئۇ نۇرغۇن جاۋاھىرلاردىن پۈتكەنىكەن. مۇنارنىڭ ئارقىسىدا بۇرھانلار سارىيى بولۇپ، ئۇمۇ ھەشەمەتلىك ۋە زىننەتلىك قىلىپ سېلىنغان. لىم، تۇۋرۇك، ئىشىك - دېرىزىلىرىنىڭ ھەممىسىگە ئالتۇن قەغەز ئىشلىتىلگەن. ئايرىم سېلىنغان راھىب ھۇجرىلىرىمۇ كاتتا زىننەتلەنگەن بولۇپ، تىل بىلەن ئىسپادىلەپ بولغىلى بولمايدۇ. كۆكتارتنىڭ شەرقىدىكى ئالتە خانلىقىنىڭ خانلىرىمۇ ئۇنىڭغا قىممەتلىك گۆھەرلەرنىڭ كۆپ قىسمىنى ھەدىيە قىلىشقان، دەپ خاتىرىلىگەن. بۇ خاتىرىدىكى بۇتخانىنىڭ ئېگىزلىكى 25 غۇلاچ دېگەن سۆز مۇبالىغە قىلىنغان بولۇشى مۇمكىن. لېكىن، بۇ بۇتخانىنىڭ ئىنتايىن ھەشەمەتلىك ئىكەنلىكىگە، ئۈچ ئەۋلاد خاننىڭ تىرىشچانلىقى بىلەن 80 يىلدا پۈتكۈزۈلگەنلىكىگە، ھېسابسىز ئەمگەك كۈچى ۋە مالىيە كۈچى سەرپ قىلىنغانلىقىغا ئىشىنىشكە بولىدۇ.

«شۇ چاغدا ئۇدۇن خانلىقىدا 14 چوڭ ساڭرام بولۇپ، كىچىكلىرى ھەددى - ھېسابسىز ئىكەن. پەقەت قۇمات ئىبادەتخانىسىنىڭ ئۆزىدىلا ئۈچ مىڭدىن ئارتۇق راھىب بولغان. تىبەتچە (ئۇدۇننىڭ بۇددىزم تارىخى) دا خاتىرىلەنگەن رىۋايەت بويىچە بولغاندا، بۇددىزم ئۇدۇندا پەيدا بولغان ۋە گۈللەنگەندىن كېيىن، (كالاياش تېغى، قۇمات ئىبادەتخانىسى، گۇنجاڭ، زاما، جودىر، دامادى، سالىدى، گۇيچۇڭ قاتارلىق جايلاردا بۇتخانىلاردىن خىسلەتلىكلىرى 333 ئىكەن). بۇنىڭدىن كۆرۈۋېلىشقا بولىدۇكى، ۋېي، جىن، جەنۇبىي، شىمالىي سۇلالىلەر دەۋرى بۇددا دىنى ئۇدۇندا خەلق ئارىسىدا ئومۇملىشىپ، دۆلەت دىنى بولغان بولۇپ، ئۇدۇننىڭ بۇددا دىنى تارىخىدىكى تازا گۈللەنگەن دەۋر بولغان» .

ئەمما ئەينى دەۋردىكى شۇنچە كۆپ بۇتخانىلاردىن بىرەر سىمۇ يېقىنقى زامانغىچە ياخشىراق ساقلىنىپ قالمايغان. شۇڭا، بۇتخانىلارنىڭ تەكشۈلۈشى، ئورۇنلاشتۇرۇلۇشى، شەكلى، كۆلىمى جەھەتتىكى ئەھۋاللار ھەققىدە ئېنىق بىر نېمە دېگىلى بولمايدۇ. شۇنداقسىمۇ بۇتخانىلارنىڭ توپىغا كۆمۈلۈپ قالغان تام پارچىلىرىنى كۆزىتىشتىن قارىغاندا، ئەينى دەۋردىكى بۇتخانىلار كېسەك - ياغاچ قۇرۇلمىلىق ۋە قوشام - ياغاچ قۇرۇلمىلىق ياسالغان. ئىچى - سىرتى گەج بىلەن سۇۋالغان ياكى سېغىز لاي سۇۋاپ ئاقارتىلغان. تاملارغا قاپارتما بۇت - ھەيكەللەر چىقىرىلغان. بەزى تاملارغا بۇت تەكچىلىرى

چىقىرىپ ھەر خىل بۇتلار قويۇلغان. تامنىڭ باشقا جايلىرىغا ھەر خىل رەڭلىك يەرلىك سىر بىلەن بۇددا مەزمۇنىدىكى نام سىزما سۈرەتلەر سىزىلغان. بەزى بۇتخانلارنىڭ ئوتتۇرىسىغا بۇت سۈپىسى ياسىلىپ، ئۈستىگە بۇدساتىۋا ھەيكەللىرى تۇرغۇزۇلۇپ، ئەتراپىدا تاۋاپ - ئىبادەت قىلغان ئايالنا ئاراچ چىقىرىلغان.

خوتەندە پەرق ئەتكىلى بولىدىغان بۇت مۇنارلىرى ئىزلىرى كۆپ بولسىمۇ، ھازىرغىچە ياخشىراق ساقلانغانلىرى لوپ ناھىيىسىدىكى راۋاق بۇت مۇنارى، چىرا ناھىيە ئۈزۈتتات خارابىسىدىكى ئىككى مۇنار، نىيە قەدىمكى شەھىرىدىكى توپا مۇنار، نىيە تىيىم قەدىمكى شەھىرىدىكى شايانتاق مۇنارى قاتارلىقلاردىن ئىبارەت بولۇپ، قۇرۇلمىسى جەھەتتە كۆپىنچە چوڭ سېغىز كېسەكلەردىن، بەزىلىرى سېغىز ئارىلاش توپا لايىدىن ياسالغان. شەكلى جەھەتتە ئۈزۈتتاتتىكى ئىككى مۇنار كۆپ قىرلىق ياسالغاندىن تاشقىرى باشقا مۇنارلار تەڭلىكى بىر نەچچە قەۋەت چاسا شەكىللىك، ئۈستى كېسىك كۈنۈس شەكىللىك ياسالغان. بۇ خىل مۇنار شەكلىدە ھىندىستانچە بۇددا بىناكارلىق ئۇسلۇبى روشەن ئەكس ئەتىدۇ. مۇنارلارنىڭ سىرتقى يۈزى بوران - يامغۇر تەرىپىدىن ئېغىر دەرىجىدە يالاپ كېتىلگەن بولۇپ، سۇۋالغان - سۇۋالمىغان، نەقىش ياكى قاپارتما ھەيكەل، سىزما نەقىشلەر چىقىرىلغان - چىقىرىلمىغانلىقىنى بىلگىلى بولمايدۇ. يۇقىرىقى مۇنارلار ئىچىدە شايانتاق مۇنارى بىلەن راۋاق بۇددا مۇنارى ياخشىراق ساقلانغان بولۇپ، خام كېسەكتىن سېلىندىر شەكلىدە ياسالغان. شايانتاق مۇنارىنىڭ ھازىر ساقلانغان ئېگىزلىكى 10 مېتىردىن ئاشىدۇ. راۋاق بۇددا مۇنارى ئاستى ئىككى قەۋەت چاسا پەلەمپەي شەكىللىك، ئۈستى سېلىندىرسىمان، ئىچى كاۋاك ياسالغان. سۈپەتلىك سېغىز كېسەك ئىشلىتىلگەن. ھازىر ساقلىنىپ قالغان ئومۇمىي ئېگىزلىكى 9 مېتىرغا بارىدۇ. مۇنار ئەتراپىدا چاسا شەكىللىك ھويلا تام سېلىنىپ، ئىچى - سىرتى ئاقارتىلغان ھەمدە تامغا نۇرغۇن بۇت ۋە يېرىم چاپلىما لاي بۇت ھەيكەللىرى چىقىرىلغان. تامنىڭ بۇتلار ئارىسىدىكى بوشلۇقلىرىغا بۇددا ھېكايىلىرى تەسۋىرلەنگەن تام رەسىمى سىزىلغان.

خوتەندە ھازىرغىچە مىڭئۆي قۇرۇلۇش ئىزنالىرى بايقالمىدى. بۇ، مىڭئۆي غارلىرىنى قېزىشقا مۇۋاپىق يەر تۈزۈلمىسى بولمىغانلىقتىن بولغانمۇ ياكى ئۈزۈل - كېسىل ۋەيران قىلىنغانمۇ؟ بۇمۇ ئېنىق ئەمەس.

قەبرىستان، لەھەت قۇرۇلۇشى: ھازىرغىچە مەلۇم بولغان تەكشۈرۈش نەتىجىلىرىدىن قارىغاندا، بۇددىزم دەۋرىدە قەبرىستانلىقلار ئاھالە زىچ بوستانلىقنىڭ مەركىزىي قىسىملىرىدا مەھەللە ئەتراپلىرىغا، قۇملۇق ياقىسىدىكى ئاھالىلەرنىڭ قەبرىستانلىقلىرى ئېگىزلىك قۇم دۆڭلىرىگە، تاشلىق ساي - جىلغا ئەتراپلىرىدىكى ئاھالىلەرنىڭ قەبرىستانلىرى ئېگىزلىك شىغىللىق سايلارغا ئورۇنلاشتۇرۇلغان. بۇنىڭدا قەبرىستانلىقلارنى كەلكۈن ئاپىتىدىن ساقلاش مەقسەت قىلىنغان بولسا كېرەك. قەبرىستانلىقلاردا ھازىرغىچە قەبرى تېشى قاتارلىق يەر ئۈستى بەلگىلىرى ئورنىتىلغانلىقى بايقالدى.

ئەينى دەۋردىكى لەھەت قۇرۇلمىسى جەھەتتە، لەھەتلەر كۆپىنچە چاسا ياكى ئۇزۇن چاسا ئورەك شەكلىدە كولانغان. قىسمەن لەھەتلەر گەمە شەكلىدە ياسىلىپ، ئۇزاق ۋاقىت تەكرار ئىشلىتىلگەن. بۇ ھەقتە تۆۋەندە ئايرىم توختىلىمىز.

يىغىنچاقلىغاندا، بۇددىزم دەۋرىدىكى خوتەن بىناكارلىقىدا ئوردا-ساراي قۇرۇلۇشى بىلەن بۇتخانا قۇرۇلۇشى ئوخشاش مۇھىم ئورۇنغا قويۇلغان. بەزى دەۋرلەردە بۇتخانا قۇرۇلۇشى ھەممىدىن مۇھىم ئورۇنغا قويۇلغان. خانلىقنىڭ پۈتۈن مالىيىسىنى سەرپ قىلىپ، 80 يىلدا بىر بۇتخانا ياساپ چىقىشتىنمۇ ئايانمىغان. شۇنىڭ بىلەن بىللە ئاھالىلەرنىڭ ئولتۇراق ئۆي قۇرۇلۇشى مەيلى كۆلىمى، سۈپىتى، بېزەكچىلىكى جەھەتتىن بولمىسۇن، خېلى يۇقىرى سەۋىيىگە يەتكەن. قۇرۇلۇش ماتېرىيالى جەھەتتە، ئۆز جايىنىڭ ئەھۋالىغا قاراپ ئىش كۆرۈلگەن. ياغاچ بىلەن كېسەك ئاساسى قۇرۇلۇش ماتېرىيالى قىلىنغان. قىسمەن قۇرۇلۇشلارنىڭ تۈۋرۈك ئۇلىغا تاش سوقۇملار قويۇلغان، بەزىلىرىگە پىششىق خىشمۇ ئىشلىتىلگەن. ھازىرغىچە خوتەن تەۋەسىدىن ئىككى جايدا قەدىمكى دەۋرگە خاس پىششىق خىشمۇ بايقالدى. بىرى، گۇما ناھىيە بازىرىنىڭ شىمالىدىن 140 كىلومېتىر يىراقلىقتىكى خەن سۇلالىسى دەۋرىدىكى ياغاچ ئۆيلۈك قەدىمىي شەھەر خارابىسىدە خېلى بىر قىسىم ئۆيلەرنىڭ تېگىگە پىششىق خىشمۇ ياتقۇزۇلغان؛ يەنە بىرى، كېرىيە ناھىيە لەڭگەر يېزىسىنىڭ شەرقىي تەرىپىدىكى كۆكچىساي ناملىق شېغىللىق تاقىر سايىدىن تۆت مېتىرچە چوڭقۇرلۇقتا شېغىل بىلەن كۆمۈلۈپ كەتكەن پىششىق خىشمۇ تاملىق يەر ئاستى ئىمارەت بايقالدى. بۇ جاي رەسمىي قېزىپ تەكشۈرۈلمىگەچكە يىل دەۋرى ئېنىق ئەمەس. شۇنداقتىمۇ، ئۇنىڭ

دەۋرى بۇددىزم دەۋرىدىن كېيىن ئەمەس دەپ قاراشقا بولىدۇ. بۇتخانا قۇرۇلۇشى ۋە ھەيكەلتاراشلىقتا گەج بىلەن ھاكىمۇ قۇرۇلۇش ماتېرىيالى قىلىنغان. يەرلىك ئۇسۇلدا ياسالغان سىررۇمۇ بىناكارلىقتا بېزەك ماتېرىيالى قىلىنغان.

يۇقىرىقى بايانلاردىن ھېس قىلالايمىزكى، ئەينى دەۋردە خوتەندە ئارخىتېكتورلۇق ۋە ياغاچچىلىق خېلى يۇقىرى سەۋىيىگە يەتكەن. « VIII ئەسىرنىڭ ئوتتۇرىلىرىدىن كېيىن، تىبەتتە بۇددا دىنى گۈللىنىشكە باشلىغان ... ۋە بۇ خىل گۈللىنىشنىڭ بەلگىسى سۈپىتىدە بۇتخانا - ساخراملار كۈنسېرى كۆپەيگەن. ئۆز ۋاقتىدا راھىبلار بىلەن بىللە كەلگەن خوتەنلىك ئۈستىكارلار بۇتخانا قۇرۇلۇشىدا ئاجايىپ كارامەتلىرىنى كۆرسەتكەن ھەمدە ئۇدۇننىڭ بۇت - ھەيكەل ياساش سەنئىتىنى تىبەتكە ئېلىپ كىرگەن^① ». ئەينى دەۋردە خوتەندە گەج، ھاك، خىش پىشۇرىدىغان خۇمدانچىلىق ۋە سىرچىلىق بارلىققا كەلگەن. ئەمما، ئىمارەتلەرنىڭ ئاساسىي گەۋدىسىگە خىش، گەج قاتارلىقلارنى ئىشلىتىش ئومۇملاشمىغان. بۇ بەلكىم قاتناش جەھەتتىكى قىيىنچىلىق ياكى تەننەرخ جەھەتتىكى سەۋەبلەردىن بولغان بولسا كېرەك.

بۇددىزم دەۋرى بىناكارلىقنىڭ ئالاھىدىلىكى: ئۇدۇننىڭ بۇددىزم دەۋرىدىكى بىناكارلىقىدا ئىككى تۈرلۈك ئالاھىدىلىك گەۋدىلەنگەن. بىرى، بۇتخانا ۋە بۇددا مۇنارى ئاساس قىلىنغان بۇددىزم ئۆي - ئىمارەت قۇرۇلۇشى ۋە ئۇنىڭغا يانداشقان رەسساملق قىزغىنلىقى قۇرۇلۇش ماتېرىياللىرىغا بولغان ئېھتىياجنى شىددەت بىلەن ئاشۇرغان. بۇ خىل جىددىي تەلپ ئۇدۇننىڭ بىناكارلىق ماتېرىياللىرى ئىشلەپچىقىرىش كەسىپىنىڭ چوڭقۇرلۇققا ۋە كەڭلىككە قاراپ تەرەققىي قىلىشىغا تۈرتكە بولغان. گەج تېشى، ھاك تېشى قازمىچىلىقى، خۇمدانچىلىق، سىرچىلىق قاتارلىق كەسىپلەر بارلىققا كەلگەن ۋە مەلۇم تەرەققىياتقا ئېرىشكەن. ياغاچچىلىقنىڭ مەخسۇسلىشىش دەرىجىسى ۋە ھۈنەر - سەنئەت سەۋىيىسى تېز يۇقىرى كۆتۈرۈلگەن.

يەنە بىرى، ئولتۇراق ئۆيلەرنىڭ قۇرۇلۇشىدا توپا - ياغاچ ياكى ۋادىك ياغاچ قۇرۇلمىلىق بولۇش، تۈز ئۆگزىلىك بولۇش، دېرىزە قويماي تۇڭلۇك قويۇش قاتارلىق ئەسلىي ئالاھىدىلىكلەر داۋاملىق ئاساسىي ئورۇندا تۇرۇش بىلەن بىللە، ئۆي - ئىمارەت نەقىشكەرلىكى زور تەرەققىياتقا ئېرىشكەن. نىيە خارابىسى، ئۇزۇنتات قاتارلىق

جايلاردا ئۆيلەرنىڭ خە، تۈۋرۈك، بالا، ئىشىك ياغاچلىرىغا ئويما نەقىش، قاپارتما نەقىش ئۈسۈللىرىدا گېئومېتىرىيەلىك شەكىللەردە ئىشلەنگەن نەقىشلەر، ھايۋان ئوبرازى يارىتىلغان نەقىشلەر، گۈل - گىياھ نەقىشلىرى، شۇنىڭدەك ھەر خىل قىرما نەقىشلەر بايقالدى. بۇلار ئەينى دەۋردە ئۇدۇن ئاھالىلىرىنىڭ ئولتۇراق ئۆيلىرىنىڭ بېزىلىشى نوقۇل تۇرمۇش ئىستېمال سەۋىيىسىدىن ھالقىپ ئېستېتىك ئىستېمال دەرىجىسىگە كۆتۈرۈلۈشكە باشلىغانلىقىنى چۈشەندۈرىدۇ. يەنە بىر جەھەتتىن، نىيە خارابىسىدىكى N_3 - نومۇرلۇق ئولتۇراق ئۆينىڭ ھويلىسىنىڭ ئۈچ تەرىپىگە پشايۋانلىق كاردور چىقىرىلغان. بۇ ھويلىدىكى 10 - نومۇرلۇق ئۆينىڭ كۆلىمى $46m^2$ غا يېتىدۇ. ئۆينىڭ ئوتتۇرىسىدا ئىككى تۈۋرۈك بايقالغان. كۆلىمىنىڭ چوڭلۇقى ۋە ئوتتۇرىسىغا تۈۋرۈك قويۇلغانلىقىغا قارىغاندا، بۇ ئېھتىمال ئايۋان ئۆي بولسا كېرەك. ھېچبولمىسا، شۇ ۋاقىتلاردا، ھازىر دۆلىتىمىزدىكى تۆت چوڭ مىللىي ئولتۇراق ئۆي نۇسخىلىرىنىڭ بىرى بولۇپ ھېسابلىنىدىغان ئايۋانلىق ئۆي قۇرۇلۇش شەكلى دەسلەپكى قەدەمدە بىخلانغان.

6) سودا - تىجارەت مەدەنىيىتى

چىن، خەن سۇلالىلىرى دەۋرىدە يىپەك يولىنىڭ جەنۇبىي لىنىيىسى گۈللىنىپ، خەلقئارا سودا ئاۋاتلاشقان. كەلدى - كەتتى سودىگەرلەر ئۇدۇن ۋە ئۇنىڭغا قوشنا شەھەر - بازارلاردا سودا - سېتىق قىلغان. قەدىمكى خارابىلەردىن ئوتتۇرا تۈزلەڭلىكنىڭ ھەر خىل يىپەك توقۇلمىلىرى ۋە ئەينەك بۇيۇملىرىنىڭ تېپىلىشى بۇ نۇقتىنى ئىسپاتلايدۇ. بۇ خىل سودا يەرلىك ئاھالىلەرنىڭ ئېھتىياجىنى تەمىن ئېتىپلا قالماي، يەرلىك قول ھۈنەر ئىشلەپچىقىرىشقا ۋە يەرلىك سودا تىجارەت ئىشلىرىنىڭ تېخىمۇ تەرەققىي قىلىشىغا تۈرتكە بولغان. بۇ دەۋردە ئۇنىڭدىن ئىلگىرىكى سودا - سېتىق ئىشلىرىدىكى نوقۇل ھالدا مالنى مالغا ئالماشتۇرۇش ئەندىزىسى بۇزۇپ تاشلىنىپ، پۇلنى ئوبوروت ۋاسىتىسى قىلىش يولغا قويۇلغان. نەتىجىدە بۇ ئىككى خىل سودا شەكلى تەڭ قوللىنىلىدىغان ئەھۋال شەكىللەنگەن. كېيىنچە پۇل ئاساسلىق ئوبوروت ۋاسىتىسىغا ئايلانغان.

بۇددىزم دەۋرىدىكى ئۇدۇننىڭ سودا - تىجارەت مەدەنىيىتىنى ئوبوروت ۋاسىتىسى ۋە شەكلى، كارۋان يوللىرى ۋە كارۋانچىلىق،

بازار ۋە باھا قاتارلىق جەھەتلەردىن چۈشىنىشىمىز مۇمكىن. پۇل ئوبوروتى: مىلادىيىنىڭ دەسلەپكى ئەسىرلىرىدە ئۇدۇندا ئاساسەن «ۋۇجۇ» يارىمىقى بىلەن «خوتەن ئات سۈرەتلىك پۇلى» (بۇ پۇل «خەنزۇچە - قارۇشتىچە خەتلىك پۇل» دەپ ئاتىلىدۇ.) ئوبوروت قىلىنغان.

بەش بۇلۇق يارىمىقى: بۇ، خەن سۇلالىسى ھۆكۈمىتى تارقاتقان مىس پۇل بولۇپ، ئۈستىگە «ۋۇجۇ» دېگەن («بەش بۇلۇق يارماق») خەنزۇچە خەتلەر چىقىرىلغان. خوتەندىكى خېلى كۆپ قەدىمكى خارابىلەردىن بۇ خىل پۇللار يىغىۋېلىنغان.

خوتەن ئات سۈرەتلىك پۇلى: بۇ شىنجاڭدا قەدىمكى دەۋردە ئەڭ بالدۇر ياسالغان ۋە تارقىتىلغان پۇللارنىڭ بىرى. بۇ خەنزۇچە، قارۇشتىچە ئىككى خىل يېزىقتا خەت چۈشۈرۈلگەن تۆشۈكلۈك مىس پۇل بولۇپ، قىزىل مىس تاختىنى قېلىپ ئۈستىگە قويۇپ، سوقۇپ بېسىپ ياسالغان. ئوڭ يۈزىگە ئات سۈرىتى ۋە قارۇشتىچە خەت چىقىرىلغان بولغاچقا، يېقىنقى ۋە ھازىرقى زامان ئالىملىرى تەرىپىدىن «خوتەن ئات سۈرەتلىك پۇلى» دەپ ئاتالغان. ئۆلچىمى ئىككى خىل بولغان: بىرى، 24 جۇلۇق ئات پۇلى. دىئامېتىرى 2.4 cm، قېلىنلىقى تۆت مىللىمېتىر، ئېغىرلىقى 14.8 گرام بولۇپ، ئوڭ يۈزىگە ئات سۈرىتىنى ئايلاندۇرۇپ «ئۇلۇغ خاقان، خانلارنىڭ خاقانى ئۇلۇغ گۇگرا مايا» دېگەن قارۇشتىچە خەتلەر، تەتۈر يۈزىنىڭ ئوتتۇرىسىغا شاخسىمان نەقىش، ئۇنىڭ ئەتراپىغا خەنزۇچە «ئېغىرلىقى 24 جۇلۇق مىس پۇل» دېگەن خەتلەر چۈشۈرۈلگەن؛ يەنە بىرى، ئالتە جۇلۇق ئات پۇلى. بۇ خىل پۇلنىڭ ئېغىرلىقى چوڭ پۇلنىڭ تەخمىنەن تۆتتىن بىرىگە تەڭ كېلىدۇ. بۇ خىل پۇلغا ئىككى ھايۋان ئوبرازى چۈشۈرۈلگەن بولۇپ، بىر خىلىغا ئات سۈرىتى، يەنە بىر خىلىغا تۆگە سۈرىتى چىقىرىلغان. ئات سۈرەتلىك پۇلنىڭ چۆرىسىگە قارۇشتىچە 13 ھەرپ، تۆگە سۈرەتلىك پۇلنىڭ چۆرىسىگە 20 ھەرپ چۈشۈرۈلگەن. بۇ ھەرپلەر ئۇدۇن خانلىرىنىڭ ئىسمى ئىكەن. بۇ خىل پۇلنىڭ يەنە بىر يۈزىگە «ئالتە جۇلۇق پۇل» دېگەن خەنزۇچە خەتلەر چىقىرىلغان.

دۆلىتىمىز ۋە چەتئەل ئالىملىرى خوتەن ئات سۈرەتلىك پۇلى ھەققىدە، يەنى بۇ خىل پۇلنىڭ ئالاھىدىلىكى، تارقىتىلىش مىقدارى، ئوبوروت قىلىنىشقا باشلىغان ۋە ئوبوروتتىن توختىغان ۋاقتى قاتارلىق

جەھەتلەردە نۇرغۇن تەتقىقاتلار ئېلىپ باردى. لېكىن، بىرلىككە كەلگەن قاراش يوق. ئومۇمەن مىلادىيىنىڭ بېشىدىن تارتىپ III ئەسىرنىڭ ئاخىرىغا قەدەر بولغان ئارىلىقتا تارقىتىلغان دەپ قارىلىدۇ*. بۇ پۇلنىڭ تارقىتىلغىنىغا 2 مىڭ يىلدىن ئاشقان دەپ قارىغۇچىلارمۇ بار*.

ھازىرغىچە تېپىلغان خوتەن ئات سۈرەتلىك پۇلى 356 دانە بولۇپ، بۇنىڭ مۇتلەق كۆپ قىسمى چەتئەللەردە ساقلىنىۋاتىدۇ. ئۇدۇن خانلىقىدا «خوتەن ئات پۇلى» نىڭ بارلىققا كېلىشى چوڭقۇر ئەھمىيەتكە ئىگە مەدەنىيەت ھادىسىسى ھېسابلىنىدۇ. ئۇنىڭ ئەھمىيىتى ئالدى بىلەن مىلادىيىنىڭ ئالدى - كەينىدىكى ۋاقىتلاردا ئۇدۇننىڭ تاۋار ئىشلەپچىقىرىشى مۇئەييەن سەۋىيىگە يەتكەنلىكىنى ئىسپاتلايدۇ. يازما ۋە سىقىلەردىن مەلۇمكى، ئۇدۇندا تۆگە، ئات، گىلەم قاتارلىقلار ئەڭ دەسلەپكى تاۋار ئالماشتۇرۇش مۇئامىلىسىدە پۇل ئورنىدا ئوبوروت قىلىنغان. بۇ خىل ئۇسۇل كىچىك دائىرە، ئاز مىقدارلىق سودىدا قوللىنىشقا باب بولسىمۇ، كۆپىنچە ھاللاردا نۇرغۇن ئاۋازچىلىقلارنى پەيدا قىلىدۇ. يەنى سودا قىلىنغان ھەر قانداق نەرسىنىڭ قىممىتى پۈتۈن تۆگە، ئات ياكى گىلەمنىڭ قىممىتىگە باراۋەر بولۇشى مۇمكىن ئەمەس. بۇنداق ئەھۋالدا ئارتۇق-كېمىنى بىر تەرەپ قىلىش سودىلاشقان ئىككى تەرەپنى تەڭلىكتە قالدۇرىدۇ. يىپەك يولىدا كۆپ مىقدارلىق سودا قىلغان كارۋانلارنىڭ سېتىلغان ماللىرى ھېسابىغا نۇرغۇن تۆگە، يىلقلارنى ھەيدەپ كېتەلىشى مۇمكىن ئەمەس. مال ساتقان ھەر قانداق ئادەمنىڭ چوقۇم تۆگە، ئات ياكى گىلەمگە ھاجىتى بولۇشى ناتايىن. دېمەك، ئۇدۇن ھۆكۈمرانلىرى بىر تەرەپتىن، خېلى گۈللەنگەن تاۋار ئىشلەپچىقىرىش ۋە تاۋار سودىسىدا ئۆزلىرىنىڭ يىپەك يولى سودا تۈگۈنىگە جايلاشقانلىق ئەۋزەللىكىدىن پايدىلىنىپ، يۇقىرى پايدا ئالالايدىغانلىقىنى بىلگەن؛ يەنە بىر تەرەپتىن، ئات، تۆگىلەرنى ئوبوروت ۋاسىتىسى قىلىشنىڭ يەڭگىلى بولمايدىغان كەمچىلىكلىرىنى، پۇلنى ئوبوروت ۋاسىتىسى قىلىشنىڭ ئەڭ ياخشى ئۇسۇل ئىكەنلىكىنى تونۇپ يەتكەن. دېمەك، خوتەن ئات پۇلىنىڭ بارلىققا كېلىشى ئەينى دەۋردە بۇ رايوندىكى تاۋار ئىشلەپچىقىرىش ۋە تاۋار سودىسىنىڭ مۇئەييەن سەۋىيىگە يەتكەنلىكىنىڭ مەھسۇلى. ئۇنىڭدىن قالسا، خوتەن ئات پۇلىدا كۈچلۈك يەرلىك

ئالاھىدىلىك ئىپادىلەنگەن. بۇ ئالاھىدىلىك ئۇنىڭغا تۆگە ۋە ئات سۈرىتى چىقىرىلغانلىقىدا ئىپادىلىنىدۇ. خوتەن ئات پۇلىغا نېمە ئۈچۈن باشقا نەرسىنىڭ سۈرىتى چۈشۈرۈلمەي، تۆگە بىلەن ئاتنىڭ سۈرىتى چۈشۈرۈلمدۇ؟ پەرەز قىلىشىمىز مۇمكىنكى، پۇل دەسلەپ بارلىققا كەلگەندە، كىشىلەرنىڭ ئۇنىڭغا ئىشەنچ باغلىيالىشى قىيىنغا توختايدۇ. مەلۇم كىشى بىر يارام تۆگىنى سېتىپ 48 جۈ (يارماق) پۇلغا ئېرىشتى دەپسەك، ئۇنىڭ قولىدىن بەرگىنى بىر يارام تۆگە، ئۇنىڭ بەدىلىگە ئېرىشكىنى جەمئىي ئېغىرلىقى 20 گرام ئەتراپىدىكى سەككىز دانە ئالتە جۈلۈك ئات پۇلى بولىدۇ. كىچىككىنە بىر نەچچە پارچە مەس ئۈچۈن بىر يارام تۆگىنى قولىدىن بېرىپ قويغىنى ئۇ كىشىنى قاتتىق ئىزتىراپ ۋە چوڭقۇر ئويغا سالغۇدۇ. ئۇدۇن ھۆكۈمرانلىرى خوتەن ئات پۇلىنى بارلىققا كەلتۈرۈشتە بۇ خىل ئەھۋالنىڭ كېلىپ چىقىش مۇمكىنچىلىكىنى كۆرۈپ يەتكەن. شۇڭا، بۇ پۇلغا ئەينى دەۋردە پۇللۇق رول ئويناۋاتقان تۆگە ۋە ئاتنىڭ سۈرىتىنى چۈشۈرۈش ئارقىلىق كىشىلەرگە مەزكۇر پۇلنىڭ تۆگە ۋە ئاتقا ئوخشاشلا ئوبوروت قىلىشقا بولىدىغان ۋاسىتە ئىكەنلىكىنى ئوبراز ئارقىلىق ئۇقتۇرغان. دەپسەك، ئات پۇلىغا تۆگە ۋە ئات نەقىشى چىقىرىلغانلىقى ئەينى زاماندا تۆگە بىلەن ئاتنىڭ ئاساسلىق ئوبوروت ۋاسىتىسى بولغانلىقىدەك ئوبيېكتىپ ئەمەلىيەتنىڭ ئىنكاسى، شۇنداقلا پۇل مەدەنىيىتىدىكى كۈچلۈك يەرلىك ئالاھىدىلىك ھېسابلىنىدۇ.

ئۈچىنچىدىن، ئات پۇلىغا خەنزۇچە خەتلەرنىڭ ۋە خەنزۇچە پۇل بىرلىكىنىڭ نەقىشلەنگەنلىكى ئەينى ۋاقىتتا ئۇدۇن ھۆكۈمرانلىرىنىڭ سودىسىدا دۆلىتىمىزنىڭ ئىچكى رايونلىرى بىلەن بولغان سودىسىنىڭ ئاساسىي سالماقنى ئىگىلىگەنلىكىنى، شۇنداقلا ئۇلارنىڭ بۇ سودىدا خوتەن ئات پۇلىنى خەن سۇلالىسىنىڭ ۋۇجۇ پۇلى بىلەن تەڭ قىممەتتە ئالماشتۇرۇشنى مەقسەت قىلغانلىقىنى چۈشەندۈرىدۇ. تۆتىنچىدىن، خوتەن ئات پۇلى يۇناننىڭ قېلىپقا بېسىپ سوقۇش ئۇسۇلىدا ياسالغان. قەدىمدىن ھازىرغىچە پۇل ئىشلەپچىقىرىش تېخنىكىسى ئەڭ مۇھىم ھۆكۈمەت مەخپىيەتلىكى بولۇپ كەلدى. يۇناننىڭ پۇل ياساش تېخنىكىسىنىڭ خەلق ئىچىدىكى باردى - كەلدىلەر ئارقىلىق ئۇدۇنغا تارقىلىپ كېلىش مۇمكىنچىلىكى يوق دېيەرلىك. ئۇدۇن ھۆكۈمرانلىرى بۇ خىل تېخنىكىغا غەرب دۆلەتلىرى بىلەن

بولغان ھۆكۈمەت ئالاقىسى ئارقىلىق ئېرىشكەن، دېيىشكە بولىدۇ. بۇ ئەينى دەۋردە ئۇدۇن ھۆكۈمرانلىرىنىڭ خەن سۇلالىسى بىلەن قويۇق ئالاقە قىلىپلا قالماي، غەربتىكى دۆلەتلەر بىلەنمۇ قويۇق ئالاقە قىلغانلىقى ۋە ئۆزئارا ئىشەنچ ئورناتقانلىقىنى چۈشەندۈرىدۇ.

دېمەك، خوتەن ئات پۇلىنىڭ بارلىققا كېلىشى ئۇدۇندا ئەينى دەۋردە تاۋار ئىشلەپچىقىرىش ۋە تاۋار ئالماشتۇرۇشنىڭ بىر قەدەر تەرەققىي قىلغانلىقىنىڭ مەھسۇلى، ئات پۇلىنى ئىشلەپچىقىرىشتا شەرقنىڭ ۋە غەربنىڭ بەزى مەدەنىيەت ئالاھىدىلىكلىرى قوبۇل قىلىنغان. لېكىن، ئۆز جايىنىڭ ئەمەلىي ئەھۋالى ۋە ئالاھىدىلىكى ئەكس ئەتتۈرۈلگەن. خوتەن ئات پۇلى مەدەنىيىتى ئۇدۇن دەۋرى مەدەنىيىتىدىكى ۋەكىللىك خاراكتېرغا ئىگە ئەسەرلەرنىڭ بىرىدۇر.

مالغا مال ئالماشتۇرۇش سودىسى: مىلادىيىنىڭ دەسلەپكى ۋاقىتلىرىدىلا خوتەندە مېتال پۇل ئوبوروت قىلىش بارلىققا كەلگەن بولسىمۇ، سامپۇل قاتارلىق بەزى قەدىمكى قەبرىستانلىقلاردىن پۇل ئەۋرىشىكىلىرى تېپىلمىغىنىغا قارىغاندا، گەرچە پۇلنى ئوبوروت ۋاستىسى قىلىش يولغا قويۇلغان بولسىمۇ، لېكىن ئۇ دەسلەپكى مەزگىللەردە ئانچە تېز ئومۇملاشمىغان، مالغا مال ئالماشتۇرۇش سودىسى تەڭ مەۋجۇت بولغان. يازما ۋەسقىلەردىكى بەزى مەلۇماتلار بۇنى ئىسپاتلايدۇ. مالغا مال ئالماشتۇرۇشتا تۆگە، ئات، گىلەم، شايى قاتارلىقلار پۇل ئورنىدا ئوبوروت قىلىنىدىغان ۋاستە قىلىنغان. قارۇشتى يېزىقىدىكى ۋەسقىلەردە مۇنداق خاتىرىلەر ئۇچرايدۇ:

«كېناي ئىسىملىك بۇ ئەر كىشى مېپيا يېرىنى ئۈستىدىكى دەرەخلەر بىلەن قوشۇپ شۇ لومشوسقا سېتىپ بېرىدىغان بولدى. يەرنىڭ قىممىتى 50 مول بولۇپ، ئۇنىڭ بەدىلىگە ئىككى چىشلىق بىر تۆگە بېرىلىدىغان بولدى»، «ئۇنىڭ دېيىشىچە، يۇپىنىڭ (ۋاسو، دەپ ئەن سېلىنغان بىر تۆگىسى بار ئىكەن. ھازىر يۇي ئۇ تۆگىنى 8 مىڭ ماسا باھادا ۋاگتى ۋاد خاگاغا سېتىپ بېرىدىغان بولدى. ۋاگتى ۋاد خاگا بارلىق پۇلنى تۆلەپ بولدى ...»، «بۇ يەردە بىر مىلدا 10 شى ئۇرۇق تېرىغىلى بولىدىغان بىر پارچە يەر بولۇپ، 30 مول قىممىتىدىكى ئۈچ ياشلىق بىر ئاتقا يارايدۇ»، «خاندەم دېگەن كىشى يەر باھاسى ئۈچۈن سوتخامگا لومسوستىن قىممىتى 40 مول بولغان تۆت چىشلىق بىر ئاتقا ئېرىشتى». بىر تۆگىنىڭ 8 مىڭ ماساغا سېتىلىشىنى ھەقىقەتەن قىممەت باھا دېيىشكە بولىدۇ. قارۇشتىچە

ۋەسىقىلەردە ماسا دېگەن پۇل بىرلىكى كۆپ ئۇچرىمايدۇ. مول دېگەن پۇل بىرلىكى كۆپ قوللىنىلىدۇ. شۇ چاغدىكى باھا بويىچە ھېسابلىغاندا بىر تۆگە 40 ~ 60 مول قىممىتىدە بولۇپ، 20 ~ 30 توپ شايغا يارىغان. ئات، كالىنىڭ باھاسى ئۇنىڭدىن تۆۋەنرەك بولۇپ، قىممىتى 30 ~ 40 مول ئەتراپىدا، 15 ~ 20 توپ شايغا باراۋەر بولغان. ئۇنىڭدىن باشقا 589 - نومۇرلۇق قارۇشتىچە پۈتۈكتە بىر قىزنىڭ 40 مول قىممىتىدىكى بىر تۆگىگە، 592 - نومۇرلۇق پۈتۈكتە بىر قىزنىڭ 30 مول قىممىتىدىكى بىر تۆگىگە سېتىلغانلىقى توغرىسىدىكى خاتىرىلەر بار. 579 - نومۇرلۇق پۈتۈكتە بىر پارچە يەرنىڭ 12 مول قىممىتىدىكى بىر گىلەمگە ئېلىنغانلىقى، 3 - نومۇرلۇق پۈتۈكتە بىر ئايالنىڭ 40 توپ شايغا سېتىۋېلىنغانلىقى خاتىرىلەنگەن.

بۇ خاتىرىلەر ئەينى دەۋردە تۆگە، ئات، گىلەم، شايى قاتارلىقلارنىڭ ئوبوروت ۋاسىتىسى قىلىنغانلىقىنىلا ئەمەس، ئادەم سودىسىنىڭمۇ مەۋجۇتلۇقىنى، سىنىپىي بۆلۈنۈشنىڭ چوڭقۇرلۇقىنى، ئاقسۆڭەكلەرنىڭ بىر ئادەمنى بىر تۆگە ياكى بىر ئاتقا سېتىۋالالايدىغانلىقىنى ئىپادىلەپ بېرىدۇ.

كارۋان يوللىرى ۋە كارۋانچىلىق قەدىمكى كارۋان يوللىرى: چوڭ - كىچىك بوستانلىقلاردا ئولتۇراقلاشقان قەدىمكى ئەجداتلىرىمىز ئاۋۋال ئۆز ئارا قوشنا بولغان بوستانلىقلار ئارا بېرىش - كېلىش قىلىپ دەسلەپكى يوللارنى ئاچقان. جەمئىيەت تەرەققىياتى ۋە رايونلار ئارا سودا - سېتىقنىڭ گۈللىنىشىگە ئەگىشىپ، يىراق مۇساپىلىق كارۋانچىلىق بارلىققا كېلىپ، بوستانلىقلار ئارىسىدىكى كىچىك يوللار بىر - بىرىگە ئۇلىنىپ، چوڭ كارۋان يوللىرىغا ئايلانغان. سىنىپىي بۆلۈنۈش ۋە سىياسىي ھاكىمىيەتلەر بارلىققا كەلگەندىن كېيىن، يول، كارۋان - ساراي، ئۆتەڭ ئىشلىرى ھۆكۈمەت تەرىپىدىن باشقۇرۇلىدىغان بولۇپ، قاتناش شارائىتى پەيدىنپەي ياخشىلانغان. قەدىمكى دەۋرلەردە خوتەندىن دۇنخۋاڭ ئارقىلىق ئىچكىرىگە، قەشقەر ئارقىلىق ئوتتۇرا ئاسىيا، غەربىي ئاسىياغا بارىدىغان مەشھۇر كارۋان يولى يەرلىك خەلقلەر تەرىپىدىن «بۈيۈك كارۋان يولى»، «ئۇلۇغ يول» دېگەن ناملار بىلەن ئاتالغان. قەدىمكى دەۋرلەردە خوتەندىن باشقا جايلارغا بارىدىغان چوڭ كارۋان يوللىرى تۆۋەندىكىچە ئىدى:

خوتەن - قەشقەر كارۋان يولى: بۇ يول خوتەندىن قەشقەرگىچە 17 ئۆتەڭلىك (تەخمىنەن 540 كىلومېتىرلىق) مۇساپە ئىدى. بۇ يول قەشقەر تېرەك داۋان ئارقىلىق ماڭىدىغان قەشقەر - ئەنجان يولى، تېرەك داۋان ئارقىلىق ماڭىدىغان قەشقەر نارىن يولى، تورغات ئېغىزى ئارقىلىق ماڭىدىغان قەشقەر - نارىن يولى ئارقىلىق ئوتتۇرا ئاسىياغا كېتەتتى.

بۇ يولنىڭ يەكەن بۆلىكىدىن ياقا ئېرىق ئارقىلىق قەشقەر - مېڭىتكە كارۋان يولغا چۈشۈپ، مېڭىتكە ئارقىلىق قاراچۇر جىلغىسىنى بويلاپ ئافغانىستانغا، تاغدۇمباش دەرياسىنى بويلاپ قونجىراپ ئېغىزى ئارقىلىق كانجۇت، كەشمىر ۋە ھىندىستان قاتارلىق جايلارغا بارىدىغان كارۋان يولى، قاغىلىق بۆلىكىدىن تىبەت ۋە لاداققا بارىدىغان كارۋان يولى شاخلانغان.*

خوتەن - چاڭئەن كارۋان يولى: خەن سۇلالىسى دەۋرىدە بۇ يول ئۇزۇنئالت، نىيە، چەرچەن، چارقىلىق ئارقىلىق گەنسۇ ئۆلكىسىگە ئۆتۈپ چاڭئەنگە تۇتىشاتتى. ئومۇمىي ئۇزۇنلۇقى تەخمىنەن 4 مىڭ 835 كىلومېتىر كېلەتتى. بۇنىڭ ئىچىدە خوتەندىن ئۇزۇنئالتقىچە بولغان مۇساپە 190 كىلومېتىر، ئۇزۇنئالتىن قەدىمكى نىيە شەھىرىگىچە بولغان مۇساپە 230 كىلومېتىر كېلەتتى.* كېيىنكى دەۋرلەردە تارىم قۇملۇقىنىڭ جەنۇبقا كۆچۈشى، بوستانلىقلارنىڭ دەريالارنىڭ يۇقىرى ئېقىنىغا سىلجىشى نەتىجىسىدە يول لىنىيىسىمۇ جەنۇبقا سۈرۈلگەن. چىڭ سۇلالىسى ۋە مىنگو دەۋرلىرىدە خوتەندىن دۇنخۇاڭغىچە بولغان كارۋان يولى 45 ئۆتەڭلىك (تەخمىنەن 1 مىڭ 500 كىلومېتىرلىق) مۇساپە ئىدى. بۇ كارۋان يولىدىن كېرىيە ئادەم پاشا - تىبەت چىغىر يولى، كېرىيە - شايار چىغىر يولى، چەرچەن - تىبەت چىغىر يولى، چارقىلىق - چىڭخەي چىغىر يولى، چارقىلىق - لوپنۇر خان يولى قاتارلىق شاخچە يوللار ئارقىلىق ئەتراپتىكى باشقا جايلارغا بارغىلى بولاتتى.*

خوتەن - ئاقسۇ كارۋان يولى: بۇ يول خوتەن دەرياسىنى بويلاپ، تەكلىماكان قۇملۇقىنى كېسىپ ئۆتۈپ ئاقسۇغا تۇتىشىدۇ. ئاتلىق كارۋان ئۈچۈن 14 ئۆتەڭلىك (تەخمىنەن 750 كىلومېتىرلىق) مۇساپە بولۇپ، يۇرتىمىز تارىخىدىكى چۆل يېرىپ ئۆتكەن كارۋان يوللىرى ئىچىدە ئەڭ ئۇزۇن ۋە ئەڭ مۇشكۈل يول ھېسابلىنىدۇ.* ھەيۋەتلىك مازار - تاغ قەلئەسى مۇشۇ يول ئۈستىدىكى

مۇھىم قۇرۇلغا جايلاشقان.

شىنجاڭ - تىبەت كارۋان يولى: بۇ يول قاغىلىقتىن ئالىي رايونىنىڭ مەركىزى بولغان پۇلىيەن بازىرىغا تۇتىشىدۇ. جەمئىي 24 كۈنلۈك مەنزىل بولغان بۇ يولنىڭ قاغىلىقتىن شەيدۇللاغىچە بولغان 13 مەنزىل قىسمى قاغىلىق تەۋەسىگە، شەيدۇللادىن دۇماغىچە بولغان 11 مەنزىل قىسمى گۇما تەۋەسىگە جايلاشقان. 1956 - يىلى ياسالغان شىنجاڭ - شىزاڭ قاراقۇرۇم تاشيولى يۇقىرىقى كونا كارۋان يولى لىنىيىسىنى ئاساس قىلىپ ياسالغان. تاشيول ئاسراش پونكىتلىرىمۇ كونا ئۆتەڭلەرنى ئاساس قىلىپ قۇرۇلغان.

قاغىلىق - لاداق كارۋان يولى: بۇ يول قاغىلىقتىن كەشمىردىكى لاداق بازىرىغا تۇتىشىدىغان ئەڭ ئۇزۇن مۇساپىلىق تاغ ئۆستى كارۋان يولى بولۇپ، جەمئىي 36 ئۆتەڭ (تەخمىنەن 1100 كىلومېتىر) لىق مۇساپىنى بېسىپ ئۆتىدۇ. دۆلىتىمىز چېگرىسى ئىچىدىكى قىسمى 17 ئۆتەڭلىك مۇساپە بولۇپ، ئۇنىڭدىن شەيدۇللادىن قاراقۇم لەڭگەرگىچە بولغان بەش ئۆتەڭلىك مۇساپە گۇما ناھىيىسى تەۋەسىگە جايلاشقان. قاغىلىق لاداق يولىنىڭ بىز تەرەپ لىنىيىسىدە ئىككى تاشقى شاخچە يول، ئىككى ئىچكى شاخچە يول بار. ئىككى تاشقى شاخچە يولىنىڭ بىرى، قاغىلىق - لاداق يولىنىڭ مازار دارا دېگەن يېرىدىن جەنۇبقا بۇرۇلۇپ، تارام كۆل دائىرىسىدىكى قۇمبەل ئېغىزىدىن ئۆتۈپ، ئۈچ قونالغۇدىن كېيىن كەشمىردىكى لالراباتقا تۇتىشىدۇ؛ يەنە بىرى، ئاق لەڭگەر - شۇم يولى بولۇپ، خوتەن شەھىرىنىڭ ئاق لەڭگەر ئېگىزلىكىدىن غەربىي جەنۇبقا بۇرۇلۇپ، سارداۋان چېگرا ئېغىزىدىن ئۆتۈپ، ئالى رايونىنىڭ شۇم رايونىغا تۇتىشىدۇ. ئىككى ئىچكى شاخچە يولىنىڭ بىرى، سانجۇ - شەيدۇللا يولى بولۇپ، ئۇ گۇمىنىڭ سانجۇ يېزىسىدىن باشلىنىپ، سانجۇ دەرياسىنى بويلاپ ئېرىغىل، كەڭ قاتارلىق ئۆتەڭلەردىن ئۆتۈپ شەيدۇللا قاغىلىق - لاداق يولىغا قوشۇلىدۇ؛ يەنە بىرى، دۇۋا - كەڭشۈە يولى بولۇپ، گۇمىنىڭ دۇۋا يېزىسىدىن باشلىنىپ جەنۇبقا سوزۇلۇپ، كەڭشۈەدە قاغىلىق - لاداق يولىغا تۇتىشىدۇ.*

كېرىيە - شايار يولى: بۇ يول كېرىيە دەرياسىنى بويلاپ شىمالغا مېڭىپ، تەكلىماكان چۆلىنى بېسىپ ئۆتۈپ شايار ئارقىلىق كۇچار-ئىلى يولىغا تۇتىشاتتى. كېرىيەدىن شايارغىچە 23 مەنزىل (تەخمىنەن 391.5 كىلومېتىر) كېلىدۇ. بۇنىڭ ئىچىدە 12 مەنزىل (تەخمىنەن

300 كىلومېتىر) قىسمى كېرىيە تەۋەسىگە جايلاشقان. بۇ يولنىڭ ئوتتۇرا - ئاياغ قىسمىدا سۇ، يېقىلغۇ ئىنتايىن قىس بولغاچقا، كۈز، قىش پەسىللىرىدىلا كارۋان قاتنايتتى. 1940 - يىللاردىن باشلاپ قاتناش توختىغان بولسىمۇ، يول ئۈستىدىكى سەككىز چوڭ ئۆتەڭنىڭ خارابىلىرى ھېلىمۇ ساقلانماقتا.*

يول - كارۋان مەدەنىيىتى: يۇقىرىقىلاردىن بىز قەدىمكى خوتەندىن جاھاننىڭ تۆت تەرىپىگە سوزۇلغان نۇرغۇن كارۋان يوللىرى ۋە چىغىر يوللارنىڭ ئاساسىي ئەھۋالى بىلەن تونۇشتۇق. ئېنىقكى، ئەڭ دەسلەپكى چىغىر يوللار شۇ يەرلىك ئاھالە تەرىپىدىن ئەڭ دەسلەپ ئېچىلغان. ئاندىن بېرىش - كېلىش، سودا - سېتىقنىڭ ئاۋاتلىشىشىغا ئەگىشىپ چوڭ كارۋان يوللىرى بارلىققا كەلتۈرۈلگەن. خوتەن تەۋەسىدىكى كارۋان يوللىرىدا نەچچە كۈنلۈك مۇساپىگە سوزۇلغان ئادەمسىز، سۈسۈز دەشت - چۆللەر خېلى كۆپ. مۇشۇ پايانىسىز چۆللەر ئارا سوزۇلغان يوللار ئەجدادلىرىمىز تەرىپىدىن ياسالغان. ئەۋلادمۇئەۋلاد يول ياساش داۋامىدا ئۇلار بۇ مۇشكۈل ئەمگەك ئارقىلىق ياسالغان يولنىڭ ئۆزىگىمۇ، ئەلگىمۇ پايدىلىق ئىش ئىكەنلىكىنى بىلگەن. ئۇلار كارۋان يولىدىن سودا مەنبەئەتلىرى ئۈچۈن پايدىلىنىپلا قالماي، يول ياساش ۋە كارۋانچىلىق ھەققىدىكى ئەمەلىيەتلىرى داۋامىدا يول ۋە سەپەرگە مۇناسىۋەتلىك بىر مۇنچە ئەخلاقىي چۈشەنچىلەرنى بارلىققا كەلتۈرگەن.

خەلقىمىزدە سەپەر قىلىۋاتقان كارۋانلار، يولۇچىلارغا ھۆرمەت قىلىش، سۇ، ئوزۇق، ئوت - چۆپ، يەم - خەشەك ھەل قىلىپ بېرىش، ئېزىپ قالغانلارغا يول باشلاپ بېرىش، بۇزۇلغان قاتناش قوراللىرىنى ئوڭشاشقا ياردەم بېرىش، ئادەمسىز چۆللەردە ئۆتەڭ، ساتما بەرپا قىلىش، كېسەل ياكى ھارغىن يولۇچىلارنى ھەقسىز قوندۇرۇپ كۈتۈش قاتارلىقلار ياخشى ئەخلاق ھېسابلىنىدۇ. ئەكسىچە ئىشلار يامان ئېلىنىدۇ.

بىللە سەپەرگە چىققانلارنىڭ بىر - بىرىگە كۆيۈنۈشى، نەرسە - كېرەكلىرىنى كۆتۈرۈشۈپ ياكى ساقلاپ بېرىشى، كېسەل بولغان سەپەرداشلىرىنى كۈتۈشى، ئارقىدا قالغانلارغا ساقلاپ تۇرۇشى، سەپەر ئۈستىدە پۇل، مال ئۆتنە - يېرىم قىلىش ياكى ياردەم بېرىشتىن ئۆزىنى قاچۇرماسلىق قاتارلىقلار ياخشى ئەخلاق ھېسابلىنىدۇ. ئەكسىچە قىلمىشلار يامان ئېلىنىدۇ. «سەپەرلىكى ياخشى»،

«سەپەرلىكى يوق» دېگەن ئىدىيىمىلار مۇشۇنداق سەپەر ئەخلاقى پۈشەنچىلىرى ئاساسىدا بارلىققا كەلگەن.

خەلقىمىزدە يول، كۆۋرۈك ياساش ساۋابلىق ئىش ھېسابلىنىدۇ. ئۇلار بۇزۇلغان يوللارنى، كۆۋرۈكلەرنى ئۆزىچە ياساپ قويىدۇ. يولغا چۈشۈپ قالغان داڭگال، تىكەن قاتارلىق نەرسىلەرنى تېرىپ ئېلىۋېتىدۇ. يولنى بۇزۇپ سۇ ئېقىتىش، جامائەت يوللىرىنى ئىگىلەپ يولنى قورۇپ قويۇش قاتارلىقلار ئەخلاقسىزلىق ھېسابلىنىدۇ.

مانا بۇلار قەدىمكى ئەجدادلىرىمىزنىڭ يول ياساش، سودا - سەپەر، سەيلى - ساياھەت قىلىش ئەمەلىيىتى داۋامىدا بارلىققا كەلتۈرگەن، ئەۋلادمۇئەۋلاد ئۈدۈم قالدۇرۇپ، ھازىرمۇ داۋام قىلىۋاتقان سودا - كارۋان، سەپەر - ساياھەت مەدەنىيىتى ۋە گۈزەل ئەخلاقى ھېسابلىنىدۇ.

بازار، چار بازار ۋە بازار مەدەنىيىتى

بازار: «بازار» دېگەن سۆز ئىككى خىل مەنە ئىپادىلەيدۇ: بىرى، ئۇ ئاھالىلەر توپلىشىپ ئولتۇراقلاشقان، سودا - سېتىق مەيدانى بولغان جاي دېگەنلىك بولۇپ، قىسقىچە ئېيتقاندا «شەھەرچاق»، «سودا قىلىنىدىغان جاي» دېگەنلىك بولىدۇ؛ يەنە بىرى، بەلگىلىك ۋاقىتتا بولىدىغان سودا - سېتىق پائالىيىتى دېگەن مەنىنى بىلدۈرىدۇ. بازارنىڭ بارلىققا كېلىشى مۇقىم ئولتۇراقلاشقان دېھقانچىلىق مەدەنىيىتىنىڭ مەھسۇلى بولۇپ، ئۇنىڭ تارىخى ناھايىتى قەدىمكى دەۋرلەرگە تۇتىشىدۇ. مالغا مال ئالماشتۇرۇش تىپىدىكى سودا پائالىيىتىنىڭ تارىخىمۇ ناھايىتى قەدىمكى زامانلاردىن باشلانغان. مۇئەييەن سورۇنغا يىغىلىپ، ھەممە ئادەم سودا - سېتىق قىلىش مەنىسىدىكى بازار سودىسىنىڭ كېلىپ چىقىشى قول ھۈنەرۋەنچىلىكنىڭ دېھقانچىلىقتىن ئايرىلىپ چىقىشى ۋە تاۋار ئىشلەپچىقىرىشنىڭ بارلىققا كېلىشى بىلەن زىچ مۇناسىۋەتلىك.

خوتەندە مىلادىيىدىن كۆپ ئەسىرلەر ئىلگىرى بارلىققا كەلگەن «شەھەر - قەلئە دۆلەتلىرى» ئەمەلىيەتتە بازار (شەھەرچاق)، شۇنداقلا سودا سورۇنلىرى ئىدى. خەن سۇلالىسى دەۋرىگە كەلگەندە خوتەندىكى شەھەر - بازارلار كېڭىيىپ خېلىلا ئاۋاتلاشقان. «خەننامە» قاتارلىق تارىخىي كىتابلاردا: «ئۇدۇن ئاستانىسىنىڭ ئايلانمىسى 8 - 9 چاقىرىم كېلىدۇ. چوڭ شەھەردىن بەشى، كىچىك شەھەرلىرىدىن

نەچچە ئونى بار. ئاستانىسىدا ... شەرقىي ۋە غەربىي شەھەر باشلىقى، تىلماچىبىگ قاتارلىق ئەمەلدارلىرى بار» دەپ خاتىرىلەنگەن. ۋېي، جىن سۇلالىلىرى دەۋرىدىكى خاتىرىلەردە ئۇدۇندا «ئاھالىلەر يۇلتۇزدەك ئولتۇراقلاشقان. دۇكان سېلىپ بازار قىزىتقان» دەپ خاتىرىلەنگەن. دېمەك، بۇ خىل بازار چوڭراق شەھەرلەرگە جايلاشقان بولۇپ، ھەر كۈنى بازار قىزىغان.

چار بازار: چار بازار مەلۇم رايون تەۋەسىدىكى كىچىك بازارلاردا ھەپتىنىڭ ھەرقايسى كۈنلىرى نۆۋەت بويىچە قىزىدىغان بازار بولۇپ، بۇنداق بازارلار ھەپتىدە بىر قېتىم قىزىدۇ ھەمدە بازار ۋاقتى بىلەن بازار ئورنى قوشۇلۇپ «دۈشەنبە بازار»، «سەيشەنبە بازار» دېگەن ناملار بىلەن ئاتىلىدۇ. چار بازارلار ئۇدۇن خانلىقى دەۋرىدە بارلىققا كەلگەن بولۇپ، يىپەك يولى كارۋان سودىسىنىڭ گۈللەنگەنلىكىنىڭ مەھسۇلى ھېسابلىنىدۇ. ئەينى چاغدا نەچچە ئون، نەچچە يۈز تۆگىلىك كارۋانلار بىر كۈنلۈك سەپەرنى تۈگەتكەندىن كېيىن بىر مەنزىلگە (بازارغا) چۈشۈپ، ئات - ئۇلاغلارنى دەم ئالدۇرغۇچ سودا قىلغان، ئاندىن يەنە سەپىرىنى داۋام قىلغان. دېمەك، كارۋانلار نەدە توختىسا شۇ يەردە بازار قىزىغان. بۇ خىل بازار يەرلىك سودىگەر، تىجارەتچىلەرنى ئۆزىگە جەلپ قىلىپ، ئۇلارمۇ كارۋانلارغا ئەگىشىپ مەلۇم مەنزىلەرگىچە بىللە يۈرۈپ سودا قىلىدىغان بولغان. ئۇ چاغدا بۇ خىل چار بازار پەقەت كارۋان يوللىرى كېسىپ ئۆتىدىغان بازارلاردا قىزىغان بولسا، كېيىنچە كارۋان يولى ئۈستىدە بولمىغان بازارلاردىمۇ چار بازارلار بارلىققا كەلگەن. ئۇنىڭدىن باشقا سەيلە - تاۋاب بازارلىرى، دىنىي پائالىيەت سورۇنىدىكى بازار قاتارلىقلارمۇ بارلىققا كەلگەن.

سودا - سېتىق، ئالماق - ساتماق بازارنىڭ ئاساسىي فۇنكسىيىسى بولسىمۇ، بازارنىڭ بۇ خىل فۇنكسىيىسى ئۇدۇن خانلىقى دەۋرىدىلا بۇ مەزمۇن دائىرىسىدىن كۆپ ھالقىپ كەتكەن. يەنى بازاردا رىقابەتلىشىش (سودىسىنىڭ راۋان بولۇشىنى كۆزلەپ، مەھسۇلات خىللىرىنى كۆپەيتىش، سۈپىتىنى ئۆستۈرۈش)، ھۆكۈمەتنىڭ پەرمانلىرى، نەرخ - ھاۋا ئۆچۈرلىرىدىن ۋاقىپلىنىش، يىراق - يېقىندىن كەلگەن ھەر خىل ئۆچۈرلارنى ئالماشتۇرۇش، جانبازلىق، چالغۇچىلىق، مەدداھلىق ماھارىتى كۆرسەتكۈچىلەرنىڭ تاماشاسىنى كۆرۈپ كۆڭۈل ئېچىش، ئۇرۇق - تۇغقان، دوست - يارانلىرى بىلەن

كۆرۈشۈپ ئەھۋاللىشىش، چېلىشىش قاتارلىق پائالىيەتلەرنى ئېلىپ بېرىپ، ماھارىتىنى نامايان قىلىش، تومۇر تۇتقۇزۇپ داۋالىنىش قاتارلىقلار بازار پائالىيەتىنىڭ ئايرىلماس تەركىبىي قىسمىغا ئايلىنىپ كەتكەن. بۇ پائالىيەتلەرنىڭ بەزىسى نوقۇل سودا خاراكتېرىنى ئالغان سودا پائالىيەتى بولۇپ، بازارنىڭ ماددىي ئالماشتۇرۇش قاتلىمىنى ھاسىل قىلغان بولسا، يەنە بەزىسى ھېچقانداق سودا - سېتىق مەزمۇنىغا ئىگە بولمىغان نوقۇل مەنىۋى پائالىيەت بولۇپ، بازارنىڭ مەنىۋى ئالماشتۇرۇش قاتلىمىنى ھاسىل قىلغان.

سودىدا ئادىل، راستچىل بولۇش، يېڭىچە، سۈپەتلىك ماللارنى ئىشلەپچىقىرىش، رەستە - دۇكانلارنى چىرايلىق بېزەپ، پاكىز تۇتۇش، خېرىدارلارغا قىزغىن مۇئامىلە قىلىش، ئۆزىنىڭ ماھارەت، كارامەتلىرىنى بازاردىن پايدىلىنىپ نامايان قىلىش قاتارلىقلار شۇ ۋاقىتلاردىن باشلاپ يېتىلگەن بازار قارىشى ۋە سودا ئەخلاقى ھېسابلىنىدۇ.

خەلق ئارىسىدىكى «بازار چاققاننىڭ»، «كاجىنى بازار ئوڭشايدۇ»، «ئاناڭمۇ بازار، ئاناڭمۇ بازار»، «ئۆيدىكى كېڭەش بازارغا توغرا كەلمەس»، «بازار ئۆلۈك»، «بازارغا ئوت كېتىپتۇ»، «بازارلىق» دېگەندەك ماقال - تەمسىل ۋە ئىدىيوم سۆزلەر خەلقىمىزنىڭ بازار سودىسى ۋە بازار مەدەنىيىتى ھەققىدىكى قاراشلىرىنىڭ مېغىزلىق يەكۈنى ھېسابلىنىدۇ.

سودا - سېتىق مەدەنىيىتى
 ۋېي، جىن ۋە جەنۇبىي، شىمالىي سۇلالىلەر دەۋرىگە كەلگەندە، خوتەننىڭ ئىجتىمائىي ئىگىلىكى راۋاجلىنىپ، سودا ئىشلىرى گۈللەنگەن.

«بۇ دەۋردە كىچىك كارۋاندا نەچچە ئون ئادەم، چوڭ كارۋانلاردا بىرەر مىڭ ئادەم بولاتتى. خەن سۇلالىسىنىڭ ئاخىرى، ۋېي سۇلالىسىنىڭ باشلىرىدا ئۇدۇن پايتەختى يىپەك يولىدىكى مۇھىم مال ئالماشتۇرىدىغان تۈگۈنگە ئايلانغان. قارۇشتى يېزىقىدىكى ۋەسىقىلەردە يىپەك سودىسى ۋە قولدىن - قولغا ئۆتكۈزۈپ، سودا قىلىدىغان كارۋانلارغا ئالاقىدار ۋاسىتىلىق مەلۇماتلار قالدۇرۇلغان بولۇپ، ئۆتكۈنچى كارۋانلار سەپەر داۋامىدا يەرلىك ھۆكۈمەتنىڭ قوغدىشىغا ئېرىشكەن. ئۆتكەل - قۇرۇللاردىن ئۆتكەندە

تەكشۈرۈلگەن، نىيە خارابىسىدىن چىققان تارىشا پۈتۈكلەردىن مەلۇم بولۇشىچە، نىيە شەھىرىنىڭ ئەتراپىدا بىر چاقسا (ئۆتكەل) بولۇپ، كەلدى - كەتتى سەپەرچىلەر «يۈرۈتمەك» (يول خېتى) كە ئاساسەن ئۆتكۈزۈلگەن. يۈرۈتمەككە ئاساسەن قۇرۇلدىن ئۆتكەنلەرنىڭ ئىسمى، يېشى، قىياپىتى، كىيىم - كېچىكى، مىللىتى، دۆلەت ئايرىمىسى ۋە ئېلىپ ماڭغان سودا ماللىرى، ئات - ئۇلاغلارنىڭ سانى قاتارلىقلار رويخەتكە ئېلىنغان. شۇ چاغدا بىر توپ كارۋاننىڭ ئېلىپ ماڭغان يىپەك ماللىرى 319 توپ، يەنە بىر توپ كارۋاننىڭ ئېلىپ ماڭغان يىپەك ماللىرى 4 مىڭ 326 توپ بولغان. بۇنىڭدىن ئەينى دەۋردە يىپەك سودا مىقدارىنىڭ خېلى زور ئىكەنلىكى مەلۇم بولىدۇ. سودىگەرلەر مەلۇم رايونغا كىرگەن - چىققاندا باج ئېلىنغان. بەزىلىرى پۇل تاپشۇرسا، بەزىلىرى مال تاپشۇرغان. باج ئېلىشتا بەلگىلىك ئۆلچەم بولۇپ، باجگىرلارنىڭ باج نورمىسىنى ئىختىيارچە ئۆستۈرۈۋېلىشىغا يول قويۇلمىغان» * . بۇنىڭدىن ئەينى دەۋردە ئۇدۇن خانلىقىنىڭ ئۆتەك قۇرۇلۇشى، ئۇنى باشقۇرۇش، باج ئېلىش ۋە باشقۇرۇش، چەتتىن كەلگەن كارۋانلارغا باراۋەر مۇئامىلە قىلىپ ئۇلارنى قوغداش، كۈتۈلمىگەن ھادىسىلەرگە يولۇققاندا تەكشۈرۈش، تۆلەم ئىشلىرىنى بىر تەرەپ قىلىشقا قۇلاي بولۇش ئۈچۈن، مۇناسىۋەتلىك ئەھۋاللارنى تەپسىلىي تىزىملاش قاتارلىق تەدبىرلەرنى يولغا قويغانلىقى ئايان بولىدۇ. ئېنىقكى، بۇ تەدبىرلەر ھەم يىپەك يولى سودىسىنىڭ گۈللىنىشىگە، ھەم ئۇدۇن ئىگىلىكىنىڭ جۈش ئۇرۇپ راۋاجلىنىشىغا تۈرتكە بولغان. «ئۇدۇندا نۇرغۇن يۆتكەپ سېتىش بىلەن شۇغۇللىنىدىغان كارۋانلار بولۇپلا قالماي، ئۇدۇننىڭ ئۆزىمۇ ئوتتۇرا تۈزلەڭلىك بىلەن زور مىقداردىكى تاۋار سودىسىنى يولغا قويغان. ئۇدۇندىن ئوتتۇرا تۈزلەڭلىككە ئاساسلىقى قاشتېشى، پاختا رەخت، ئات، كىگىز، گىمىلەم ھەمدە ياۋروپادىن يۆتكەپ كېلىنگەن ئەينەك بۇيۇم قاتارلىقلار سېتىلغان. ئوتتۇرا تۈزلەڭلىكتىن ئۇدۇنغا ئاساسلىقى يىپەك رەخت، دورا ماتېرىياللىرى، مىس، تۆمۈر بۇيۇملار، چاي قاتارلىقلار سېتىلغان. بۇ دەۋردە ئۇدۇندا ئوتتۇرا تۈزلەڭلىكنىڭ ۋە پېرسىيە قاتارلىق جايلارنىڭ يۇللىرى ئوبوروت قىلىنغان» * .

ئۇدۇن خانلىقىنىڭ سودا ئىشلىرىنىڭ باش - ئاخىرىنى ئومۇملاشتۇرۇپ كۆزەتكىنىمىزدە، مۇنداق بىر قانچە ئالاھىدىلىك

بارلىقىنى بايقايمىز: سودا رايونىدا بارلىق سوداچىلارنىڭ سوداچىسى ئۇدۇن خانلىقى سودا - تىجارەتكە ئىلھام بېرىش ۋە قوفداش سىياسىتىنى يولغا قويغان. كارۋان يوللىرىنى راۋانلاشتۇرۇپ، ساراي - ئۆتەڭلەرنى قۇرغان. ئوغرى - قاراقچىلارنى يوقىتىپ، بىخەتەرلىككە كاپالەتلىك قىلغان. بۇ تەدبىرلەر سودىنىڭ جانلىنىشىنى ئىلگىرى سۈرۈپ، خانلىقنىڭ سودا باج كىرىمىنىڭ ئېشىشىنى كاپالەتلەندۈرگەن. «شۇ چاغلاردا سودىگەرلەرنىڭ ئىجتىمائىي ئورنى خېلى يۇقىرى بولۇپ، يەر ئاستىدىن تېپىلغان ۋە سېقىلەردىن قارىغاندا سودىگەرلەرنىڭ ئىسمى كۆپىنچە ئايماق بېگى قاتارلىق ئالىي دەرىجىلىك ئەمەلدارلارنىڭ قاتارىغا تىزىلغان».

خەلق سودىسىنى ئاساس قىلىشتىن ھۆكۈمەت سودىسىنى ئاساس قىلىشقا ئۆتكەن. مىلادىيىنىڭ دەسلەپكى ئەسىرلىرىدە گەرچە ئۇدۇن خانلىقى ئوتتۇرا تۈزلەڭلىكتىكى مەركىزىي ھۆكۈمەت ياكى بۆلۈنمە ھۆكۈمەتلەر بىلەن ئولپان تاپشۇرۇش، ئىنتام ئېلىش خاراكتېرىدىكى سودا پائالىيەتلىرىنى ئېلىپ بارغان بولسىمۇ، سودا مىقدارى ئانچە كۆپ بولمىغان. سودا پائالىيەتلىرىنىڭ كۆپ قىسمى خەلق ئىلكىدە بولۇپ، خانلىق ھۆكۈمىتى سودىنى باشقۇرۇش، باج ئېلىش، كەلدى - كەتتى كارۋانلارنى قۇرۇل - چاقىسلاردا تىزىملاپ كارۋان بېجى، يول بېجى، سودا بېجى ئېلىشنى ئاساس قىلغان بولسا، كېيىنكى دەۋرلەردە ھۆكۈمەت سودىسى ئاساسىي ئورۇنغا ئۆتكەن. بۇ خىل ئۆزگىرىش ئۇلۇق ئاغىلىق ئۇدۇن خانلىقى دەۋرىدە تېخىمۇ روشەن ئىپادىلەنگەن. «چيەندېنىڭ 3 - يىلى (يەنى مىلادىيە 965 - يىلى) ئېلىپ بېرىلغان ئولپان سودىسى ھەقىقىي چوڭ كۆلەملىك ئولپان سودىسى ھېسابلىنىدۇ. شۇ يىلى گەنجۇ ئۇيغۇر خاقانى، ئۇدۇن خانى قاتارلىقلار ئەۋەتكەن ئەلچىلەر ئوردىغا مىڭ تۇياق ئات، 500 تۆگە، 500 كالىك قاشتېشى، 50 مىڭ جىڭ كەھرىۋا ئولپان قىلغان. بۇ قېتىمقى ئولپان مىقدارىنىڭ كۆپلۈكى تارىختا ئاز كۆرۈلگەن. ئولپان ئەۋەتكەنلەر ئىچىدە ئۇدۇن خانىدىن باشقا، گەنجۇ ئۇيغۇر خاقانى، يەنە بەلكىم شاجۇ خانى قاتارلىقلار بولسىمۇ، 500 كالىك قاشتېشىنىڭ ئۇدۇندىن ئەۋەتىلگەنلىكى تەھىق، 500 كالىك قاشتېشى ئىھتىمال 10 مىڭ جىڭ ئەتراپىدا بولۇپ، ئۇ كىشىنى چۆچۈتمىدىغان سان ھېسابلىنىدۇ».

قانداقلا بولمىسۇن، ئۇدۇن خانلىقىنىڭ سودىنى ھۆكۈمەت باشقۇرۇش سىياسەتلىرى خانلىقنىڭ ئىچكى قىسمىدا تاۋار

ئىشلەپچىقىرىش، سودا - تىجارەتنى جانلاندۇرۇشقا تۈرتكە بولۇش، خانلىقنىڭ مالىيە ئاساسىنى مۇستەھكەملەپ، ئىجتىمائىي تەرەققىياتقا كاپالەتلىك قىلىشتا ئىجابىي رول ئوينىغان.

يەرلىك ئالاھىدىلىكنى گەۋدىلەندۈرۈپ، خاسلىق شەكىللەندۈرگەن. ئۇدۇن خانلىقنىڭ دۆلىتىمىزنىڭ ئوتتۇرا تۈزلەڭلىكتىكى مەركىزىي ھۆكۈمەتلەر بىلەن بولغان ئولپان - ئىنئام مۇناسىۋىتىدە قاشتېشى باشتىن - ئاخىر ئاساسلىق بۇيۇم بولغان. گىلەم، ئات، يۇڭ توقۇلمىلار، دورا ئەشپاللىرى ئۇنىڭدىن كېيىنكى ئورۇندا تۇرغان. ئەينى دەۋردىكى ئۇدۇندا: «ھەر يىلى كۈز پەسلىدە دەريا سۈيى تارتىلغاندىن كېيىن، قاشتېشى سۈزۈش باشلانغان. دۆلەت خانلىقنىڭ ئاۋۋال تېرىۋېلىش ھوقۇقى بولىدۇ، دەپ بەلگىلەنگەن. خان مەھكىمىسىدىكىلەر قاشتېشىنى ئاۋۋال تېرىۋالغاندىن كېيىن ئاندىن پۇقرالارنىڭ تېرىشىگە رۇخسەت قىلىنغان»^①. بۇنداق بەلگىلىمىنىڭ چىقىرىلىشىدا خانلىقنىڭ ھۆكۈمەت سودىسىغا كېرەكلىك قاشتېشى مەنبەسىنى قوغداش مەقسەت قىلىنغانلىقى ئېنىق.

ئۇدۇن خانلىقنىڭ ئەتراپتىكى جايلار ۋە غەربتىكى ئەللەر بىلەن بولغان سودىسىدا خوتەن گىلىمى بىلەن يىپەك ماللار ئاساسىي تاۋار بولغان. «تاكى يۈەن دەۋرىگە كەلگۈچە ئوتتۇرا ئاسىيادىكى سەمەرقەند شىنجاڭ گىلەملىرىنىڭ يىپەك يولى ئۈستىدىكى ئالماشتۇرۇلۇش، سېتىلىش مەركىزى بولۇپ كەلگەن. مانا شۇنداق كەڭ كۆلەملىك ئالماشتۇرۇش جەريانى ئارقىلىق شىنجاڭ گىلەملىرى پارس گىلىمى، تۈركمەنلەرنىڭ بۇخارا گىلىمى ئۈچۈن ئىجاد قىلىنىش ئاساسى بولۇپ بەرگەن»^②.

ئۇدۇن خانلىقنىڭ شەرق ۋە غەرب بىلەن بولغان سودىسىدا يىپەك، قاشتېشى ۋە زىلچا گىلەمنى ئاساسىي ئورۇنغا قويۇشى ئۆز نۆۋىتىدە خانلىقنىڭ ئىچكى قىسمىدا پىلە - يىپەكچىلىك، گىلەمچىلىكنىڭ تەرەققىياتىغا، مەھسۇلات تۈرلىرىنىڭ كۆپىيىپ سۈپىتىنىڭ ئۆسۈشىگە، قاشتېشى قازمىچىلىقى ۋە ئويمانچىلىقنىڭ تەرەققىياتىغا ناھايىتى زور تۈرتكىلىك رول ئوينىغان ھەمدە يىپەك، قاشتېشى ۋە زىلچا گىلەمنىڭ خوتەننىڭ ئەنئەنىۋى «ئۈچ گۆھىرى» گە ئايلىنىشىدا مۇھىم رول ئوينىغان.

قىسقىسى، سودا - تىجارەتكە ئەھمىيەت بېرىش، ئىلھام بېرىش،

باشقۇرۇش، ئۆز ئالاھىدىلىكىنى گەۋدىلەندۈرۈپ، ئەۋزەللىكىنى جارى قىلدۇرۇش، سودا ئارقىلىق ئىگىلىك تەرەققىياتىنى يېتەكلەش، سودىنى ۋاسىتە قىلىپ دوستلۇق ئورنىتىش — مانا بۇلار ئۇدۇن خانلىقى دەۋرىدە بارلىققا كەلگەن سودا - تىجارەت مەدەنىيىتىنى ھېسابلىنىدۇ.

ئۇدۇن بازىرىدىكى نەرخ - ناۋادىن ئۇدۇن ئىقتىسادىغا نەزەر بىز يۇقىرىدا ئۇدۇننىڭ مىلادىيىنىڭ دەسلەپكى ئەسىرلىرىدىكى ئىقتىسادىي ئەھۋالى، پۇل ئوبوروتى، مالغا مال ئالماشتۇرۇش ئەھۋالى، شۇنداقلا ئادەم سودىسى، يەر سودىسى، چارۋا مال سودىسىغا دائىر قىسمەن نەرخ - ھاۋا ئەھۋاللىرى بىلەن تونۇشقانىدۇق. ئۇدۇننىڭ ئىجتىمائىي ئىگىلىكى IV ئەسىرلەردىن باشلاپ تېخىمۇ گۈللىنىش دەۋرىگە كىرگەن. بۇ خىل گۈللىنىش گەرچە بىر مەھەل غەربىي تۈركلەرنىڭ مۇداخىلىسى ۋە تۈبۈتلەر ئىشغالىيىتى سەۋەبىدىن مەلۇم زەربىگە ئۇچرىغان بولسىمۇ، ئۆزىنىڭ ھاياتىي كۈچىنى يوقاتمىغان. ئارخېئولوگ لى يىنپىڭ قەدىمكى ۋەسىقىلەردىن پايدىلىنىپ رەتلەپ چىققان ئۇدۇننىڭ تاڭ سۇلالىسىنىڭ دەسلەپكى دەۋرلىرىدىكى مال باھا ئەھۋالى توغرىسىدىكى جەدۋەل بىزنىڭ شۇ دەۋر ئىجتىمائىي ئىگىلىكى ۋە سودا ئەھۋالىنى چۈشىنىشىمىزدە مۇھىم قىممەتكە ئىگە.

تاڭ سۇلالىسى كەيپۈن 9 - يىلى (مىلادىيە 721 - يىلى) ئۇدۇننىڭ مەلۇم بىر جايىدىكى قىسمەن تاۋارلارنىڭ باھا جەدۋىلى

تاۋار نامى	ئۆلچەم بىرلىكى	باھاسى
بۇغداي	كۈرە	30 يارماق
تىرىق	شو	15 يارماق
پۇرچاق تۇنى	شېڭ	10 يارماق
ئېچىتىلغان پۇرچاق بونقىسى	شېڭ	10 يارماق
ئەپمەك تۇن	كۈرە	15 يارماق
سېرىق پۇرچاق	شېڭ	15 يارماق
قىزىل ماش	شېڭ	10 يارماق
شال چېچىكى	شېڭ	30 يارماق

6 يارماق 50 يارماق 40 يارماق 20 يارماق 25 يارماق 20 يارماق 15 يارماق 10 يارماق	شېك كۈرە كۈرە شېك 30 دانە 20 دانە دانە شېك	چىلان قۇرۇق ئۈزۈم چىلان ئۈرۈك مېغىزى بىيە بىيە ئانار قۇرۇق ئۈزۈم	مېۋە - چېۋە
40 يارماق 370 يارماق 90 يارماق 1000 يارماق 50 يارماق	كۈرە دەن كۈرە كۆپ كۈرە	ھاراق ھاراق مايلىق كەندىر قىيام ئاچچىقسۇ	يېمەكلىكلەر
150 يارماق 520 يارماق 170 يارماق 550 يارماق 300 يارماق 30 يارماق 45 ، 50 ، 60 يارماق 15 يارماق 15 يارماق 15 يارماق	چىك توپ (بىر جاڭ) توپ دانە دانە تاختا دانە دانە دانە	يىلىم يەرلىك سىپتا ئاق شايى رەڭلىك بۆز رەخت كىگىز پەردە مىس ئەينەك يېڭى تاسما قەغەز قەلەم چالغۇ ھارۋا	قول ھۈنەر مەھسۇلاتلىرى

يۇقىرىقى جەدۋەلدىن ئۇدۇننىڭ سودا بازىرىدىكى مۇنداق بىرقانچە تۈرلۈك ئالاھىدىلىكىنى كۆرۈۋالغىلى بولىدۇ:

(1) بازار ئاۋات، تاۋار تۈرى كۆپ بولغان. تاۋارلار ئىچىدە مىس ئەينەك ئوتتۇرا تۈزلەڭلىكتىن كەلتۈرۈلگەن بولۇشى مۇمكىن. قالغان مۇتلەق كۆپ قىسىم تاۋارلار يەرلىك مەھسۇلات بولۇپ، تاۋار ئىشلەپچىقىرىشى ئەتراپلىق تەرەققىي قىلغان. ئاشلىقنىڭ باھاسى

مېۋە- چېۋە ۋە قول ھۈنەر مەھسۇلاتلىرىنىڭ باھاسىدىن زور دەرىجىدە ئەرزان بولۇپ، بۇ ئەينى دەۋردە ئۇدۇننىڭ يېزا ئىگىلىكىنىڭ خېلى تەرەققىي قىلغانلىقىنى، ئىجتىمائىي ئىگىلىكتە ئاساسىي ئورۇند تۇرىدىغانلىقىنى چۈشەندۈرىدۇ.

(2) باھا مۇقىم بولغان. شۇ يىلى 10 - ئايدىن كېيىنكى يىلى

1 - ئايغىچە ئوخشاش خىلدىكى تاۋارنىڭ باھاسىدا ئاساسەن ئۆزگىرىش بولمىغان.

(3) بەزى تاۋارلارنىڭ باھاسى، سۈپىتى، قىس ياكى كۆپلۈكىگە ئاساسەن پەرقلىق بولغان. مەسىلەن، قەغەزنىڭ سۈپىتىگە ئاساسەن ئۈچ خىل باھا قويۇلغان.

(4) توپ تارقىتىش ۋە پارچە سېتىش باھاسى ئوخشاش بولمىغان. مەسىلەن، چىلان، بىيە، ھاراق قاتارلىقلارنىڭ توپ ۋە پارچە باھاسى پەرقلىق بولغان. بۇ ئەينى دەۋردە توپ تارقىتىش سودىسىنىڭ مەۋجۇتلۇقىنى دەلىللەيدۇ.*

(5) بۇ جەدۋەلدىكى تاۋارلارنىڭ باھاسى بىردەك «يارماق» دېگەن پۇل بىرلىكى بىلەن خاتىرىلەنگەن بولۇپ، تۆگە، گىلەم قاتارلىق بىرلىكلەر بىلەن ئىپادىلەنگەن باھا ئۇچرىمايدۇ. بۇ ئەينى دەۋردە مېتال پۇلىنى ئوبوروت قىلىش ئومۇملاشقانلىقى، مالغا مال ئالماشتۇرۇش سودىسىنىڭ مەۋجۇت بولۇشتىن قالغانلىقىنى چۈشەندۈرۈپ بېرىدۇ.

ئۇنىڭدىن باشقا، بۇ جەدۋەلدە يىپەك رەخت بىلەن بۆز رەختنىڭ باھاسى كۆرسىتىلىپ، چەكمەن، جىت، قۇر قاتارلىق يۇڭ رەختلەرنىڭ بىرەرەسىنىڭمۇ باھاسى كۆرسىتىلمىگەنلىكى دىققەتكە سازاۋەردۇر. ئارخېئولوگىيىلىك قېزىش نەتىجىلىرىنىڭ ئىسپاتلىشىچە، مىلادىيىنىڭ دەسلەپكى ئەسىرلىرىدە ئۇدۇن ئاھالىسىنىڭ كىيىم - كېچەكلىرىنىڭ %80 تىن ئارتۇقراقى يۇڭ كىيىملەردىن ئىبارەت بولغان. ئەمما تاڭ سۇلالىسىنىڭ دەسلەپكى مەزگىللىرىگە كەلگەندە ئۇدۇن ئاھالىلىرىنىڭ كىيىم - كېچەك ماتېرىيال قۇرۇلمىسىدا تۈپتىن ئۆزگىرىش بولۇپ، يىپەك ۋە پاختا رەختلەر ئاساسىي ئورۇنغا ئۆتكەن. تاڭ شۈەنزىڭنىڭ ئۇدۇنلۇقلارنىڭ «كۆپىنچىسى يىپەك ۋە بۆز رەختتىن كىيىم كىيىدۇ» دېگەن بايانلىرى، قېزىۋېلىنغان ۋەسىقىلەردىكى ھازىرقى چىرا ناھىيىسىنىڭ شىمالىغا توغرا كېلىدىغان مومونا زايونىنىڭ مىلادىيە 713 ~ 742 - يىللار ئارىلىقىدىكى مەلۇم بىر يىلى 11 - ئاينىڭ 25 - كۈنىدىن 12 -

ئاينىڭ 9 - كۈنىگىچە بولغان ئارىلىقتا جەمئىي 50 جالك ئۈچ چى شايى ئولپان تاپشۇرغانلىقى توغرىسىدىكى خاتىرىلەر ئەينى چاغدا پىلە بېقىش، يىپەك تارتىش ۋە يىپەك توقۇمىچىلىقىنىڭ ئىنتايىم ئومۇملاشقانلىقىنى ئىسپاتلايدۇ. يەنە شۇ مەزگىلگە تەۋە ۋەسىقىلەردە ئۇدۇندا بىر توپ رەڭدار يىپەك رەختىنىڭ باھاسى 170 يارماق ئىكەنلىكى يېزىلغان. بۇ باھا شۇ مەزگىلدىكى تۇرپان بازىرىدىكى ئوخشاش يىپەك رەخت باھاسىنىڭ يېرىمىغىمۇ يەتمەيدىكەن. بۇنىڭدىنمۇ ئەينى چاغدا خوتەندە پىلە - يىپەكچىلىكنىڭ ھەقىقەتەن گۈللەنگەنلىكى مەلۇم بولىدۇ. خوتەننىڭ ئىجتىمائىي ئىگىلىكىدىكى بۇ خىل گۈللىنىش تاكى ئولوق ئاغىلىق ئۇدۇن خانلىقى 1006 - يىلى مۇنقەرز بولغانغا قەدەر داۋاملاشقان. مىلادىيە 961 - يىلى ۋىسا تەڭرىخان ئەلچى ئەۋەتىپ شىمالىي سۇلك سۇلالىسىغا قاشتېشى قۇتا، قاشتېشى ياستۇق قاتارلىق قىممەت باھالىق قاشتېشى بۇيۇملىرى ۋە يەرلىك مەھسۇلات بولغان غۇز كىمخاپى تەقدىم قىلغان. دېمەك، ئۇدۇن خانلىقىنىڭ ئاخىرقى دەۋرلىرىدە ئىگىلىك داۋاملىق گۈللىنىش ھالىتىدە تۇرغان بولۇپ، قاشتېشى ئويمانچىلىقىنىڭ سەۋىيىسى خېلى يۇقىرى سەۋىيىگە يەتكەن. كىمخاپ توقۇش بارلىققا كەلگەن.

7) ئېتىقاد مەدەنىيىتى

ئىپتىدائىي ئېتىقادلاردىن سارقىندىلار: بۇددىزم ئېتىقادى دەۋرىدە، خوتەننىڭ قەدىمكى ئاھالىلىرىنىڭ كۆپ قىسمى بۇددا دىنىغا ئېتىقاد قىلغان بولسىمۇ، لېكىن بۇددىزم بىردىنبىر ئېتىقاد ئوبيېكتى بولغان ئەمەس. ئەكسىچە، كۆپ خىل دىنىي ئېتىقاد تەڭ مەۋجۇت بولۇپ تۇرغان. يۇقىرىدا، خوتەننىڭ تارىختىن بۇرۇنقى دەۋرىدىكى ئاھالىلىرىنىڭ روھ ئېتىقادچىلىقى، ئەجدادلار ئېتىقادچىلىقى، تەبىئەت ئېتىقادچىلىقى، مۇقەددەس نەرسىلەر ئېتىقادچىلىقى قاتارلىق ئىپتىدائىي ئېتىقاد ئادەتلىرى بولغانلىقى، شۇنداقلا شۇ دەۋرنىڭ ئاخىرلىرىدا شامان دىنى ئېتىقادىنى قوبۇل قىلغانلىقى بايان قىلىنغانىدى. بۇددا دىنى خوتەنگە تارقىلىپ كىرگەندىن كېيىنمۇ، كۆپ خىل ئىپتىدائىي ئېتىقاد ئادەتلىرى ئانچە - مۇنچە ئۆزگىرىش ھاسىل قىلىپ، يېڭى شارائىتقا ماس ھالدا داۋاملاشقان. شامان دىنىمۇ داۋاملىق مەۋجۇت بولۇپ تۇرىۋەرگەن. «كېيىنكى خەننامە، بەنچاۋ تەزكىرىسى» دە، ئۇدۇن خانىنىڭ پىرغا ئىشىنىدىغانلىقى، شۇنداقلا پىرنىڭ ئۇدۇن خانىنىڭ بەنچاۋغا يېقىنلىشىشىغا توسقۇنلۇق

قىلغانلىقى بايان قىلىنغان. بۇ ئەينى چاغدا ئۇدۇن خانىدىن پۇقراغچە شامان دىنىغا ئېتىقاد قىلىدىغانلىقىنى، شامان پىرىلىرىنىڭ ھاكىمىيەت ئىشلىرىغا ئارىلىشالايدىغان ئىمتىيازى بارلىقىنى كۆرسىتىپ بېرىدۇ.

ئاتەش دىنى: بۇ مىلادىيىدىن بۇرۇنقى VI ئەسىردە پېرسىيىنىڭ شەرقىدىكى تۇخار ئېلىدە (ھازىرقى ئافغانىستاننىڭ بەلىخ شەھىرىدە) زورۇئاستىپ تەرىپىدىن بارلىققا كەلتۈرۈلگەن دىن بولۇپ، «زورۇئاستىپ دىنى» دەپ ئاتالغان ۋە پېرسىيىنىڭ ھەرقايسى جايلىرىغا تارقالغان. زورۇئاستىپ دىنى ئىككى مەنبەچىلىكنى ئاساس قىلىدۇ. ئوت، يورۇقلۇق، پاكىزلىق، ئىجادچانلىق ۋە ھاياتلىق، ياخشىلىقنىڭ مەنبەسى؛ قاراڭغۇلۇق، ۋەھشىلىك، ناپاكلىق، بۇزغۇنچىلىق ۋە ئۆلۈم يامانلىقنىڭ مەنبەسىدۇر. ياخشىلىقنىڭ ئەڭ ئالىي ئىلاھى ئاخرومازدا، يەنى ئەقىل ياكى تەقدىر ئىلاھىدۇر. ئەھرىمەن بولسا يامانلىقنىڭ ئەڭ ئالىي ئىلاھى، يەنى ئەجەل ئىلاھىدۇر. ياخشىلىق بىلەن يامانلىقتىن ئىبارەت ئىككى تەرەپنىڭ كۈرىشى داۋامىدا كىشىلەردە ئىرىكىن تاللاش ئىرادىسى ۋە ئۆز تەقدىرىنى بەلگىلەش ھوقۇقى بولىدۇ. ئۇلار ئۆلگەندىن كېيىن ئاخرومازدا ئۇلارنىڭ پانىي ئالەمدىكى سۆز - ھەرىكەتلىرىگە ئاساسەن ئاخىرەتلىك سوراق ئېلىپ بېرىپ جەننەتكە سالىدۇ ياكى دوزاخقا تاشلايدۇ، دەپ قارايدۇ. كىشىلەردىن ياخشىلىق قىلىش، يامانلىق قىلماسلىقىنى، زۈلمەتتىن قېچىپ، يورۇقلۇققا ئېرىشىشنى تەلەپ قىلىدۇ. «ياخشى ئوي، ياخشى سۆز، ياخشى ئىش قىلىش» نى ئەخلاق ئۆلچىمى قىلىدۇ. ئوت — يورۇقلۇق ۋە ياخشىلىقنىڭ ۋەكىلى، ئاخرومازدانىڭ سىمۋولى دەپ ھېسابلايدۇ ۋە ئېتىقادچىلاردىن مەخسۇس مۇراسىم ئۆتكۈزۈپ، ماگىپلارنىڭ يېتەكچىلىكىدە ئوتقا چوقۇنۇشنى تەلەپ قىلىدۇ.

زورۇئاستىپ دىنى ئوتقا چوقۇنۇشنى ئاساسىي پائالىيەت شەكلى قىلغانلىقتىن «ئاتەش دىنى»، «ئاتەشپەرەسلىك» دەپمۇ ئاتىلىدۇ. زورۇئاستىپ دىنى مىلادىيە II، VII ئەسىرلەردە ساسانىيلار سۇلالىسىنىڭ دۆلەت دىنى بولغان. ساسانىيلار سۇلالىسى دەۋرىدە بۇ دىن ئوتتۇرا ئاسىياغىمۇ كەڭ تارقالغان. VI ئەسىردە قارا شەھەر، كانجۇت، قەشقەر، خوتەنلەرگە تارقىلىپ كىرگەن*. ئۇدۇن ساك تىلىدىكى بەزى سۆزلەر، ئۇدۇندا تەرجىمە قىلىنغان بۇددىزم ئەسەرلىرىدە بەزى ئاتالغۇلارنىڭ «ئاۋستا» دىكى ئاتالغۇلاردىن

پايدىلىنىپ تەرجىمە قىلىنغانلىقى ۋە ئەسەردىن بۇرۇنلا ئاتەش دىنىغا ئېتىقاد قىلىدىغان بىر قىسىم ئېفىئالتىلارنىڭ ئۇدۇنغا كەلگەنلىكىدىن دېرەك بېرىدۇ. «كونا تاغنامە»، «كونا بەش دەۋر تارىخى، يات ئەللەر تەزكىرىسى» قاتارلىق تارىخ ئەسەرلىرىدە «ئۇدۇنلۇقلاردا ئوت ئىلاھىغا چوقۇنىدىغان ئادەت بار» دېگەن خاتىرىلەر قالدۇرۇلغان.* ئەينى ۋاقىتتا ئاتەش دىنىنىڭ خوتەندە قانچىلىك دائىرىدە تارقالغانلىقى ھەققىدە تەپسىلىي مەلۇماتلار بولمىسىمۇ، ئاتەش دىنىغا خاس بەزى ئادەتلەرنىڭ يېقىنقى ۋاقىتلارغىچە ساقلىنىپ كەلگەنلىكىدىن قارىغاندا، ئاتەشپەرەسلىكنىڭ ئەينى چاغدا خوتەنگە تارقالغانلىقى ۋە بىر قىسىم ئاھالىلەر تەرىپىدىن قوبۇل قىلىنغانلىقىغا گۇمان كەتمەيدۇ.

مانى دىنى: مىلادىيە ۋە ئەسەردە ئىرانلىق مانى تەرىپىدىن ئىجاد قىلىنغان دىن بولۇپ، مانىنىڭ نامى بىلەن «مانى دىنى» دەپ ئاتالغان. شۇ چاغدىكى ھەر خىل دىنلارنىڭ مېغىزىنى قوبۇل قىلىپ، ئاتەش دىنىنىڭ ئىككى مەنبەچىلىك قارىشى ئاساسىدا شەكىللەنگەن. مانى تەرىپىدىن يېزىلغان يەتتە پارچە دەستۇرى بولغان بولسىمۇ، كېيىن ھەممىسى يوقىلىپ كەتكەن. مانى دىنى «ئىككى تەرەپ، ئۈچ ماكان» قارىشىنى ئاساسىي ئېتىقاد قىلىدۇ. «ئىككى تەرەپ» دېگىنى يورۇقلۇق بىلەن قاراڭغۇلۇق، ياخشىلىق بىلەن يامانلىقتىن ئىبارەت؛ «ئۈچ ماكان» دېگىنى ئۆتۈش، ھازىر، كەلگۈسى دېگەندىن ئىبارەت. يۇقىرىقى ئىككى تەرەپ ئۈچ ماكان ئىچىدە باشتىن - ئاخىر كۆرەش قىلىپ تۇرىدۇ. بۇنىڭ ئىچىدە رېئال زاماندىكى كۈرىشى ئەڭ كەسكىن بولىدۇ. بۈيۈك نۇر ئىلاھى ئەڭ ئالىي ئىلاھتۇر. قۇياش بىلەن ئاي ئۇنىڭ نۇرىدىن پۈتكەن دەپ قارايدۇ. مانى دىنىدا چوقۇنۇش ئويىپىكىتى قىلىنىدىغان مەبۇد يوق بولۇپ، نۇر چېچىپ تۇرغان قۇياش بىلەن ئايغىلا ئىبادەت قىلىدۇ. شۇڭا ئۇلارنىڭ ئىبادەتخانىسىنىڭ تاملارغا قۇياش، ئاي سۈرەتلىرى سىزىلغان.

مانى دىنىدا «ئۈچ چەك، ئون پەرھىز» ئەھكامى بولۇپ، «ئۈچ چەك» دېگىنى ئېغىزنى، قولنى، قەلبىنى چەكلەش، يەنى يالغان ئېيتىماسلىق، يامان ئىش قىلماسلىق، شەھۋەتكە بېرىلمەسلىك؛ ئون پەرھىز دېگىنى مەبۇدقا چوقۇنماسلىق، يالغان ئېيتىماسلىق، ئاچ كۆزلۈك قىلماسلىق، جانغا زامىن بولماسلىق، زىنا قىلماسلىق، ئوغرىلىق قىلماسلىق، ساختىپەزلىك قىلماسلىق، بىندەتچىلىك قىلماسلىق، ئالا كۆڭۈل بولماسلىق، ھۇرۇنلۇق قىلماسلىق دېگەندىن

ئىبارەت بولۇپ، مانىي دىنىدىكى ئېتىقادچىلار بەش تەبىقىگە بۆلۈنىدۇ. ھەر بىر تەبىقىگە قويۇلىدىغان تەلەپ ئوخشاش بولمايدۇ. ھەر كۈنى تۆت ۋاخ ئىبادەت قىلىش، روزا تۇتۇش، توۋا - ئىستىغفار قىلىش پائالىيىتىنى ئېلىپ بارىدۇ ھەمدە بۇ پائالىيەتلەرنى غەزەل ئوقۇش شەكلىدە ئېلىپ بارىدۇ.

مانى دىنىنىڭ شىنجاڭغا تارقالغان ۋاقتى ھەققىدە ئېنىق مەلۇمات يوق. مىلادىيە VI ئەسىرلەردە ئېفتالىتلار ۋە توغرلار ئارقىلىق ئۇدۇن، ئېدىقۇت قاتارلىق جايلارغا تارقالغان دەپ پەرەز قىلىنىدۇ. مىلادىيە 961 - يىلى ئۇدۇن خانى مۇقەددەس تەڭرىخان سۇڭ سۇلالىسى ئوردىسىغا ئەۋەتكەن ئۇلپان تاپشۇرغۇچى ئەلچىلەر ئۆمىكى ئىچىدە مانى دىنى پىر - ئۈستازلىرىمۇ بولغان ۋە ئۇلار سۇڭ پادىشاھىغا سىرلىق لوڭقا، غۇز كىمخاپى قاتارلىق نەرسىلەرنى تەقدىم قىلغان. بۇنىڭدىن، ئۇدۇن خانلىقىدا مانى دىنىنىڭمۇ مەلۇم ئورۇنغا ئىگە ئىكەنلىكى ئايان بولىدۇ.

نېستورىئان دىنى: بۇ خرىستىئان دىنىنىڭ بىر مەزھىپى بولۇپ، مىلادىيە VII ئەسىرنىڭ ئالدىنقى يېرىمىدا سۈرىيىلىك باش ئېپىسكوپ نېستورى تەرىپىدىن بەرپا قىلىنغان. مىلادىيە VI ئەسىردە شىنجاڭغا، VII ئەسىردە چاڭئەنگە تارقالغان. دۆلىتىمىزنىڭ ئىچكى رايونلىرىدا «جىڭجياۋ دىنى» دەپ ئاتالغان. «ماركو پولونىڭ ساياھەت خاتىرىسى» دە، قەشقەردە نېستورى مەزھىپىدىكى خرىستىئان مۇرىتلىرى ئاز ئەمەسكەن. چېركاۋسىمۇ باركەن، يەكەندە پۇقرالار ئىسلام دىنىغا رىئايە قىلىدىكەن. نېستورى مەزھىپىدىكى خرىستىئانلارمۇ بار ئىكەن دەپ خاتىرىلەنگەن. 1896 - يىلى سۈپەن ھېدىن خوتەندىكى يوتقان شەھىرى خارابىسىدىن بىر دانە مىستا ئىشلەنگەن كرىستىنى تاپقان. تۇرپان رايونىدىن نېستورىئان دىنىغا ئائىت تۆت خىل يېزىقتا يېزىلغان خېلى كۆپ يازما ۋەسقىلەر بايقالغان.

بۇددا دىنى: يۇقىرىدا بۇددا دىنىنىڭ مىلادىدىن بۇرۇنقى I ئەسىرنىڭ ئوتتۇرىلىرىدا خوتەنگە تارقىلىپ كىرگەنلىكى تىلغا ئېلىنغانىدى. ئالىملارنىڭ تەتقىقاتىغا قارىغاندا، ئۇدۇندا بۇددا دىنىنىڭ تارقىلىشى دەسلەپتە ئانچە ئوڭۇشلۇق بولمىغان. 11 - ئەۋلاد ئۇدۇن خانى ۋىسا ۋىريا قۇماتتىكى چوڭ ئىبادەتخانىنى سالدۇرغاندىن كېيىن، بۇددا دىنى پەيدىنپەي ئومۇملىشىشقا باشلىغان. ئۇدۇنغۇ دەسلەپتە ئەنئەنىۋى بۇددا تەلىماتى تارقالغان بولۇپ، مىلادىيە I

ئەسىردە ماھاپانا (چولڭ يول) مەزھىپى شەكىللەنگەندىن كېيىن، بۇ مەزھەپنىڭ تەلىماتىمۇ تارقىلىپ كىرگەن ۋە ئۇلار تەرىپىدىن ھىنايانا (كىچىك يول) دەپ ئاتالغان ئەنئەنىۋى مەزھەپ بىلەن تەڭ مەۋجۇت بولغان ھەمدە پەيدىنپەي ئۈستۈنلۈككە ئېرىشكەن.

ۋېي، جىن، جەنۇبىي، شىمالىي سۇلالىلەر دەۋرىدە ئۇدۇندا بۇددا دىنى گۈللىنىش دەۋرىگە كىرگەن. «ۋېينامە، غەربىي يۇرت تەزكىرىسى» دىكى، «ئۇدۇندا بۇددىزم ئەقىدىسىگە ئەھمىيەت بېرىدىكەن ... خان بۇدداغا بەك ئىخلاس قىلىدىكەن. ئۇ ھەر پەرھىز كۈنىدە ئۆزى سۇ سېپىپ ۋە سۈپۈرۈپ، پەرھىز تائامى ئىنئام قىلىدىكەن» دېگەن خاتىرىلەر ۋە مىلادىيە 401 - يىلى ئوتتۇرا تۈزلەڭلىكتىن نوم ئالغىلى كەلگەن راھىب فاشىيەننىڭ ئۇدۇندا كۆرگەن بۇت سەيلىسى توغرىسىدىكى خاتىرىسىدە بۇت ھارۋىسى شەھەر دەرۋازىسىغا يۈز قەدەم قالغاندا، خان تاجىنى ئېلىپ، يالاڭ ئاياغ مېڭىپ، بۇتنى قارشى ئالدىكەن دېگەن بايانلارغا قارىغاندا، ۋېي، جىن سۇلالىلىرى دەۋرىدىن باشلاپ بۇددا دىنى ئۇدۇندا دۆلەت دىنى ئىمتىيازغا ئېرىشكەن ۋە ئاھالىلەر ئارىسىدا تېز ئومۇملىشىپ، گۈللەنگەن بۇددا مەدەنىيىتى بارلىققا كەلگەن.

فاشىيەننىڭ خاتىرىلىرىدىكى ئۇدۇندا «ناھايىتى مولچىلىق ۋە شادلىق ھۆكۈم سۈرىدىكەن. خەلقى باياشات ئىكەن، ھەممىسى بۇددىزمغا ئېتىقاد قىلىدىكەن. بۇددا ئەغىبلىرى بىلەن كۆڭۈل ئېچىش ئۆتكۈزىدىكەن. راھىبلىرى بىر نەچچە ئونمىڭ بار ئىكەن ... ئۇ ئەلدە ئاھالىلەر زىچ ئىكەن. ھەممە ئائىلىلەر ئىشىك ئالدىغا كىچىك مۇنار سالغان بولۇپ، ئەڭ كىچىكلىرىنىڭمۇ ئېگىزلىكى ئىككى غۇلاچ ئەتراپىدا كېلىدىكەن. مېھمان بولۇپ كەلگەن راھىبلارنىڭ ۋە باشقىلارنىڭ ھاجىتى ئۈچۈن تۆت چاسلىق راھىب ھۇجرىسى سېلىنغانىكەن» دېگەن بايانلار بۇ خىل گۈللىنىشنىڭ جانلىق سۈرەتلىنىشى ھېسابلىنىدۇ.

بۇلاردىن باشقا ئۇدۇن خانلىقىنىڭ ئاخىرقى ئەسىرلىرىدە ئىسلام دىنىمۇ خوتەنگە تارقىلىپ كىرگەن دېگەن قاراشلار بار.

(8) تىل - يېزىق مەدەنىيىتى

تارىخىي ماتېرىياللاردىكى خاتىرىلەرگە ئاساسلانغاندا، يىراق قەدىمكى دەۋرلەردىن ئوتتۇرا قەدىمكى دەۋرلەرگە قەدەر ساك، چان، سوغدى، ھون، توخرى، تۇيغۇن، روران، ئېفتالىست، تۈرك،

تۈبۈت، ئۇيغۇر، موڭغۇل قاتارلىق مىللەت ياكى قەبىلىلەر ئاجايىم سېھرىي تۈسكە تولغان خوتەن زېمىنىدا ياشاپ ئاۋۇپ، خوتەننىلا قەدىمىي مەدەنىيەتنى ياراتقان. *

خوتەندە ياشىغان قەدىمكى مىللەتلەر ۋە ئۇلارنىڭ نىسلى.

يېزىقلىرى:

ساكلار: قەدىمكى دەۋردە ئوتتۇرا ئاسىيانىڭ شەرقىي شىمالىدا ياشىغان ھىندى - ياۋروپا تىل سىستېمىسى شەرقىي ئىران تىلى ئائىلىسىگە تەۋە تىلدا سۆزلىشىدىغان كۆچمەن چارۋىچى قەبىلىلەر بولۇپ، «سكىفلار»، «سارماتلار»، «ساكائېلار»، «ساكالار» دېگەن ناملار بىلەن ئاتالغان. ئىراندىكى نەقىشى رۇستەم خارابىسىدا ساقلانغان دار I ھەققىدىكى مىخ يېزىق مەڭگۈ تېشىدا ساكلارنىڭ ئۈچ گۇرۇھقا بۆلۈنىدىغانلىقى يېزىلغان: (1) خايماي ساكلرى — «خايما» دەپ ئاتىلىدىغان بىر خىل ئۆسۈملۈكنى ئۆزىگە سىمۋول قىلىۋالغان ساكلار بولۇپ، پەرغانە، كۆكتارت ئەتراپىدا ياشىغان؛ (2) تىگراخايدا ساكلرى — ئۇچلۇق قالپاقلىق ساكلار بولۇپ، يەتتەسۇ ۋە شۇ ئەتراپتىكى يايلاقلاردا ياشىغان؛ (3) تەيتارا دارىيە ساكلرى — دېڭىز-دەريا بويلىرىدا ياشىغۇچى ساكلار بولۇپ، ياشىغان ئورنى ئېنىق ئەمەس.

سابق سوۋېت ئىتتىپاقى ئالىمى ئا. ن. بېرنشتامنىڭ تەتقىقاتىغا قارىغاندا تەخمىنەن مىلادىيىدىن بۇرۇنقى V، VI ئەسىرلەردە كۆكتارت ئەتراپىدا ياشىغان ساكلارنىڭ بىر قىسمى توغرىلارنىڭ غەربكە كۆچۈشى ۋە پاراكەندىچىلىكى تۈپەيلىدىن جەنۇبقا — تارىم ئويمانلىقىنىڭ جەنۇبى (ئاساسەن خوتەندىن قەشقەرغىچە بولغان جايلار)، ھىندىستاننىڭ غەربىي شىمالى ۋە كەشىمىر قاتارلىق جايلارغا كۆچۈپ كېلىپ، بۇ جايلاردا كەشىمىرا، كوشتانا (خوتەن تەۋەسىدە)، ساكارا ئول (يەكەن تەۋەسىدە)، درانگىئانا (ھازىرقى ئىراننىڭ سىستان رايونىدا) قاتارلىق خانلىق - بەگلىكلەرنى بەرپە قىلغان. بەزى ئالىملار ساكلارنىڭ مىلادىيىدىن بۇرۇنقى XX ئەسىردىلا تارىم ئويمانلىقىدىكى بوستانلىقلارغا كېلىپ ئورۇنلاشقانلىقىنى ئوتتۇرىغا قويغان.

ئاۋرېل ستەين جەنۇبقا كۆچكەن بۇ ساكلارنى «خوتەن ساكلرى» دەپ ئاتىغان. تىل جەھەتتە ھىندى - ياۋروپا تىل سىستېمىسى شەرقىي ئىران (پارس) تىللىرى گۇرۇپپىسى شەرقىي جەنۇب تىل تارمىقىغا

تەۋە خوتەن ساك تىلىنى قوللانغانلىقىنى دەلىللىگەن. تىلشۇناسلار خوتەن ساك تىلىنى دەسلەپكى خوتەن ساك تىلى، كېيىنكى خوتەن ساك تىلى، مۇرتۇق ساك تىلى، تۇمشۇق ساك تىلى، ھىندى ساك تىلى، قەشقەر ساك تىلى قاتارلىق يەتتە تارماققا بۆلگەن. مىلادىيىنىڭ باشلىرىدىن مىلادىيە 330 - يىللارغا قەدەر غەربىي شىمالىي ھىندىستاندىكى قەندەھار رايونىدا ئىشلىتىلگەن سانسكرىت تىلى بىلەن سانسكرىت يېزىقى خوتەننىڭ بۇددا دىنى ساھەسىدىكى ئاساسلىق تىل- يېزىق بولغان. II ئەسىردىن كېيىن، ھىندىستاندىكى گۇپتا خانلىقىنىڭ يېزىقى ئاساسىدا ئىجاد قىلىنغان پراكرىت يېزىقى، يەنى خوتەن ساك يېزىقى قوللىنىلغان. بۇ يېزىق III ئەسىردىن X ئەسىرگىچە قوللىنىلغان بولۇپ، III، VI، ئەسىرگىچە بولغان دەۋرى دەسلەپكى دەۋرى، VII، X ئەسىرگىچە بولغان دەۋر كېيىنكى دەۋر ھېسابلىنىدۇ.

چانلار: چان — يىن، شاڭ سۇلالىسى دەۋرىدىن ھازىرغىچە دۆلىتىمىزنىڭ غەربىي قىسمىدا پائالىيەت قىلىپ كېلىۋاتقان قەدىمىي مىللەت نامى بولۇپ، «چانرۇڭ» دەپمۇ ئاتىلىدۇ. چان دېگەن نام ئەڭ ئاۋۋال يىن - شاڭ دەۋرىدىكى سۆڭەك پۈتۈكلەردە خاتىرىلەنگەن. شاڭ، جۇ سۇلالىلىرى دەۋرىدە ھازىرقى گەنسۇ، چىڭخەي، شىنجاڭنىڭ جەنۇبى ۋە سىچۈەننىڭ غەربى قاتارلىق جايلارغا تارقىلىپ ئورۇنلاشقان. بىر قىسمى ئوتتۇرا تۈزلەڭلىككە كىرىپ ئولتۇراقلاشقان. مىلادىيىدىن بۇرۇنقى IV ئەسىردە بىر قىسىم چانلار تارىم ئويمانلىقىغا كەلگەن. «خەننامە، غەربىي يۇرت تەزكىرىسى» دە خاتىرىلەنشىچە، جاڭ چيەن غەربىي يۇرتقا ئەلچىلىككە بېرىشتىن بۇرۇنلا چانلار تارىم ئويمانلىقىنىڭ جەنۇبىي ئېتەكلىرى ۋە پامىر ئېگىزلىكىدىكى ھەر قايسى جايلاردا ئولتۇراقلاشقان. شەرقىي خەن سۇلالىسى دەۋرىدە يەنە خېلى كۆپ چان قەبىلىلىرى چىڭخەي، گەنسۇ قاتارلىق جايلاردىن بىر - بىرلەپ غەربكە كۆچكەن. چارقىلىققا كەلگەن چانلار شىنجاڭ رايونىغا كۆچۈپ كەلگەن چانلارنىڭ ئەڭ مۇھىم بىر تارمىقى بولۇپ، ئۇلار شەرقتە لوپنۇر كۆلىدىن غەربتە خوتەننىڭ تاغلىق رايونلىرىغا قەدەر بولغان جايلاردا پائالىيەت قىلغان. چانلارنىڭ تىلى خەنزۇ - زاڭزۇ تىل سىستېمىسى زاڭزۇ - بېرما تىل ئائىلىسىنىڭ چان تىلى تارمىقىغا كىرىدۇ. بەزىلەر زاڭزۇ تىلى تارمىقىغا مەنسۇپ دەپ قارايدۇ. دۆلىتىمىزدىكى چياڭزۇ مىللىتىنىڭ ئۆز تىلى بار، مىللىي يېزىقى يوق. ئۇزۇندىن بۇيان خەنزۇ يېزىقىنى

ئورتاق ئىشلىتىپ كېلىۋاتىدۇ. ھالبۇكى، دۆلىتىمىزنىڭ قەدىمكى دەۋرىدىكى تاغخىت يېزىقى تاغخىت تەۋەسىدىكى داڭشالڭ چانلىرى ئىشلەتكەن يېزىق ئىدى.

خەنزۇلار: خەنزۇ مىللىتى قەدىمكى دەۋرلەردە «خۇاشيا» ، «جوڭخۇا» ، «شيا» ، «شىيالار» ، «خۇا» ، «چىنلار» ، «تاڭلىقلار» دېگەن ناملار بىلەنمۇ ئاتالغان. خەنزۇ مىللىتىنىڭ ئەجدادلىرى ئەسلىدە - يېغىلىق دەۋرىدىن بۇرۇنقى خۇا - شيا قەبىلىلىرى بولۇپ، شەرقىي خەن سۇلالىسىدىن كېيىن خەنزۇ دېگەن نام قوللىنىلىشقا باشلىغان. يەنى چىن، خەن سۇلالىلىرى دەۋرىدە دۆلەت بىرلىككە كەلگەن شارائىت ئاستىدا بىر پۈتۈن خەنزۇ مىللىتى شەكىللەنگەن. خەنزۇلار قەدىمكى شىنجاڭ ۋە ئۇدۇنغا خېلى بۇرۇن كەلگەن مىللەتلەرنىڭ بىرى. مىلادىيىدىن بۇرۇنقى VI ، VII ئەسىرلەردە، خۇاشيا قەبىلىسىنىڭ سودىگەرلىرى شىنجاڭغا كېلىشكە باشلىغان. خەن سۇلالىسى دەۋرىدە جاڭ چيەن ۋە بەنچاۋنىڭ غەربىي يۇرتقا ئەلچىلىككە بېرىشى، يىپەك يولىنىڭ راۋانلىشىشىغا ئەگىشىپ، يەنە بىر قىسىم خەنزۇلار شىنجاڭغا، شۇنىڭدەك خوتەن بوستانلىقىغا كەلگەن.

خەنزۇ تىلى - زاڭزۇ تىل سىستېمىسى خەنزۇ تىلى ئائىلىسىنىڭ خەنزۇ تىلى تارمىقىغا مەنسۇپ. ئۇ دۇنيادىكى ئەڭ ئۇزاق تارىخقا ئىگە تىللارنىڭ بىرى بولۇپ، شىمال دىئالېكتى، خۇنەن دىئالېكتى، جياڭشى دىئالېكتى، كېجيا دىئالېكتى، فۇجىيەن دىئالېكتى، گۇاڭدۇڭ دىئالېكتى قاتارلىق كۆپلىگەن دىئالېكتلىرى بار.

خەنزۇ يېزىقى يىراق قەدىمكى دەۋردە بارلىققا كېلىشكە باشلىغان. ئورتاق قوللىنىۋاتقان چاسا شەكىللىك خەنزۇچە خەتلەر تەسۋىرىي يېزىقتىن كېلىپ چىققان بولۇپ، يىن، شالڭ دەۋرلىرىدىكى سۆڭەك پۈتۈك ۋە شالڭ، جۇ سۇلالىلىرى دەۋرىدىكى داڭقان يېزىقى ئاساسىدا ئۆزگىرىپ شەكىللەنگەن. ئۇ دۇنيادىكى ئەڭ قەدىمىي يېزىقلارنىڭ بىرى.

سوغدىلار: سوغدىلار «كانجۇت» دەپمۇ ئاتىلىدىغان قەدىمىي مىللەت نامى، قەدىمكى دەۋردە ئۇلار قۇرغان دۆلەت «سوغدىيانا» «كانكىيە» دەپ ئاتالغان بولۇپ، ئامۇر ۋە سىر دەريالىرى ئارىلىقىدىكى زەرەپشان دەرياسى ۋادىسىغا جايلاشقان. سوغدىيانا دۆلىتى مىلادىيىدىن بۇرۇنقى VI ئەسىردىلا مەۋجۇت بولۇپ

ئافراسىياپ (ھازىرقى سەمەرقەند) شەھىرىنى پايتەخت قىلغان. ئىلگىرى - كېيىن تۇخارلار، توغرىلار، كۇشانلار، ساسانىلار، ئىفتالىتلار، تۈركلەرنىڭ ھۆكۈمرانلىقىغا چۈشۈپمۇ قالغان. مىلادىيە 1220 - يىلى چىنگىزخاننىڭ غەربكە يۈرۈش قىلىشى داۋامىدا سۇغدىيانا دۆلىتى مۇنقەرز بولغان.

سوغدى تىلى ھىندى - ياۋروپا تىل سىستېمىسى ئىران تىل ئائىلىسىنىڭ شەرقىي ئىران تىلى تارمىقىغا مەنسۇپ بولۇپ، ئەينى دەۋردە دۆلىتىمىزنىڭ غەربىي شىمالى ۋە ئوتتۇرا ئاسىيا رايونلىرىغا تارقالغان. بەزىلەر سوغدى تىلىنى پارس تىلى ۋە قەدىمكى خوتەن تىلى بىلەن زىچ مۇناسىۋەتلىك دەپ قارايدۇ.

سوغدى تىلى سوغدى ھەرىپى، مانى ھەرىپى، سۈرىيە ھەرىپىنىڭ ئىنجىل شەكلى قاتارلىق ئۈچ خىل ھەرپ ئارقىلىق خاتىرىلەنگەن. ئەينى دەۋردە سوغدى تىلى ۋە يېزىقى ئوتتۇرا ئاسىيا ۋە دۆلىتىمىزنىڭ غەربىي شىمالىدا كەڭ تارقالغان.

ھونلار: ھون قەدىمكى مىللەت نامى بولۇپ «غۇز» دەپمۇ ئاتالغان. ئۇلار موڭغۇل دالاسىنىڭ جەنۇبىدىكى خېتاۋ رايونى ۋە يىڭشەن تاغلىرى ئەتراپىدىكى جايلاردا بارلىققا كېلىپ قۇدرەت تاپقان. تۆمەن شەھىرى (ھازىرقى ۋۇيۈەن ناھىيىسى ئەتراپلىرى) ھونلارنىڭ سىياسىي مەركىزى بولغان. مىلادىيىنىڭ ئالدى - كەينىدىكى بىر قانچە يۈز يىلدا، ھونلار شىنجاڭ رايونىنىڭ سىياسىي، ئىقتىسادىي تەرەققىياتىدا مۇھىم رول ئوينىغان. «تارىخنامە»، «خەننامە» قاتارلىق خەنزۇچە تارىخ كىتابلىرىدا خاتىرىلەنمىشچە، ھونلارنىڭ 2-ئەۋلاد تەڭرىقۇتى مودۇ (باتۇر تەڭرىقۇت) دەۋرىدە مىلادىيىدىن ئىلگىرىكى III ئەسىردىن كېيىن ھونلار غەربىي يۇرتتىكى ئۇدۇننى ئۆز ئىچىگە ئالغان 36 بەگلىك، خانلىقنى ئۆز تەسىر دائىرىسىگە كىرگۈزۈپ ئىدارە قىلغان. جۈملىدىن بىر قىسىم ھون قەبىلىلىرى خوتەن بوستانلىقىدا ئولتۇراقلىشىپ قالغان.

تارىخىي يازما ماتېرىياللاردا ساقلىنىپ قالغان ھون تىلىدىكى سۆز - ئىبارىلەرنى تەتقىق قىلىش نەتىجىسىدىن قارىغاندا، ھون تىلى تۈركىي تىللارغا يېقىن بولۇپ، ئۇلارنىڭ ھۆكۈمران تەبىقىسى بىر خىل تۈركىي تىلىدا سۆزلىشىدىكەن.

ھونلارنىڭ يېزىقى بولمىسىمۇ، لېكىن ھون تىلى لېكسىكىغا باي، خەنزۇچە مەنبەلەردە ئاھاڭ تەرجىمىسى قىلىنغان خېلى كۆپ ھون سۆزلۈكلىرى ساقلاپ قېلىنغان.

توخرىلار: توخرىلار باكتېرىيە، توخار دەپمۇ ئاتىلىدۇ. ئۇ غەربىي يۇرتتىكى قەدىمىي دۆلەت بولۇپ، «سۇيانامە»، «تاڭنامە» قاتارلىق تارىخنامىلەردە خاتىرىلەنگەن. ھىندىقۇش تاغلىرى بىلەن ئامۇ دەرياسىنىڭ يۇقىرى ئېقىنى (ھازىرقى ئافغانىستاننىڭ شىمالى) ئارىلىقىغا جايلاشقان. مىلادىدىن بۇرۇنقى III ئەسىرنىڭ ئاخىرلىرىدىن مىلادىيە II ئەسىرنىڭ باشلىرىغىچە توخرىلار تازا قۇدرەت تېپىپ، شىمالدا ئامۇ دەرياسىنىڭ يۇقىرى ئېقىنىدىن جەنۇبتا ھىندى دەرياسى ۋادىلىرىغا قەدەر بولغان كەڭ رايونلارغا ھۆكۈمرانلىق قىلغان. مىلادىيە II ئەسىردىن كېيىن، ئىلگىرى - ئاخىر توخارلار، ئېفىئالىتلار ۋە تۈركىي مىللەتلەرگە ئىتائەت قىلغان. مىلادىيە VII ئەسىردە ئەرەبلەر تەرىپىدىن يوقىتىلغان.

توخرىلار شەرقىي ئىران تىپىغا مەنسۇپ بولۇپ، شىنجاڭنىڭ تارىم ۋادىسىدىمۇ ئولتۇراقلاشقان. ئارخېئولوگىيىلىك بايقالمىلار ۋە ئالاقىدار مەدەنىيەت يادىكارلىقلىرىنى تەتقىق قىلىش ئاساسىدا دۆلىتىمىز ۋە چەت ئەل ئالىملىرى بىردەك، يىراق قەدىمكى دەۋردىن ئوتتۇرا قەدىمكى دەۋرگە قەدەر تەڭرىتاغنىڭ جەنۇبىدىكى «شەھەر - قەلئە دۆلەتلىرى» دەپ ئولتۇراقلاشقان ئاھالىلەر ئاساسلىقى ھىندى، ياۋروپا تىل سىستېمىسىغا مەنسۇپ تىللاردا سۆزلىشىدىغان توخرىلار بىلەن ساكلاردىن ئىبارەت، دەپ ھېسابلىماقتا. توخرىلار ھىندى براخما يېزىقىنىڭ ئوتتۇرا ئاسىيا قىيپاش (يازما) شەكلىنى قوللانغان. سۈلى (قەشقەر)، يەركەن ئەتراپلىرىغا جايلاشقانلىرى براخما يېزىقىنىڭ ئوتتۇرا ئاسىيا تىك شەكىللىك (باسما) نۇسخىسىنى قوللانغان.

مىلادىيە II، IV ئەسىرلەردە نىيە، ئۇدۇندىن تارتىپ لوپنۇر بويلىرىغىچە (چەرچەن، چارقىلىقنى ئۆز ئىچىگە ئالغان ھالدا) بولغان جايلاردا ئاساسلىق قوللىنىلغان تىل قەدىمكى ھىندىستاننىڭ غەربىي-شىمال دىئالېكتىدىكى تىل بولۇپ، ئادەتتە نىيە ئاۋام تىلى ياكى پىشامشان ئاۋام تىلى دېيىلىدۇ. ئۇ ھىندى - ياۋروپا تىل سىستېمىسى ئىران تىلى ئائىلىسىنىڭ شەرقىي ئىران تىلى تارمىقىغا مەنسۇپ. بۇ جايلاردا ئاساسلىق قوللىنىلغان يېزىق قەدىمكى ھىندىستاننىڭ غەربىي شىمال قىسمىدىكى ئارامى يېزىقى سىستېمىسىدىكى بىر خىل يېزىقنى مەنبە قىلغان قارۇشتى يېزىقى بولۇپ، كېيىن براخما يېزىقى قوللىنىلغان. تۇيغۇنلار: بۇ دۆلىتىمىزنىڭ غەربىي شىمالىدىكى قەدىمكى

مىللەت نامى بولۇپ، ئۇ ئەسلىدە لياۋدۇڭدىكى سىيانپىلارنىڭ مۇرۇن ئۇرۇقىنىڭ ئاقساقىلى شې گۈيىنىڭ چوڭ ئوغلىنىڭ ئىسمى ئىدى. IV ئەسىرنىڭ باشلىرىدا تۇيغۇن ئۆز قەۋمىنى باشلاپ غەربكە كۆچۈپ گەنسۇدىكى باۋشەن دېگەن جايىنى ماكان تۇتۇپ، چانلار بىلەن ئەۋلادمۇئەۋلاد تىرىكشىپ يۈرۈپ ئۆزىنى كۈچەيتكەن. ئۇنىڭ نەۋرىسى يې يەن ئاقساقال بولغاندىن كېيىن، چىڭخەيدىكى شاجۇدا ھاكىمىيەت قۇرغان ھەمدە ئۆز قەۋمىگە بوۋىسىنىڭ تۇيغۇن دېگەن ئىسمىنى مىللەت نامى قىلغان.

مىلادىيە 445 - يىلى شىمالىي ۋېي سۇلالىسى تۇيغۇنلارغا ھۇجۇم قىلغانلىقتىن، تۇيغۇنلارنىڭ ئاقساقىلى موليان ئۇدۇنغا قېچىپ بېرىشقا مەجبۇر بولغان ھەمدە ئۇدۇن خانىسى ئۆلتۈرۈۋەتكەن. ياندۇرقى يىلى ئۆز ماكانغا قايتىپ كەتكەن.

تۇيغۇنلارنىڭ ئاقسۆڭەكلىرى ئاساسەن خەنزۇلارغا ئوخشاش كېيىنىپ، خەنزۇ يېزىقىنى قوللانغان. چارۋىچىلىقنى ئاساس قىلدۇ، ئوۋچىلىقنى ياقىتۇرىدۇ، دېھقانچىلىقنى قوشۇمچە قىلدۇ. سودىگەرلىرى كارۋانچىلىققا ماھىر بولۇپ، چاڭچاڭ، خۇاڭخې دەريالىرىنىڭ تۆۋەن ئېقىنلىرىدىن غەربتە پېرسىيىگە قەدەر بولغان جايلاردا سودا بىلەن شۇغۇللانغان. يېقىنقى يىللاردا بەزى تەتقىقاتچىلار چىڭخې ئۆلكىسىدىكى ھازىرقى تۇزۇ مىللىتى تۇيغۇنلارنىڭ كېيىنكى ئەۋلادلىرى دەپ قاراۋاتقان بولسىمۇ، بۇ قاراش تېخى تىكلەنمىگەن بولۇپ، يەنىمۇ تەتقىق قىلىشقا توغرا كېلىدۇ.

رورانلار: بۇ قەدىمكى دەۋردە جۇڭگونىڭ شىمالىدا ياشىغان مىللەتنىڭ نامى. رورانلار شەرقىي غۇزلارنىڭ ئەۋلادلىرى بولۇپ، سىيانپىلار بىلەن مەنبەداش. لېكىن يازما مەنبەلەردە رورانلار «ھونلارنىڭ ئەۋلادى»، «ھونلارنىڭ باشقا بىر ئۇرۇقى»، «ياقا - پۇشقاقتىكى ئارىلاش غۇزلار» دېگەندەك خاتىرىلەرمۇ بار. IV ئەسىرنىڭ ئوتتۇرىلىرىدىن باشلاپ ئۇلار ئۆزلىرىنىڭ نامىنى «روران» دەپ ئاتىغان. كېيىنكى ھەر خىل تارىخىي كىتابلاردا «ئاۋارلار»، «جورجانلار» دەپمۇ ئاتىغان. يېقىنقى يىللاردا كۆپ سانلىق ئالىملار ۋىزانتىيە تارىخىدىكى ئاۋارلار دەل تۈركلەر تەرىپىدىن مۇنقەرز قىلىنغاندىن كېيىن غەربكە كۆچكەن رورانلاردۇر دەپ مۇئەييەنلەشتۈرۈپ كەتتە. ئۇلارنىڭ ئاز بىر قىسمى خوتەن بوستانلىقى ئەتراپىغا كۆچۈپ كەلگەنلىكى مەلۇم.

رورانلار موڭغۇلوئىد ئېرقىغا مەنسۇپ بولۇپ، تىلى ئالتاي تىلى

سىستېمىسىنىڭ مانجۇ - توڭخۇس تىل ئائىلىسىگە كىرىدۇ. يېزىقى يوق.

ئېفتالىتلار: ئېفتالىت دېگەن بۇ نام ئەڭ دەسلەپ «ۋېينامە» دە خاتىرىلەنگەن. ۋىزانتىيە تارىخچىلىرى بىلەن قەدىمكى ھىندىستان يازما مەنبەلىرىدە ئۇلارنى ئاق ھونلار دەپ ئاتىغان. ئېفتالىتلار بىر مەھەل ئاڭگىنى، سۈلى، قۇم، كۈسەن، ئۇدۇن قاتارلىق جايلارنى ئىستېلا قىلىپ، ھازىرقى بەلىخنى مەركەز قىلغان ئېفتالىتلار دۆلىتىنى قۇرغان. بۇ دۆلەت VI ئەسىرنىڭ 70 - يىللىرى تۈركلەر بىلەن ساسانىيلارنىڭ ھۇجۇمى ئاستىدا گۇمران بولۇپ، ئاھالىسى تەرەپ - تەرەپكە چېچىلىپ كەتكەن. بىر قىسمى خوتەن بوستانلىقىغا كەلگەن بولۇپ، كېيىن يەرلىك ئاھالىگە سىڭىشىپ كەتكەن.

ئېفتالىتلار ھىندى - ياۋروپا تىل سىستېمىسى ئىمران تىل ئائىلىسىنىڭ شەرقىي ئىمران تىل تارمىقىدىكى شەرقىي جەنۇب تىل گۇرۇپپىسىغا مەنسۇپ بولغان ئېفتالىت تىلىنى قوللانغان.

تۈركلەر: بۇ قەدىمىي مىللەت نامى، شۇنداقلا خاقانلىق نامى. تۈركلەر ئەسلىدە ئالتاي تاغلىرىنىڭ غەربىي جەنۇب تەرەپلىرىدە ماكانلىشىپ چارۋىچىلىق بىلەن شۇغۇللانغان. بىر زامان رورانلارنىڭ ھۆكۈمرانلىقىغا چۈشۈپ قالغان. كېيىن، ئاشىنا ئۇرۇقىدىن بولغان داڭلىق يولباشچى تۆمەننىڭ رەھبەرلىكىدە موڭغۇل ئېگىزلىكىگە ھۆكۈمرانلىق قىلىپ، تۈركلەرگە زۇلۇم سالغان رورانلارغا قارشى قوزغىلىپ، رورانلارنىڭ ھۆكۈمرانلىقىنى ئاغدۇرۇپ تاشلىغان.

مىلادىيە 583 - يىلى تۈرك خاقانلىقى شەرقىي تۈرك ۋە غەربىي تۈرك خاقانلىقىغا پارچىلىنىپ كەتكەن. مىلادىيە 744 - يىلى ئۇيغۇرلارنىڭ يولباشچىسى كۆل بىلگە تۈرك خاقانلىقىنى ئاغدۇرۇپ، ئۆزى خاقان بولغان.

تۈركلەر تۈرك تىلى ۋە تۈرك يېزىقىنى قوللىنىدۇ. ئەينى دەۋردىكى تۈرك يېزىقى ئورخۇن - يىنسەي يېزىقى، رونىك يېزىقى دەپمۇ ئاتىلىدۇ. تۈركلەر سۇغدى يېزىقىنى ھۆكۈمەت يېزىقى قىلغان. تۈبۈتلەر: تۈبۈت VII، IX ئەسىرلەردە چىڭخەي - تىبەت ئېگىزلىكىدە قۇرۇلغان قەدىمكى تىبەت ھاكىمىيىتىنىڭ نامى، شۇنداقلا زاڭزۇ مىللىتىنىڭ قەدىمكى نامى.

تۈبۈتلەرنىڭ تىلى تىبەت تىلى بولۇپ، قەدىمكى زاڭزۇ (تىبەت) يېزىقىنى قوللانغان.

مىلادىيە VII، VII ئەسىرلەردە تىبەت خانلىقى قۇدرەت تېپىپ،

كېڭەيمىچىلىق قىلغان. 791 - يىلىدىن 866 - يىللارغا قەدەر ئۇدۇننى ئۆز ئىدارىسىگە ئالغان. مۇشۇ ۋاقىتلاردا تىبەت تىلى ھۆكۈمران تەبىقىنىڭ تىلى بولۇش سۈپىتى بىلەن ئۇدۇندا مەلۇم دائىرىدە قوللىنىلغان ۋە تىبەت يېزىقىدا ئۇدۇنغا دائىر خېلى مول ماتېرىياللار خاتىرىلەنگەن.

ئۇيغۇرلار: بۇ قەدىمىي مىللەت نامى بولۇپ، خەنزۇچە تارىخنامىلەردە ھەر خىل ئاھاڭ تەرجىمىسى قىلىنغان. ئۇيغۇرلار ئەسلىدە ئورخۇن ۋە سىلىنگا دەريا ۋادىلىرىدا كۆچمە چارۋىچىلىق بىلەن شۇغۇللانغان. كېيىن تۇغلار دەرياسىنىڭ شىمالىغا كۆچۈپ كەلگەن. مىلادىيە 744 - يىلى تاڭ سۇلالىسى بىلەن بىرلىكتە شەرقىي ۋە غەربىي تۈركلەرنىڭ ھاكىمىيىتىنى ئاغدۇرغاندىن كېيىن، ئورخۇن ۋادىسىدا ئۇيغۇر ئورخۇن خانلىقىنى قۇرغان. شەرقتە چوڭ ھىنگان تاغلىرىدىن غەربتە ئالتاي تاغلىرىغىچە، جەنۇبتا خېتاۋ رايونىدىن شىمالدا بايقال كۆلىگىچە بولغان كەڭ زېمىنلارنى ئۆزىگە قاراتقان. مىلادىيە 840 - يىلى قىرغىزلار ھاكىمىيىتى تەرىپىدىن يىمىرىلگەندىن كېيىن، ئۇيغۇر قەبىلىلىرى كۆچۈپ تارقىلىپ كەتكەن. غەربكە كۆچكەن ئۇيغۇرلارنىڭ بىر قىسمى خوتەن تەۋەسىگە كېلىپ ماكانلاشقان.

ئۇيغۇر تىلى ئالتاي تىل سىستېمىسى تۈركىي تىللار ئائىلىسىگە مەنسۇپ تىل بولۇپ، ئۇيغۇر يېزىقىنى قوللىنىدۇ. تارىختا يەنە تۈرك يېزىقى، سوغدى يېزىقلىرىنىمۇ قوللانغان.

موڭغۇللار: موڭغۇللار ئەسلىدە ئارغۇن دەرياسى بويلىرىدا ياشىغان بىر قەبىلە بولۇپ، دەسلەپ «كونا تاڭنامە» دە تىلغا ئېلىنغان. XII ئەسىرنىڭ باشلىرىدا چىڭگىزخان موڭغۇل دالاسىنى بىرلىككە كەلتۈرۈپ، 1206 - يىلى موڭغۇل خانلىقىنى بەرپا قىلغاندىن كېيىن، ئەسلىدە قەبىلە نامى بولغان «موڭغۇل» دېگەن سۆز مىللەت نامىغا ئايلانغان.

موڭغۇل تىلى ئالتاي تىل سىستېمىسى موڭغۇل تىلى ئائىلىسىگە مەنسۇپ. موڭغۇل يېزىقى قەدىمكى ئۇيغۇر يېزىقى ئاساسىدا ئىجاد قىلىنغان.

قەدىمكى خوتەندە ئىشلىتىلگەن يېزىقلار ۋە بۇ يېزىقلاردىكى ۋەسىقىلەر: قارۇشتى يېزىقى: بىر خىل ئېلىپبەلىك يېزىق. مىلادىيىدىن

بۇرۇنقى V ئەسىردە پېرسىيىدىن ھىندىستانغا تارقىلىپ كىرگەن ئەرەبى يېزىقى ئاساسىدا ئۆزگەرتىپ بارلىققا كەلتۈرۈلگەن. شىمالىي ھىندىستان، پاكىستان، ئافغانىستان، ئوتتۇرا ئاسىيا رايونلىرىدا ئىشلىتىلگەن. مىلادىيە II ئەسىردە كەشىمىر ئارقىلىق خوتەنگە، III ئەسىردە پىشامانغا تارقىلىپ ھۆكۈمەت يېزىقى قىلىنغان. IV ئەسىرنىڭ ئاخىرىغىچە ئىشلىتىلگەن.

قارۇشتى يېزىقىدىكى ۋەسىقىلەر:

- (1) قارۇشتى يېزىقىدىكى تارىششا پۈتۈك 1000 دانىدىن ئارتۇق.
- (2) خەنزۇچە - قارۇشتىچە خەتلىك مىس پۇل 356 دانە.
- (3) قارۇشتىچە يىپەك پۈتۈك 5 پارچە.
- (4) قارۇشتىچە بېغىشلىما 2 پارچە.
- (5) قارۇشتىچە مەڭگۈ تاش پۈتۈك 1 دانە.
- (6) قارۇشتىچە قەغەز پۈتۈك 1 قاپ.
- (7) قارۇشتىچە نوم - سۇترا 1 جىلد.

قارۇشتىچە ۋەسىقىلەر بايقالغان رايونلار:

- (1) نىيە دەريا ۋادىسى (نىيە خارابىسى) — قەدىمكى پىشامان رايونى.
- (2) خوتەن شەھىرى ئەتراپى — قەدىمكى ئۇدۇن خانلىقى رايونى.
- (3) كىروران قەدىمكى شەھىرى خارابىسى — قەدىمكى پىشامان رايونى.

(4) كۇچار رايونى — قەدىمكى كۇسەن خانلىقى رايونى.

بۇ ۋەسىقىلەر 1870 - يىللاردىن باشلاپ بايقالغان. نىيە خارابىسىدىن بايقالغىنى ئەڭ كۆپ. ھازىر ئەنگلىيە، رۇسىيە، فرانسىيە، شۋېتسىيە، ئامېرىكا، ياپونىيە، گېرمانىيە قاتارلىق دۆلەتلەر، شۇنداقلا دۆلىتىمىزدىكى بىر قىسىم تەتقىقات ئورۇنلىرى ۋە مۇزېيلاردا ساقلىنىۋاتىدۇ ۋە تەتقىق قىلىنىۋاتىدۇ. 1920 ~ 1929 - يىللاردا ياۋروپادا «جۇڭگو تۈركىستاندىن ستەين بايقىغان قارۇشتىچە ۋەسىقىلەر» دېگەن كىتاب نەشر قىلىنغان. جەمئىي 764 پارچە قارۇشتىچە ۋەسىقە لاتىن يېزىقىدا ئېلان قىلىنغان.

براخما يېزىقى: مۇرەككەپ ئېلىپبەلىك يېزىق. قەدىمكى ھىندىستاندا ئەرەبى يېزىقىنى ئۆزگەرتىش ئارقىلىق بارلىققا كەلگەن. مىلادىيەدىن بۇرۇنقى VI ئەسىردىن باشلاپ ئىشلىتىلگەن. مىلادىيە II، III ئەسىرلەردە براخما يېزىقىنىڭ گۈپتا نۇسخىسى شىنجاڭغا تارقىلىپ، تىك شەكىللىك ۋە قىيپاش شەكىللىك ئىككى خىل يازما

نۇسخىسى بارلىققا كەلگەن. — لىتۋانىيە، پولىشا، رىيا،
 براخما يېزىقىدىكى ۋەسىقىلەر: ۱۱. ۋەسىقىلەر: ۱۱. ۋەسىقىلەر: ۱۱.
 بۇ يېزىق خوتەندە II ئەسىردىن باشلاپ ئىشلىتىلگەن بولسىمۇ،
 بايقالغان ۋەسىقىلەرنىڭ كۆپىنچىسى VII، X ئەسىرلەرگە خاس
 ۋەسىقىلەردۇر. بۇ ۋەسىقىلەر تەرجىمە قىلىنغان ھىندىستان
 ھېكايىلىرى، تېبابەتكە دائىر يازمىلار، دىنىي غەزەللەر، ھۆكۈمەت
 ئالاقىلىرى قاتارلىقلارنى ئۆز ئىچىگە ئالىدۇ.
 خەنزۇ يېزىقى: خوتەن تەۋەسىدىن بىر قىسىم قەدىمكى دەۋرگە
 خاس خەنزۇچە ۋەسىقىلەر بايقالدى.
 ئاساسلىقى؛ خەنزۇچە - قارۇشتىچە خەتلىك مىس پۇل (خوتەن
 ئات پۇلى)، خەنزۇچە تارىششا پۈتۈك، خەنزۇچە خەت چۈشۈرۈلگەن
 خەن سۇلالىسىنىڭ بەش جۈلۈك مىس يارمىقى، خەنزۇچە خەت
 چۈشۈرۈلگەن تامغا، «خەنزۇچە - ئۇدۇنچە سۆزلۈكلەر» قاتارلىقلاردىن
 ئىبارەت.
 خوتەن ساك يېزىقى: بۇ مىلادىيە ۷، XI ئەسىرلەردە خوتەن
 ساكلىرى ئىشلەتكەن بوغۇملۇق يېزىق بولۇپ، XIX ئەسىرنىڭ
 ئاخىرلىرى خوتەن رايونىدىن بۇ يېزىقتىكى ۋەسىقىلەر بايقالغاندىن
 كېيىن «خوتەن ساك يېزىقى» دەپ ئاتالغان. خوتەن ساك تىلىدا 9
 سوزۇق تاۋۇش، 22 ئۈزۈك تاۋۇش بولۇپ، يېزىقتا سوزۇق تاۋۇشلار
 قوشۇمچە بەلگىلەر ئارقىلىق ئىپادىلىنىدۇ.
 خوتەن ساك يېزىقىدىكى ۋەسىقىلەر: بۇ خىل ۋەسىقىلەر ئىچىدە
 ئەڭ قىممەتلىك بولغىنى «Stahl Holstein توپلىمى» بولۇپ، بىر
 يۈزى خوتەن ساك يېزىقىدا، بىر يۈزى قەدىمكى تىبەت يېزىقىدا
 يېزىلغان. خوتەن ساك يېزىقىدىكى قىسمى 71 قۇر بولۇپ، بۇنىڭدىن
 1. قۇردىن 51 - قۇرغىچە ئۇدۇن خانلىقى ئەلچىلىرىنىڭ ساجۇ
 (دۇنخۇاڭ) غا قىلغان ئەلچىلىك خاتىرىسىنىڭ مەزمۇنى بولۇپ،
 سەپەر ئۈستىدە ئۆتكەن شەھەر - كەنتلەر، ساجۇنىڭ بۇددا مۇنارلىرى،
 ئالتۇن ھەللىك بۇتخانىلىرى توغرىسىدا مەلۇمات بېرىلگەن.
 تېكىستنىڭ ئۈچ يېرىدە ۋىسا سامبىھاۋانىڭ 14 - يىلى تىلغا ئېلىنغان.
 ئىككى يېرىدە ۋىسا سامبىھاۋانىڭ 14 - يىلى توخۇ يىلى، خاقاننىڭ
 نامى ئارىسلانخان دۇرلەر دەپ ئېنىق يېزىلغان. ئالىملار بۇ يەردە تىلغا
 ئېلىنغان ئارىسلانخان دەل ئۇدۇن خانى ۋىسا تەڭرىخاندىن ئىبارەت دەپ
 ھۆكۈم قىلدى. بۇ ۋەسىقىنىڭ قىممىتى شۇ يەردىكى، ئۇ ۋىسا
 تەڭرىخان ھۆكۈمرانلىق قىلىۋاتقان دەۋرلەردىمۇ خوتەندە قوللىنىۋاتقان

تىل - يېزىقنىڭ ئۇدۇن ساك تىلى، ئۇدۇن ساك يېزىقى ئىكەنلىكىنى، ئاھالىلەرنىڭ ئاساسىي گەۋدىسى خوتەن ساكلىرى ئىكەنلىكىنى ئىسپاتلاپ بەردى.

خوتەن ساك تىلىدىكى ۋەسىقىلەر پارىژ، لوندون، لېنىنگراد، ستوكھولم، كيوتو، كالكۇتتا، يېڭى دېھلى، بېرلىن قاتارلىق جايلاردا ساقلانغان.

«خوتەن تېكىستلىرى» ئەنگلىيەلىك سانسىرت تىلى تەتقىقاتچىسى، پروفېسسور خ. ۋ. بايلېي تەرىپىدىن توپلىنىپ رەتلەنگەن بەش توملۇق ئەسەر بولۇپ، 1946، 1954، 1956، 1961، 1978 - يىللاردا نەشرىدىن چىققان. پروفېسسور بايلېي 1978 - يىلى يەنە «خوتەن ساك تىلى لۇغىتى» نى نەشر قىلدۇرغان. «خوتەن تېكىستلىرى» دىكى ۋەسىقىلەر خوتەننىڭ بۇددىزم مەدەنىيىتى، تارىخى، ئەينى دەۋر خوتەن ئاھالىسىنىڭ ئېتنىك تەركىبىنى چۈشىنىشتىكى قىممەتلىك ماتېرىياللاردۇر. بولۇپمۇ ئۇنىڭ 4 - تومى باشقا توملاردىكى بۇددا تېكىستلىرىدىن پەرقلىق ھالدا مىلادىيە VII ئەسىرگە تەئەللۇق ئەدەبىي پارچىلار، سودا-سېتىق ھۆججەتلىرى ۋە ھەربىي پەرمانلاردىن تەركىب تاپقان.

سوغدى يېزىقى:

سوغدى يېزىقى ئەرمەي يېزىقى ئاساسىدا كېلىپ چىققان ئېلىپبەلىك يېزىق بولۇپ، دۆلىتىمىزدە ئۇنىڭ ئۆلچەملىك (يەنى نوم-سۇترا) نۇسخىسى، شام (قەدىمكى سۈرىيە) نۇسخىسى، مانى نۇسخىسىدىن ئىبارەت ئۈچ خىل يېزىق نۇسخىلىرىدا يېزىلغان ۋەسىقىلەر بايقالدى. بۇ يېزىقتا 11 سوزۇق تاۋۇش، 19 ئۈزۈك تاۋۇش ھەرپى بولۇپ، خەت شەكلى يۇقىرىقى ئۈچ خىل نۇسخىغا بۆلۈنىدۇ. ئوڭدىن سولغا توغرا يېزىش ۋە يۇقىرىدىن تۆۋەنگە تىك يېزىشتىن ئىبارەت ئىككى خىل يېزىق ئۇسۇلى بار.

سوغدى يېزىقىدىكى ۋەسىقىلەر دۇنخۇاڭ، تۇرپان قاتارلىق جايلاردىن، شۇنداقلا تاجىكىستاندىن بايقالغان. مەزمۇنى ھۆججەت، خەت - چەك، بۇددا، خرىستىئان، مانى دىنىغا ئائىت پۈتۈكلەردىن ئىبارەت.

تېبەت يېزىقى:

تېبەت يېزىقى مىلادىيە VII ئەسىرنىڭ ئوتتۇرىلىرىدا سانسىرت يېزىقى ئاساسىدا ئىجاد قىلىنغان. 30 ئۈزۈك تاۋۇش ھەرپى، تۆن سوزۇق تاۋۇش بەلگىسىدىن تەركىب تاپقان بولۇپ، ئۈچ قېتىم

ئىسلاھ قىلىنغان. مىلادىيە VII ئەسىرلەردە تۈبۈتلەر كۈچىيىپ، شەرقتە تاڭ سۇلالىسى بىلەن تىرىشىپ، شىمالدا خېشى كارىدورى، تارىم ئويمانلىقى، پامىر ئەتراپلىرىغا قەدەر بولغان جايلارنى بىر مەھەل ئۆز تەسىر دائىرىسىگە ئالغان. مىلادىيە 791 - يىلىدىن 866 - يىلىغا قەدەر ئۇدۇن خانلىقىنى ئۆزىگە قارام قىلىۋالغان. شۇ دەۋرلەردە تىبەت يېزىقى ھۆكۈمران دائىرىلەرنىڭ يېزىقى سۈپىتىدە خوتەندە قوللىنىلغان بولۇپ، بىر بۆلۈك تىبەتچە ۋەسىقىلەر زامانىمىزغىچە يېتىپ كەلگەن.

تىبەت يېزىقىدىكى ۋەسىقىلەر: شىنجاڭنىڭ ئارخېئولوگىيە خىزمىتىدە ئاز بولمىغان تىبەتچە ۋەسىقىلەر بايقالدى. ئۇنىڭدىن باشقا IX، VII ئەسىرلەردە يېزىلىپ ساقلانغان «ئۇدۇن بۇددىزم تارىخى»، «ئۇدۇننىڭ راھىلارغا نام - ئەمەل بېرىش خاتىرىسى» قاتارلىق ئەسەرلەر بولۇپ، ئۇلار خوتەننىڭ بۇددىزم دەۋرى تارىخى ۋە بۇددىزم مەدەنىيىتىنى تەتقىق قىلىشتىكى مۇھىم ئەسەر ھېسابلىنىدۇ.

تۈرك يېزىقى: تۈرك يېزىقى 38 ~ 40 ھەرپ - بەلگىلەردىن تەركىب تاپقان، ئېلىپبەلىك يېزىق بىلەن بوغۇملۇق يېزىقنىڭ ئارىلاشمىسىدىن تۈزۈلگەن يېزىق بولۇپ، تۈرك خاقانلىقى (744 ~ 552-يىللار)، ئورخۇن ئۇيغۇر خاقانلىقى (840 ~ 744 - يىللار) دەۋرلىرىدە قوللىنىلغان. خاككاسلار، ئېدىقۇت ئۇيغۇر خانلىقى، گەنجۇ ئۇيغۇر خانلىقىمۇ بۇ يېزىقنى قوللانغان.

قەدىمكى ئۇيغۇر يېزىقى: قەدىمكى ئۇيغۇر يېزىقى سوغدى يېزىقى ئاساسىدا ئىجاد قىلىنغان بولۇپ، ئاساسەن تاۋۇشلۇق (ئېلىپبەلىك) يېزىق ھېسابلىنىدۇ. بۇ يېزىقتا بەش ھەرپ ئارقىلىق سەككىز سوزۇق تاۋۇش، 18 ھەرپ ئارقىلىق 22 ئۈزۈك تاۋۇش ئىپادە قىلىنىدۇ. بۇ يېزىق ئەسلىدە ئوڭدىن - سولغا توغرا قۇر بويىچە يېزىلاتتى. كېيىن ئۈستىدىن - ئاستىغا تىك قۇر قىلىپ يېزىلىدىغان بولغان. بۇ خىل شەكىلدە قۇر تىزىلىش كۆپىنچە سولدىن - ئوڭغا بولىدۇ. قەدىمكى ئۇيغۇر يېزىقىدىكى ۋەسىقىلەر مەڭگۈ تاش پۈتۈكلىرى ۋە باشقا يازما پۈتۈكلىرىدىن ئىبارەت بولۇپ، بۇلاردىن «توققۇز ئۇيغۇر خاقانى مەڭگۈ تېشى» نىڭ تارىخى ئەڭ ئۇزۇن. بۇ يېزىقتىكى ۋەسىقىلەر بۇددا دىنى، مانى دىنى، نېستورئان دىنى قاتارلىق دىنىي ئابىدىلەر، تىبابەت ئەسەرلىرى، ئەدەبىي ئەسەرلەر، ھۆكۈمەت

ئالاقىلىرى، كېلىشىمنامىلەر قاتارلىق مەزمۇنلارنى ئۆز ئىچىگە ئالىدۇ.

يېزىق قورال - ۋاسىتىلىرى: ئارخېئولوگىيىلىك بايقاشلارغا ئاساسلانغاندا، ئۇدۇن خانلىقى دەۋرىدە ياغاچ قەلەم ۋە قومۇش قەلەم يېزىق قورالى قىلىنغان. «ۋېينامە» دە ئۇدۇنلۇقلار ياغاچ قەلەمدە خەت يازىدۇ. قاشتېشى مۆھۈر ئىشلىتىدۇ، دەپ خاتىرىلەنگەن. ئەمەلىيەتتەمۇ نىيە خارابىسىدىن بىر بېشى ئۇچلانغان، بىر بېشىغا يۇمىلاق سۆڭەك سىلىقىدىغۇچ ئورنىتىلغان يۇلغۇن ياغىچىدىن ياسالغان قەلەم تېپىلدى. ياغاچ قەلەم ھۆسنخەت يېزىشقا، قومۇش قەلەم كۆپ مىقداردىكى يازما ئەسەرلەرنى يېزىشقا ئىشلىتىلگەن. موي قەلەمنى خەنزۇچە خەت يېزىشقا ئىشلەتكەندىن سىرت، بۇددىزم تەسۋىرى سەنئەت ئەسەرلىرىگە سىر - بوياق بېرىشكە ئىشلىتىلگەن بولۇشى مۇمكىن. تۆمۈر قۇيما سىياھدان مۇڭگۈز دۈۋەت سىياھ قاپچاشقا ئىشلىتىلگەن. قەغەز، رەخت، ياغاچ، قوۋزاق، كۆن - خۇرۇم قاتارلىقلار يېزىق ۋاسىتىسى قىلىنغان. بۇلار ئىچىدە ئەڭ كۆپ ئىشلىتىلگەن يېزىق ۋاسىتىلىرى قەغەز بىلەن ياغاچتىن ئىبارەت. ياغاچ پۈتۈكلەر تارىشا پۈتۈك ۋە جۈپتەك پۈتۈكتىن ئىبارەت ئىككى خىلغا بۆلۈنىدۇ.

تارىشا پۈتۈك: كەڭلىكى 2cm ~ 5cm، ئۇزۇنلۇقى 20cm ~ 50cm، قېلىنلىقى 0.5cm ئۆلچەمدىكى سىيلىق رەندىلەپ ياسالغان ياغاچ تاختاي بولۇپ، ئومۇمەن قىرى ۋە بۇرجەكلىرى پۈكۈلىدۇ. بەزىلىرىنىڭ ئۇچى ئۇچلۇق، نەيزىسىمان شەكىلدە ياسىلىدۇ. بىر يۈزى ياكى ھەر ئىككى يۈزىگە خەت يېزىلىدۇ.

جۈپتەك پۈتۈك: بۇ ئىچ يۈزىگە خەت يېزىلىپ، بىر - بىرىگە جۈپلەپ باغلىنىدىغان لىپاپ پۈتۈك ماتېرىيالى بولۇپ، ئىككى پارچە ياغاچ تاختايدىن ياسىلىدۇ. 1959 - يىلى 10 - ئايدا نىيە خارابىسىدىن تېپىلغان جۈپتەك پۈتۈك پېچەتلەنگەن پېتى ئەينەن ساقلانغان بولۇپ، تەڭلىك تاختاينىڭ ئۇزۇنلۇقى 16.1cm، قېلىنلىقى 0.4cm؛ ياپقۇچ (ئۈستى) تاختاينىڭ ئۇزۇنلۇقى 11.5cm، ئوتتۇرىسىنىڭ قېلىنلىقى 1.4cm، كەڭلىكى ئوخشاشلا 5.7cm ئۆلچەمدە ياسالغان. تەڭلىك تاختاينىڭ ئىككى بېشىدا توسۇقچە بولۇپ، ئىككى پارچىسى بىر - بىرىگە جۈپلەنگەندە، قېلىنلىقى باشتىن - ئاخىر بىردەكلىككە ئىگە بولىدۇ. ياپقۇچ تاختاينىڭ سىرت يۈزىنىڭ ئوتتۇرىسىدىن $3.1 \times 3.5 \times 0.8$ cm لىق قىسمى 0.8cm چوڭقۇرلۇقتا ئويۇۋېتىلگەن.

جۈپتەك پۈتۈكنىڭ ئىچ يۈزى جۈپلەشتۈرۈلۈپ، ئۈستىدىن ئۈچ قاتار كەندىر يىپ بىلەن باغلانغان. يىپ تۈگۈنچىسى ئۈستى تاختاي ئويمانچىسىغا كەلتۈرۈلۈپ، يۈلك ئارىلاش سېغىز لاي بىلەن چاپلاپ، ئۈستىگە تامغا بېسىلغان. تەڭلىك تاختاينىڭ ئارقىسىغىمۇ يىپ ئۈستىگە لاي چاپلاپ تامغا بېسىلغان. ئۈستى تاختاي پېچەت يۈزىگە ياغاچ قەلەم بىلەن قارا سىياھدا قارۇشتى يېزىقىدىكى: «مەزكۈر پۈتۈكنى رىجگا ۋە يوسۇ پۈتكەن. يوسۇ ئاتى ناسا توغرىلىق، رامسۇ ساقلایدۇ. مەزكۈر پۈتۈك موگيانىڭ ئىگىدارلىقىدا» دېگەن خەتلەر، جۈپتەكنىڭ ئارقا يۈزىگە: «مەزكۈر پۈتۈكنى باجگىر لىپپاسا پېچەتلىگەن» دېگەن خەتلەر يېزىلغان. بۇلاردىن مەزكۈر جۈپتەك پۈتۈكنى كىمنىڭ، نېمە مەزمۇندا يازغانلىقى، كىم ساقلایدىغانلىقى، كىمنىڭ ئىگىدارلىقىدا ئىكەنلىكى ئايان بولۇپلا قالماي، ئەينى ۋاقىتتا خەت - چەك باشقۇرىدىغان قانۇنلۇق ئورگان بارلىقى مەلۇم بولىدۇ. تارىشا پۈتۈكلەر ئاشكارا مەزمۇندىكى ھۆججەتلەرنى، جۈپتەك پۈتۈكلەر مەخپىي ھۆججەت، پەرمانلارنى پۈتۈشكە ئىشلىتىلگەن بولۇشى مۇمكىن.

9) بۇددىزم دەۋرىدىكى ئەدەبىيات - سەنئەت پەنلىرى ئۇدۇن خانلىقى دەۋرىدە ئىقتىسادىي تەرەققىيات ۋە مەدەنىيەت جەھەتتىكى ئېچىۋېتىش نەتىجىسىدە تىل - يېزىق، تەرجىمە، ئەدەبىيات، گۈزەل - سەنئەت، ئورۇنلاش سەنئىتى جەھەتتە گۈللىنىش بارلىققا كەلگەن.

تەرجىمە ئىشلىرى: ئۇدۇن خانلىقى دەۋرىدە بۇددا نوم - سۇترلىرىنى تەرجىمە قىلىش، شەرھەش مەركەز قىلىنغان تەرجىمە ئىشلىرى مەسىلىسىز تەرەققىياتقا ئېرىشكەن. ئەينى دەۋردىكى تەرجىمە ئىشلىرىنى دىنىي ئەسەرلەر تەرجىمىچىلىكى، ئەدەبىي تەرجىمە ۋە ئىجتىمائىي ئالاقە تەرجىمىچىلىكىدىن ئىبارەت ئۈچ جەھەتتىن زور ئۇتۇقلارغا ئېرىشكەن دېيىشكە بولىدۇ.

دىنىي ئەسەرلەر تەرجىمىسى: بۇددىزم دەۋرىدىكى ئۇدۇندا ئۇدۇن ساك تىلى، سانسكرىت تىلى، خەنزۇ تىلى، تۈبۈت تىلى، توغرى تىلى قاتارلىق تىللارنى ۋە يېزىقلارنى پىششىق بىلىدىغان، بۇددىزم تەلىماتىنى چوڭقۇر ئىگىلىگەن، ئەدەبىي يېزىقچىلىق ۋە تىلشۇناسلىقتا كامالەتكە يەتكەن يۇقىرى سەۋىيىلىك تەرجىمانلار يېتىشىپ چىققان. يېقىنقى يىللارغىچە بايقالغان ۋەسىقىلەر ئىچىدە سانسكرىت تىلى

قاتارلىق تىللاردىن خوتەن ساك تىلىغا تەرجىمە قىلىنغان بۇددا نوم. سۇترىلىرى 24 تومغا يېتىدۇ * . ئۇنىڭدىن باشقا بۇددا نوملىرىدا دائىر ئىسمى نامەلۇم نۇرغۇن ۋەسىقىلەرمۇ تەرجىمە قىلىنغان.

بۇددا نوم - كالاملىرىنى سانسىكىرت تىلىدىن بىۋاسىتە خەنزۇ تىلىغا تەرجىمە قىلىش ساھەسىدىمۇ ئۇدۇن راھىبلىرى ئىنتايىن مۇھىم رول ئوينىغان. جىن سۇلالىسى دەۋرىدىن سۇڭ سۇلالىسى دەۋرىگە قەدەر بولغان نەچچە يۈز يىل ئىچىدە نۇرغۇنلىغان بۇددا نوم-بىتىكىلىرى ئۇدۇندىن ئوتتۇرا تۈزلەڭلىككە ئۈزۈلمەي تارقىلىپ كىرگەن. ئۇدۇنلۇق تەرجىمىشۇناس راھىبلار بۇ نوملارنىڭ بىر قىسمىنى ئۆزى مۇستەقىل تەرجىمە قىلغان بولسا، يەنە بىر قىسمىنى ئوتتۇرا تۈزلەڭلىكتىكى راھىبلار بىلەن ھەمكارلىشىپ تەرجىمە قىلغان. ياپونىيە ئالىمى يۇشى لياۋتى ئەپەندىنىڭ تەتقىقاتىغا ئاساسلانغاندا ئۇدۇندىن تەرجىمە ئارقىلىق ئوتتۇرا تۈزلەڭلىككە تارقالغان بۇددا نوم سۇترىلىرى 62 تۈرلۈك، 269 جىلدقا يېتىدىكەن * . ئەينى دەۋردىكى نوم تەرجىمانلىرىدىن ۋىسايۆ، دېۋاپراينا، سىكساناندا، گىتامىترا، موکشالا قاتارلىقلار بۇددا نوملىرىنى خەنزۇ تىلىغا تەرجىمە قىلىش جەھەتتىكى كاتتا مېھنەت تۆھپىلىرى ۋەجىدىن ئوتتۇرا تۈزلەڭلىكتە يۈكسەك شۆھرەت قازانغان، ھەتتا يەرلىك ئاھالىلەر ئۇلارنىڭ ھۆرمىتىگە مۇنار تىكلەپ ياد ئەتكەن.

ئەدەبىي ئەسەرلەر تەرجىمىسى: بايقالغان ئۇدۇن ساك تىلىدىكى ۋەسىقىلەر ئىچىدە بىر قىسىم ئەدەبىي ئەسەرلەرمۇ بار. بۇنىڭ ئىچىدە راما ھەققىدە ھېكايىلار، پادشاھ ئاسۇكا ھەققىدىكى ئەپسانىلەر، كانىشكا ھەققىدە رىۋايەتلەر ۋە بىر قىسىم لىرىكىلىق شېئىرلار بار. تىبەتچە ۋە خەنزۇچە مەنبەلەردىن مەلۇم بولۇشىچە گۇسامدا ناملىق تېكىستتە تىلغا ئېلىنغان سامانىيانا ئىبادەتخانىسىدا يېزىلغان «Jataka stava —» ناملىق شېئىر شۇ يەردە خوتەنگىچە تەرجىمە قىلىنغان.

ئىجتىمائىي ئالاقە، تەرجىمە ئىشلىرى: قەدىمكى ئۇدۇندا ھەر خىل تىل سىستېمىسىغا تەۋە تىللاردا سۆزلىشىدىغان نۇرغۇن قەدىمكى مىللەت، قەبىلىلەر ئارىلاش ياشىغان، ھەر خىل دىنلار تەڭ مەۋجۇت بولۇپ تۇرغان. يىپەك يولىنى بويلاپ ئېلىپ بېرىلىدىغان دىپلوماتىيە پائالىيەتلىرى ۋە خەلقئارا سودا - سېتىقنىڭ ئايىغى ئۈزۈلمىگەن. مۇشۇنداق ئەھۋالدا ھاكىمىيەت يۈرگۈزگەن ئۇدۇن خانلىقىنىڭ ھۆكۈمرانلىرى ئىجتىمائىي ئالاقە تەرجىمە ئىشلىرىغا يۈكسەك ئېتىبار بىلەن قارىغان. خانلىقتا تىلماچ بەگلەر قويۇلغان. ئاساسىي قاتلام

ھاكىمىيەت ئورگانلىرىدىمۇ تىلماچ بەگلەر قويۇلغان بولۇشى مۇمكىن. ھەر خىل سىياسىي كۈچلەر ئارا، ھەر خىل دىن، مەزھەپلەر ئارا، ھەر خىل مىللەتلەر ئارا بولغان مۇناسىۋەتتىكى نورماللىقنى ساقلاش، دەۋا - دەستۇر ئىشلىرىنىڭ توغرا، ئادىل ھەل قىلىنىشىنى تەمىن ئېتىشتە زور مىقداردىكى ئالاقە تەرجىمانلىقىدىن ئايرىلىش مۇمكىن ئەمەس. خوتەندىن بايقالغان ۋەسىقىلەر ئىچىدە قوش تىللىق تېرىمىنلار، خەنزۇ يېزىقىدا يېزىلغان ھۆكۈمەت پەرمانلىرى، تىبەنچە ياغاچ پۈتۈك، خەت - ئالاقىلەر بار. بۇلار ئەينى ۋاقىتتا ئۇدۇندا گەرچە ئۇدۇن ساك تىلى ھۆكۈمەت تىلى ۋە ئاساسىي ئاھالە تىلى بولسىمۇ، باشقا تىللاردىكى ئىجتىمائىي تەبىقىلەر بىلەن بولغان مۇناسىۋەتتە ھۆكۈمەت پەرمان - ئالاقىلىرىنى شۇلارنىڭ ئۆز تىلىدا يۈرگۈزۈلۈشىگە ئەھمىيەت بېرىلگەنلىكى مەلۇم بولىدۇ.

ئەدەبىيات: خوتەننىڭ بۇددىزم دەۋرىدىكى دىندىن خالىي ئەدەبىي ئىجادىيەت ئىشلىرى توغرىسىدىكى مەلۇماتلار بەكلا كەمچىل بولسىمۇ، ئەينى دەۋردە دىندىن خالىي يازما ئەدەبىيات بارلىققا كەلگەن دىيەلەيمىز ھەمدە بۇ سۆزىمىزنىڭ دەلىلى سۈپىتىدە ئەنگلىيە ئايال پادىشاھ ئىنستىتۇتىنىڭ ئالىي ئەزاسى، كامبىرچ ئۇنىۋېرسىتېتى سانسكرىت تىلى تەتقىقاتچىسى، پروفېسسور خ. ۋ. بايلېينىڭ «خوتەن تېكىستلىرى توغرىسىدا» ناملىق ماقالىسىدىكى بىر ئابزاسنى نەقىل ئېلىش بىلەن كۇپايلىنىمىز: «خوتەن بۇددىستلىرى مۇتلەق كۆپ قىسىم ۋاقىتتا تەرجىمە بىلەن ھەپىلەشكەن بولۇپ، ئىجادىي ئەسەرلەر ئۈچۈن ناھايىتى ئاز ۋاقىت ئاجراتقانلىقى مەلۇم. بىز مۇشۇ ناھايىتى يېتەرسىز ماتېرىياللىرىمىز ئىچىدە يەنە بەزى چوڭ كىتابلارنىڭ پەقەت بىر نەچچە بېتى ساقلىنىپ قالغان بولسىمۇ، دىندىن خالىي يەرلىك ئەدەبىياتنىڭ ئاز - تولا ئىزلىرىنى بايقايمىز. تۆۋەندىكىسى باھار كەلگەنلىكى تەسۋىرلەنگەن شېئىر: (تەرجىمىسى)

باھار كەلدى، جاھان ئىسسىدى،

دەل - دەرەخلەر رەڭگارەڭ چېچەكلەرگە تولدى.

يۈكسەكلەر ئۆسۈشكە باشلىدى، ئۇلار مەيىن شامالدا

يەلپۈنمەكتە،

ئورمانلىقتىن كەلگەن شامال شۇنچە ئىللىق،

ئىلۋېر گۈللىرى، بۇلاقلار، كۆلچەكلەر، تۆپىلىكلەر گۈللەپ

باشلىدى.

قۇشلار ئەڭ يېقىملىق ناخشىلىرىنى ئېيتىشقا باشلىدى.

سۇ فونتانلار گەتراپىدىكى يېشىل قىرغاقلارغا تېشىپ چىقىشقا باشلىدى.

كۈنلەر تۇتۇلۇشقا باشلىدى، جان - جانىۋارلار ناھايىتى ئىسسىق كەتتى.

شاندىنىڭ قىزى شاجۇدا تۇرغۇچى بۈيۈك مەلىكە ئۆز شېئىرىدا خوتەندىكى دادىسى ۋە تۇغقانلىرىغا بولغان چوڭقۇر مېھرى - مۇھەببىتىنى ئىزھار قىلىدۇ. يەنە شۇنىڭدەك بەزى لىرىك شېئىرلارمۇ ئۇچرايدۇ. مەسىلەن: (تەرجىمىسى)

سۆيگۈنى نامايىش قىلىدىغان چاغدا گۈللەر ئۆسۈدۇ،

مەن بۇ كۆركەم ۋە غۇش پۇراق گەتىرگۈلگە موھتاجمەن.

گەگەر بۇ گەتىرگۈل قوللىرىمدا سولسا،

مەندە يەنە سېنى ئەسلىتىپ تۇرغۇچى گەتىرگۈل قالمايدۇ».

ئۇدۇن بۇددىزمى دەۋرىدە بارلىققا كەلگەن ئەدەبىي ئىجادىيەتنىڭ يەنە بىر تارمىقى دىنىي ئەدەبىيات بولۇپ، ئۇدۇنلۇق بۇددىستشۇناسلار ۋە تەرجىمانلار بۇددا نوم - سۈترلىرىنى تەرجىمە قىلىش، تونۇشتۇرۇش، تەپسىر - ئىزھار يېزىش بىلەنلا چەكلەنمەي، دىنىي ئەدەبىي ئىجادىيەت بىلەنمۇ شۇغۇللىنىپ، بۇددا نوم - بىتىكلىرىنىڭ مەزمۇنىنى بېيىتىقان. مەسىلەن، «بۈيۈك توپلام» ناملىق بۇددا نومىدىكى «سۇرياۋىرۇ چانا ئاتلىغ سۇدۇر» ۋە چاندراۋىرۇ چانا ئاتلىغ سۇدۇر» دا ئۇدۇن ۋە غەربىي يۇرتتىكى باشقا ئەللەرگە دائىر رىۋايەتلەر خاتىرىلەنگەن. ئۇدۇن خانى ۋىسا تەڭرىخاننىڭ ئوغلى ۋىسا سۇرانىڭ ماددىي ياردىمى ئارقىلىق «چاتاك سىتاۋا» ناملىق ئۇدۇن تىلىدىكى ئەسەر يېزىلىپ چىققان. ئۇنىڭدىن باشقا XIX ئەسىرنىڭ ئاخىرىدا ئۇدۇن قاتارلىق جايلاردىن تېپىلغان ئۇدۇن تىلىدىكى قاپىيىلىك، ئۇزۇن جىلدىق «ئۇ تاراۋادرا پاتتانىڭ سەۋەبى» («سۇراقچى زامباستانىڭ ئادەم تەكلىپ قىلىپ كۆچۈرۈلگەن جىلدى» ياكى «زامباستانامە» دەپمۇ ئاتىلىدۇ) ناملىق ئەسەرمۇ ئۇدۇننىڭ ئۆزىگە خاس ئىجادىي بۇددا دىنىي كىتابى ھېسابلىنىدۇ.

بۇددىزم دەۋرىدىكى ئۇدۇن مەدەنىيىتىدە سەنئەت مۇۋەپپەقىيەتلىرى ئىنتايىن مول بولۇپ، ئالاھىدە گەۋدىلىك ئورۇندا تۇرىدۇ.

تەسۋىرىي سەنئەت: بۇددا دىنى خوتەنگە تارقىلىپ كىرىش بىلەن بىللە رەسساملىق ۋە ھەيكەلتاراشلىق ئاساس قىلىنغان بۇددىزم گۈزەل - سەنئەت مەدەنىيىتىمۇ بىللىلا تارقىلىپ كىردى ۋە

بۇددىزىمنىڭ خوتەندە گۈللىنىشىگە ئەگىشىپ گۈللەندى. بۇددىزىم گۈزەل - سەنئەت ئۇسلۇبى «قەندىھار بۇددىزىم سەنئىتى» ياكى «قەندىھار ئۇسلۇبى» دېيىلىدۇ.

مىلادىيىدىن بۇرۇنقى IV ئەسىردە ئالىكساندىر ماكدونىسكى (ئىسكەندەر زۇلقەرنەين) ھازىرقى پاكىستان، ئافغانىستان ۋە شىمالىي ھىندىستاننى بىر مەزگىل ئىستېلا قىلغان. شۇ دەۋردە يۇنان مەدەنىيەت - سەنئىتى بۇ جايلارغا تەسىر كۆرسەتكەن ۋە مەلۇم دەرىجىدە ئۆزلەشكەن. بىر ئەسىردىن كېيىن بۇ رايونلارغا بۇددادىن تارقالغان. مىلادىيىدىن كېيىنكى I ئەسىردە توخرىلار قەندىھار رايونى، ئوتتۇرا ھىندىستان، كەشمىر قاتارلىق جايلارغا كىرىپ كۇشان خانلىقىنى قۇرغان. كۇشان خانى كانىشكانىڭ بۇددىزىمىنى تەرغىب قىلىشى ئارقىسىدا، قەندىھار سەنئەتكارلىرى يۇنان ۋە رىمنىڭ ھەيكەلتاراشلىق ئۇسلۇبى ئارقىلىق ساكيامۇنىنىڭ ھەر خىل قىياپەتتىكى ئوبرازىنى ئىپادىلەپ يېڭى بىر ئۇسلۇبىنى ياراتقان. يۇناننىڭ ھەيكەلتاراشلىقى ئارقىلىق بۇددادىن مەزمۇنلىرىنى ئىپادىلەيدىغان بۇنداق ھەيكەلتاراشلىق ئۇسلۇبى قەندىھار ئۇسلۇبى دېيىلىدۇ.

خوتەندە بايقالغان مەدەنىيەت يادىكارلىقلىرى ئىچىدە بۇددىزىم گۈزەل - سەنئەت بۇيۇملىرى خېلى زور سالماقنى ئىگىلەيدۇ. بۇلار ئومۇمىي جەھەتتىن ھەيكەل بۇيۇملار ۋە سىزما سۈرەتلەردىن ئىبارەت ئىككى چوڭ تۈرگە بۆلۈنىدۇ. ھەيكەل بۇيۇملار ھەر خىل قىياپەتتىكى بۇدساتىۋالار، مەبۇدلار، ساپال قورچاق، ساپال نەقىشلىرى، ياغاچ ئويما ھەيكەل ياكى ئويما رەسىم قاتارلىقلارنى ئۆز ئىچىگە ئالىدۇ. سىزما رەسىملەر تام رەسىملىرى ۋە ياغاچ سىزما رەسىملەرنى ئۆز ئىچىگە ئالىدۇ. گەرچە يۇقىرىقى بۇددىزىم ئەسەرلىرىدە قەندىھار بۇددىزىم ئۇسلۇبى ئەكس ئەتكەن بولسىمۇ، ئۇ قەندىھار ئۇسلۇبىنىڭ ئەينەن كۆچۈرۈلمىسى بولۇپ ئىپادىلەنمىگەن. ھەيكەللىرىدىكى رەتلىك، نەپىس قاپارتما سىزىق، ئويما سىزىقلار، كىچىك كىچىك شەكىللىك چاچ تەسۋىرلىرى روشەن گۈپتا ئۇسلۇبىنى، ئېتەك پۈرمىسىنى كۆپۈنكى سىزىق بىلەن ئىپادىلەش بولسا مۇنتىزىم يۇنان ھەيكەلتاراشلىق ئۇسلۇبىنى، كەسە قىلىپ كىرگۈزۈلگەن ئويما سىزىق رىم ھەيكەلتاراشلىق ئۇسلۇبىنى ئەكس ئەتتۈرىدۇ. زەنجىرسىمان سىزىق، ئارغامچىسىمان سىزىق قاتارلىقلار، شۇنداقلا ئاق كەندىر رەخت تەگلىك قىلىنغان ھەيكەلتاراشلىق ئۇسلۇبى ئوتتۇرا

تۈزلەڭلىكنىڭ سەنئەت ئۇسلۇبىنى ئىپادىلەيدۇ. سىزما رەسىملەردە ھىندىستان ئۇسلۇبىدا ئوبرازلار ئومۇمەن پۈتۈنلەي يالىڭاچ ھالەتتە ئىپادىلىنىدۇ. لېكىن خوتەندە سىزىلغان يالىڭاچ ئوبرازلار قولى بىلەن كۆكسى ۋە ئەۋرىتىنى دالدا قىلغان ھالەتتە سىزىلىپ، ئەۋرەت ئەزالارنى ئاشكارا ئىپادىلەشنى يامان كۆرۈشتىن ئىبارەت مىللىي پىسخىك قاراش گەۋدىلەندۈرۈلگەن. ئۇنىڭدىن باشقا رەسىم سىزىشتا بىرى، ئوبرازلارنىڭ بۇرۇتىنى سىزىشتىكى ئالاھىدە سىزىش ئۇسۇلى؛ يەنە بىرى، بىر سىزىق ئارقىلىق ئوبرازنىڭ بۇرۇن گەۋدىسى، بۇرۇن ئوقۇرى ۋە يۇقىرىقى كالىپۇكىنىڭ شەكلىنى بىر يولىدا تاماملاش ئۇسۇلى ئۇدۇن بۇددىزم گۈزەل - سەنئەتكە خاس ئۇسۇل بولۇپ، بۇنداق سىزىش ئۇسۇلى ھىندىستان رەسىمچىلىكىدىمۇ، جۇڭگونىڭ دەسلەپكى بۇددىزم رەسىمچىلىكىدىمۇ ئۇچرىمايدۇ. بۇدساتۋا ھەيكەللىرىنى ياساش ماتېرىيالى جەھەتتىن ئېيتقاندا ئالدىنقى مەزگىلدىكى قەندىھار ئۇسلۇبىدا ئاساسەن تاش ماتېرىياللارنى ئىشلەتكەن بولۇپ، كېيىنكى مەزگىلدىكى قەندىھار ئۇسلۇبىدا گەج، ھاك، سېغىز لاي قاتارلىقلارنى ماتېرىيال قىلغان. ياساش ئۇسۇلى جەھەتتىن، ئالدىنقى ئۇسلۇبتا تاش ئويىمچىلىق ئاساس قىلىنغان. كېيىنكى ئۇسلۇبتا لاي، سېغىز ھەيكەللىرىنى ياساش ماھارىتى يۇقىرى سەۋىيىگە يەتكەن بولۇپ، مەخسۇس قېلىپلاردىن پايدىلىنىپ بۇدساتۋا ھەيكەللىرىنى، ئىبارەت نەقىشلىرىنى قويۇش ياكى قۇيما ھەيكەللىرىنى ساپال خۇمداندا پىشۇرۇش ئۇسۇللىرى بارلىققا كەلگەن. خوتەندە بايقالغان بۇدساتۋا ھەيكىلى قاتارلىق سەنئەت ئەسەرلىرىدە كېيىنكى قەندىھار ئۇسلۇبى ئاساسىي ئورۇندا تۇرىدۇ. دېمەك «خوتەندە بايقالغان گۈزەل - سەنئەت يادىكارلىقلىرىنىڭ مۇتلەق كۆپ قىسمىنى قەدىمكى ئۇدۇنلۇقلار شەرق ۋە غەرب گۈزەل - سەنئىتىنىڭ جەۋھەرلىرىنى قوبۇل قىلىپ ئىشلەپ چىقارغان بولۇپ، ئۆز پېتىچە كۆچۈرۈپ كەلمەستىن بەلكى قايتا ئىجاد قىلغان سەنئەت ئەسىرىدۇر».

قەدىمكى خوتەننىڭ گۈزەل - سەنئەت مۇۋەپپەقىيەتلىرى ۋە ئۇنىڭدا ئىپادىلەنگەن ئالاھىدىلىكلەر ھەققىدە بۇ كىتابتا باشقا مەخسۇس ماقالىلەر بولغاچقا، بۇ ھەقتىكى باياننى مەشھۇر ئالىملارنىڭ ئۇدۇن گۈزەل - سەنئىتىنىڭ ئۇسلۇب خاراكتېرى ۋە ئىدىيىۋى قىممىتى توغرىسىدىكى يەكۈنلىرىنى نەقىل كەلتۈرۈش ئارقىلىق تامام قىلىمىز. ئىتالىيە رىم ئۇنىۋېرسىتېتىنىڭ پروفېسسورى مارتىنو

بۇساغرى خوتەن رەسىمچىلىكىگە: «ئوتتۇرا ئاسىيادا بىرلا ئېقىم ئۆزىنىڭ ئۇلۇغ ئەسىرى، يەنى نەپىس تام رەسىملىرى بىلەن ياغاچ ئويما رەسىملىرىدىن ئىپتىخارلىنىۋالمايدۇ. بۇ ئەسەرلەر جۇڭگو سەنئەتكارلىرى ۋە تەنقىدچىلەرنى قايىل قىلغان. بۇ بولسىمۇ خوتەن رەسساملىق ئېقىمىدۇر ... بۇ ئەسەرلەردە مەيلى تىپى، كېلىش مەنبەسى، دەۋرى ۋە تېما جەھەتتىن بولسۇن ھەممىسىدە پەرق بار. لېكىن ھەممىسى خوتەن ئېقىمىنىڭ ھىندىستان، ساسانىيلار پېرسىيىسى، جۇڭگو، سوغدى ھەتتا جۇراسلارنىڭ ئامىللىرىنى قوبۇل قىلغانلىقىنى ئىسپاتلايدۇ»^①، دەپ باھا بەرگەن بولسا، گېرمانىيىلىك مەشھۇر تۈركولوگ ئا. ۋ. گابائىن خانىم قەدىمكى ئۇيغۇرلارنىڭ گۈزەل - سەنئەت ئالاھىدىلىكىگە: «قەدىمكى ئۇيغۇرلار يېڭى يۇرتىدا توغرىلارنىڭ تەييار ئۈلگىسىنى دورىغان ئەمەس. خەنزۇلار رايونىدىكى كىشىنى زوقمەن قىلىدىغان يۈكسەك رەسىمچىلىك سەنئىتىنىمۇ شۇ يېتى كۆچۈرۈپ ئەكەلگەنمۇ ئەمەس. ئەمەلىيەتتە ئۇلارنىڭ ئۆزلىرىگە خاس بىر خىل مۇستەقىل پىكىر قىلىش، ئىختىرا قىلىش يولى بار ئىكەن. كەڭ تەبىئەتكە قەدىمكى ئۇيغۇرلار خەنزۇلارغا ئوخشاش ئۇنداق ئېتىبار بىلەن قارىغان ئەمەس. ئۇلارنىڭ يۈكسەك دەرىجىدىكى ئېسىل تالانتى ئادەم قەلبىنى چۈشىنىش جەھەتتە ئۆز رولىنى جارى قىلدۇرغان. ئۇلار دەل مۇشۇ جەھەتتە شەرق تەرەپتىكى قوشنىلىرىدىن ئېشىپ چۈشكەن»^② دەپ باھا بەرگەندى.

ئورۇنلاش سەنئىتى: قەدىمكى خوتەننىڭ مۇزىكا سەنئىتى توغرىسىدا «خەننامە» قاتارلىق قەدىمكى تارىخنامىلەردە ھۇماي ئانىنىڭ كېنىزە كلىرىگە قوۋۇز چېلىشنى بۇيرۇغانلىقى ھەققىدە خاتىرە قالدۇرۇلغان. «مۇ ھەزرەتنىڭ تەرجىمىھالى» دىمۇ «بورىياغا قوۋۇز تەڭكەش قىلغانلىق» توغرىسىدا خاتىرىلەر بار. يەنە بىر ئېيتىشلارغا قارىغاندا، بۇنىڭدىن 4 ~ 5 مىڭ يىل ئىلگىرى قۇرۇم (كوئېنلۇن) تېغىنىڭ ئېتىكىدە (خوتەن رايونىدا) ياشايدىغان ئانىلىق ئۇرۇقداشلىق قەبىلىلىرىدىن ھۇماي ئانا ئوتتۇرا تۈزلەڭلىككە بارغاندا ئۈچ دانە قاشتېشى نەينى سوۋغات ئۈچۈن ئېلىپ بارغانىكەن^③.

قەدىمكى ئۇدۇننىڭ مۇزىكا، ئۇسسۇل، ناخشا قاتارلىق ئورۇنلاش سەنئىتى مىلادىيىدىن بۇرۇنقى ۋاقىتلاردا ئۆزىگە خاس ئالاھىدىلىككە ئىگە نەغمە بولۇپ شەكىللەنگەن. «كۈنپېتىش ئاستانە خاتىرىلىرى» دە خاتىرىلىنىشىچە، «7 - ئاينىڭ 7 - كۈنى چى خېنىم بەيزى كۆلى

تەتقىقاتلارغا قارىغاندا، خوتەن، قەشقەر، قۇمۇل قاتارلىق جايلاردا بېشىغا ۋە ئىككى قولىغا يېنىۋاتقان چىراغ ئېلىپ ئوينىلىدىغان «چىراغ ئۈسسۈلى»، يېنىۋاتقان گۈلخاننى دەۋر قىلىپ ئوينىيدىغان ياكى ئاغزىدىن ئوت چاچرىتىپ ئوينىيدىغان ھەر خىل شەكىللەردىكى «ئوت ئۈسسۈلى» قاتارلىق خەلق ئۈسسۈللىرى يېقىنقى ۋاقىتلارغىچە ساقلىنىپ كەلگەن. ئاتەش دىنى ئېتىقادىنى ئەكس ئەتتۈرىدىغان بۇ خىل ئۈسسۈللارنىڭ ئىسلامىيەتتىن بۇرۇنقى ۋاقىتلاردا بارلىققا كەلگەنلىكىنى جەزملەشتۈرۈشكە بولىدۇ. ئۇنىڭدىن باشقا شامان دىنى ئېتىقادىغا باغلانغان پىر ئۈسسۈلمۇ بۇددىزم دەۋرىدە ۋە ئۇنىڭدىن كېيىنكى قاتتىق تەقىپلەنگەن دەۋرلەردە ئۆز مەۋجۇتلۇقىنى ساقلاپ، دەۋرىمىزگىچە يېتىپ كەلگەن.

تالڭ سۇلالىسى دەۋرىدە خوتەننىڭ مۇزىكا، ئۈسسۈل سەنئىتى كامالەتكە يېتىپ، ئوتتۇرا تۈزلەڭلىكتە شۆھرەت قازانغان ھەمدە شۇ جايلارنىڭ مۇزىكا تەرەققىياتىغا پايدىلىق تەسىر كۆرسەتكەن. تالڭ سۇلالىسىنىڭ دەسلەپكى مەزگىللىرىدە ئۇدۇن مۇزىكا - نەغمىلىرىنى پىششىق ئىگىلىگەن ۋىسا كىلتى ئوتتۇرا تۈزلەڭلىككە بارغاندىن كېيىن شۇ جاينىڭ كلاسسىك چىڭشياڭ نەغمىسىنى ئورۇنلاشتا كامالەتكە يەتكەن ھەمدە ۋەزىر دېگەن مەرتىۋىگە ئېرىشكەن. VII ئەسىردە ياشىغان ئۇدۇنلۇق سازەندە ۋىساچىن كامالەتكە يەتكەن بالىمان ماھىرى بولۇپ، چاڭئەندە ئولتۇراقلىشىپ قالغان. ئۇ ئىجاد قىلغان «ئاق يىغىن قوغغۇرىقى» قاتارلىق بالىمان مۇزىكىلىرى ئوردا مۇزىكىسىغا تاللانغان. كىشىلەر ئۇنىڭ مۇزىكا ماھارىتىگە «قەدىمدىن ھازىرغىچە ئۇنىڭدىن ئۆتە ئۇستا يوق» دەپ باھا بېرىشكەن. ئۇ، چاڭئەنلىكلەر چوقۇنىدىغان بالىمان پېشۋاسىغا ئايلىنىپ، ئالىي بىلىم يۇرتلىرىدا نۇرغۇن شاگىرتلارنى تەربىيەلەپ يېتىشتۈرۈپ تالڭ سۇلالىسى مۇزىكا سەنئىتىنىڭ تەرەققىياتىغا زور تۆھپە قوشقان.

مىلادىيە IX ئەسىردە ياشىغان ۋىسا كان ناخشا ئېيتىش ۋە غۇڭقا چېلىشقا ماھىرلىقى بىلەن شۆھرەت قازانغان بولۇپ، تەيچاڭ ئىبادەتخانىسىنىڭ شىيەنشاۋ مەھكىمىسىدە مۇزىكا ئەمەلدارى بولغان. ئۇ قەدىمكى مۇزىكىلاردىن تولۇق خەۋەردار بولۇپ، غۇڭقا، نەي، قالۇن، چالڭ قاتارلىق سازلارنىڭ ھەممىسىگە ئۇستا ئىكەن. تالڭ سۇلالىسىنىڭ ۋېنزۇڭ خانى ئۇنىڭ ناخشىسىنى ئاڭلىغاندىن كېيىن، قارا دىۋاندىكىلەر ۋە مەھكىمىدىكى 3 - دەرىجىدىن يۇقىرى ئەمەلدارلارنىڭ ھەممىسى ئەمەل تونلىرىنى كىيىپ تولۇق ئاڭلىسۇن

دەپ، يارلىق چۈشۈرگەن. شۇ چاغدا ۋىساكان ئەنئەنىۋى ناخشا «رەڭگارەڭ بەي كىيىملىرى» نى ئېيتقان بولۇپ، ئۆزى ئىجاد قىلغان «يىڭجۇ كۈيى» نىمۇ ئورۇنلىغان. ۋىنزۇڭ خان ئاڭلاپ بولغاندىن كېيىن ناھايىتى خۇشال بولۇپ، ئۇنى 5 - دەرىجىلىك مەنەسپكە تەيىنلەپ، 100 توپتىن ئارتۇق شايبى ھەدىيە قىلغان.

(10) ئۇدۇن بۇددىزم دەۋرى مائارىپى

ھازىر بار بولغان مەلۇماتلارغا ئاساسلىنىپ ئۇدۇن خانلىقى دەۋرىدىكى مائارىپ، تەبىئىي پەنلەر تەرەققىياتى توغرىسىدا ئېنىقراق بىرەر خۇلاسگە كېلىش قىيىن، شۇنداقتىمۇ بۇ مەلۇماتلار ئاساسىدا غۇۋاراق چۈشەنچە ھاسىل قىلىش مۇمكىن.

قارۇشتى مائارىپى: 1959 - يىلى 10 - ئايدا ئاپتونوم رايونلۇق مۇزېي جەنۇبىي شىنجاڭ ئارخېئولوگىيە ئەترىتىدىكى لى يۈچۈن، ئابدۇكېرىم سابىت، ئەخمەت رېشىت، ئابدۇقەييۇم خوجا قاتارلىق 11 كىشى نىيە خارابىسىدا ئېلىپ بېرىلغان توققۇز كۈنلۈك ئارخېئولوگىيەلىك تەكشۈرۈش داۋامىدا نەچچە يۈز پارچە مەدەنىيەت يادىكارلىقلىرىنى يىغىۋالغان. شۇ قېتىمقى تەكشۈرۈشتە جەمئىي 10 ئائىلىلىك خارابە ئۆيىنى ئادەتتىكىچە قېزىپ تەكشۈرگەن. نەتىجىدە، تەكشۈرۈلگەن 10 ئائىلىلىك خارابىسىدىن توققۇزىدا تارىشا پۈتۈك، جۈپتەك پۈتۈك قاتارلىق قارۇشتى يېزىقىدىكى 38 پارچە يادىكارلىقنى يىغىۋالغان. بۇ قېتىمقى تەكشۈرۈشنىڭ خۇلاسسىسىدە: «شامالدا ئېچىلىپ قالغان يىپەك توقۇلما، يۇڭ توقۇلما بۇيۇملارنىڭ پارچىلىرى ئۇچۇشۇپ تۇراتتى. بۇ ئەھۋال كىشىنى تېخىمۇ ئېچىندۇراتتى. لېكىن بىز 20 نەچچە ئادەم بولغىنىمىز ئۈچۈن بۇ خارابىگە قارىتا ئومۇميۈزلۈك قوغداش تەدبىرى قوللىنىشقا ئاجىزلىق قىلاتتۇق. شۇڭا بىز بىر نەچچە جايدىن كونا ئۆي خارابىلىرىنى قېزىپ تەكشۈرۈپ، بىرىنچى قول ماتېرىيالغا ئېرىشتۈك» دېيىلگەن. تەكشۈرۈلگەن شۇ 10 ئائىلىلىك ھەممىسىدە دېگۈدەك قوتان، ھايۋان قىمى بايقالغان. يەنە سامان، بۇغداي، قىلىتىرىقلىق بۇغداي باشقى، سۆڭەك، ئوقيا، كىيىم پارچىلىرى، شور تونۇر، چاشقان تۇتىدىغان باسماق قاتارلىق نەرسىلەر تېپىلغان. ئېنىقكى، تەكشۈرۈلگەن بۇ ئۆيلەر بۇتخانا ياكى ھۆكۈمەت مەھكىمىلىرىنىڭ خارابىسى بولماستىن، ئادەتتىكى ئائىلىلەرنىڭ ئولتۇراق ئۆي خارابىسى. ئاۋرېل ستەين 1901 ، 1906 ، 1913 ، 1931 - يىللاردا مۇشۇ نىيە خارابىسىگە

تۆت قېتىم كېلىپ قېزىش ئېلىپ بارغان. باشقا نۇرغۇن قىممەتلىك يادىكارلىقلار بىلەن بىللە 700 پارچىدىن ئارتۇق قارۇشتى يېزىقىدىكى پۈتۈك - ۋەسىقىلەرنى ئېلىپ كەتكەن. ئۈنىڭدىن كېيىن يەنە خېلى كۆپ چەتئەللىك ئارخېئولوگلار ۋە دۆلىتىمىز ئارخېئولوگلىرى بۇ يەردىن يەنە بىر قىسىم تارىشا پۈتۈكلەرنى يىغىۋالغان. دېمەك، كۆپ قېتىم قېزىش، تەكشۈرۈشتىن ئۆتكەن ئادەتتىكى 10 ئائىلىلىك دېھقان ئۆي خارابىسىنىڭ توققۇزىدىن يەنىلا تارىشا پۈتۈكلەرنىڭ بايقالغانلىقى مىلادىيىنىڭ دەسلەپكى ئەسىرلىرىدە، ئۇدۇن تەۋەسىدە ھېچبولمىغاندىمۇ نىيە قەدىمكى شەھىرىدە قارۇشتى يېزىقىدىكى ئوقۇتۇش مائارىپىنىڭ يولغا قويۇلغانلىقىنى چۈشەندۈرۈپ بېرىدۇ. گەرچە ئاشۇ 10 ئائىلىنىڭ توققۇزىدا مائارىپ تەربىيىسى ئالغانلار بار دېگىلى بولمىسىمۇ، خەت تونۇش، خەت يېزىش ئاساسىي نىشان قىلىنغان ئىپتىدائىي مىللىي مائارىپ شۇ دەۋردە بارلىققا كەلگەن دەپ قىياس قىلىشقا بولىدۇ. ئەمدى بۇ خىل مائارىپنىڭ بارلىققا كېلىشى بىر تەرەپتىن، ئىجتىمائىي ئىگىلىكنىڭ مۇئەييەن سەۋىيىگە يېتىپ، تاۋار سودىسىنىڭ بارلىققا كەلگەنلىكى، ئېلىم - پېرىم ھۆججەتلىرى، سودا - سېتىق توختاملىرى قاتارلىق جەھەتلەردە يېزىق قوللىنىشنىڭ زۆرۈرىيەتكە ئايلانغانلىقى؛ يەنە بىر تەرەپتىن، بۇددا دىنىنىسى ئومۇملاشتۇرۇش ئۈچۈن ئۇدۇن خانلىقىنىڭ ئىپتىدائىي مائارىپىنى سىياسەت سۈپىتىدە يولغا قويغانلىقىدىن بولغان دەپ چۈشىنىش مۇمكىن.

خوتەن ساك نىل - يېزىقى بۇددىزم مائارىپى: يۇقىرىدا، دەپ ئۆتكىنىمىزدەك بۇددا دىنى مىلادىيىدىن بۇرۇنقى I ئەسىرنىڭ ئوتتۇرىلىرىدا خوتەنگە تارقىلىپ كىرگەن بولسىمۇ، ئۇنىڭ قوبۇل قىلىنىشى ۋە ئومۇملىشىشى تازا ئوڭۇشلۇق بولمىغان. ۋېي سۇلالىسى (مىلادىيە 220 ~ 264 - يىللار) دەۋرىگە كەلگەندە، ئەھۋالدا ئۆزگىرىش بولۇپ «ۋېينام» دە كۆرسىتىلگەندەك، ئۇدۇندا «بۇددىزم ئەقىدىسىگە ئەھمىيەت بېرىدۇ. بۇتخانا، مۇنار، راھىب، راھىبەلەر كۆپ» بولغان ۋەزىيەت شەكىللەنگەن. چۈنكى، ئۇدۇن خانى «بۇددىغا بەك ئىخلاى قىلىدىكەن». ئۇدۇن خانلىقىنىڭ ھۆكۈمران جەمەتىنىڭ بۇددىزمغا ئىخلاى قىلىشى ۋە باشلامچىلىق بىلەن ئومۇملاشتۇرۇشى ئارقىسىدا، مىلادىيە 400 - يىللارغا كەلگەندە ئۇدۇن بۇددىزمى گۈللەنگەن دەۋرگە كىرگەن. خۇددى 401 - يىلى ئۇدۇنغا كەلگەن راھىب فاشيەن، ئۇدۇندا «ھەممىسى بۇددىزمغا ئېتىقاد قىلىدىكەن،

راھىبلىرى بىر نەچچە ئون مىڭ بار ئىكەن. كۆپىنچىسى ماھايانا مەزھىپىدە ئىكەن. ھەممىسى ئويچە تاماق يەيدىكەن»، «پەقەت قۇمات ئىبادەتخانىسىنىڭ ئۆزىدىلا 3 مىڭ دىن ئارتۇق راھىب بار ئىكەن» دەپ تەسۋىرلىگەندەك، بۇددىزمنىڭ گۈللىنىش دەۋرىگە كىرگۈچە ئالاھىزەل 450 يىل ۋاقىت كەتكەن بولۇپ، مىلادىيە 200 - يىلىنى پاسىل قىلىپ، ئالدىنقى 200 نەچچە يىل ئاستا تارقىلىش دەۋرى، كېيىنكى 200 يىل تېز ئومۇملىشىپ گۈللىنىش دەۋرى بولۇش بىلەن خاراكتېرلەنگەن. بۇنداق ئاستا تارقىلىشتىن تېز ئومۇملىشىشقا ئۆتۈشكە سەۋەب بولغان ئامىلى كۆپىنچە تەتقىقاتچىلار ئۇدۇن خانلىرىنىڭ بۇددا دىنىغا تۇتقان پوزىتسىيىسىگە باغلاپ چۈشەندۈردى. دۇرۇس، ھەر قانداق بىر خىل ئىدىئولوگىيىنى، ھەر قانداق بىر دىننى ئومۇملاشتۇرۇش، گۈللەندۈرۈشتە ھۆكۈمرانلارنىڭ پوزىتسىيىسى ئىنتايىن مۇھىم رول ئوينايدۇ. ئۇنىڭ بولۇپمۇ قەدىمكى ئۇدۇنغا ئوخشاش كۆپ خىل مىللەت، كۆپ خىل دىنىي ئېتىقاد، كۆپ خىل تىل - يېزىق تەڭ مەۋجۇت بولغان رايوندا بۇددا دىنىنىڭ ئومۇملىشىشى ۋە گۈللىنىشىدە ئوينىغان رولى غايەت زور بولغان.

لېكىن، ئاپتورنىڭ قارىشىچە، ئۇدۇن ھۆكۈمرانلىرىنىڭ بۇددا دىنىغا مايىل پوزىتسىيە تۇتقانلىقى بۇددىزمنىڭ تېز ئومۇملىشىشىدىكى بىردىنبىر سەۋەب بولماسلىقى مۇمكىن. مىلادىيىنىڭ دەسلەپكى ئەسىرلىرىدە خوتەن رايونىدا ساك، چان، خەنزۇ، سوغدى، ھون، توخرى، روران قاتارلىق مىللەتلەر ئارىلاش ياشىغان. ئۇلار ئوخشاش بولمىغان ئۈچ چوڭ تىل سىستېمىسىنىڭ پەرقلىق بولغان تىللىرىدا سۆزلەشكەن. بەزىلىرىنىڭ يېزىقى يوق. يېزىقى بارلىرىنىڭ يېزىقىمۇ زور دەرىجىدە پەرقلىنەتتى. مىللەتلەر ئارا تىل ئالاقىسىنى راۋانلاشتۇرۇش، خانلىقنىڭ يېزىقىچە پەرمانلىرىنى خانلىق پۇقرالىرىنى تەشكىل قىلغۇچى بارلىق مىللەتلەر ئوقۇپ چۈشىنەلەيدىغان بولۇش — ئۇدۇن خانلىقى ھۆكۈمرانلىرى دۇچ كەلگەن، ھەل قىلمىسا زادى بولمايدىغان ئىجتىمائىي مەسىلە ئىدى. شۇنىڭ بىلەن بىر ۋاقىتتا، بۇددا دىنى سانسكرىت تىلىدا بايان قىلىنغان ۋە سانسكرىت يېزىقىدا خاتىرىلەنگەن دىن بولۇپ، ئەينى چاغدىكى ئۇدۇن مىللەتلىرىدىن ساكلارلا سانسكرىت تىل - يېزىقى ياكى شۇنىڭغا تۇغقان تىل - يېزىق قوللانغاندىن باشقا، كۆپلىگەن مىللەتلەر باشقا تىل - يېزىقلارنى قوللىنىدىغان بولغانلىقى ئۈچۈن،

ئۇلار بۇددا دىنىغا ھەر قانچە قىزىققان تەقدىردىمۇ، تىل - يېزىق جەھەتتە زور قىيىنچىلىققا دۇچ كېلەتتى. بولۇپمۇ بۇددا دىنىدىكى مەۋھۇم، سىرلىق دىنىي ئەھكاملارنى چۈشىنىشى ئىنتايىن قىيىن بولاتتى. بۇ، بۇددا دىنىنىڭ تېز تارقىلىشىغا توسقۇن بولىدىغان ئوبىيېكتىپ رېئاللىق ئىدى.

شۇنداق قىياس قىلىشقا بولىدۇكى، مۇشۇنداق رېئال ئەھۋال ئاستىدا ئۇدۇن خان جەمەتى خانلىقىنىڭ ئەمىر - پەرمانلىرىنىڭ راۋانلىقىنى ساقلاش ۋە بۇ دۇنيادىكى جەۋرى - جاپالارنى بەدەل قىلىش ئارقىلىق، باقىدىكى مەڭگۈلۈك سائادەتنى قولغا كەلتۈرۈشكە ئۈندەيدىغان بۇددا دىنىنى تېزراق ئومۇملاشتۇرۇپ، خانلىق پۇقرالىرىنى ئىدارە قىلىشنى تېخىمۇ قۇلايلاشتۇرۇش ئۈچۈن تىل - يېزىق مەسىلىسىنى ياخشى ھەل قىلىش لازىملىقى تونۇپ يەتكەن ۋە زۆرۈر تەدبىرلەرنى قوللانغان. بۇ تەدبىرلەر ئاساسلىقى تۆۋەندىكىلەردىن ئىبارەت بولسا كېرەك:

خانلىق ئوردىسىدا تىلماچ بەگ مەنسىپى تەسىس قىلىش (بەلكى تىلماچ مەھكىمىسىمۇ بولۇشى مۇمكىن). تىل - تەرجىمىگە دائىر ئىشلارنى بىر تۇتاش باشقۇرۇش، خوتەن ساك تىلىنى خاتىرىلەشكە تېخىمۇ قۇلاي بولغان يېزىقنى بارلىققا كەلتۈرۈش ۋە ئۇنى پەيدىنپەي پۈتۈن خانلىق دائىرىسىدە ئومۇملاشتۇرۇش، سانسكرىت يېزىقىدىكى بۇددا نوم - سۇترالىرىنى خوتەن ساك تىلى، نىيە ئاۋام تىلى، خەنزۇ تىلى، سوغدى تىلى قاتارلىق تىللارغا تەرجىمە قىلىش.

بۇ تەدبىرلەر يولغا قويۇلغان دەسلەپكى مەزگىللەردە دىنىي ئاتالغۇلارنى تەرجىمە قىلىشنىڭ قىيىنلىقى، كامالەتكە يەتكەن تەرجىمانلارنىڭ يېتەرسىزلىكى قاتارلىق سەۋەبلەردىن ئىلگىرىلەش ئاستا بولغان بولۇشى مۇمكىن. بىر - ئىككى ئەسىرلىك تىرىشچانلىقتىن كېيىن، قىيىن ئاتالغۇلارنى بىر تەرەپ قىلىشتا، پارس، سوغدى، توخرى، خەنزۇ قاتارلىق تىللار، شۇنداقلا شامان دىنى، ئاتەش دىنى ۋە ئىپتىدائىي ئېتىقاد چۈشەنچىلىرىدىكى مۇۋاپىق سۆزلەرنى قوبۇل قىلىش ئارقىلىق تەرجىمىدىكى قىيىن مەسىلىلەر ھەل قىلىنغان بولسىمۇ، خانلىقتىكى تىل - يېزىقلارنىڭ كۆپلۈكى، تەرجىمە مىقدارىنىڭ كۆپلۈكى، كۆپ خىل تىلدا بۇددىزمىنى ئومۇملاشتۇرۇشنىڭ قىيىنلىقى بۇددا دىنى نوم - سۇترالىرىنى بىر قەدەر ئومۇمىيلىق ۋە ئورتاقلىققا ئىگە بولغان تىلغا تەرجىمە قىلىشنى ۋە تېخىمۇ ئاسانراق بولغان يېزىق بىلەن خاتىرىلەشنى تەقەززالىققا

ئايلىنىدىغان ۋە مۇشۇ تەقەززالىق سەۋەبىدىن، ئۇدۇن ھۆكۈمرانلىرى سانسكرىت يېزىقى قوللىنىشنى ھىندىستان گۇپتا يېزىقى ئاساسىدا بارلىققا كەلتۈرۈلگەن خوتەن ساك يېزىقىنى قوللىنىشقا ئۆزگەرتىشنى ۋە بۇ يېزىقنى خانلىق ئىشلىرىدا، دىنىي تەرجىمە، دىن تارقىتىش ئىشلىرىدا قوللىنىشنى ئومۇملاشتۇرۇش ئۈچۈن، بۇددىزمە ئەقىدىلىرى ئاساسىي مەزمۇن قىلىنغان خوتەن ساك تىلى مائارىپىنى يولغا قويۇشنى تاللىغان بولۇشى مۇمكىن.

شۇنداق قىلىپ، بىر قەدەر چۈشىنىشلىك بولغان خوتەن ساك تىلىدىكى بۇددا نوملىرىنىڭ بارلىققا كېلىشى ۋە خوتەن ساك تىلى بۇددىزمە مائارىپىنىڭ يولغا قويۇلۇشى مىلادىيە III ئەسىردىن باشلاپ ئۇدۇندا بۇددىزمەنىڭ تېز ئومۇملىشىشى ۋە گۈللىنىشىنى كەلتۈرۈپ چىقارغان. خەنزۇچە يازما مەنبەلەردىكى بەزى ئۇچۇرلار ئارقىلىق بۇ قاراشنى ئاساسلىغىلى بولىدۇ: مىلادىيە 401 - يىلى ئۇدۇنغا كەلگەن فاشيەن «ئۇدۇندا نەچچە ئون مىڭ راھىب بار ئىكەن. ئوپچە تاماق يەيدىكەن. خاس قۇمات ئىبادەتخانىسىدىلا 3 مىڭ راھىب بار ئىكەن» دەپ خاتىرىلىگەن. ئۇدۇندا غەربىي خەن سۇلالىسى دەۋرىدە 19 مىڭ 300 نوپۇس، شەرقىي خەن سۇلالىسى دەۋرىدە 83 مىڭ نوپۇس بولغان. مىلادىيە 401 - يىلىغا كەلگەندە ئۇدۇننىڭ نوپۇسى كۆپ بولغاندىمۇ 200 مىڭدىن ئارتۇقراق بولسا كېرەك. بۇنىڭدىن بالىلار، قېرىلار، لەشكەرلەر ھەمدە ھېلىقى نەچچە ئون مىڭ راھىبىنى چىقىرىۋەتكەندە، دېھقان - چارۋىچىلىق بىلەن شۇغۇللىنىدىغان ھېچقانچە ئادەم قالمىغان بولىدۇ. دېمەك، فاشيەن خاتىرىلىگەن «ئوپچە تاماق يەيدىغان نەچچە ئونمىڭ راھىب» نىڭ ھەممىسى ئائىلىسىدىن تەركىدۇنيا بولغان، ئۆمۈربويى بۇتخانىلاردا ئىستىقامەت قىلىدىغان راھىبلار ئەمەس، ئەكسىچە ئۇلارنىڭ مۇتلەق كۆپچىلىكى ئائىلىسىدىن ۋاقىتلىق ئايرىلىپ، بۇتخانا - ساغراملاردا بۇددا دىنى، خوتەن ساك تىلى - يېزىقى (دەسلەپكى مەزگىلدە يەنە قارۇشتى يېزىقى) بويىچە تەربىيىلىنىۋاتقان، ئائىلىسىدىن ئايرىلغان مەزگىلدە خانلىق ياكى بۇتخانىلار تەمىنلىگەن شارائىتلار بويىچە «ئوپچە تاماق يەپ» ئوقۇۋاتقان، خەت ساۋادى چىققان ۋە باشلانغۇچ بۇددىزمە ئەھكاملىرىنى ئىگىلىگەندىن كېيىن ئائىلىسىگە قايتىپ، مۆمىنلىك بىلەن تىرىكچىلىك قىلىدىغان بۇتخانا تالىپلىرىدىن ئىبارەت. ئۇدۇن خانلىقىنىڭ بۇددا نوملىرىنى تەرجىمە قىلىشتىن باشلىنىپ، خوتەن ساك يېزىقىنى قوللىنىش ۋە بۇ يېزىق ئاساسىدىكى

بۇددا مائارىپىنى يولغا قويۇشقا بولغان تەدبىرلىرى ئۇدۇن بۇددىزمنىڭ تېز ئومۇملىشىشى ۋە گۈللىنىشىنى بارلىققا كەلتۈرگەن ئاساسىي سەۋەب بولۇپلا قالماي، مىلادىيىنىڭ دەسلەپكى ئەسىرلىرىدە ئۇدۇندا ياشىغان ھەر قايسى مىللەتلەرنىڭ قوشۇلۇپ، سىڭىشىپ، تېخىمۇ چوڭراق بولغان «ئۇدۇن ساكلىرى» گەۋدىسىنىڭ بارلىققا كېلىشىگىمۇ تۈرتكە بولغان ئاساسىي ئامىلدۇر. شۇنداقلا يەنە ئۇزۇن ئات، نىيە، ئۇدۇن قاتارلىق جايلاردا كەڭ تارقالغان. كېيىنكىلەرگە نۇرغۇن ۋەسىقىلەرنى قالدۇرغان قارۇشتى يېزىقىنىڭ مىلادىيە III ئەسىرلەردىن كېيىن، يوقسىز «غايىپ» بولۇپ كېتىشىنى كەلتۈرۈپ چىقارغان ئاساسىي سەۋەبتۇر.

خەنزۇ تىلى - يېزىق مائارىپى: «دەندان ئۆيلۈك خارابىسىدىن تېپىلغان ... مىلادىيە VIII ئەسىرگە تەۋە ئىككى دانە ماتېرىيال پارچىسى ئەسلىي مەكتەپ بالىلىرىنىڭ مەشىق دەپتىرىنىڭ پارچىسى بولۇپ، بىر پارچىسىدا كۆچۈرۈپ يېزىلغان ئىككى خەت ساقلىنىپ قالغان. يەنە بىر پارچىسىدا ئىككى خەت ئىككى قۇرغا كۆچۈرۈلگەن بولۇپ، يان تەرىپىدە ئوقۇغۇچىنىڭ يازغان ماۋزۇسىدا «پۇرىن لىزۇنىڭ تۇتۇن - سېلىق مەھكىمىسىنىڭ دەپتەردارى لى جۇشياغا سۇنغان 40 قۇرلۇق مەلۇماتنى سۇندۇم، دېيىلگەن. بۇ، ئەينى دەۋردە شۇ رايوندا تۇتۇن تەسىس قىلىنىپلا قالماستىن، ئىچكىرىدىكىگە ئوخشاش مائارىپ تۈزۈمى بارلىقىنى ئىسپاتلايدۇ» . بۇ ۋەسىقىدە ئەكس ئەتكەن خەنزۇچە مائارىپنىڭ يەرلىكلەشكەن خەنزۇ ئاھالىلىرىغا، تاڭ سۇلالىسىنىڭ ھەربىي گازارما ياكى مەمۇرىي ئورگانلىرىدىكى ئائىلە-تاۋابىئاتلىرىغا مەنسۇپلۇقى ياكى دىپلوماتىيە، نوم - سۇترا تەرجىمىچىلىكى، سودا، ئىلىم ئالماشتۇرۇشقا زۆرۈر خادىملارنى يېتىشتۈرۈش مەقسىتىدە يەرلىك مەمۇرىي ئورگانلار ياكى بۇتخانىلار تەرىپىدىن غەيرىي خەنزۇ مىللەتلەر ئارىسىدا يولغا قويۇلغان خەنزۇچە مائارىپ ئىكەنلىكىگە ھۆكۈم قىلىش تەس بولسىمۇ، بۇ خىل مائارىپ ھېچبولمىغاندا ئايرىم دائىرىدە يولغا قويۇلغان بولۇشى مۇمكىن. ئۇنىڭ بارلىققا كەلگەن دەۋرى تاڭ سۇلالىسى ئۇدۇندا تۇرغۇزغان ۋىسا تۇتۇق مەھكىمىسى دەۋرىگە توغرا كېلىدۇ.

ئۇنىڭدىن باشقا، تۈبۈتلەر ئۇدۇننى ئىشغال قىلغان مەزگىلدە تىبەت تىلى - يېزىقىمۇ ئۇدۇن بۇددا مائارىپىنىڭ ئوقۇتۇش مەزمۇنى قىلىنغان بولۇشى مۇمكىن. «VIII ئەسىرنىڭ ئوتتۇرىلىرىدىن كېيىن، تىبەت زور تۈركۈمدىكى ياشلارنى ئۇدۇنغا بۇددا نوملىرىنى مۇتالىئە

قىلىشقا ئەۋەتىپ، ئۇدۇن يېزىقىدىكى كىتابلارنى ئېلىپ قايتقان، «خېشىدىكى تىبەتچە كىتابلارنى تەرجىمە قىلغۇچى ۋە كۆچۈرگۈچىلەر ئىچىدە ئىسمىنىڭ ئالدىغا (لى، فامىلىسىنى قوشۇۋالغان ئۇدۇنلۇقلار بار ئىدى». VIII ئەسىردە ئۇدۇنلۇق مەشھۇر تېۋىپ، تېببىي تەرجىمان گەنجۇ قاغىن بىر قىسىم خەنزۇ تېۋىپلار ۋە زاڭزۇ تەرجىمانلارغا يېتەكچىلىك قىلىپ، نۇرغۇن خەنزۇچە تېببىي كىتابلارنى تىبەتچە تەرجىمە قىلغان». بۇلارغا ئاساسەن، ئەينى دەۋردىكى ئۇدۇن بۇددىزم مائارىپىدا تىبەت تىلى - يېزىقى دەرىسلىرى بولغانلىقى، تىبەت تىلىدا دەرس بېرىدىغان ئۇستاز راھىبلار، قوش تىللىق مەمۇرىي ئەمەلدارلار، تېببىي ئۆلىمالار، ئارخىتېكتورلار ۋە قابىل تەرجىمانلارنىڭ يېتىشتۈرۈلگەنلىكىنى ھېس قىلالايمىز.

11) بۇددىزم دەۋرىدىكى ئۇدۇن تېبابىتى

تېبابەت: مىلادىيىدىن بۇرۇنقى IV، V ئەسىرلەر ئارىلىقىدا ياشىغان غازىبايدىن باشلانغان ئۇدۇن تېبابىتى ئۇدۇن بۇددىزمى دەۋرىدە داۋاملىق راۋاجلانغان. لوپ سامپول قەبرىستانلىقىدىكى قەبرىلەردىن چىققان ئاخىرەتلىك بۇيۇملار ئىچىدە ئىپار قاپچۇقى، يالپۇز يوپۇرمىقى ۋە دورا ئۆسۈملۈكلىرى بار. بولۇپمۇ بۇ يەردىكى M01 نومۇرلۇق ۋە M10 نومۇرلۇق قەبرىلەردىن كۇمىلاچ مەجۇن دورا، شايى پارچىسىغا ئورالغان كۇمۇش رەڭلىك توقىچاق دورا ھەمدە قىزىل رەڭلىك تالقان دورا تېپىلدى. بۇلارنىڭ كۆپىنچىسى قوش ئېغىزلىق قاتلىما قاپچۇققا ۋە يەككە ئېغىزلىق قاپچۇققا قاچىلانغان. ئاز قىسمى يۇڭ رەختلەر بىلەن ئورالغان. «كېيىنكى خەننامە» دە، «ئۇزۇنتات خانى خەن سۇلالىسى بىلەن ئۇدۇننىڭ مۇناسىۋىتىنى بۇزۇش ئۈچۈن ئۇدۇن خانى غۇز تېۋىپلىرىغا جازا ھەتكە ئوغا سالغۇزۇپ، غەربىي يۇرت دورغاپى جاۋپىڭنى ئۆلتۈرگەن» دېگەن بايانلار خاتىرىلەنگەن. ئىنتايىن چەكلىك بولغان يۇقىرىقى ئارخېئولوگىيىلىك تېپىلمىلار ۋە يازما خاتىرىلەر خەن سۇلالىسى دەۋرلىرىدە ئۇدۇن تېبابىتى تەبىئىي يەككە دورىلارنىڭ دورىلىق خۇسۇسىيىتىنى بىلىپ ۋە ئىشلىتىپلا قالماي، مەجۇن، تابلەت، سوفۇف (تالقان) قاتارلىق مۇرەككەپ خۇرۇچلۇق دورىلارنى ياساش، ئىشلىتىشنى يولغا قويغانلىقىنى، دورىلارنىڭ ئوخشىمىغان خۇسۇسىيەتلىرىگە ئاساسەن كۇمىلاچ، توقىچاق، تالقان شەكىللىرىدە ياسالغانلىقىنى، شۇنىڭدەك ئۆتكۈر زەھەرلىك دورىلارنى ئىشلىتىشنى

بىلگەنلىكىنى چۈشەندۈرۈپ بېرىدۇ. خەن سۇلالىسىدىن كېيىنكى ۋاقىتلاردىكى ئۇدۇن تېبابىتىگە دائىر مەلۇماتلار ناھايىتى ئاز بولسىمۇ، ھەر ھالدا بەزى يىپ ئۇچلىرى تېپىلىدۇ: «شەرقىي ئەنەتكە كىلىك نوم سىرامانى داراما جانېز مىلادىيە 741 - يىلى ئوتتۇرا تۈزلەڭلىكتىن دۆلىتىگە قايتىشىدا يول ئۈستىدە كېسەل بولۇپ، قەشقەردىن ئۇدۇنغا كېلىپ جىنلۇن ئىبادەتخانىسىدا دەم ئېلىپ داۋالانغان. 743 - يىلى مۇشۇ ئىبادەتخانىدا ۋاپات بولۇپ، ئۇدۇندا دەپنە قىلىنغان»^①. بۇ خاتىرىدە بايان قىلىنغان راھىب داراما جانېزنىڭ ئۇدۇندا داۋالانغانلىقى ئەمەس، بەلكى ئۇنىڭ قەشقەرگە كېلىدىغان يول ئۈستىدە كېسەل بولغان تۇرۇقلۇق، قەشقەردىن ئۇدۇنغا كېلىپ داۋالانغانلىقى تېخىمۇ دىققەتكە سازاۋەردۇر. بۇ، ئەينى ۋاقىتتا ئۇدۇن تېبابەتچىلىكىنىڭ تارىم ۋادىسىدىكى بوستانلىقلار ئىچىدە ئالدىنقى قاتاردا تۇرىدىغانلىقىنى ئەكس ئەتتۈرسە كېرەك. بۇددىزم دەۋرىدىكى ئۇدۇندا بىر قىسىم تېبابەت ئالىملىرى يېتىشىپ چىققان. VII ئەسىرنىڭ ئاخىرلىرىدىن VIII ئەسىرنىڭ ئوتتۇرىلىرىغىچە ياشىغان ئۇيغۇر تېبابىتىنىڭ ئاتاقلىق تېببىي تەرجىمانى ۋە مەشھۇر تېۋىپى گەنجۇ قاغىن شۇلارنىڭ بىرسى ھېسابلىنىدۇ.

مىلادىيە 710 - يىلى تاڭ سۇلالىسى مەلىكىلىرىدىن چۈەن چىڭ مەلىكە تۈبۈتلەر سۇلالىسىنىڭ 4 - ئەۋلاد پادىشاھى چىدى زۇزەن (704 ~ 754 - يىللاردا تەختتە ئولتۇرغان) گە ياتلىق قىلىنغان. چۈەن چىڭ مەلىكە بىللە ئېلىپ بارغان زور تۈركۈم تېببىي ئەسەرلەر گەنجۇ قاغىنىڭ يېتەكچىلىكىدە خەنزۇ راھىب ۋە تېۋىپ شىيەن رۇ، زاڭزۇ تەرجىمانلاردىن جىڭبۇزسى، جىڭبۇ دۇنجۇ، جۇلامنىبا قاتارلىقلار تەرىپىدىن تېبەتچىگە تەرجىمە قىلىنغان. گەنجۇ قاغىن يەنە خەنزۇ راھىب ۋە تېۋىپ ۋۇجىڭ ۋە زاڭزۇ تەرجىمان ۋى لۇزانا قاتارلىقلارغا يېتەكچىلىك قىلىپ، نۇرغۇن تېببىي ئەسەرلەرنى تەرجىمە قىلغاندىن سىرت، تىبەت خەلقى ئارىسىدىكى تېببىي تەجرىبىلەر ۋە ئۆز يۇرتىدىكى، شۇنداقلا چەتئەللەردىكى تېببىي تەجرىبىلەرنى قوبۇل قىلىپ، تېبەتلىكلەرگە «يۈجى ياۋجىن» (ئاي كەبى دورىلار بىلەن كېسەللىك داۋالاش) دېگەن داڭلىق تېببىي ئەسەرنى تۈزۈپ بەرگەن^②.

مال دوختۇرلۇق: ئۇدۇن خانلىقى دەۋرىدە چارۋا مال كېسەللىكلىرىنى داۋالاش كەسىپمۇ مۇئەييەن نەزەرقىياتقا ئېرىشكەن.

1906 - يىلى ئاۋرېل ستەين مازار تاغدىكى «تاك سۇلالىسى (تەخمىنەن كەيىۋەن 9 - يىلى، يەنى مىلادىيە 721 - يىلى) خاتىرىلەنگەن ئۇدۇندىكى مەلۇم بۇتخانىنىڭ چىقىم دەپتىرى»نى تاپقان بولۇپ، ئۇنىڭدا: «210 يارماق پۇل چىقىم قىلىنىپ، مال دوختۇرىغا تۆلەپ بېرىلدى. دورا خانلىقنىڭ تېز چاپار ئاتلىرىغا ئىچكۈزۈپ داۋالاندى، دەپ خاتىرىلەنگەن. بۇ خاتىرە تاك سۇلالىسى دەۋرىدە ئۇدۇندا ئات - كالا كېسەللىكلىرىنى داۋالايدىغان مال دوختۇرلۇقنىڭ مەۋجۇتلۇقىنى چۈشەندۈرۈپ بېرىدۇ. بۇ ھەرگىزمۇ ئايرىم جايلاردىكى تاسادىپىي ئەھۋال ئەمەس. باشقا جايلاردىمۇ مال داۋالاشنى كەسىپ قىلغان كەسپىي مال دوختۇرلۇق قىلىدىغانلار بارلىققا كەلگەنلىكى چوقۇم. بۇ چارۋىچىلىق تەرەققىياتىنىڭ مۇئەييەن باسقۇچىدا جەزمەن بارلىققا كېلىدىغان ئىجتىمائىي تەرەققىيات ھادىسىسىدىن ئىبارەت» .

12) بۇددىزم دەۋرىدىكى ئۆرپ - ئادەت مەدەنىيىتى
 ئۆرپ - ئادەت — ئېتىقاد ياكى غايىنى يادرو قىلىپ شەكىللەنگەن، مىللەتنىڭ ياكى مەلۇم ئىجتىمائىي كوللېكتىپنىڭ بارلىق ئەزالىرىغا قارىتا مەلۇم رىغبەتلەندۈرۈش ياكى چەكلەش كۈچىگە ئىگە بولغان، ئورتاق پىسخىك قاراش ۋە تۇرمۇش ئۇسۇلىدىن ئىبارەت. ئۇ بارلىق مىللەتلەردە مەۋجۇت بولغان بىر خىل مەدەنىيەت ھادىسىسى ھېسابلىنىدۇ.

ئۆرپ - ئادەت مىللىي خاسلىققا، دەۋر خاسلىقىغا، ئېتىقاد خاسلىقىغا ئىگە. مۇئەييەن دەۋر ۋە مۇئەييەن جەمئىيەتتە يەنە مەلۇم ئورتاقلىققا ئىگە ئادەتلەرمۇ شەكىللىنىدۇ. ئۆرپ - ئادەت مۇتلەق ئۆزگەرمەيدىغان نەرسە ئەمەس. ئىجتىمائىي تەرەققىيات، ئىگىلىك تەرەققىياتى، بىلىش تەرەققىياتى ۋە ئېتىقادنىڭ ئۆزگىرىشىگە ئەگىشىپ ئۆزگىرىپ بارىدۇ. لېكىن، بۇنداق ئۆزگىرىش كۆپىنچە ناھايىتى ئاستا بولۇپ، جەمئىيەتنىڭ مۇئەييەن باسقۇچىدا ئۆرپ - ئادەتلەرنىڭ تۇرغۇن قىسمى ئۈستۈنلۈكتە تۇرىدۇ. ئۆرپ - ئادەت ئۆزىنىڭ فۇنكسىيىسىگە قاراپ، تەشەببۇس قىلىنىدىغان ئادەتلەر ۋە چەكلىنىدىغان ئادەتلەر دېگەن ئىككى تۈرگە بۆلۈنىدۇ.

ئۆرپ - ئادەتلەر مەزمۇنىنىڭ ئوخشاش بولماسلىقى سەۋەبلىك ماددىي ئىشلەپچىقىرىش ئادەتلىرى، ئىجتىمائىي ئادەتلەر، مەنىۋىي ئادەتلەر، تىل ئادەتلىرى قاتارلىق تۆت تۈرگە بۆلۈنىدۇ. بۇ تۆت

جەھەتتىكى ئۆرپ - ئادەتلەر ئۆزئارا زىچ باغلانغان ئورگانىك گەۋدە بولۇپ، ئۇلار ئارىسىدا سەۋەب - نەتىجە مۇناسىۋىتى، مەزمۇن بىلەن شەكىل مۇناسىۋىتى بولىدۇ. شۇنداقلا بىر - بىرىنى چەكلەيدىغان، بىر - بىرىنى ئىلگىرى سۈرىدىغان لوگىكىلىق ئىچكى باغلىنىشقا ئىگە بولۇپ، كولىپكتىپنىڭ پىسخىك ھالىتى، قىممەت قارىشى، تەپەككۈر شەكلى ۋە ئېستېتىك ھېسسىياتىنى ئىپادىلەيدۇ.

قەدىمكى خوتەننىڭ ئۆرپ - ئادەت مەدەنىيىتى ھەققىدىكى يازما مەلۇماتلار كەمچىل، ئارخېئولوگىيىلىك پاكىتلارمۇ مول ئەمەس. شۇڭا بۇ تېمىنى تولۇق يورۇتۇپ بېرىش قىيىن. شۇنداقسىمۇ، بۇ يەردە خوتەننىڭ بۇددىزم دەۋرىدىكى ئۆرپ - ئادەتلىرى مۇمكىن بولغان دائىرىدە بايان قىلىنىدۇ.

(1) ئىشلەپچىقىرىش ئادەتلىرى

ئۇنىۋېرسال ئىگىلىك ئادىتى: قەدىمكى ئۇدۇن ئاھالىسىنى تەشكىل قىلغان كۆپ ساندىكى مىللەتلەر ئەسلىدە چارۋىچىلىقنى ئاساس قىلغان مىللەتلەر بولۇپ، ئۇلار مۇقىم ئولتۇراقلاشقان دېھقانچىلىق تۇرمۇشىغا ئۆتكەندىن كېيىن، بولۇپمۇ ئۇدۇن بۇددىزمى دەۋرىگە كەلگەندە دېھقانچىلىق ئىجتىمائىي ئىگىلىكتە ئاساسىي ئورۇنغا ئۆتكەن. لېكىن، ئۇلارنىڭ چارۋىچىلىق ئىگىلىكى دەۋرىدىن قالغان مال بېقىشقا ھېرىسمەنلىك قارىشى ۋە كىيىم - كېچەك، ئۆي - بىساتلىرىنى ئىشلەپچىقىرىشقا كېرەكلىك كۆپ قىسىم تەبىئىي تاللار (يۇڭ، تېرە) چارۋا ماللاردىن ئېلىنىدىغانلىقى سەۋەبلىك، چارۋىچىلىق ئىشلەپچىقىرىش ئۇدۇن بۇددىزم دەۋرىدە ئىجتىمائىي ئىگىلىكنىڭ مۇھىم تەركىبىي قىسمى بولۇپ قېلىۋەرگەن. ئۇدۇن زېمىنىدىكى پارچە - پارچە بوستانلىقلار گىياھسىز چۆللەر ۋە چەكسىز قۇملۇقلار تەرىپىدىن قورشىلىپ تۇرغانلىقى، بوستانلىق ھەر ۋاقىت قۇم - بوراننىڭ تەھدىتى ئاستىدا تۇرغانلىقى ئۈچۈن، بوستانلىقنى قوغداش، شۇنداقلا قۇرۇلۇش ماتېرىيالى، مېۋە - چېۋە، يېقىلغۇغا ئىگە بولۇش ئۈچۈن، ئورمان ئەھيا قىلىش، باغ يېتىشتۈرۈش ئۇدۇن ئىگىلىكىنىڭ مۇھىم تەركىبىي قىسمىغا ئايلانغان. شۇنداق قىلىپ، ئۇدۇندا دېھقانچىلىق، چارۋىچىلىق، ئورمانچىلىق بىر گەۋدىلەشتۈرۈلگەن ئىجتىمائىي ئىگىلىك فورمىسى بىر خىل ئومۇمىي ئادەتكە ئايلانغان. بۇ ئادەت تا ھازىرغىچە داۋاملىشىپ، خوتەننىڭ ئاساسىي ئىگىلىك شەكلى بولۇپ تۇرماقتا.

دېھقانچىلىق ئادەتلىرى: ئۇدۇندا سۇغىرىلىدىغان يېزا ئىگىلىكى

يولغا قويۇلغان. بۇ تەبىئىي مۇھىت تەرىپىدىن بەلگىلەنگەن بولۇپ، ھەر قايسى بوستانلىقلاردا ئېرىق - ئۆستەڭلەر ئەگرى - بۈگرى سوزۇلغان. ئۇلار ئارىسىدىكى تېرىلغۇ يەرلەردە شال، بۇغداي، چۈجگۈن، تېرىق، ئارپا، ماش - پۇرچاق قاتارلىق ئاشلىق زىرائەتلىرى ۋە كېۋەز ئۆستۈرۈلگەن. تارىشا پۈتۈكلەردە «يەر ھەيدەش»، «تېرىش» دېگەندەك ئىبارىلەر ئۇچرايدۇ. بۇ، شۇ دەۋرلەردىن باشلاپ بوقۇسا ئارقىلىق يەر ھەيدەش، تېرىشنىڭ تەدرىجىي ئومۇملاشقانلىقىنى چۈشەندۈرىدۇ. شۇ چاغدىن باشلاپ پىچىۋېتىلگەن ئۆكۈز، ئۈنىڭدىن باشقا ئات، خىچىر، ئېشەك، دېھقانچىلىق ئۇلاغلىرىغا ئايلانغان.

تەتقىقاتلارغا قارىغاندا كەلكۈن نۇسخا گىلەم خوتەن گىلىمىنىڭ ئەڭ بالدۇر بارلىققا كەلگەن نۇسخىسى بولۇپ، ئۇنىڭدا ئۆركەشلەۋاتقان كەلكۈن سۇنەقىش سەنئىتى ئارقىلىق ئىپادىلەنگەن. كەلكۈن نۇسخا گىلەمنىڭ ئەڭ بالدۇر بارلىققا كېلىشى ۋە ھازىرغىچە توقۇلۇپ كېلىشى ئەينى دەۋردىكى ئەجدادلارنىڭ سۈنى بوستانلىقنىڭ جېنى، ھاياتلىقنىڭ مەنبەسى دەپ ئۇلۇغلاش ئېغىنىنىڭ سەنئەتلىك ئىنكاسدۇر. پاختا نۇسخا گىلەمدە كېۋەزنىڭ غول، شاخ، چېپەك، يوپۇرماق ۋە ئېچىلغان پاختا شەكىللىرى نەقىشلەشتۈرۈلگەن بولۇپ، باشقا گۈل ئېلېمېنتلىرى يوق دېيەرلىك. بۇ ئەھۋال مىلادىيىنىڭ دەسلەپكى دەۋرلىرىدە ئۇدۇندا كېۋەز تېرىش ئومۇملاشقاندىن كېيىن، ئەجدادلارنىڭ ئۇنى ناھايىتى قەدىرلىگەنلىكى ۋە پاختا ئوبرازىنى گىلەم نەقىشىگە ئايلاندۇرغانلىقىنىڭ پاكىتى ھېسابلىنىدۇ.

چارۋىچىلىق ئادەتلىرى: ئۇدۇن بۇددىزىمى دەۋرىدە دېھقانچىلىق رايونلىرىدىكى ھەممە ئائىلىلەردە دېگۈدەك مەلۇم ساندا چارۋا بېقىلغان. ئېغىل - قوتانلار ئولتۇراق ئۆي قۇرۇلۇشىنىڭ تەركىبىي قىسمى بولغان. چارۋا ماللارنى ئوخشاش بولمىغان پەسىللەردە سولاپ بېقىش، يايلىتىپ بېقىش، قەرەللىك ھالدا يايلاق كۆچۈرۈش، بوغاز ماللار، ئېمىتىۋاتقان ماللار، تېرىلغۇ ئۇلاغلىرى، مىنىنىڭ ئۇلاغلىرى، كارۋان ئۇلاغلىرىنى ئايرىپ بېقىش، يەم - بوغۇز بېرىش قاتارلىقلار ئادەتكە ئايلانغان. نەسىللەندۈرۈشكە ئىشلىتىلمەيدىغان ئات، توپاق، قوچقىراق قاتارلىق ماللارنى پىچىش، تۆگە، ئات قاتارلىقلارغا تۆمۈر تامغا بىلەن ئەن سېلىش يولغا قويۇلغان. قوي، ئۆچكىلەرنى پەرقلەندۈرۈش ۋە يوقاپ كەتكەندە ئىزدەشكە قۇلاي بولسۇن ئۈچۈن قۇلاقلىرىغا ھەر خىل ئەن سېلىش ئادەتلىرى بەلكىم

ئۇنىڭدىنمۇ قەدىمىي زامانلاردا بارلىققا كەلگەن بولۇپ، بۇ ئادەت ھېلىمۇ ساقلىنىۋاتىدۇ.

ئورمانچىلىق ئادەتلىرى: ئۇدۇن دەۋرىدە ئۆرۈك، ياغاق، نەشپۈت، چىلان، ئانار، ئۈزۈم، قارىئۆرۈك، بىيە، شاپتۇل، جىگدە، تېرەك، ئۈجمە قاتارلىق دەرەخلەر ئۆستۈرۈلگەن. يول، ئۆستەك، ئېرىق بويلىرى، يەر پاسىللىرىغا تېرەك، ئۈجمە تىكىش، ھويلا ئەتراپىغا مېۋىلىك دەرەخ تىكىش، ھويلا ئىچى ياكى يېنىدا شاخ بىلەن چىتلانغان مېۋىلىك باغ بەرپا قىلىش ئادەتكە ئايلانغان. ئانار نۇسخا گىلەم ۋە ئۈزۈم گۈللۈك يۈك جىت قاتارلىقلار ئەنە شۇ دەۋردىكى ئورمانچىلىق ئادەتلىرىنىڭ سەنئەت ئارقىلىق ئەكس ئېتىشى ھېسابلىنىدۇ.

(2) ئىجتىمائىي ئادەتلەر

ئىسىم قويۇش ۋە فامىلە ئىشلىتىش ئادىتى: ئۇدۇن دەۋرىدىن قالغان ۋەسىقىلەرنىڭ چەت ئەل ئالىملىرى تەرىپىدىن تەتقىق قىلىنىپ ئېلان قىلىنىشىغا ئەگىشىپ، بىر قىسىم ۋەسىقىلەر خەنزۇ تىلىغا، ناھايىتى ئاز ساندىكى بىر قىسىملىرى ھازىرقى زامان ئۇيغۇر تىلىغا تەرجىمە قىلىندى. مۇشۇ ئىنتايىن چەكلىك ماتېرىياللاردا تۆۋەندىكىچە ئادەم ئىسىملىرى ئۇچرايدۇ:

كېناي	شكشاناندا	كۈرىدوكا
سېشو لومشوس	گىتتامىترا	ساگاموۋ
ۋاگتى ۋاد خاگا	موكشالا	چامكاي
خاندەم	شاندا	كومبورا
سوتخامگا لومسوس	زامباستا	سۇچىيى
پوسۇ ئاتى ناسا	رازان	بۇداشنا
سېندىر جام	كېراتونا	ماسىدىيا
مولاك	سىرىپۇكى	بۇۋىي
سۇندار جۇم	ماداسا	بانا
رىجگا	ماچابوليا	پۇلەي
يوسۇ	ئابۇنىيە	موسسىزى
رامسو	راماسوسو	ۋساۋازېكنا
موگىيا	ئاگېتاكۇنا	ۋساۋېچىر
لېپپىياسا	كايتو	ۋساكىلىتى
ۋسايۇ	راموداكا	ۋساكان
دېۋاپراينا	رابوداكا	

خوتەننىڭ ئۇدۇن دەۋرىدىكى بۇ خىل كىشى ئىسىملىرى توغرىسىدا ئەنگلىيە ئالىمى خ. ۋ. بايلېي «خوتەن تېكىستلىرى» دېگەن ئەسىرىگە بەرگەن ئىزاھاتلىرىدا، «ھۆججەتلەردىن ھەر خىل كىشى ئىسىملىرى نامايان بولىدۇ. بۇلارنىڭ ئىچىدە بولۇپمۇ datta بىلەن ئاياغلاشقانلىرى ھىندىچە ئىسىملار، باشقىلىرى يەرلىك ۋە ئىرانچە بولمىغان ئىسىملاردىن ئىبارەت. مەسىلەن، شاندا، سىرپۇكى، ماداسا، Hyrrividt ۋە ھاكازالار» دەپ چۈشەندۈرۈش بەرگەن.

لېكىن، بۇ ئىسىملاردىن قايسىلىرى ئەرلەرگە، قايسىلىرى ئاياللارغا خاس ئىسىملار ئىكەنلىكى، بۇ ئىسىملارنىڭ ساكلارغا خاس ئىكەنلىكى ياكى توخرى، سوغدى قاتارلىق باشقا مىللەتلەرگە خاس ئىسىملارنىڭمۇ بارلىقى، بۇ ئىسىملارنىڭ مەنىسى، ئىسىم قويۇشتا قانداق مۇراسىم، تەرتىپلەر بارلىقى ئايدىڭ ئەمەس. بىراق ئەينى زاماندىكى ئۇدۇن ئاھالىلىرىنىڭ بىر قىسمىدا ھېچ بولمىغاندا ئايرىم بىر قىسىم جەمەتلەردە فامىلە قوللىنىش ئادىتى بولغان. ئۇدۇن خانلىقىنىڭ ھۆكۈمران تەبىقىسى بولغان ۋىسا جەمەتى مىڭ يىلدىن ئارتۇق ۋاقىت ئىچىدە «ۋىسا» دېگەن فامىلىنى ئىشلەتكەن. خانلىقنىڭ ئاخىرقى دەۋرلىرىدىكى بەزى خانلار «لى» دېگەن فامىلىنىمۇ ئىشلەتكەن.

يېمەك - ئىچمەك ئادىتى: ھازىرغىچە مەلۇم بولغان ئارخېئولوگىيىلىك مەلۇماتلار، يازما مەلۇماتلار ۋە ئەينى دەۋردىكى ئىگىلىك قۇرۇلمىسىدىن قارىغاندا، ئاشلىق، گۆش، كۆكتات، سۈت-قېتىق، قۇرۇت قاتارلىقلار ئىستېمال قىلىنغان بولۇپ، بۇنىڭ ئىچىدە ئاشلىق ئاساسىي ئورۇندا تۇرغان. ئۇ دەۋردە گەرچە كەندىر، زىغىر، كۈنجۈت قاتارلىق ياغلىق دان زىرائەتلىرى ئۆستۈرۈلگەن بولسىمۇ، جۇۋازنىڭ بارلىققا كەلگەن - كەلمىگەنلىكى ھەققىدە مەلۇماتلارغا ئىگە ئەمەسمىز. لېكىن، سۈت مەھسۇلاتى بولغان سېرىقماي ئىشلەپچىقىرىش ۋە ئىستېمال قىلىش ئۇدۇن دەۋرىدىن ناھايىتى بۇرۇنقى زامانلاردا بارلىققا كەلگەن بولۇشى مۇمكىن. يېمەكلىكلەر ئىچىدە ئۆي ھايۋانلىرى، ياۋايى ھايۋانلار، ئۇچار قاناتلاردىن قايسىلىرىنىڭ ھالال، قايسىلىرىنىڭ ھارام ھېسابلانغانلىقى ھەققىدە مەلۇماتلار يوق.

يېمەكلىك تۈرى يىرىك ئاشلىق تاماقللىرى (مەسىلەن، شويلا، كۆجە، ياما ئاش، چۈرۈچ قاتارلىقلار)، ئۇن تاماقللىرى (مەسىلەن،

ھەر خىل نان، سۇيۇقئاش، ئوماچ، كۆمەچ، تالقان قاتارلىقلار)، گۆش تاماقلرى (مەسلەن، شورپا، كاۋاپ، كالا - پاچاق شورپىسى قاتارلىقلار)، سۈتلۈك يېمەكلىكلەر (مەسلەن، قېتىق، قايماق، ئايران قۇرت، قايماقلىق قۇرت قاتارلىقلار) دىن ئىبارەت بولغان. يېمەكلىككە دائىر مىساللار: «ۋىسا تەخىرخان تاماققا، يەنى گۈرۈچ تاماققا ھەسەل، تېرىققا قېتىق ئارىلاشتۇرۇپ يېگەن» . («بۇددا ئېلى ئۇدۇن» 331 - بەت). سامپۇل قەبرىستانلىقىدىكى قەبرىلەردىن بۇغداي، ئارپا، چۈجگۈن نېنى، قېتىپ كەتكەن چۈجگۈن شويلىسى، ئارپا نېنى قاتارلىقلار بايقالغان.

يېمەكلىك ۋاسىتىلىرى جەھەتتە مىس قازان، ساپال قازان، تونۇر، ياغاچ قاچا - قۇچا، ساپال قاچا - قۇچا قاتارلىقلار ئىشلىتىلگەن. قاچىلار ئىچىدە ياغاچ قاچىلار ئەڭ كۆپ ۋە ئەڭ ئومۇملاشقان بولۇپ، چوڭ - كىچىك كاسا، لىگەن ئاياق، ياغاچ پەتنۇس، ياغاچ جاۋۇر، چوڭ - كىچىك ئاياق، جام، چۆچەك، كورا، ياغاچ قۇتا، ياغاچ چۆمۈچ، ياغاچ نوگاي، ياغاچ قوشۇق قاتارلىقلار ئىشلىتىلگەن. مىلادىيىنىڭ دەسلەپكى دەۋرلىرىدە چاپما ياغاچ قاچىلار بىلەن قىرما ياغاچ قاچىلار ئارىلاش ئىشلىتىلگەن بولۇپ، كېيىنچە قىرما قاچىلار ئومۇملاشقان. بۇلاردىن باشقا مۇڭغۇز قوشۇق، سۆڭەك قوشۇق قاتارلىقلارمۇ ئىشلىتىلگەن.

ئۇدۇننىڭ قەدىمكى دەۋر مەدەنىيىتىنى تەتقىق قىلىۋاتقان بەزى تەتقىقاتچىلار ئۇدۇندا ساپال قاچا تۈرلىرىنىڭ ئاز، نەقىشلىرىنىڭ ئاددىي بولغانلىقى، رەڭلىك ساپال قاچىلارنىڭ تېپىلىشى تېخىمۇ ئاز بولغانلىقىنى ئەينى دەۋردە بۇ جاينىڭ مەدەنىيەتتە قالاق، ئىشلەپچىقىرىش تېخنىكىسى تۆۋەن ئىكەنلىكىنىڭ پاكىتى قىلىشقا تىرىشىدۇ. ئەمەلىيەتتە بۇ بىر خىل خاتا چۈشەنچىدۇر. خوتەندە ساپالچىلىققا يارايدىغان سۈپەتلىك سېغىز زاپىسى بەكلا كەمچىل. ئۇنىڭ ئۈستىگە ساپال قاچىلارنىڭ تەننەرخى يۇقىرى، چىداشلىقى ئاجىز، يۆتكەشكە قۇلايسىز. ئەكسىچە، بۇ رايوندا ياغاچ قاچا ئىشلەپچىقىرىشقا كېتەرلىك ياغاچ ماتېرىيالى مول، ياغاچ قاچىلارنىڭ تەننەرخى تۆۋەن، چىداملىقلىقى يۇقىرى، يۆتكەشكە قۇلايلىق. شۇڭا، بۇ جايدا ساپالچىلىقنىڭ يۇقىرى سەۋىيىگە يەتمىگەنلىكى ۋە ساپال قاچىلارنىڭ ئومۇملاشماسلىقىدىكى سەۋەب، ئەجدادلىرىمىز ساپال قاچىلار بىلەن ياغاچ قاچىلارنىڭ يۇقىرىقىدەك پەرقلىرىنى بۇرۇنلا بايقىغان ھەمدە ئۇلارنىڭ ئىچىدىن ئۆز جايىنىڭ ئەۋزەللىكىگە باب

كېلىدىغان، ئەڭ تېجەشلىك بولغان تۈرنى تاللاپ راۋاجلاندۇرغان ھەمدە باشقا جايلاردىكى ساپال قاچا مەدەنىيىتى ئەندىزىسىنى دورىماي، ئۆزىگە خاس ئالاھىدىلىككە ئىگە بولغان ياغاچ قاچا مەدەنىيىتىنى بارلىققا كەلتۈرگەن.

ئىچىملىك جەھەتتە، خوتەندىن ۋېي، جىن سۇلالىرى دەۋرىگە خاس مىس چەينەك تېپىلدى. شۇنىڭغا قارىغاندا، ئەينى چاغدا چاي دەملەپ ئىچىش ئادىتى شەكىللەنگەن بولسىمۇ، شۇنى قەيىت قىلىشقا بولىدۇكى، ئۇ چاغدا قارا چاينىڭ ئىستېمال مىقدارى (باھا ئامىلى سەۋەبىدىن) ناھايىتى ئاز بولۇشى، كۆپىنچە دورا چاي، سۈت چاي، مېغىز چاي، گۈل چاي قاتارلىقلارنى ئىستېمال قىلىش ئاساسىي ئورۇندا تۇرغان. بەزى جايلاردا سوغۇق سۇ ياكى قايناقسۇ ئىچىش ئادەتلىرىمۇ بولغان بولۇشى مۇمكىن. ئۇنىڭدىن باشقا ئۇدۇندا مىلادىيىنىڭ ئالدى - كەينىدە ئۈزۈم شارابى ئىشلەپ چىقىرىلغان. ئاشلىقتىن بوزا ئىشلەپچىقىرىشۇمۇ بارلىققا كەلگەن بولۇشى مۇمكىن. بۇ خىل ئىسپىرتلىق ئىچىملىكلەرنىڭ قانچىلىك ئومۇملاشقانلىقى ۋە يېمەك - ئىچمەك مەدەنىيىتىدە قانداق ئورۇن تۇتقانلىقىنى يورۇتۇپ بېرەلگۈدەك ماتېرىياللاردىن خەۋەردار ئەمەسمىز.

كىيىنىش ئادىتى: 1984 - يىلى لوپ ناھىيە سامپۇل قەبرىستانلىقىدا ئېلىپ بېرىلغان ئارخېئولوگىيىلىك قەزىپ تەكشۈرۈشتە خاس كىيىم - كېچەك تۈرىدىكى يادىكارلىقلاردىن 127 سى قەزىۋېلىنغان. ئۇدۇن ئاھالىسىنىڭ ئەينى دەۋردىكى كىيىنىش ئادەتلىرىنى شۇ قەبىرىدىكى قەزىپ تەكشۈرۈش دوكلاتىنى ئاساس قىلىپ، باشقا ئورۇنلاردىن تېپىلغان يادىكارلىقلارنى ئېتىبارغا ئالغان ھالدا بايان قىلىمىز.

باش كىيىملىرى: بۇ قەبىرىدىكى تەكشۈرۈشتە بېجىرىم ساقلانغان ياكى ئەسلىگە كەلتۈرگىلى بولىدىغان قالپاقتىن يەتتىسى تېپىلغان بولۇپ، ئۇلار ماتېرىيال پەرقى ۋە شەكىل پەرقىگە قاراپ تۆۋەندىكى تۈرلەرگە بۆلۈندۇ:

كىگىز قالپاق: تېپىلغىنى تۆت دانە، ئۈچ خىلغا بۆلۈندۇ: يۇمىلاق كېزەكلىك كىگىز قالپاق: بىر دانە، ئەسلىي رەڭ كىگىزدىن پىچىلىپ يىپ بىلەن تىكىلگەن. يان كۆرۈنۈشى يېرىم يۇمىلاق، قالپاق چوققىسى تۇخۇمسىمان كىگىز پارچىسىنى كېزەككە تىكىش ئارقىلىق پۈتتۈرۈلگەن. قالپاقنىڭ كەينى تەرىپىدە چېكى بار. چاڭ بوغۇچى يوقىلىپ كەتكەن. قالپاق ساينۋەنلىكنىڭ كەڭلىكى

2.5 cm، كېزەك ئېگىزلىكى 25.2cm، قالپاق ئېغىزىنىڭ كەڭلىكى 26.5cm كېلىدۇ.

تۈز كېزەكلىك ئۇچلۇق قالپاق: تېپىلغىنى ئىككى دانە، توق قىزىل رەڭلىك كىگىزدىن پىچىلىپ، قارا يىپ بىلەن تىكىلگەن. ئىككى پارچە كىگىز گىرۋىكىنى چۈپلەپ تىكىپ، كەينى تەرىپىدە چاڭ قالدۇرۇلغان. بوغۇچى يوقالغان. ئېگىزلىكى 25.2cm، ئېغىز كەڭلىكى 27cm كېلىدۇ.

تۇخۇمىسىمان يۇمىلاق كېزەكلىك قالپاق: تېپىلغىنى بىر دانە، ئەسلىي رەڭلىك كىگىزدىن تىكىلگەن. قالپاق سايىۋەنلىكى توق يېشىل رەڭلىك يۇڭ چەكمەندىن تىكىلگەن بولۇپ، كەڭلىكى 1.7cm كېلىدۇ. قالپاقنىڭ ئالدى يۈزى بىر قەدەر تىك، كەينى تەرىپى يانتۇ شەكىللىك، ئېغىز كەڭلىكى 25cm، ئېگىزلىكى 20.3cm كېلىدۇ.

چەكمەن قالپاق: تېپىلغىنى ئۈچ دانە، ئىسكەتى ئۈچ خىل:
 (1) بوغما كېزەكلىك چەكمەن قالپاق. بىر دانە. كېزەك ئېگىزلىكى 17.5cm، ئېغىز كەڭلىكى 24cm، ياندىن قارىغاندا قالپاق كېزىكىنىڭ ئۈستى يېرىمى كۆمۈرمە ۋارۇنكا شەكلىدە، ئاستى يېرىمى پاراللېل تۆت تەرەپلىك شەكلىدە كۆرۈنىدۇ. چوققا كۆرۈنۈشى سۆگەت يوپۇرمىقى شەكلىدە بولۇپ، كەينىدە چېكى بار.
 (2) تۇخۇمىسىمان كېزەكلىك چەكمەن قالپاق: بىر دانە. يان كۆرۈنۈشى تۇخۇمىسىمان يۇمىلاق كېزەكلىك كىگىز قالپاققا ئوخشايدۇ. كېزەك ئىچى ئالدى تەرىپى ئەستەرلەنگەن. كەڭلىكى 24.5cm، ئېگىزلىكى 20.5cm كېلىدۇ.

(3) تىك كېزەك، بېلىق سىرتى چوققىلىق چەكمەن قالپاق: بىر دانە. كېزىكى تىك، ياندىن قارىغاندا چوققىسى سەل - پەل ئويمان كۆرۈنىدۇ. ئەمما ئالدى تەرەپتىن قارىغاندا بېلىق سىرتى شەكىللىك بولۇپ، كەڭلىكى 19.2cm، ئېگىزلىكى 22.1cm كېلىدۇ.
 بۇنىڭدىن باشقا، نىيە خارابىسىدا 1959 - يىلى ئېلىپ بېرىلغان تەكشۈرۈشتە 59MN001 نومۇرلۇق قەبرىدىكى لەھەت ساندۇقىدىن تېپىلغان ئەر جەسەتكە سېرىق شايى شاپاق دوپپا ۋە تۈز چوققىلىق يۇمىلاق دوپپا كىيگۈزۈلگەن. ئايال جەسەتكە تىك كېزەك، تۈز چوققىلىق ئاق شايى سىڭىقراق دوپپا كىيگۈزۈلگەن. پېشانىسىگە ئۆي كۆزى گۈللۈك كىمخاپ بېزەك لېنتا چىقىرىلغان. دوپپا گىرۋىكىگە قىزىل شايى جىيەك تۇتۇلغان.

كىگىز كىيىملەر: سامپۇل خارابىسىدىن 1984 - يىلىدىكى تەكشۈرۈشتە ئۈچ دانە كىگىز چاپان تېپىلغان. ئىسكەتى ئىككى خىل: (1) كىچىك بالىلار كىگىز چاپىنى: قەبرىدىن كىچىك بالىنىڭ جەستىگە يېپىلغان ھالەتتە تېپىلغان. كۈل رەڭ ۋە ئاق رەڭلىك ئارىلاش يۇڭ كىگىزدىن پىچىلىپ ئالدى - ئارقا بويىنى تىكىپ پۈتكۈزۈلگەن. ساپما ياقىلىق (يەنى ئالدى چېكى يوق، بېشىدىن سېپىپ كىيىدىغان كىيىم، تۆۋەندىمۇ ئوخشاش)، ياقا سېلىنىمىغان. بوي ئۇزۇنلۇقى 50cm، كالتە يەڭ، يەڭ ئۇزۇنلۇقى 9cm، ياقا ئويىسىنىڭ ئۇزۇنلۇقى 20.5cm، كەڭلىكى 4.5cm، چاپان پېشىنىڭ ئىككى يان تەرىپىدە 13cm ئېگىزلىكتە يان چەك قويۇلغان. (2) چوڭلار كىگىز چاپىنى: ئىككى دانە، ئېغىر دەرىجىدە چىرىپ كەتكەن. پەقەت بىر يېڭى ياخشى ساقلىنىپ قالغان. ئۇزۇنلۇقى 60cm، يەڭ ئۈچى كەڭلىكى 36cm بولۇپ، كەڭ يەڭلىك چاپان تۈرىگە كىرىدۇ. بۇ چاپانلارنىڭ تىتىلىپ كەتكەن پارچىلىرىغا گۈل كەشتىلەنگەن توق قىزىل رەڭلىك يۇڭ چەكمەن تىكمە كەشتە قىلىنغان.

ساپما ياقىلىق ئۇزۇن كىيىملەر: جەمئىي تېپىلغىنى 40 دانە، بېجىرىم ساقلانغانلىرى ئازراق، بىردەك يۇڭ چەكمەن، كەسە قۇر قاتارلىق يۇڭ رەختلەردىن پىچىپ تىكىلگەن. بويى ئۇزۇن بولۇپ، ئوشۇق ئاستىغا چۈشىدۇ. بۇ كىيىملەر ئىسكەتى جەھەتتىن ئىككى چوڭ تۈرگە بۆلۈنىدۇ:

بىرىنچى تۈرى 12 دانە، كۆپ قىسمى چوڭلار كىيىمى، ئۇزۇن يەڭ ۋە كالتە يەڭلىك ئىككى خىل. ئالدى - ئارقا پەشنىڭ يان چېكى تۇتاشقان قىسمىغا ئۇزۇن تۇمارچە شەكىللىك ئۇلاغ سېلىنىپ كىيىمنىڭ ئاستى تەرىپى كاناي ئېغىزى شەكلىدە تىكىلگەن. پەش گىرۋەكلىرىگە نېپىز يەككە رەڭلىك يۇڭ چەكمەندىن يوپۇرماق شەكىللىك پەۋاز تۇتۇلغان.

ئىككىنچى تۈرى 28 دانە. چوڭلار كىيىمىمۇ، بالىلار كىيىمىمۇ بار. بىرىنچى تۈردىكى كىيىملەردىن روشەن پەرقى شۇكى، ئالدى - ئارقا پەش ئارىسىغا ئۇلاغ ئېلىنىمىغان. شۇڭا كىيىمنىڭ ئۈستى كەڭلىكى بىلەن ئاستى كەڭلىكى ئاساسەن ئوخشاش تىكىلگەن ياكى ئاستى تەرىپى سەل - يەل كەڭرەك تىكىلگەن. بۇ خىل كىيىملەرنىڭ بەزىسىنىڭ ئاستى پەش گىرۋەكلىرىدىن بىر نەچچە يەردە چەك قويۇلۇپ، يەككە رەڭلىك چەكمەن بىلەن

پەۋزالانغان. يەنە بىر قىسىمنىڭ پان تەرىپىگە چەك قويۇلماي،
يوپۇرماق شەكىللىك پەۋزالانغان.

قىسقا شايى كۆڭلەك: بىر دانە، بالا كىيىمى، سېرىق شايىدىن
تىكىلگەن، ئۇزۇنلۇقى يوتىسىغا باراۋەر كېلىدۇ.

قىسقا شايى جىلتىكە: بىر دانە. ئەستەر - تېشى بىردەك كۆك
شايىدىن تىكىلىپ، ئارىسىغا نېپىز سايناخ (مەشۇت) ئېلىنغان.

ئۇزۇن يەڭلىك، يەڭ ئۇچى 8cm كەڭلىكتە كۆك شايىدىن
پەۋزالانغان. تۇخۇمىسىمان ئويما ياقىلىق تىكىلگەن. يەنە بىر كۆك

رەڭلىك ئالدى ئوچۇق ئەستەرلىك جىلتىكە قالدۇرۇلغان بار.
ئىشتان: جەمئىي 12 دانە. شايى، چەكمەن، كەسمە قۇر، تېرە

قاتارلىق تۆت خىل ماتېرىيالدىن تىكىلگەن.
تېرە ئىشتان: بىر دانە. تېرىنىڭ چەم يۈزى كۆك بويالغان.

چەم يۈزى سىرتىغا، يۇڭ يۈزى ئىچىگە قىلىپ تىكىلگەن.

چەكمەن ئىشتان: توققۇز دانە. بىرسى توق قىزىل، بىرسى توق
يېشىل، قالغانلىرى سېرىق يۇڭ چەكمەندىن تىكىلگەن. ئىشتان

پۇچىقى چىۋاغ تىكىش ياكى قورۇپ تىكىش ئۇسۇلىدا تارايىتىپ
تىكىلگەن. شەكىل جەھەتتە كەڭ بەل، كەڭ ئاغلىق شەكىلگە

كىرىدۇ.
كەسمە قۇر ئىشتان: بىر دانە. بۇ ئىشتان ئىككى خىل رەختتىن

تىكىلگەن، يەنى ئۇنىڭ بەل ۋە ئازراق پاچاق قىسمى سېرىق رەڭلىك
چەكمەندىن، پاچاق ئاستى كەسمە قۇردىن تىكىلگەن. ئىشتان پۇچىقى

قاتلاق تىكىش ئۇسۇلىدا قورۇپ تىكىلىپ، يېشىل چەكمەندىن
پەۋزالانغان. ئىشتان پاچىقى پانۇس شەكىللىك بولۇپ، سول پاچىقى

ئەلەمۋاز پالۋاننىڭ سۈرىتى توقۇپ چىقىرىلغان كەسمە قۇردىن
پىچىلغان بولۇپ، پالۋان بېشى پەسكە قارىتىلغان. پالۋاننىڭ يېنىغا

ئۈچ پارچە كەسمە قۇردىن ئۇلاپ تىكىلگەن نەيزە سۈرىتى چىقىرىلغان.
ئوڭ پاچىقى ئادەم باشلىق ئات تەنلىك توقولما سۈرىتى بولغان ئىككى

پارچە كەسمە قۇردىن تىكىلگەن. ئىشتاننىڭ ئۇزۇنلۇقى 102cm
كېلىدۇ.

شايى ئىشتان: بىر دانە. سېرىق شايىدىن تىكىلگەن.
ئايغ كىيىملىرى: جەمئىي 12 جۈپ. جۈپ.

باچكىنا كالتە ساخ (كالتە قونجىلىق بالىلار بەتىنىكىسى): بىر
جۈپ، كۆن چەملىك.

ئۆتۈك: 11 جۈپ. ماتېرىيال پەرقىگە قاراپ ئۈچ خىل:

ساپ خۇرۇم ئۆتۈك: ئۈچ جۈپ. خۇرۇمدىن تىكىلىپ، كىگىزدىن ئەستەرلەنگەن. چەمى يوقالغان. تاپان ئۇزۇنلۇقى 17.5 cm، ساخ ئېگىزلىكى 8cm، ساخ ئالدىغا چەك چىقىرىلغان، بوغۇچ ئۆتكۈزۈلگەن.

خۇرۇم تاش، كىگىز ئەستەرلىك ئۆتۈك: ئۈچ جۈپ. ھەممىسى ھايۋان پەيلىرىدىن تىلىنغان يىپ بىلەن تىكىلگەن. لېكىن تىكىلىشى ئوخشىمايدۇ. ئۇنىڭ ئىچىدە بىرسىنىڭ باشلىقى تۆت پارچە خۇرۇمدىن تىكىلگەن، تاپان ئۈچى ئۈچ بۇرجەك، ئۈستىگە قايرىلغان. يەنە بىرسىنىڭ باشلىق قىسمى ئىككى پارچە خۇرۇمدىن كېسىلىپ، باشلىق ئوتتۇرىسىدىن تىكىلگەن. تاپان ئۈچى يۇمىلاق شەكىللىك، ئاخىرقى بىرسىنىڭ باشلىق تىكىلىشى يۇقىرىقىغا ئوخشاش. ئەمما، باشلىق ئۈچى ئۈچ بۇرجەك، يۇقىرىغا ئېگىلگەن.

چەكمەن تاشلىق، كىگىز ئەستەرلىك ئۆتۈك: ئىككى جۈپ. توق قىزىل چەكمەندىن تىكىلگەن. بىرسىنىڭ باشلىقىغا ئەگرى سىزىقلىق كەشتە تىكىلگەن. ساخ ئۈچى ئاق چەكمەندىن پەۋزلانغان، چەم گىرۋەكلىرى تېرە بىلەن قاپلانغان، كىگىزدىن ئەستەرلەنگەن. كىگىز ئۆتۈك: ئۈچ جۈپ. كۆندىن چەم سېلىنىپ، قالغان قىسمى كىگىزدىن تىكىلگەن.

كىگىز پايپاق: سەككىز جۈپ. بۇ پايپاقلار كىگىزدىن بېچىلىپ، تاپان ئۈچىدىن ئۈستىگە قارىتىپ يىپ بىلەن تىكىلگەن. بېجىرىم ساقلانغان. بىرسىنىڭ ئۇزۇنلۇقى 40cm، تاپان ئۇزۇنلۇقى 23cm كېلىدۇ.

بۇ قەبىرلەردىن يەنە ئىككى خىل پايپاق (گۈجەي) تېپىلغان بولۇپ، بىرسى كىگىزدىن، بىرسى يۇڭلۇق تېرىدىن ئىشلەنگەن. پەلەي: سامپۇل قەبرىستانلىقىدا ئىككى مېھىتىنىڭ قولىغا سېرىق شايى پەلەي كىيگۈزۈپ دەپنە قىلىنغان.

نىيە خارابىسىدىكى بىر قەبرىگە ئەر - ئايال ئىككى كىشى بىر تاۋۇتقا سېلىنىپ دەپنە قىلىنغان. ئۇلار قۇرۇق جەسەتكە ئايلانغان مۇمىيا بولۇپ، كىيىملىرى ئاساسەن بېجىرىم ساقلانغان. ئۇلارنىڭ كىيىم ماتېرىيالى، شەكلى يۇقىرىدا تونۇشتۇرۇلغان سامپۇل قەبرىستانلىقىدىن چىققان جەسەتلەرنىڭكىگە تازا ئوخشاپ كەتمەيدۇ. يەنى نىيە خارابىسىدىكى جەسەتلەرنىڭ كىيىمىنىڭ كۆپ قىسمى يىپەك رەختتىن، ئاز قىسمى پاختا رەختتىن تىكىلگەن. كىگىز كىيىملەر يوق دېيەرلىك. ئۇنىڭدىن باشقا شۇ تاۋۇتتىن يىپەك كىمخاپ پايپاق،

كىمخاپ ماسكا، كىمخاپ پەلەي قاتارلىقلارمۇ تېپىلغان (ئۇنىڭ تەپسىلاتى دەپنە ئادەتلىرى قىسمىدا تونۇشتۇرۇلدى). ئولتۇراق ئۆي ئادەتلىرى: ئۇدۇندىكى قەدىمكى شەھەر ئاھالىلىرىنىڭ ئۆيلىرى شەھەر كوچىلىرىنى بويلاپ زىچ جايلاشقان. شەھەر سىرتىدىكى كەنت ئاھالىلىرى ئاساسەن توپلىشىپ مەھەللە شەكلىدە، ئاز قىسمى تارقاق ئولتۇراقلاشقان. ھويلا - ئارامنىڭ ئورۇنلاشتۇرۇلۇشىدا ئولتۇراق ئۆي، ئېغىل - قوتان، ھويلا، مېۋىلىك باغ بىر گەۋدىلەشتۈرۈلگەن. بىر قىسىم ئائىلىلەردە كۆلچەك كۈلنغان. ئۆينىڭ قۇرۇلمىسىدا ۋادىك - ياغاچ قۇرۇلما بىلەن توپا تام - ياغاچ قۇرۇلما ئاساس، كېسەك - ياغاچ قۇرۇلما قوشۇمچە بولغان. تورۇسى بالا - ۋاسلىق (ۋاسا جۈپ، ۋاسا دەميان ئەپ ئىككى خىلغا بۆلۈنىدۇ) بولۇپ، تورۇستىن تۆڭلۈك چىقىرىلغان، تامدا دېرىزە يوق. ئۆيلەرنىڭ ئىقتىدارى جەھەتتە مېھمانخانا، ساراي، مەھرەمخانا، ھۇجرا، قازناق، ئاشخانا، كارىدور (ياكى دەھلىز، ئاراج) قاتارلىقلارغا بۆلۈنگەن. ئۆي ئىچىنىڭ ئورۇنلاشتۇرۇلۇشىدا ئاراج بىلەن سۇپا ئايرىلغان. تامغا مورا ئوچاق، تەكچە، ئۇيۇقچىلار چىقىرىلغان. ياغاچ ئۆيلۈك قەدىمكى شەھىرى تەۋەسىدىكى سېپىللىق شەھىرىدە ساقلىنىپ قالغان ئۆيلەرنىڭ خېلى بىر قىسمىنىڭ تېگىگە پىششىق خىش ياتقۇزۇلغان.

ئۆي - بىساتلىرى ئادىتى: كىگىز ياكى جاۋا گىلەم ئاساسىي چۈشەك بولغان، زىلچا گىلەم قوشۇمچە ئورۇندا تۇرىدۇ (يوتقان - كۆرپە ئەۋرىشىكلىرى تېخى بايقالمىدى). ھەر خىل قازان، ھەر خىل ياغاچ قاچا، ساپال قاچا، سۇ قاپىقى، ئاچا شەكىللىك، ھاسا شەكىللىك كىيىم ئىلغۇ، ياغاچ كۆتەك ئورۇندۇق، پىستە پاچاق (خەنزۇ تىلىدا ئۆي سايمانلىرىنىڭ بۇ خىل پاچاق شەكلى يولۋاس پاچاق دېيىلىدۇ، ئۇيغۇرلارنىڭ ئەنئەنىۋى ئادىتىدە پىستە پاچاق دېيىلىدۇ. ماھىيەتتە بۇ ئىككىسى بىر نەرسىنى كۆرسىتىدۇ) يۆلەنچۈكلۈك ئورۇندۇق، پاكار پۇتلۇق چاي شىرەسى (ئارخېئولوگىيىلىك تەكشۈرۈش دوكلاتىدا شۇنداق يېزىلغان. ئەمەلىيەتتە ئۇيغۇرلارنىڭ قەدىمدىن بېرىقى ئەنئەنىۋى ئادىتىدە پاكار پۇتلۇق شىرە ھەم يېزىق شىرەسى، ھەم تاماق - چاي شىرەسى قىلىپ ئىشلىتىلىدۇ)، ساندۇق، سۇغا، تېرە قاپ (تاغار)، چەكمەن قاپ، جاۋا تاغار، قۇمۇش بورا قاتارلىقلاردىن ئىبارەت. چاچ قويۇش ئادەتلىرى:

سامپۇل قەبرىستانلىقىدىن تېپىلغان چاچ ئەۋرىشكىلىرى خېلى كۆپ بولغاچقا، چاچ قويۇش ئادەتلىرىنى ئىپادىلەپ بېرەلەيدۇ. ئومۇمەن قىلغاندا چاچ شەكلى ئۆرۈمە چاچ ۋە تۈرمەل چاچتىن ئىبارەت. ئۇنىڭدىن باشقا بەزى كىچىك بالىلارنىڭ چاچ شەكلى كالتە چاچ ھېسابلىنىدۇ. چاچ پاسۇنلىرى مۇنداق بىر قانچە تۈرگە بۆلۈنىدۇ:

كۆپ ئۆرۈملۈك چاچ: بىر نەچچە تالغا بۆلۈپ ئۆرۈلگەن چاچ بولۇپ، بۇ خىل چاچلار توم، شۇنداقلا ئۇزۇن، بىردەك ئۇچ نەخ چاچنى بىر قىلىپ ئۆرۈش ئۇسۇلىدا ئۆرۈلگەن. ھەر بىر ئۆرۈمنىڭ كەڭلىكى 2.5cm، توملۇقى 1cm، ئۇزۇنلۇقى 60cm دىن ئارتۇق كېلىدۇ. بۇ خىل پاسۇندىكى چاچلار كۆپ بولغاندا تۆت ئۆرۈم ئۆرۈلگەن.

سىڭارتال ئۆرۈم چاچ: باشتىكى بارلىق چاچ ئۇچ نەخكە بۆلۈپ بىر ئۆرۈم ئۆرۈلۈپ، ئاندىن قاتلاپ كىگىز قالىپاق ئىچىگە كىرگۈزۈپ قويۇلغان.

كۆپ ئۆرۈملۈك ئەشمە چاچ: بۇ ھەر ئىككى نەخ چاچنى بىر ئۆرۈم قىلىپ ئىشلىگەن چاچ پاسۇنى بولۇپ، بۇ خىل چاچلار بىر قەدەر ئىنچىكە ۋە قىسقا، توملۇقى 0.5cm، ئۇزۇنلۇقى 5cm ئەتراپىدا. بۇ خىل پاسۇنلۇق چاچ قويغانلارنىڭ چاچ ئۆرۈمى ئەڭ كۆپ بولغانلىرىنىڭ 16 تالغا يېتىدۇ.

تۈرمەل چاچ: چاچنى قاتلاپ يۆگەپ باشنىڭ كەينى تەرىپىگە تۈرمەللەنگەن.

بېزەك (يالغان) چاچ: بايقالغان بېزەك چاچلار ئىككى خىلغا بۆلۈنىدۇ: بىرى، توققۇز نەخ ئۇچ ئۆرۈملۈك بېزەك چاچ. بۇ خىل چاچ ئۇچ نەخ چاچنى بىر ئۆرۈم ئۆرۈپ، ئاندىن ئۇچ ئۆرۈم چاچنى يانداش تىزىپ تىكىش ئۇسۇلىدا ياسالغان. ھەر بىر ئۆرۈمنىڭ كەڭلىكى 0.7cm، جەمئىي كەڭلىكى 2.3cm، ئۇزۇنلۇقى 27cm كېلىدۇ. بۇ خىل يانداش تىزما بېزەك چاچنىڭ چاچ يىلتىزى بىر-بىرىگە مىنگەشتۈرۈلگەن، ئوتتۇرا قىسمى يانداش تىزىلىپ كەڭ چىقىرىلغان، چاچ ئۇچى يەنە بىرلەشتۈرۈۋېتىلگەن؛ يەنە بىرى، 18 نەخ ئۇچ ئۆرۈملۈك بېزەك چاچ: بۇنىڭدا ھەر ئالتە نەخ چاچ بىر ئۆرۈم قىلىپ ئۆرۈلۈپ، ئاندىن ئۇچ ئۆرۈم چاچ يانداش تىزىلىپ تىكىلگەن. بۇ خىل چاچنىڭ كەڭلىكى 3cm، ئۇزۇنلۇقى 27cm ~ 26 كېلىدۇ.

باھالاش نەتىجىسىدىن مەلۇم بولۇشىچە، يۇقىرىقى چاچ پاسۇنلىرى ئىچىدە تۈرمەل چاچ بىلەن سىنغار ئۆرۈملۈك چاچ پاسونى ئەرلەرگە، كۆپ ئۆرۈملۈك چاچ پاسونلىرى ئاياللارغا خاس ئىكەنلىكى بېكىتىلگەن.

ياسىنىش - بېزىنىش ئادەتلىرى:

بەدەنگە گۈل چېكىش. سامپۇل قەبرىستانلىقىدىكى M_{01} نومۇرلۇق قەبرىدىن بەدەندىن ئاجراپ كەتكەن، قۇرۇق مومىياغا ئايلانغان بىر دانە باش بارماق بايقالغان بولۇپ، بارماق دۈمبىسىگە كۆك رەڭلىك گۈل چېكىلگەن. گۈل شەكلى سەل - پەل ئادەم كۆرۈنۈشىگە ئوخشاپ كېتىدۇ. بارماق تەندىن ئاجراپ كەتكەن بولغاچقا، جىنس ئايرىمىسىنى بېكىتكىلى بولمايدۇ.

مارجان سېلىش: 1959 - يىلى نىيە خارابىسىدىن بايقالغان ئايال مومىيانىڭ بويىغا بىر دانە قىسقا تىزىق مارجان، بىر دانە ئۇزۇن تىزىق مارجان سېلىنغان. بۇنىڭ ئىچىدىكى ئۇزۇن تىزىق مارجان جەمئىي 637 دانە يۇمىلاق كىچىك مارجاندىن تەركىب تاپقان بولۇپ، قارا تاش مارجان، كۆك، يېشىل، ئالتۇن رەڭ، كۈمۈش رەڭ ئەينەك مارجان، يېشىل تاش مارجان قاتارلىقلاردىن تەركىب تاپقان. چوڭلىرى سېرىق پۇرچاقتەك، كىچىكلىرى چۈجگۈن قوناق دانىسىدەك بولۇپ، چوڭ - كىچىك مارجانلار ئارىلاشتۇرۇپ يېپقا ئۆتكۈزۈلگەن.

سامپۇل قەبرىستانلىقىدىن 1984 - يىلىدىكى تەكشۈرۈشتە جەمئىي 177 دانە مارجان تېپىلغان. بۇلارنىڭ ئىچىدە چوڭراق بولغان بىر تىزىق مارجان 67 دانە مارجاندىن، يەنە بىرسى 43 دانە مارجاندىن تەركىب تاپقان. بۇ مارجانلار ئاساسەن شارىك شەكلىدە بولۇپ، ماتېرىيالى جەھەتتىن تاش مارجان (ھېقىق مارجان، سېرىق قاشتېشى مارجان، ئاق رەڭلىك تاش مارجان، ئاق تەڭ كۆك چېكىتلىك مارجان)، ئەينەك ۋە شىشە مارجان (توق سېرىق، يېشىل، قارا، سۇس سېرىق، سۇس قىزىل، سۇس يېشىل قاتارلىق ھەر خىل رەڭلىك، تۇتۇق ۋە يېرىم سۈزۈك ھەر خىل ئەينەك مارجان)، ئۇرۇق مارجان (لاكرىما ئۆسۈملۈكىنىڭ ئۇرۇقىدىن ئىشلەنگەن)، قۇلۇلە قېپى مارجان، قارا كۆمۈر مارجان قاتارلىقلاردىن ئىبارەت.

ئۈزۈك سېلىش: ئاق قوچقىراق قەدىمىي شەھىرى خارابىسىدىن ياقۇت كۆزلۈك ئۈزۈك تېپىلغان. نىيە خارابىسىدىن تېپىلغان ئايال مومىيانىڭ ئوڭ قولى كۆرسەتكۈچ بارمىقىغا بەش پەرە چېچەك گۈللۈك مەس ئۈزۈك سېلىنغان.

ھالقا سېلىش: ئاق قوچقىراق قەدىمىي شەھىرىدىن ئالتۇن ھالقا ۋە مىس ھالقا تېپىلغان. بۇنىڭغا ئاساسلانغاندا ئەينى زاماندىكى ئاياللاردا قۇلاق تېشىش، ھالقا ئېشىش ئادەتلىرى بولغان بولۇشى مۇمكىن.

تارىنىش: ئۇدۇن بۇددىزمى دەۋرىدە ئەر - ئاياللارنىڭ بىردەك ئۇزۇن چاچ قويۇش ئادىتى بولغان. شۇنىڭغا مۇناسىپ ھالدا ۋاقتىدا تارىنىپ - ياسىنىشقىمۇ ئەھمىيەت بېرىلگەن. قەدىمكى خارابە - قەبرىلەرنىڭ كۆپىنچىسىدىن تارىنىش - ياسىنىش بۇيۇملىرى تېپىلغانلىقى بۇنى ئىسپاتلايدۇ.

ياسىنىش - تارىنىش بۇيۇملىرى

تارغاق: 1984 - يىلى سامپۇل قەبرىستانلىقىنى تەكشۈرۈشتە 17 دانە ياغاچ تارغاق تېپىلغان. تارغاقنىڭ دەستە بېشى ۋە چىشى ئارىسىدا ئېنىق ھەرە ئىزى بولۇپ، ھەرە ۋە پىچاق ئارقىلىق ياسالغانلىقى كۆرۈنۈپ تۇرىدۇ. بۇ تارغاقلار شەكىل جەھەتتىن يېرىم يۇمىلاق تۇتقۇچلۇق تارغاق، ئىككى يۈزى قىيپاچ تارغاق، بىر يۈزى قىيپاچ تارغاق، ئۈزۈنچاق تارغاق، چاسا تارغاق قاتارلىقلارغا بۆلۈنىدۇ. بۇ قەبرىلەردىن يەنە بىر دانە دەستىلىك مۇڭگۈز تارغاقمۇ تېپىلغان.

سىرغا (سۈزگۈچ): شۇ قەبىتىمى تەكشۈرۈشتە يەتتە دانە ياغاچ سىرغا تېپىلغان. ئۇنىڭ ئۈستىگە خېلى نەپىس ئىشلەنگەن. بەزىلىرىنىڭ تۇتقۇسى قارا سىردا سىرلىنىپ، ئۈستىگە قىزىل سىر بىلەن يۇمىلاق ۋە سىزىقچە نەقىش - گۈللەر چىقىرىلغان. بۇ سىرغلارنىڭ كەڭلىكى 5 - 6cm بولسىمۇ، چىش ئارىلىقى ناھايىتى زىچ بولۇپ، ئەڭ كۆپ بولغاندا 47 دانە چىش چىقىرىلغان.

مىس كۆرگۈ (ئەينەك): 1984 - يىلى سامپۇل قەبرىستانلىقىدىن ئالتە دانە مىس كۆرگۈ تېپىلغان. شەكىل جەھەتتىن قالىپلىق مىخ تۇتقۇچلۇق كۆرگۈ، خەت نەقىشلىق كۆرگۈ، سىدام يۈزلۈك كۆرگۈدىن ئىبارەت ئۈچ خىلغا بۆلۈنىدۇ. ھەممىسى ئېغىر دەرىجىدە داغلىشىپ كەتكەن. خەت نەقىشلىق كۆرگۈگە «ئەبەدىي زەردار بولغايىسىز» دېگەن مەزمۇندىكى تۆت دانە خەنزۇچە خەت چۈشۈرۈلگەن.

پەرداز قاپ: بۇ سىرغا، تارغاق، مىس كۆرگۈ قاتارلىق پەرداز بۇيۇملىرىنى قاپلايدىغان قاپچۇق بولۇپ، 1984 - يىلى سامپۇل قەبرىستانلىقىدىكى تەكشۈرۈشتە سەككىز دانە پەرداز قېپى بايقالغان. ھەممىسى قوش يانچۇقلىق قاتلىما قاپ بولۇپ، يۇڭ چەكمەن، كەسمە

قۇر، كىگىز، ئۆرۈمە قۇر قاتارلىق ماتېرىياللاردىن تىكىلگەن. بەزىلىرىنىڭ ئىچىگە دورا سېلىنغان. شەكلى جەھەتتىن سوقچاق قاپ ۋە ئۇزۇنچاق شەكىلدە تىكىلگەن.

پەرداز قۇتمىسى: 1984 - يىلى سامپۇل قەبرىستانلىقىدىكى تەكشۈرۈشتە ئۈچ دانە پەرداز قۇتمىسى تېپىلغان. سىرتى قىرىپ، ئىچى يۈنۈپ، ياپقۇلۇق ياسالغان (ياپقۇسى يوقالغان). ئۇلاردىن بىرىنىڭ يۈرەكچە شەكىللىك سىرتقى يۈزىگە قاپارتما سىزىق نەقىش چىقىرىلغان. ئۆلچىمى $10.5 \times 7.8 \text{ cm}$ كېلىدۇ. قالغان ئىككىسىنىڭ سىرتقى يۈزى كۆپۈنكى ھالەتتە بولۇپ، ئوخشاشلا قاپارتما سىزىق نەقىش چىقىرىلغان.

قاش قەلىمى: قاش قەلىمى «سۈرمە تاش» دەپمۇ ئاتىلىدۇ. «نىيە، كېرىيە قاتارلىق جايلاردىكى ... نىيە قەبرىستانلىقى، يۇمىلاق قۇم ۋە قارا دۆڭ قەلئەلىرىدىن زور مىقداردىكى قاش قەلەم ۋە قارا تاشلار بايقالغان بولۇپ، بۇلاردىن ھازىرمۇ پايدىلانغىلى بولىدۇ. 1990 - يىللاردىن ئاۋۋال رايونىمىز ئارخېئولوگىيىسى يۇقىرىقى بۇيۇملارنى «بېگىز، بىلەي تاش» دېگەندەك ناملار بىلەن ئاتىغان. 1990 - يىللارنىڭ باشلىرىدا ئارخېئولوگلار ئوتتۇرا ئاسىيادىكى بىر قىسىم مۇزېيلارنى زىيارەت قىلىش جەريانىدا بۇ خىل بۇيۇمنىڭ ئەسلىي رەڭدار تاش ۋە قاش قەلەم ئىكەنلىكىنى تونۇپ يېتىپ، شۇ يەرلىك ئارخېئولوگلارنىڭ ئاتىغىنى بويىچە (سۈرمە تاش) دەپ ئاتايدىغان بولدى ⑤.

ئۇيا - ئەڭلىك: «نىيە خارابىسىدىكى شەرقىي خەن دەۋرىگە ئائىت قەبرىلەردىن ... ئۇيا خالتىسى، ئەڭلىك خالتىسى قاتارلىق قىممەتلىك يادىكارلىقلار قېزىۋېلىندى ... يەنە كالا مۇڭغۇزىدىن ياسالغان، ئايرىم - ئايرىم ھالدا قارا ۋە قىزىل رەڭلىك بوياق قاچىلانغان گىرىم قاچۇقىمۇ تېپىلغان»، «ئۇيا خالتىسى قوغۇشۇن ئۇيىسىنى قاچىلايدىغان خالتا بولۇپ، ئۇزۇنلۇقى 7 cm ، كەڭلىكى 4 cm كېلىدۇ. خالتىنىڭ سىرتىغا قىزىل، يېشىل رەڭلەردە ئۆسۈملۈك ۋە گۈل - چېچەكلەر كەشتىلەنگەن. خالتىنىڭ ئېغىزى چېكىلگەن. ئىچىگە نۇرغۇن گىرىم تاشلىرى قاچىلانغان. قوغۇشۇن ئۇيىسىنىڭ سۈپىتى ئۆزگىرىپ كەتكەنلىكتىن ھازىر تاش پارچىلىرىغا ئايلىنىپ كەتكەن. ئەڭلىك خالتىسى سېرىق يىپەكتىن تىكىلگەن. ئىچىدە ئازراق ئوچۇق قىزىل رەڭلىك ئەڭلىك قالدۇقى ساقلىنىپ قالغان بولۇپ، خالتىنىڭ ئېغىزى ئاق رەڭلىك يىپەك

بىلەن باغلانغان. خالتا ئېغىزىنىڭ يان تەرىپىگە پاختا قالدۇقى قويۇلغان بولۇپ، رەڭگى جىگەررەڭگە ئۆزگىرىپ كەتكەن. بەلكىم بۇ، ئايال جەسەتنىڭ ھايات ۋاقتىدا ئىشلەتكەن ئەڭلىك سۈرتكۈچى بولۇشى مۇمكىن» .

دەپنە ئادەتلىرى: خوتەن ۋىلايىتى نەۋەسىدە ئېلىپ بېرىلغان ئارخېئولوگىيىلىك قەزىپ تەكشۈرۈش ئەھۋاللىرىغا ئاساسەن، بۇددىزم دەۋرى ۋە ئۇنىڭدىن بۇرۇنقى دەۋرلەردىكى دەپنە ئادەتلىرى تۆۋەندىكىچە:

لەھەت شەكلى: ئاچ (ئەگمە) بۇلۇڭلۇق چاسا شەكىللىك لەھەت، ئۇزۇنچاق چاسا شەكىللىك لەھەت كۆپرەك ئۇچرايدۇ. بۇلارنىڭ بىر تەرىپىدىن قوغاچ ئېغىز چىقىرىلغان. لەھەت ئەتراپىغا تۈۋرۈك، قوزۇقلار قويۇلۇپ، ئۈستى ياغاچ، شاخ - شۈمبىلار بىلەن يېپىلغان. بۇ ئەمەلىيەتتە گەمە لەھەت ھېسابلىنىدۇ. يەنە غەيرىي مۇنتىزىم شەكىللىك، لەھەتخانا چىقىرىلماي، تاۋۇتنى قويۇپلا كۆمۈلگەن لەھەتلەرمۇ بولۇپ، كۆممە لەھەت ھېسابلىنىدۇ. بۇلارنىڭ ھەممىسىدە ھازىرقىدەك ئىچ يەرلىك يوق.

تاۋۇت: تاۋۇتنىڭ شەكلى، ئۆلچىمى ھەر خىل بولغان.

(1) ساندۇق تاۋۇت: تاختايلىرىنى ياغاچ مىخ بىلەن مىخلاپ ۋە پانا بىلەن تارغاقلاپ، ساندۇق شەكلىدە ياسالغان. بۇ خىل تاۋۇتتىن ئىمامى مۇسكازىم قەبرىستانلىقىدىن بايقالغان تاۋۇتلار ئەڭ گەۋدىلىك. ئۇنىڭ ئۈستىگە كىچىك تەلپەك شەكىللىك ياغاچ قىرما بېزەك بۇيۇم مىخلانغان. تۆت تەرىپىگە ئەجدىھا، سۈمۈرغ، يولۋاس قاتارلىق تۆت خىل ھايۋان سۈرىتى نەقىشلەنگەن.

(2) نۇر تاۋۇت: توغراق ياكى تېرەك ياغاچلىرىنىڭ غول ئوتتۇرىسىنى ئويۇپ ئېلىۋېتىپ ياسالغان نۇر شەكىللىك تاۋۇت، مېھىت قويۇلۇپ بولغاندىن كېيىن ئىككى بېشى تۇۋاق بىلەن ئېتىلگەن.

ئۇلاق تاۋۇت: توغراق، تېرەك ياغاچلىرىنىڭ بىر يان يۈزىدىن ياغاچ غولىنى يونۇپ ئېلىۋېتىپ ياسالغان تەڭنە شەكىللىك تاۋۇت، مېھىت قويۇلۇپ بولغاندىن كېيىن ئۈستى تاختاي بىلەن يېپىلغان.

(3) كارىۋات تاۋۇت: پاچاق، سۈرۈخ، چېتىق قاتارلىقلاردىن قوراشتۇرۇپ ياسالغان، شادا كارىۋات شەكىللىك تاۋۇت. ئىككى بېشىدا بوي سۈرۈختىن چىقىرىلغان تۇتقا بار. كارىۋاتنىڭ ھەممە

تەرىپى ياكى ئۈچ تەرىپىدە رىشاتكىسىمان توسۇق بار. كارىۋات سۈرۈخى يەردىن 30cm ~ 20 ئېگىزلىكتە بولۇپ، كېسەل كارىۋاتتىغا ئوخشاپ كېتىدۇ.

ئۇنىڭدىن باشقا، تاۋۇتقا سالماي، كىگىزگە ياكى جاۋا گىلەمگە ۋە ياكى بورىغا ئوراپ دەپنە قىلىنغان ياكى ئاخىرەتلىك كىيىمى بىلەنلا دەپنە قىلىنغان جەسەتلەرمۇ بار.

دەپنە تۈرلىرى: قېزىپ تەكشۈرۈش ئەھۋالىغا ئاساسلانغاندا مېيىتلەرنى دەپنە قىلىشتا يالغۇز دەپنە، قوش دەپنە، كۆپ دەپنە، توپ دەپنە قىلىش ئادەتلىرى بولغان.

(1) يالغۇز دەپنە شەكلى: بىر مېيىتنى بىر تاۋۇتقا سېلىپ دەپنە قىلىش بولۇپ، ئىمامى مۇسكازىم قەبرىستانلىقىدىن تېپىلغان، ئۇدۇن خان جەمەتى ئەزالىرىنىڭ تاۋۇتى بولۇشى مۇمكىن دەپ قارىلىۋاتقان يالغۇز جەسەتلىك تاۋۇتلاردا بۇ خىل دەپنە ئۇسۇلى گەۋدىلىك ئىپادىلەنگەن.

(2) قوش دەپنە شەكلى: ئىككى مېيىتنى بىر تاۋۇتقا سېلىپ دەپنە قىلىش بولۇپ، نىيە خارابىسىدىكى 59MNM001 نومۇرلۇق قەبرىدىن چىققان ئەر - ئايال ئىككى جەسەت سېلىپ دەپنە قىلىنغان. ساندۇق تاۋۇتتا بۇ خىل دەپنە ئۇسۇلى گەۋدىلىك ئىپادىلەنگەن.

كۆپ دەپنە شەكلى: بۇ، بىر لەھەتكە بىر قانچە تاۋۇتقا سېلىنغان ياكى كىگىز قاتارلىقلارغا ئورالغان بىر قانچە مېيىتنى دەپنە قىلىش ئۇسۇلى بولۇپ، بۇ شەكىلدە دەپنە قىلىنغان قەبرىلەر كۆپ ئۇچرايدۇ.

(3) توپ دەپنە شەكلى: بۇ تاۋۇتقا سېلىنغان ياكى باشقا نەرسىگە ئورالغان بىر قانچە ئون، ھەتتا يۈز نەچچە مېيىتنى بىر لەھەتكە دەپنە قىلىش ئۇسۇلى بولۇپ، بۇ خىل قەبرىلەر 1984 - يىلى سامپۇل قەبرىستانلىقىدا ئېلىپ بېرىلغان قېزىپ تەكشۈرۈشتە بايقالغان. بۇ يەردىكى M01 نومۇرلۇق لەھەتكە 133 مېيىت، M02 نومۇرلۇق لەھەتكە 146 مېيىت دەپنە قىلىنغان. ھەر ئىككىسى قەبرىدىن

ياشاغانلار، قەبرىلەر، ئوتتۇرا ياشلىقلار، ياشلار شۇنىڭدەك بىر قىسىم بالىلارنىڭ مېيىتلىرى تېپىلغان. جىنس ئايرىمىسى جەھەتتە ئەرلەرمۇ، ئاياللارمۇ بار. بۇ لەھەتلەرنىڭ ئۈستى ياغاچ، شاخ - شۆمبىلەر بىلەن يېپىلىپ، گەمە شەكىلدە ياسالغان بولۇپ، بىر تەرەپتىن قوغاچ (ئويما يانتۇ يول) چىقىرىلغان. ئارخېئولوگلار، بۇ خىل گەمە لەھەتلەردىكى مېيىتلەر بىرلا قېتىمدا دەپنە قىلىنغان

ئەمەس. دەسلەپكى مەيىتلەر قويۇلغاندىن كېيىن، قوغاچ ئېغىزى ئېتىپ قويۇلغان. كېيىن باشقا مەيىتلەرنى دەپنە قىلىشقا توغرا كەلگەندە قوغاچ ئېچىلىپ، مەيىتلەر لەھەتخانىغا قويۇلغان. شۇڭا بۇ لەھەتلەر كۆپ قېتىم تەكرار دەپنە قىلىش تىپىدىكى لەھەت بولۇپ، ئۇزاق ۋاقىت تەكرار ئىشلىتىلگەن. شۇنىڭ بىلەن بۇ خىل توپ دەپنە شەكلى كېلىپ چىققان. شۇنداقلا بۇ قەبرىلەردىكى مەيىتلەر خوجايىغا قوشۇپ تىرىك دەپنە قىلىنغان بولماستىن، قانداشلىق مۇناسىۋىتى بويىچە دەپنە قىلىنغان جەمەت قەبرىسى، دەپ قارايدۇ. مەيىتلەرنىڭ دەپنە يۆنىلىشى: بۇددىزم دەۋرىدىكى قەبرىستانلىقلاردا ئېلىپ بېرىلغان تەكشۈرۈش نەتىجىلىرىگە قارىغاندا، يەرلىككە قويۇلغان مەيىتلەرنىڭ بېشىنى ۋە يۈزىنى قايسى تەرەپكە قارىتىپ قويۇش توغرىسىدا مۇقىم ئادەت - يوسۇن بولمىغان. مەيىتلەر ئىچىدە بېشى ۋە يۈزى شىمال، غەرب، جەنۇب، شەرق قاتارلىق ھەر قايسى تەرەپكە قارىتىپ قويۇلغانلارنىڭ ھەممىسى ئۇچرايدۇ. ئۇلارنىڭ يېتىش شەكلىمۇ ھەر خىل، گەۋدىسى تۈز، پۈتى يىغىپ قويۇلغان، پۈتى تۈز، گەۋدىسى تۈگۈلگەن، بىر پۈتى تۈز، بىر پۈتى يىغىپ قويۇلغان، ئوڭدا يانتۇزۇلغان، يېنى يانتۇزۇلغان، ئوڭدا يانتۇزۇلۇپ، يۈزى يانغا قارىتىلغان قاتارلىق ھەر خىل شەكىللەردە دەپنە قىلىنغان.

ھەمدە پەنە ئادىتى: ئارخېئولوگىيەلىك تەكشۈرۈش نەتىجىلىرىدىن قارىغاندا ئۇدۇن بۇددىزمى دەۋرىدە ئۆلگۈچىنىڭ ھايات ۋاقتىدا ئىشلەتكەن بۇيۇملىرىنى بىللە قوشۇپ دەپنە قىلىدىغان ھەمدە پەنە ئادىتى ئومۇميۈزلۈك مەۋجۇت بولغان. ھەمدە پەنە بۇيۇملار ئاشلىق، يېمەكلىك، كىيىم - كېچەك، قاچا - قۇچا، ئۆي - بىساتلىرى، قورال - سايمانلار، چەك، ئوۋ قوراللىرى، ياسىنىش بۇيۇملىرى، بېزەك بۇيۇملىرى قاتارلىقلارنى ئۆز ئىچىگە ئالغان. بۇلار قەدىمكى دەۋردىكى جەمئىيەتنىڭ سىياسىي، ئىجتىمائىي، ئىقتىسادىي ئەھۋاللىرى، مىللەت، دىن، ئۆرپ - ئادەت ئەھۋاللىرىنى تەتقىق قىلىشتا مۇھىم ئەھمىيەتكە ئىگە. يەنە بىر مۇھىم نۇقتا شۇكى، ھەمدە پەنە بۇيۇملار ھەممىلا قەبرىلەردىن دېگۈدەك تېپىلىشىمۇ، لېكىن لەھەت، تاۋۇت تۈزۈلۈشى، ھەمدە پەنە بۇيۇملارنىڭ سانى، تۈرى، سۈپىتى جەھەتتە ناھايىتى زور پەرقلەر بار. بۇلار ئەينى دەۋردە سىنىپى بۆلۈنۈش ۋە سىنىپى پەرقىنىڭ ناھايىتى زور ئىكەنلىكىنى،

سەنئىي زۇلۇم ۋە ئېزىشنىڭ ئېغىر ئىكەنلىكىنى ئىسپاتلاپ بېرىدۇ. بۇددىزم دەۋرىدىكى ئۇدۇن ئاھالىلىرىنىڭ كىيىنىش - ياسىنىش، دەپنە ئادەتلىرىدىن بىر مىسال: تەكشۈرۈلگەن ئورۇن: نىيە قەدىمكى شەھىرى خارابىسىنىڭ غەربىي شىمال چېتىدىن ئىككى كىلومېتىر كېلىدىغان يەردىكى قۇرۇپ كەتكەن دەريا قىرغىقىدىكى قەبرىستانلىق.

مىسال قىلىنىدىغان قەبرىنىڭ نومۇرى: 59MNM001 (بۇ قەبرىدىن 80 مېتىر يىراقلىقتا يەنە بىر قەبرە بولۇپ، ئۇنىڭدىكى ساندۇق تاۋۇتقا ئىككى ئايال، بىر ئەر دەپنە قىلىنغان). قەبرىنىڭ بايقىلىش سەۋەبى: ساندۇق تاۋۇتنىڭ بىر بۇرجىكى شامالدا ئېچىلىپ قالغانلىقتىن، ئارخېئولوگىيە خادىملىرى تەرىپىدىن بايقالغان.

ئارخېئولوگىيەلىك تەكشۈرگۈچى ئورۇن: ئاپتونوم رايونلۇق مۇزېينىڭ جەنۇبىي شىنجاڭ ئارخېئولوگىيە ئەترىتى. تەكشۈرۈلگەن ۋاقىت: 1959 - يىلى 10 - ئاي. نەقىل كەلتۈرۈلگەن مىسالنىڭ كېلىش مەنبەسى: «نىيە خارابىسىدىكى غايەت زور بايقاش» ناملىق تەكشۈرۈش دوكلاتى، «شىنجاڭ مەدەنىيەت يادىكارلىقلىرى ئارخېئولوگىيىسىدىكى يېڭى بايقاشلار» (خەنزۇچە) ناملىق كىتابتا ئېلان قىلىنغان، (413 ~ 420 - بەتلەر). تۆۋەندىكىسى دوكلاتنىڭ ساندۇق تاۋۇتقا دائىر قىسمى: (ئازراق قىسقارتىلدى)

«بۇ يەردە بايقالغان 59MNM001 نومۇرلۇق قەبرە قۇم تۇپراقتىن كۆلۈنگەن. ئىچ يەرلىك يوق. ساندۇق تاۋۇت قەبرىگە قويۇلغاندىن كېيىن، ئۈستىگە ئۈچ ئال ياغاچ توغرا قويۇلۇپ، ياغاچ ئۈستىگە ئاق ۋە قوڭۇر رەڭلىك يۇڭدىن ئىشلەنگەن كىگىز يېپىلغان. كىگىز ئۈستىگە 10 ~ 6 لىق قىسقا ياغاچ كالتەكلەر رەتلىك تىزىلغان. ساندۇق تاۋۇت توغراق شاللىرىدىن مېتال ئەسۋاب بىلەن ياسالغان. ياپسالىنىدىغان ۋە تۇرۇملىنىدىغان جايلىرى ياغاچ مىخ بىلەن مۇستەھكەملەنگەن. ئىككى بېشىنىڭ كەڭ - تارلىقى ئوخشاش. ئاستىنقى تۆت بۇرجىكىدە 18cm ئېگىزلىكتىكى پاچىقى بولۇپ، يەردىن كۆتۈرۈلۈپ تۇرىدۇ. ئۆلچىمى 210 × 80 × 56cm بولۇپ، ئۇزۇن ساندۇققا ئوخشايدۇ. بۇ تاۋۇتقا بىر ئەر، بىر ئايال مەيىت دەپنە قىلىنغان بولۇپ،

ئوڭ، سولغا بىردىن ئوڭدا ياتقۇزۇپ، قول - پۇتلىرى شىمال قارىتىلغان. ئەر جەسەتنىڭ بەدەن ئېگىزلىكى $1.7m$ ، قاقشىرى ئېگىز، مەڭزى كەڭ، 50 ياش ئەتراپىدا، ئۈستىگە «مۇرادىڭىز» يەتكەيسىز» دېگەن خەنزۇچە خەت چۈشۈرۈلگەن كىمخاپ تۈر كىيگۈزۈلگەن. توننىڭ يېڭى تار، بېلى تار، ئەمما ئۇزۇن، تۈر ئۇزۇنلۇقى $2.22m$ ، ئاستى پەش كەڭلىكى $1.42m$ كېلىدۇ. كىمخاپ توننىڭ ئاستى پېشىنىڭ ئۈستىگە «ئۆمرىڭىز ئۇزۇن، بوغۇنلىرىڭىز ئاۋۇن بولغاي» دېگەن خەتلەر چۈشۈرۈلگەن گۈللۈك كىمخاپ پارچىسى تىكىلگەن. بۆز رەختتىن تىكىلگەن ئىشتار كىيگۈزۈلگەن. يېشىل رەڭلىك گۈل - گىياھ، ھايۋان سۈرىتى كەشتىلەنگەن يۇقىرىقىدەك خەنزۇچە خەتلەر چىقىرىلغان كىمخاپ بايپاق كىيگۈزۈلگەن. بېشىغا سېرىق شايى شاپاق دوپپا كىيگۈزۈلۈپ، كىمخاپ ماسكا قويۇلغان، قولغا كىمخاپ پەلەي كىيگۈزۈلگەن. ئۈستىگە شايىدىن ئىشلەنگەن يۈز يوپۇقى ۋە يەنە بىر پارچە بەدەن يوپۇقى يېپىلغان. يوپۇق ئۈستىگە بىر دانە يا، تۆت تال يا ئوقى قاچىلانغان ئوقدان قويۇلغان. ئوق بېشى ياغاچتىن ياسىلىپ قارىيالىغان. ئۇزۇنلۇقى $81cm$ كېلىدۇ. يا دەستىسى ھايۋان سۆڭىكىدىن ياسىلىپ، سىرتىغا پەي يۆگەلگەن. ھايۋان پېيىدىن ئىشلەنگەن زەي كىرىچ سېلىنغان، كىرىچ ئۇزۇنلۇقى $1.23m$ كېلىدۇ.

ئايال جەسەتنىڭ بويى $1.66m$ ، 40 ياش ئەتراپىدا. ئىككى ئۇرۇم چېچى تۈرمەللىنىپ، بېشىنىڭ كەينىگە ياستۇق ئۈستىگە قويۇلغان. ئۈستىگە قىسقا يەڭلىك ئۇزۇن يىپەك ئاخىرەتلىك تون كىيگۈزۈلگەن. ئاخىرەت توننىڭ بېلىنىڭ ئىككى تەرىپىگە تۆت دانىدىن كەڭ تاۋار لېنتا چىقىرىلغان بولۇپ، ئۇنىڭ ئىككىسى كۆكرەك ئۈستىگە كەلتۈرۈپ چىكىلگەن. ئۇنىڭ ئىچىگە تار يەڭلىك، تاۋار يوللۇق ئۇزۇن پاختىلىق چاپان كىيگۈزۈلگەن. چاپاننىڭ ياقىسى، يەڭ ئۇچى ۋە ئىككى دولىسىغا ئۈزۈم، شاخ چېچەك، ئادەم، كەپتەر، تۆگە، ئەرەك شىر، بۇغا (ياكى كالا) قاتارلىق ئادەم، ھايۋان، قۇش، گۈل شەكىللىرى كەشتىلەنگەن گۈللۈك شايى لەپىمە تۈتۈلغان. لەپىمە كەشتىسىدە $20 \sim 10cm$ كەڭلىكتىكى شوخ كۆك رەڭ شايى تەڭلىك قىلىنىپ، قىزىل، يېشىل، توق سېرىق، مائىس رەڭ ۋە قايماق رەڭلىك يىپەك يىپتىن تۈر كەشتە ئۇسۇلىدا يۇقىرىقىدەك ھەر خىل ئوبرازلار كەشتىلەنگەن. لەپىمە چۆرىسى

سېرىق شايدىن پەۋزلانغان بولۇپ، كۆرۈنۈشى ئىنتايىن گۈزەل. چاپان ئۇزۇنلۇقى 1m، ئاستى پەش كەڭلىكى 1.20m كېلىدۇ. چاپاننىڭ سول يېنىغا تەرەپ ئۇزۇنلۇق 26cm كېلىدىغان بىر دانە بۇز قولىياغلىق تىكىپ قويۇلغان. ئۇزۇن ياخشىلىق چاپاننىڭ بەل قىسمىنىڭ ئىككى تەرىپىگىمۇ تۆت تالدىن يېشىل يىپەك لېنتا چىقىرىلىپ، ئىككى دانىسى كۆكرەك ئۈستىگە كەلتۈرۈپ چىكىلگەن. ئەڭ ئىچىگە سۈس قىزىل يىپەك كۆڭلەك كىيگۈزۈلگەن. بەدىنىنىڭ تۆۋەنكى قىسمىغا يۇقىرىقى چاپان كەشتىسىگە ئوخشاش كەشتە تىكىلگەن ئۇزۇن ئىشتان كىيگۈزۈلگەن. بىراق ئىشتانغا بۇغا، ئەجدىھا، سۈمۈرغ، يولۋاس، ئۆردەك، يىلپىز قاتارلىقلار ئوبرازى كەشتىلەنگەن. ئىشتان ئۇزۇنلۇقى 70cm، پۇچاق كەڭلىكى 24cm كېلىدۇ. ئىشتان سىرتىغا رومبا گۈللۈك سېرىق دارايىسى يوپكا كىيگۈزۈلگەن. يوپكىنىڭ ئالدى تەرىپىدە چېكى بار. ئۈنىڭدىمۇ 10 cm كەڭلىكتە يۇقىرىقى چاپان كەشتىسىگە ئوخشاش كەشتە تىكىلگەن. ئۇزۇنلۇقى 0.92m، بەل ئايلىنىسى 1.14m، ئېتەك كەڭلىكى 1.30m كېلىدۇ. قېزىپ چىقىرىلغاندا كىيىملەرنىڭ قىسمىن جايلىرى قان دەغى بولۇپ قالغان ۋە چىرىپ كەتكەندىن ئۆزگە بەدەنگە تېگىپ تۇرمىغان قىسىملىرىنىڭ كەشتە نۇسخىلىرى، رەڭلىرى يىپىيىشى تۇرغان. پۇتىغا كىيگۈزۈلگەن گۈللۈك كىمخاپ پايپاق ئىشتاننىڭ ئايىغىغا تىكىۋېتىلگەن ھەمدە ھەر خىل رەڭلىك كەشتە ئىشلەنگەن بىر جۈپ كۆك رەڭلىك يىپەك پۇت چاتقۇچ لېنتا بىلەن پۇتى چېتىلغان. ئايال جەسەتنىڭ يۈزىگە سىپتا ئاق شايى يوپۇق يېپىلغان. ئۆلچىمى 56×50cm بولۇپ، چۆرىسىگە رومبا گۈللۈك كىمخاپ جىيەك تۇتۇلغان. بېشىغا تۈز چوققىلىق سىڭارقات ئاق شايى دوپپا كىيگۈزۈلگەن. بوينىغا 637 دانە ھەر خىل مارجاندىن تەشكىل تاپقان ئىككى تىزىق مارجان سېلىنغان. ئوڭ قولىغا مىس ئۇزۇك سېلىنغان. ئىككى مېيىتنىڭ بېشىغا بىردىن گۈللۈك كىمخاپ ياستۇق، ئايال مېيىتنىڭ سول يېنىغا چىۋۇق توقۇلما بېزەك سىۋىتى قويۇلغان. ئۇنىڭ ئىچىگە مىس كۆرگۈ، كۆرگۈ قېپى، سىرغا، تارغاق قاتارلىق پەرداز بۇيۇملىرى قاچىلانغان.

ئەر جەسەتنىڭ بېشىغا يەنە تۈز چوققىلىق يۇمىلاق كىمخاپ بۆك كىيگۈزۈلگەن بولۇپ، ئىچى كەندىر تالالىق رەخت بىلەن ئەستەرلەنگەن. قېتىغا سايناخ يىپەك ئېلىنغان. دوپپىغا تاسما يىپىقا

ئۆتكۈزۈلگەن ھەر خىل رەڭلىك مارجاندىن تەركىب تاپقان بېزەك قالدغان بولسىمۇ ئاجراپ كەتكەن. قوشۇمىسىغا ئىككى قېشى ئۇدۇلغا بىردىن ئالتۇن ياپراقچە ۋە بىردىن قارا تاش مارجان چاپلانغان. كىمخاپ توننىڭ ئىچىگە (جەسەتنىڭ مەيدىسىگە) بىر دانە شايى تارغاق قېپى قويۇلغان بولۇپ، قاپنىڭ ئىككى يانچۇقىنىڭ بىرسىگە تارغاق، بىرسىگە سىرغا سېلىنغان ھەمدە قارا رەڭلىك قەغەز پارچىسى، ئاق يىپ بىلەن ئورالغان كىچىك شايى بولاق سېلىنغان. شايى بولاقنىڭ ئىچىگە ئازراق قىزىل رەڭلىك ئۇپا سېلىنغان. تاۋۇتتىن يەنە چوكا (Y) شەكىللىك كىيىم ئىلغۇچتىن بىرسى، ھاسا شەكىللىك كىيىم ئىلغۇچتىن بىرسى چىققان. ھاسا شەكىللىك ئىلغۇچقا بىر دانە كۆك رەڭلىك، ئالدى ئوچۇق سىدام ئاياچە يېلىك كىيىم ئىلىپ قويۇلغان.

بۇ تاۋۇتقا يەنە ئۈستى - ئۈستىگە يېپىلغان ئىككى پارچە كۆك تەڭ، ئاق گۈللۈك ھەمزەك يوپۇق، ئۇنىڭ ئۈستىدە بىر ئاياق، ئاياق ئىچىدە قوي سۆڭىكى، داتلاپ كەتكەن سۆڭەك دەستىلىك تۆمۈر پىچاق سېلىنغان. ھەمزەكنىڭ بىر پارچىسىنىڭ ساقلىنىپ قالغان قىسمى $88 \times 47 \text{ cm}$ بولۇپ، ئۇنىڭغا بۇددىزم مەزمۇنىدىكى گۈللەر چىقىرىلغان. يەنى بۇددىنىڭ بىر پۈتى، ھايۋاننىڭ بىر پاقىقى، بىر ھايۋاننىڭ قۇيرۇقى، ئەجدىھا ۋە ئۇچار قۇش، سول تەرەپتە بىر نەپەر مۇلازىم ئوبرازلىرىنى پەرق ئەتكىلى بولىدۇ. ھېلىقى مۇلازىم يالغۇنچا ھالەتتە قولىدا ئۈزۈم شارابى قاقچىلانغان ئۇچلۇق قاچىنى تۇتۇپ ئوڭغا قىيىسىپ تۇرغان ھالەتتە كۆرۈنىدۇ. يەنە بىر پارچە ھەمزەك $77 \times 46 \text{ cm}$ بولۇپ، پۈتۈنلەي تىزما تۇمارچە گۈللەر چىقىرىلغان. بۇ تاۋۇتتىن يەنە بىر دانە سوغا، بىر دانە ئاياق، بىر دانە كاسا، ئىككى دانە چۆچەك، ئىككى دانە كۆتەك ئورۇندۇق، بىر دانە ئۇرچۇق، بىر دانە ئۇرچۇق دەستىسى، ئۈزۈم نەقىشلىك بىر دانە قارا ساپال لوڭقا قوش قۇلاقلىق بىر دانە قىزىل ساپال كۈمبەك چىقتى. ساندۇۋ تاۋۇتنىڭ ئەڭ ئاستىغا (جەسەتنىڭ تېگىگە) بىر پارچە زىلچا گىلە سېلىنغان».

يۇقىرىدا نەقىل كەلتۈرۈلگەن قەبرىدىن چىققان بۇيۇملار ئەينى دەۋردىكى ئۇدۇن ئاھالىلىرىنىڭ دەپنە ئادىتى، كىيىنىش ئادىتى ياسىنىش - بېزىنىش ئادىتى، شۇنداقلا تۇرمۇش سەۋىيىسى قاتارلىق نۇرغۇن مەسىلىلەرنى ئەكس ئەتتۈرۈپلا قالماي، ئەينى ۋاقىتتا خوتەن

تەۋەسىدىكى ھەر قايسى بوستانلىقلاردا ياشىغان ئاھالىلەرنىڭ كىيىم-كېچەك ماتېرىيال قۇرۇلمىسىدا خېلى زور پەرق بارلىقىنى كۆرسىتىپ بېرىدۇ. سامپۇل قەبرىستانلىقىدىن چىققان كىيىم - كېچەكلەر ئىچىدە يۈڭ بۇيۇملار مۇتلەق كۆپ ساننى تەشكىل قىلىدۇ. يىپەك، بۆز توقۇلمىلار ئازراق ئۇچرايدۇ. نىيە خارابىسىدا ئۇنىڭ ئەكسىچە يىپەك كىيىملەر مۇتلەق كۆپ ساننى تەشكىل قىلىدۇ. پاختا كىيىملەر ئازراق، يۈڭ كىيىملەر تېخىمۇ ئاز ئۇچرايدۇ. شۇنىڭ بىلەن بىللە، بۇ قەبرىدىن چىققان خەنزۇچە خەت چۈشۈرۈلگەن توقۇلما بۇيۇملار ئەينى دەۋردە ئۇدۇن بىلەن ئوتتۇرا تۈزلەڭلىك ئوتتۇرىسىدا قويۇق مۇناسىۋەت داۋام قىلغانلىقىنى، خېلى كۆپ ساندىكى يىپەك توقۇلمىلارنىڭ ئوتتۇرا تۈزلەڭلىكتىن كەلتۈرۈلگەنلىكىنى چۈشەندۈرۈپ بېرىدۇ.

مەنىۋى ئادەتلەر: تەبىئەت ۋە جەمئىيەت ھەققىدىكى سىرلىق چۈشەنچىلەر ۋە ئېتىقادقا باغلانغان ئۇدۇم - يوسۇنلار مەنىۋى ئادەتلەرنى تەشكىل قىلىدۇ. بۇددىزم دەۋرىدىكى ئۇدۇن ئاھالىسىنىڭ مەنىۋى ئادەتلىرىنى ئەكس ئەتتۈرىدىغان يازما ۋە ماددىي ۋەسىقىلەر (ياكى بۇلاردىن خەۋەردار بولغانلىرىمىز) بەكلا ئاز. شۇڭا بۇ يەردە ھازىرچە قەيىت قىلىش مۇمكىن بولغان بەزىبىر ئادەتلەر بايان قىلىنىدۇ.

بۇت سەيلىسى: بۇ بۇددا دىنى مۇراسىم پائالىيىتى بولۇپ، ئوتتۇرا تۈزلەڭلىكتىن غەربكە نوم ئىزدەپ سەپەرگە چىققان فاشىيەن، خۇي جىڭ، داۋ جىڭ، خۇيىڭ، خۇۋېي قاتارلىق راھىبلار مىلادىيە 401 - يىلى ئۇدۇنغا يېتىپ كەلگەن ھەمدە بۇ يەردە داغدۇغىلىق بۇت سەيلىسى بولىدىغانلىقىنى ئۇقۇپ، ئالايتەن ئۈچ ئاي توختاپ بۇت سەيلىسىنى كۆرگەن ھەمدە مۇنداق خاتىرىلەرنى قالدۇرغان:

«4 - ئاينىڭ 1 - كۈنىدىن باشلاپ، شەھەر كوچىلىرىنى سۇپۇرۇپ سۇ چاچىدىكەن، كوچا - كوچىلار ھەيۋەتلىك بېزىلىدىكەن. شەھەر دەرۋازىسى ئۈستىگە دەرپەردىلەر ئېسىلىدىكەن. ھەممە نەرسىلەر پۇختا زىننەتلىنىدىكەن. خان، خانىكە، كېنىزەكلەر شۇنىڭ ئىچىدە تۇرىدىكەن. راھىب گۇماتى ماھايانا تەرەپدارى بولۇپ، خان ئۇنى بەك ھۆرمەتلەيدىكەن. ئۇ ئاۋۋال بۇددىنى ماڭغۇزىدىكەن. شەھەردىن 3 - 4 چاقىرىم كېلىدىغان يەردە تۆت چاقىلىق بۇت ھارۋىسى ياسىلىدىكەن. ئۇنىڭ ئېگىزلىكى ئۈچ غۇلاچ بولۇپ، بەئەينى بىر

ساراينى كۆچۈرۈپ كېتىۋاتقاندا كۆرۈنىدىكەن. ئۇنىڭ ھەممە تەرىپى يەتتە گۆھەر بىلەن ناھايىتى ھەشەمەتلىك بېزىلىدىكەن. شايبى تۇغ ئەلەم ۋە كۈنلۈك ئېسىلىدىكەن. بۇت ھارۋىنىڭ ئوتتۇرىسىدا تۇرىدىكەن. ئىككى بۇدساتمۇ ئۇنى قوغداپ تۇرىدىكەن. ئالتۇن كۈمۈشتىن ياسالغان قورچاق پەرىشتىلەر، ھەيكەل خىزمەتچىلەر ئېسىقلىق تۇرىدىكەن. بۇت شەھەر دەرۋازىسىغا 100 قەدەم قالغاندا خان تاجىنى ئېلىپ، يېڭى كىيىم كىيىپ، گۈل ۋە كۈجە كۆيدۈرۈم يالاڭ ئاياغ مېڭىپ، شەھەرنىڭ يان ئىشىكىدىن چىقىپ بۇتنى قارشى ئالدىدىكەن. بېشىنى بۇددىنىڭ پۇتىغا قويۇپ، كۈجە كۆيدۈرۈپ گۈل چاپىدىكەن. بۇت شەھەر دەرۋازىسىدىن كىرگەندە دەرۋازا راۋىقىدا تۇرغان خانىكە ۋە ئۇنىڭ كېنىزە كلىرى گۈللەر چېچىپ ئارقا ئارقىدىن تۆۋەنگە چۈشىدىكەن. شۇنداق گۈزەل، ھەيۋەتلىك ئىكەنكى، ھارۋىلار بىر - بىرىگە ئوخشىمايدىكەن. بىر ساغرام بىر كۈن بۇت سەيلىسى قىلىدىكەن. بۇ 4 - ئاينىڭ 1 - كۈنىدىن باشلانسا، 14 كۈنى ئاياغلىشىدىكەن. بۇت سەيلىسى پائالىيىتى ئاياغلاشقاندىن كېيىنلا خان ۋە خانىشلار خان سارىيىغا قايتىشىدىكەن» .

فاشىيەنىڭ يۇقىرىقى بايانلىرىغا ئاساسلانغاندا شۇ چاغلاردا بۇددى دىنى دۆلەت دىنىغا ئايلانغان. بۇت سەيلىسى پائالىيىتى دىنىي ئادەت دائىرىسىدىن ھالقىپ، خاندىن پۇقراغىچە ھەممە كىشى قاتنىشىدىغان ئىجتىمائىي ئادەتكە ئايلانغان. ئىسلامىيەتتىن كېيىن بۇت سەيلىسى مەۋجۇتلۇقتىن قالغان بولسىمۇ، خەلق ئىسپىدە ھازىرغىچە ساقلىنىۋاتقان مەشھۇر ئالىم - ئۆلىما، مەشھۇر تارىخىي شەخسلەر ۋە مەشھۇر تارىخىي ۋەقەلەر نامىغا باغلانغان مازار - قەبرىگاھلارنى سەيلە تاۋاب قىلىش ئەنئەنىسى ئەينى چاغدا شەكىللەنگەن سەيلە - ساياھەت ئۈدۈمى بىلەن مەنبەداش بولۇپ، مەزمۇنى تۈپتىن يېڭىلانغان، دۇئا تىلاۋەت قىلىش، ئەجدادلارنى ياد ئېتىش، سەيلە - زىيارەت قىلىش كۆڭۈل ئېچىش، سودا - سېتىق قىلىش، قىسسە - داستان ئاڭلاش چېلىش قىزىتىپ ماھارەت كۆرسىتىش قاتارلىقلار بىر - گەۋدىلەشتۈرۈلگەن ئىجتىمائىي ئادەت ھېسابلىنىدۇ. بۇ ئىجتىمائىي ئادەتنىڭ يىلتىزى ئېتىقادنى مەنبە قىلغان مەنىۋى ئادەتتۇر.

ئوتقا باغلانغان ئادەتلەر: بۇددىزم دەۋرىدە، بۇددا دىنى بىلەن تەل مەۋجۇت بولغان ئاتەشپەرەسلىكنىڭ ئىبادەت مەزمۇنى، شەكلى مەنىۋى ئادەتلىرى ھەققىدە تارىخىي يازما پاكىتلارغا ئىس

بولالمىساقمۇ، خەلق ئىچىدە يېقىنغىچە ساقلىنىپ كەلگەن بەزى كېسەللەرنى زاۋال ۋاقتىدا كوچا دوقمۇشىدا ئولتۇرغۇزۇپ، ئوت بىلەن ئۇچۇغداپ داۋالاش، چىراغچىلىق (يەنى چىراغتا كۆيۈۋاتقان ئوت يالقۇنىغا قاراپ ياخشىلىق - يامانلىقتىن، يىتەن نەرسىلەرنىڭ ئىز - دېرىكىدىن بېشارەت بېرىش)، بەزى جايلاردىكى يېڭى توي قىلغان قىز - يىگىتلەرنى ئوتتىن ئاتلىتىش، بەزى كېسەللەرنى تۆت كوچىدىن تەمەچ تېرىپ ئىسرىقداش، بالىلارغا كۆز تەگمىسۇن دەپ ئىسرىقداپ قويۇش، سودىنىڭ ئەن بولۇشى ئۈچۈن سېتىشقا تەييارلانغان ماللارنى چىڭگىلىك غوللىرىنى كۆيدۈرۈپ ئىسرىقداش قاتارلىق ئادەتلەر ئاتەشپەرەسلىك ئېتىقادىغا مەنسۇپ بولغان مەنىۋى ئادەتلەر دەپ قەيت قىلالايمىز. ئەلۋەتتە، ئىسلامىيەتتىن كېيىنمۇ ساقلىنىپ كېلىۋاتقان بۇ خىل ئادەتلەردە ئوقۇلىدىغان دۇئا ۋە سېغىنىدىغان ئويىپىكت پۈتۈنلەي يېڭىلانغان.

بىر ئۇسسۇلى ئويىناپ كېسەل داۋالاش، كىشىلەرنى «ئوت يۇلتۇزلۇق، شامال يۇلتۇزلۇق» دەپ ئايرىش ۋە يۇلتۇزلار ھەرىكىتىگە قاراپ كېيىنكى ئىشلاردىن ئالدىن بېشارەت بېرىش، خۇش پۇراق نەرسىلەرنى كۆيدۈرۈپ بۇي (ئىسرىق) سېلىش قاتارلىقلار شامان دىنى ئېتىقادىغا، كۈن ياكى ئايغا قاراپ تۈكۈرۈشنى، يۈزىنى يۇماي تۇرۇپ كۈنگە قاراشنى يامان ئېلىش، يېڭى چىققان ھىلال ئايغا قاراپ دۇئا ئوقۇپ سۈگەل كۆچۈرۈش، ھىلال ئاينىڭ ئىككى ئۇچىنىڭ قايسى تەرەپكە قارىغانلىقىغا قاراپ كەلگۈسى ئىشلارغا ھۆكۈم چىقىرىش، ھىلال ئايغا دۇئا قىلىپ مەدەت تىلەش قاتارلىقلار مانى دىنى ئېتىقادىغا باغلانغان مەنىۋى ئادەتلەر بولۇپ، بۇ خىل مەنىۋى ئادەت سارقىندىلىرىنىڭ مەزمۇنى يېڭىلانغان ھالدا ھازىرغىچە يېتىپ كەلگەنلىكىگە ئاساسلىنىپ، بۇ خىل ئادەتلەرنىڭ بۇددىزم دەۋرىدە باشتىن - ئاخىر مەۋجۇت ئىكەنلىكىنى قەيت قىلالايمىز.

(13) بۇددىزم دەۋرىدىكى ئۇدۇن مەدەنىيىتىنىڭ

ئالاھىدىلىكى

مەلۇمكى، بۇددىزم دەۋرى، بولۇپمۇ گۈللەنگەن بۇددىزم دەۋرىدىكى ئۇدۇن ۋە كۈسەننى سەركە قىلغان پۈتكۈل تارىم مەدەنىيىتى ئۆزىگە خاس بىر يول بىلەن راۋاجلىنىپ، دېھقانچىلىق-

چارۋىچىلىقتىن قول ھۈنەر - سەنئىتىگىچە، سودا - تىجارەتتىن ئەدەبىيات - سەنئەتكىچە جەمئىيەتنىڭ ماددىي ۋە مەنىۋى قاتلاملىرىنى ئومۇميۈزلۈك ئۆز ئىچىگە ئالغان ھالدا كۈللىنىش ھاسىل قىلغانىدى. مەدەنىيەتنىڭ مۇشۇنداق بىر پەللىسىگە يەتكەن ئۇدۇر «ئىككىنچى ئەنەتكەك» دەپ تەرىپلىنىپ، ئوتتۇرا ئاسىيا تەڭرىتاغنىڭ جەنۇب - شىمالى، ئوتتۇرا تۈزلەڭلىك، ھىندىستان ۋە چوڭ قۇرۇقلۇقى ۋە تىبەتنىڭ دىققىتىنى ئۆزىگە تارتقان، بۇددا ئۆلىمالىرى، راھىبلار، بىكسونلار (بۇددا تالىپلىرى) ۋە ئىلىم ئىزدىگۈچىلەر ئايىغى ئۈزۈلمەي بۇ يەرگە كېلىشكە باشلىغان. ئۇدۇن «بۇتخانا - ساگراملىرى نەچچە مىڭ، راھىبلىرى نەچچە ئون مىڭ» بولغان ھالەتنى شەكىللەندۈرگەنىدى. ئۇلار بۇ يەردە دىنىي دەستۇرلەرنى ئۆگەندى، مۇتالىئە قىلدى. شەرىھى - تەپسىرلەر بىلەن شۇغۇللاندى. دىنىي تەرجىمە، دىنىي ئەدەبىي ئىجادىيەت، سەنئەت ئىجادىيىتى بويىچە تەربىيە ئالدى. يەنە مۇشۇ يەردە نوم - سۇترالاردىن دەرس - لېكسىيىلەر سۆزلىدى، ئىلاھىيەت، روھىيەت، تىل يېزىق، تەرجىمە - شەرىھى، ئەدەبىيات - سەنئەت، مۇھەندىس مېمارچىلىق ئىلىملىرى بويىچە بەس - مۇنازىرىلەر، تالاش - تارتىشلار ئېلىپ باردى. مۇشۇنداق بىر قويۇق مەدەنىيەت مۇھىتىدا يۈزلىگەن مىڭلىغان ئىلاھىيەتچىلەر، روھانىيلار، راھىب - دەرۋىشلەر رەسسام - ھەيكەلتاراشلار، سەنئەتكار ۋە مۇھەندىسلەر تاۋلىنىپ يېتىشتى. يۈزلەپ توم ۋە مىڭلاپ جىلدلار بىلەن ئىدىتلىنىدىغان ھە خىل نوم - سۇترا، دەستۇر - قوللانمىلارنى ئېلىپ، ئۆز يۇرتلىرىغا ياكى باشقا ئەل - ئۇلۇسلارغا بېرىپ، مەدەنىيەت تارقىتىپ، ئۇدۇننىڭ بۇ چاغدىكى مەدەنىيىتى چىقىرىش تىپىدىكى تارقىتىش تىپىدىكى مەدەنىيەت ئىدى. شۇنىسى شۈبھىسىزكى، ئۇندا ئالدىدا ئۇدۇندا ئۆگىنىش، قوبۇل قىلىش تىپىدىكى مەدەنىيەت باسقۇچىمۇ بولغانىدى.

ئىلىم ئىزدىگەن ئۇدۇن

مىلادىيىنىڭ ئالدىدىكى ئەسىرلەردىنلا قىزىپ كەتكەن يىپەك يولى سودىسى ئۇدۇنغا ئاجايىپ يېڭىلىقلارنى ئېلىپ كېلىشكە باشلىدى. ئوتتۇرا تۈزلەڭلىكنىڭ نەپىس، رەڭدار شايىلىرى، تاۋار دۈردۈنلىرى ھېلىغىچە قېلىن، ئېغىر يۈك ۋە كىگىز كىيىم - كىچىدە يۈرگەن ئۇدۇنلۇقلارنى مەھلىيا قىلدى. مىس كۆرگۈ، رەڭ

مارجانلار ئۇلارنىڭ مەيلىنى تارتتى. يۇنان ۋە ئىراننىڭ ئەينەك بۇيۇملىرى ئۇلارنى ھەيرەتكە سالدى. ھىندىستاننىڭ خۇشبۇي دورا - دەرمەكلىرى ئۇلارغا ئاجايىپ تۇيۇلدى. ئۇدۇنلۇقلار مۇشۇنداق نەرسىلەرگە ئىگە بولۇشى، ئۈستۈبشىنى يېڭىلىشى، ياسىداق ھوجرىلاردا راھەت سۈرۈشى كېرەكلىكىنى ھېس قىلدى. لېكىن، سىڭ چاقىرىملاپ يىراق جايلاردىن تۆگە، خېچىرلارغا يۈكلەپ، نەچچە يىل، نەچچە ئايدا يۆتكەپ كېلىنكەن بۇ ماللار ئادەمنى مەھلىيا قىلغان بىلەن قىممەت ئىدى. ئۇدۇننىڭ ئۆزىدىن چىققان قاشتېشىدىن ئۆزگە، تېرە - يۇلك، ئارپا - بۇغدايلارنى ئۇ كارۋانلار ئېلىپ كېتەلمەيتتى، ئۇلارغا لازىملىقى ئاقچا، جۇغى كىچىك، ۋەزنى يېنىك، سەنئەت قىممىتى يۇقىرى بولغان ماللار ئىدى. لېكىن، ئۇدۇنلۇقلاردا قاشتېشىدىن ئۆزگە كارۋانلارغا يارايدىغان نەرسە ئاز ئىدى. كارۋان ماللىرىغا ئوتتەك قىزغىنلىق ئىپادىلىگەن ئۇدۇنلۇقلار ئۆزلىرىنىڭ ئەسلىي ھالى بۇ ئىكەنلىكىنى كۆرۈپ لەسسە بولدى، ئۇيالىدى، ئۆكۈندى، چوڭقۇر خىياللارغا پاتتى. ئاخىرى ئۇلار ئۆزلىرىدە كەم نەرسىنىڭ بىلىم، تېخنىكا، سەنئەت ئىكەنلىكىنى تونۇپ يەتتى.

شۇنىڭ بىلەن بىر ۋاقىتتا، بۇ يەردە قامانلار، ئاتەشپەرەسلەر، بۇددا راھىبلىرى، مانى روھانىيلىرى ئۆزلىرىنىڭ ئىلاھلىرىنى، تەرىقەتلىرىنى، تەلىماتلىرىنى تەرغىب قىلىشقا، تارقىتىشقا كىرىشكەندى. ئۇلار ئوخشىمىغان يەرلەردىن كەلگەن، ئوخشىمىغان ئېتىقادلارنى تەرغىب قىلىۋاتقان بولسىمۇ، ماھىيەتتە ھەممىسى قاراڭغۇلۇق ۋە جاھالەتنى سۆكۈپ، يورۇقلۇق ۋە ئادالەتنى تەشەببۇس قىلاتتى. ئۆزلىرىنىڭ ئىلاھلىرىنى ئىنسانلارنى ئازابتىن قۇتقۇزۇپ سائادەتكە يېتەكلەيدىغان شەپقەتچى دەپ كۆككە كۆتۈرەتتى. ئەسىرلەردىن بىرى قاشاقلىق، ئېغىر جاپا، قاتتىق زۇلۇم ئىچىدە ياشاۋاتقان ئۇدۇنلۇقلارغا بۇ تەرغىباتلارمۇ سىرلىق ۋە خاسىيەتلىك تۇيۇلدى. ئۇلار بۇ تەرغىباتلارنى بىر چۈشەنگەندەك، بىر چۈشەنمىگەندەك بولاتتى. ئۇنىڭ سىرىنى بىلىشكە، ماھىيىتىنى ئىگىلەپ ۋەدە قىلىنغان راھەت ۋە ئاسايىشلىققا يېتىشكە ئىنتىلگەندى.

ئەينى دەۋردىكى ئۇدۇنلۇقلار جاھاننىڭ ھەر تەرەپلىرىدىن بۇ يەرگە يېتىپ كەلگەن بۇنداق ماددىي ۋە مەنىۋى كەشپىياتلار دۆۋىسى

ئالدىدا بىر مەھەللىك ئىزتىراپ ۋە ئويلىنىشلاردىن كېيىن ئۆزلىرىنىڭ ماددىي نامراتلىقىنى، مەنىۋى چاڭقاقلىقىنى بىراقلا تونۇپ يەتتى. ئۇلاردا ئىلىم، روھىيەت، تېخنىكا، ھۈنەر - سەنئەت ئۆگىنىش قىزغىنلىقى ۋولقاندەك كۆتۈرۈلدى.

شۇنداق قىلىپ ئۇدۇنلۇقلار ئىلگىرى - ئاخىر بولۇپ، شامان مانى، بۇددا، ئاتەش، نېستورى دىنىلىرىنى قوبۇل قىلدى ھىندىستانغا، ئىرانغا ۋە باشقا يەرلەرگە بېرىپ، دىن، پەلسەپە، تىل يېزىق ئۆگەندى. ئالىم - ئۆلىمالار يېتىشتى، ئۆز يۇرتىغا قايتىپ تالىپ، شاگىرتلارنى تەربىيىلىدى. تەرجىمە، تەپسىر، ئىجادىيە بىلەن شۇغۇللاندى. ئىلگىرى - ئاخىر بولۇپ، باشقا يېزىقلار ئاساس قارۇشتى يېزىقى، خوتەن ساك يېزىقىنى ئىجاد قىلدى. قەندەھارغا مەراجىلىق، ھەيكەلتاراشلىقىنى، بەدەخشاننىڭ سىرچىلىقىنى يۇناننىڭ پۇل ياساش تېخنىكىسىنى، ئوتتۇرا تۈزلەڭلىكنىڭ بەزى رەسساملىق ئۇسلۇبى ۋە ئىلغا دېھقانچىلىق سايمانلىرىنى قوبۇل قىلدى، ئۆز جايىنىڭ كىلىمات، ماتېرىيال ئالاھىدىلىكلىرىگە، ئۆزلىرىنىڭ ئەنئەنىۋى ئېستېتىك قاراشلىرى ۋە پىسخىك قىزىقىشلىرىغا ماسلاشتۇرۇپ ئۆزلەشتۈردى، يۇغۇرۇم پىششىقلىدى. شۇنداق قىلىپ ماددىي ۋە مەنىۋى قاتلاملىرى بويىچە ئومۇميۈزلۈك گۈللەنگەن ئۇدۇن مەدەنىيىتىنى ياراتتى ۋە ئۇنى پۈتكۈل تارىم مەدەنىيىتىنىڭ ئۈلگىلىك ئەسىرىگە ئايلاندۇردى.

ئۆزگىچە مەدەنىيەت ياراتقان ئۇدۇن

ۋېي، جىن سۇلالىسى دەۋرىدە بۇددىزمنىڭ گۈللىنىش دەۋرى كىرگەن ئۇدۇندا بۇددا نوم - سوتىلىرى، ھەيكەلتاراشلىق رەسساملىق، ئويىمچىلىق، نەققاشچىلىق، سەنئەت، ھەر خىل تىل يېزىق ۋە مەمار - مۇھەندىسلىك قاتارلىقلارنى مەزمۇن قىلغان بۇددىزىن ماٹارىپى قانات يايدى. مىڭلىغان ھەشەمەتلىك بۇتخانا - ساڭراملار تۈمەنلىگەن مۇنارلار قەد كۆتۈردى. بۇ يەردە دەسلەپ يېتىشكە راھىب - بىكسونلار تەرەپ - تەرەپكە بېرىپ دىن تارقىتىشقا باشلىدى شۇنداق قىلىپ ئۇدۇن ئەتراپقا يېڭى قىياپەت بىلەن تونۇلۇشقا، ئىلىم مەرىپەت ئىزدىگۈچىلەر ھەر تەرەپلەردىن بۇ يەرگە ئېقىشقا باشلىدى مۇتالىمە، تەپسىرچىلىك، شەرھىچىلىك ئەۋج ئالدى. ھەر خىل ئىلمىي ئېقىم، قاراشلار ئارىسىدا مۇنازىرىلەر قوزغالدى. ھەر خىل قاراڭغۇ تەلىماتلارنى دەلىللەش، ئاساسلاش، توغرا، مۇۋاپىق

ھېسابلانغانلىرىنى رەتلەپ، نوم - سۇترا يېزىپ چىقىش مەقسىتىدە ھەر بەش يىلدا بىر قېتىم پانجاۋارسكا يىغىلىشى ئۆتكۈزۈلۈشكە باشلىدى.

پانجاۋارسكا يىغىلىشى ئەسلىدە ھىندىستاندا بارلىققا كەلگەن ئىدى. ساكىامۇنى ھايات ۋاقتىدا، بۇددىزم ئەقىدىلىرىنى ئاغزاكى بايان قىلغان، لېكىن كىتاب - دەستۇر شەكىللەنمىگەنىدى. كېيىن بۇددا تەلىماتلىرىنى توغرا رەتلەپ نوم - سۇترا ھالىتىدە يېزىپ چىقىش ئۈچۈن «سانگىت» يىغىلىشى ئۆتكۈزۈلدىغان بولدى. «سانگىت» سانسىكرىتچە سۆز بولۇپ، ھەممەيلەن يىغىلىپ بۇددىزم ئەقىدىلىرىنى بايان قىلىش، ئۇنى رەتلەپ نوم - سۇترا يېزىپ چىقىش دېگەنلىك بولاتتى. ساكىامۇنى ۋاپات بولغان يىلى 1 - قېتىملىق، ئۇنىڭ ۋاپاتىدىن 100 يىل كېيىن 2 - قېتىملىق، ئاسۇكاخان دەۋرىدە 3 - قېتىملىق سانگىت يىغىلىشى بولغانىدى. قەشقاخان زامانىدا كەشمىردە 4 - قېتىملىق يىغىلىش بولغان، ھەر قېتىمدا نەچچە يۈز داڭلىق راھىبلار قاتنىشىپ، نۇرغۇن نوم، سۇترا، شەرھنامىلەر يېزىلغانىدى. ئۇنىڭدىن كېيىن بۇ خىل يىغىلىش توختاپ كەتكەنىدى. ئۇدۇندا بۇددىزم گۈللەنگەندىن كېيىن، ھەر بەش يىلدا بىر قېتىم پانجاۋارسكا يىغىلىشى ئۆتكۈزۈلدىغان بولدى. بۇ يىغىلىشتا ھەر يەرلەردىن كەلگەن داڭلىق ئۇستاز راھىبلار ئۆزلىرىنىڭ بۇددىزمغا دائىر يېڭىچە قاراشلىرى، تەلىماتلىرى، شەرھى - تەپسىرلىرىنى سۆزلەيتتى، مۇنازىرە قىلىشاتتى، ئۆز قاراشلىرىنى ئاساسلاپ ئىسپاتلايتتى. شۇ ئاساستا، يېڭى سۇترا، شەرھنامىلەر بارلىققا كېلەتتى.

مىلادىيە 424 ~ 453 - يىللىرى ئارىلىقىدا خېشى سىرامانى شى تەنشۇ قاتارلىق سەككىز راھىب جاھان كېزىپ نوم ئىزدىگەن. ئۇلار ئۇدۇنغا كەلگەندە دەل پانجاۋارسكا يىغىلىشى بولۇۋاتقانىكەن. ئۇلار ئۇدۇن خان شەھىرىدە ئۆتكۈزۈلگەن بۇ يىغىلىشقا قاتنىشىپ، كەمتەرلىك بىلەن ھەر قايسى ئەل بۇددىزم ئالىملىرىدىن تەلىم ئالغان، تىل ئۆگەنگەن. تەرجىمە ماھارىتى ئالماشتۇرغان، ھەر خىل قاراشتىكىلەرنىڭ ۋەزىلىرىنى خاتىرىلىۋالغان. ئۇلار تۇرپانغا بارغاندىن كېيىن ئۇدۇندا ئېرىشكەن ھاسىلاتلىرىنى رەتلەپ بىر كىتاب يېزىپ چىققان. كېيىن خېشى سىرامانى خۇيلاڭ بۇ كىتابقا «دانىشمەنلىك ۋە ئەخمەقلىق سۇترىسى» دەپ نام قويغان. بۇ كىتابتا نۇرغۇن

مەسەل، ھېكايىلار خاتىرىلەنگەن بولۇپ، جۇڭگو ئەدەبىياتى، ھەتتە دۇنيا ئەدەبىياتىمۇ مەلۇم دەرىجىدە تەسىر كۆرسەتكەندى. *
 دۆلىتىمىزنىڭ تارىخنامىلىرىدا خاتىرىلىنىشىچە، «شەرقىي جىن سۇلالىسىدىن سۇن سۇلالىسىنىڭ باشلىرىغىچە بولغان (مىلادى 317 ~ 479 - يىللار) ئارىلىقتىكى 103 يىلدا غەربىي يۇرتتا بېرىپ نوم ئىزدىگەنلەردىن تارىخقا پۈتۈلگەنلىرى 46 نەپەرگە يەتكەن. ئۇلارنىڭ كۆپ قىسمى يىپەك يولىنىڭ جەنۇبى لىنىيىسىدىن مېڭىپ ئۇدۇندىن ئۆتكەن. ئۇدۇن ھىندىستان ۋە ئوتتۇرا ئاسىيا بۇددىزىمىنىڭ ئوتتۇرا تۈزلەڭلىكىگە تارقىلىشىدىكى بازىغا ئايلانغان» دېيىلگەن. ھىندىقۇش تاغلىرىدىن تارتىپ، ئىككى دەريا ۋادىسىغىچە، تەڭرىتاغ ئەتراپلىرىدىن ئوتتۇرا تۈزلەڭلىكىگە بولغان جايلاردىن بۇ يەرگە ئىلىم ئېلىش ئۈچۈن كەلگەن نۇرغۇن كىشىلەرنىڭ نام - نىشانى تارىختا خاتىرىلەنمىگەن بولسىمۇ، فاشىيەن خاتىرىلىگەن ئۇدۇندا بىر نەچچە ئون مىڭ راھىب بار ئىكەن دېگەن رەقەم ئاشۇلارنىمۇ ئۆز ئىچىگە ئالاتتى. لېكىن بۇ نەچچە ئونمىڭ راھىب بىر مەزگىل ئۆگىنىپ يېتىشكەندىن كېيىن كېتىشەتتى، ئورنىغا يېڭىلىرى ئايغى ئۈزۈلمەي كېلىپ تۇراتتى. شۇنداق قىلىپ مىلادىيە IV ئەسىرنىڭ ئاخىرلىرىدىن كېيىنكى ئۇدۇن نەچچە ئەسىرلەرگىچە غەربىي يۇرتتىكى مەدەنىيەت مەركىزىگە ئايلانغانىدى.

مەدەنىيەت تارقانغان ئۇدۇن

ئۇدۇن بۇددىزم مائارىپى گۈللەنگەندىن كېيىن، ئۇدۇننىڭ ئالىم ئۆلىمالىرى ئۆز جايىدىكى ساڭراملاردا راھىب تەربىيەلەش، تەرجىمە تەپسىر قىلىش بىلەنلا توختاپ قالماغانىدى. بۇ يەردە يېتىشىپ چىققان كۆپلىگەن ئۇستاز راھىبلار، ئالىم، سەنئەتكار، مۇھەندىسلەر ياكى تەكلىپ بويىچە ياكى ساۋاب تېپىش ئارزۇسى بويىچە تەرەپ تەرەپلەرگە بېرىپ مەدەنىيەت تارقىتىشقا كىرىشتى. ئۇلار ئوتتۇرا تۈزلەڭلىكنىڭ بۇددىزم مەدەنىيىتى، مۇزىكا مەدەنىيىتى، سەنئىتى تىبەتنىڭ بۇددىزمى، بۇتخانا ساڭرام قۇرۇلۇشلىرى، تىبەتنىڭ تىبابەتچىلىكى قاتارلىق جەھەتلەردە ئاجايىپ تۆھپە يارىتىپ يەرلىك خەلقنىڭ ھۆرمەت - ئىلتىپاتىغا ئېرىشتى. ھەر مىللەت خەلقى ئارىسىدىكى چۈشىنىشنى چوڭقۇرلاشتۇرۇش، دوستلۇقنى كۈچەيتىش، جۇڭخۇا مەدەنىيىتىنى ئورتاق گۈللەندۈرۈش ئۈچۈن

يۈرەك قانلىرىنى سەرپ قىلدى.

ئۇدۇن بۇددىزم مەدەنىيىتىنىڭ ئالدىنقى مەزگىلى ئىلىم ئىزدەش، ئۆگىنىش مەدەنىيەت كىرگۈزۈش بىلەن خاراكتېرلەنگەن بولسا، ئوتتۇرا مەزگىلى جۇڭگو، ھىندىستان، يۇنان مەدەنىيىتى قاتارلىق دۇنياۋى كلاسسىك مەدەنىيەتلەر بىلەن تونۇشۇش، دۇنياۋى دىنىي تەلىماتلار، پەلسەپىۋى ئىدىيىلەر بىلەن تونۇشۇش، شەرق ۋە غەربنىڭ دېھقان - چارۋىچىلىق، قول ھۈنەر - سەنئىتى، ئەدەبىيات - سەنئىتى بىلەن تونۇشۇش، ئۇلاردىن جەۋھەر سۈزۈپ ۋە ئوزۇق ئېلىپ، ئۇنى ئۆز جايىنىڭ ئەھۋالى، ئۆزىنىڭ يەرلىك، مىللىي خاسلىقى، ئېستېتىك قاراشلىرى بىلەن يۇغۇرۇپ، ئۆزىگە خاس مەدەنىيەت يارىتىش بىلەن خاراكتېرلەندى. ئۇنىڭ ئاخىرقى باسقۇچى سىرتقا چىقىش، ئۆزىنىڭ مەدەنىيەت مۇۋەپپەقىيەتلىرىنى تونۇشتۇرۇش، ئۆگىتىش، تارقىتىش بىلەن خاراكتېرلەندى.

قەدىمكى ئۇدۇنلۇقلار ياراتقان بۇ مەدەنىيەت شەرق ۋە غەربنىڭ ئىلغار مەدەنىيىتىدىن ئوزۇق ئالغان مەدەنىيەت ئىدى. لېكىن ئۇ شەرق، غەرب مەدەنىيەتلىرىنىڭ كۆچۈرۈلمىسى ئەمەس، تەقلىد قىلىنىشى ئەمەس، «تەسىرلەر يىغىندىسى» مۇئەسسە ئىدى. ئۇنىڭدا ئۆزىگە يارىشا خاسلىق ۋە ئالاھىدىلىك بار ئىدى. خۇددى ئاتاقلىق ئالىم، پروفېسسور ئابدۇشۈكۈر مۇھەممەتئىمىن كۆرسەتكەندەك: «لىكوكمۇ خۇددى غەربىي يۇرتنىڭ بىپايان قۇچىقىنى نەچچە قېتىم كېزىپ چىققان ياۋروپالىق ئېكسپېدىتسىيىچى ئاۋرېل ستەيندەك دەسلەپتە، ھەدىسلا تارىم مەدەنىيىتى ئىزلىرىنى (گرىك - رىم مەدەنىيىتىنىڭ تەقلىدى، دەپ يۈردى. بارغانسېرى ئۆزىنىڭ ئۆزگىچىلىككە باي، مۆجىزىلىك مەدەنىيەت ۋە مائارىپ قەسىرىدە تۇرۇۋاتقانلىقىنى ھېس قىلىپ، بۇ يەردىكى تەڭدىشى يوق مەدەنىيەت جاۋھىراتلىرىغا توختىماي تەسەننا ئوقۇشقا مەجبۇر بولدى.»

«شەۋكەتلىك غەربىي يۇرت مەدەنىيىتىنىڭ ئالەمشۇمۇل تەسىرگە ئىگە بولۇشىدىكى ۋە بۈگۈنكى كۈندە ئەقلىمىزنى لال قىلىشىدىكى سىر، مېنىڭچە، دەل ئوتتۇرا ئەسىر ئۇيغۇرلىرىنىڭ تەرەققىي تاپقان مائارىپىدا بولسا كېرەك. بۇ نۇقتىنى بىلمەي تۇرۇپ، غەربىي يۇرتنىڭ پۈتكۈل يىپەك يولىدا تۇتقان ئورنى ۋە كۆرسەتكەن تەسىرىنى چۈشىنىش مۇمكىن ئەمەس. بۇ نۇقتىنى بىلمەي تۇرۇپ، غەربىي يۇرتنىڭ پەلسەپە، ئەخلاق، مەدەنىيەت - سەنئەت تارىخىنى ئۆز ۋاقتىدا

قىياس قىلىش مۇمكىن ئەمەس. مائارىپتىن مۇستەسنا قاراڭغۇ غەربىي يۇرت پەقەت يىپەك يولىدىكى بىر ئۆتكۈ - قونالغۇ بولۇپ قالدۇ. ●

دېمەكچىمىزكى، قەدىمكى ئۇدۇن بۇددىزم مەدەنىيىتى ئىلغار مەدەنىيەت جەۋھەرلىرىدىن ئوزۇق ئېلىپ، قايتا پىششىقلاپ ئىشلەنگەن، ئۆزىگە خاس مەزمۇن ۋە ئالاھىدىلىككە ئىگە بولغان تارقىلىش تىپىدىكى مەدەنىيەت ئىدى.

ئۇدۇن بۇددىزم مەدەنىيىتى ھەققىدە قىسقىچە ئويلىنىش

كۆپىنچە تارىخچىلار ئۇدۇن خانلىقى بىلەن قاراخانلار سۇلالىسى ئوتتۇرىسىدىكى دىنىي ئېتىقادنى مەركەز قىلغان دەھشەتلىك ئۇرۇشنىڭ مىلادىيە 963 - يىلى باشلىنىپ، گاھ توختاپ، گاھ داۋاملىشىپ، مىلادى 1006 - يىلى ئۇدۇن خانلىقىنىڭ ئۈزۈل - كېسىل مۇنقەرز بولۇشى بىلەن ئاياغلاشقانلىقىنى قەيت قىلىدۇ. شۇنىڭغىچە بولغان ئارىلىقتا 1 مىڭ 200 يىلدىن ئارتۇق داۋام قىلغان ئۇدۇن خانلىقى ۋە مىڭ يىلدىن ئارتۇقراق داۋام قىلغان بۇددىزم ئېتىقادى داۋامىدا مول مەزمۇنلۇق ئۇدۇن بۇددىزم مەدەنىيىتى بارلىققا كەلدى. بۈگۈنكى كۈندە ئۇدۇن بۇددىزم مەدەنىيىتىنى تەتقىق قىلىش مۇددىئا - مەقسەتسىز بولمايدۇ. تارىخنى ئۆگىنىشتە بىز ئالدى بىلەن تارىختىن ساۋاق ۋە تەجرىبە ئېلىشنى ئۆگىنىشىمىز كېرەك. ئۇنداقتا، ئۇدۇن مەدەنىيىتى بىزگە نېمىلەرنى قالدۇردى؟

مۇشۇ ئۇزاق تارىخىي دەۋردە ئۇدۇن ئىلگىرى - ئاخىر بولۇپ، ھونلار، ئىفتالىتلار، غەربىي تۈركلەر، تۇيغۇنلار، تۈبۈتلەر قاتارلىق مەلۇم دەۋردە كۈچەيگەن سىياسىي كۈچلەر ياكى قەبىلىلەرنىڭ تاجاۋۇزى ياكى مۇداخىلىسىگە ئۇچرىغان بولسىمۇ، ئۇدۇن خانلىقى بىر تەرەپتىن، ئوتتۇرا تۈزلەڭلىكتىكى مەركىزىي ھاكىمىيەتلەر ياكى بۆلۈنمە ھاكىمىيەتلەر بىلەن زىچ ئالاقىسىنى ساقلاپ، يەنە بىر تەرەپتىن، ۋەتەننىڭ چېگرىسىنى قوغدىدى. ئۇدۇن خەلقىنىڭ ھەر قانداق ئىستېلاپچىلىققا ئاخىرىغىچە قارشىلىق كۆرسىتىپ، ۋەتەننى، ئۆز يۇرت، ئۆز ئائىلىسىنى قوغداش ئۈچۈن جان پىدا قىلىشتىن

مىبارەت ۋە تەنپەرۋەرلىك ئۇدۇن روھى مەدەنىيىتىنىڭ تۈپ مەزمۇنلىرىنىڭ بىرى بولدى.

ئۇدۇن بۇددىزمى دەۋرىدە بۇ زېمىندا ئېتنىك مەنبەسى، تىل - يېزىقى، ئېتىقادى، ئادەتلىرى ئوخشىمايدىغان ياكى ئازدۇر - كۆپتۇر پەرقلىنىدىغان نۇرغۇن مىللەت ۋە قەبىلىلەر ئارىلاش ياشىغان. سىياسىي ھاكىمىيەتلەر ئارىسىدىكى ئۇرۇش مەزگىللىرىنى ھېسابقا ئالمىغاندا، تارىخنامىلەر ھەمدە ۋەسىقىلەردىن ئېرقىي، مىللىي قىرغىنچىلىق ۋە كەمسىتىش ھادىسىلىرى يۈز بەرگەنلىكىگە دائىر خاتىرىلەر ئۇچرىمايدۇ. مىللەتلەر ئوتتۇرىسىدىكى بۇنداق ئىناق - ئىتتىپاق ئۆتۈش مۇناسىۋىتى ھەر مىللەت خەلقىنى ئىتتىپاقلاشتۇرۇپ، ئۇدۇننىڭ ئىجتىمائىي ئىگىلىكى ۋە مەدەنىيىتىنى گۈللەندۈرۈشكە پايدىلىق بولغان.

ئۇدۇن بۇددىزم مەدەنىيىتى دەۋرىدە گەرچە بۇددا دىنى دۆلەت دىنى قىلىنغان، يېتەكچى ئورۇندا تۇرىدىغان ئىدىئولوگىيە بولغان بولسىمۇ، لېكىن بۇددا دىنى ئۇدۇنغا تارقىلىشتىن بۇرۇنلا ئۇدۇندا مەۋجۇت بولغان شامان دىنى، ئاتەش دىنى، بۇددىزمىدىن كېيىن تارقىلىپ كىرگەن نېستورىئان دىنى، مانى دىنى ۋە ئىسلام دىنى قاتارلىق ھەر خىل دىنىي ئېتىقادلارغا يول قويۇلغان. ھازىرغىچە مەلۇم بولغان يازما ياكى ماددىي ۋەسىقىلەردە ئېتىقادنىڭ ئوخشاش بولمىغانلىقى سەۋەبلىك تەقەب قىلىش، قىرغىن قىلىش ھادىسىلىرىنىڭ يۈز بەرگەنلىكىگە دائىر پاكىتلار ئۇچرىمايدۇ. دېمەك، ئۇدۇن بۇددىزمى دەۋرىدە ھەر خىل دىنىي ئېتىقادلارغا يول قويۇلغان، كىشىلەرنىڭ ئۆز ئېتىقادىنى تاللاش ئەركىنلىكى بولغان. بۇ، ئېتىقادى ئوخشاش بولمىغان بارلىق كىشىلەرنى ئىتتىپاقلاشتۇرۇپ، ئىقتىساد، مەدەنىيەتنى گۈللەندۈرۈشكە پايدىلىق بولغان.

ماقالىنىڭ ئالدىنقى قىسمىدا قەيت قىلغىنىمىزدەك، ئۇدۇن بۇددىزمى دەۋرىدىكى مەدەنىيەت شەرق ۋە غەربنىڭ ئىلغار مەدەنىيىتىنى ئۆگىنىش، ئۇلاردىن ئوزۇق ئېلىش، ئۆز ئالاھىدىلىكىنى ئاساس قىلىپ ئۆزىگە خاس يېڭىچە مەدەنىيەت يارىتىش، تارقىتىش تىپىدىكى، يەنى ئېچىۋېتىش، ئۆگىنىش، ئىختىرا قىلىش، تارقىتىش تىپىدىكى مەدەنىيەت بولغانىكى، ھەرگىزمۇ ئۆز ئەنئەنىسىنى ئۇنتۇش، تاشلىۋېتىش ھېسابىغا

باشقىلارنىڭ مەدەنىيەت ئەندىزىسىنى دوراش يولىغا كىرىپ قالمىغان ئۇ، شەرق - غەرب مەدەنىيەتلىرىنىڭ تەسىرلىرىنىڭ يىغىنىدە بولماستىن، باشقىلاردىن ئۆگىنىش ۋە پايدىلىق ئىلھام ئېلىشنى ھېچقاچان چەتكە قاقمىغان، ئەمما، كۈچلۈك يەرلىك خاسلىق، مىللەت خاسلىقى ۋە دەۋر خاسلىقىغا ئىگە بولغان مەدەنىيەتتۇر. ئىتالىيە ئالىمى مارتىنو بۇساگىرى كۆرسەتكەندەك: «ئوتتۇرا ئاسىيادا بىر ئېقىم ئۆزىنىڭ ئۇلۇغ ئەسىرى يەنى نەپىس تام رەسىملىرى بىلەن ياغا. ئويما رەسىملىرىدىن ئىپتىخارلىنىۋالمايدۇ. ئۇ بولسىمۇ خوتەن رەسسامچىلىقى ئېقىمىدۇر» دېگەن ئالاھىدىلىك، بىناكارلىق قۇرۇلۇشىدا ئۇدۇن ئاھالىسىنىڭ ئەڭ ئىپتىدائىي دەۋرلەردىكى چېدىم ئۆيلىرىنىڭ ئۇچلۇق ياكى گۈمبەز شەكىللىك قۇرۇلمىسى ئالاھىدىلىكىنىڭ بۇددا بىناكارلىق ئۇسلۇبىغا ئېلىپ كىرىلگەنلىكى، باشقىلارنىڭ ساپال قاچا ياساش ئەندىزىسىنى دوراش بىلەن چەكلىنىپ قالماي ياغاچ قاچا ياساش ۋە ياغاچ بۇيۇملار قىرغىچلىقىنى راۋاجلاندۇرغانلىقى، گىلەم توقۇمىچىلىقىدا سۇ ئوبرازى، پاختا ئوبرازى، ئانار ئوبرازى، ئۆي ئوبرازى، شام چىراغ ئوبرازى، يۇلتۇز ئوبرازى قاتارلىقلارنى يارىتىپ، ماددىي خاسلىقى بىلەن ئېتىقاد خاسلىقىنى ئورگانىك بىرلەشتۈرۈپ گىلەم نەقىشلىرىدە خاتىرىلەپ قالدۇرغانلىقى، پۇل، توقۇلما بۇيۇم قاتارلىقلاردا تۆگە، ئات، بۇغا، ئۈزۈم قاتارلىق ئوبرازلارنى ياراتقانلىقى قاتارلىقلار ئۇدۇن مەدەنىيىتىنىڭ ئەنە شۇ يەرلىك خاسلىقى، مىللىي خاسلىقى ۋە دەۋر خاسلىقىنى ئىسپاتلايدىغان پاكىتلاردۇر.

تەبىئەت رېئاللىقىغا يۈزلىنىپ، دېھقانچىلىق، چارۋىچىلىق، ئورمانچىلىق زىچ بىرلەشتۈرۈلگەن ئىگىلىك قۇرۇلمىسىنى بەرپە قىلىش، ئېرىق - ئۆستەڭ قۇرۇلۇشىغا ئەھمىيەت بېرىش، سۈنئىي تېجەش ۋە قاتتىق باشقۇرۇش، چارۋا ماللارنى ياش، جىنس پەرقى ۋە ئىشلىتىش پەرقىگە قاراپ بېقىش، نەسلىنى ياخشىلاش، چارۋا مال كېسەللىكلىرىنى داۋالاشقا ئەھمىيەت بېرىش، ئورمان ئەھيا قىلىش ئارقىلىق بوستانلىقنى قوغداش قاتارلىقلار ئۇدۇن بۇددىزىمى دەۋرىدىكى ماددىي ئىشلەپچىقىرىشنىڭ يەنە بىر تۈرلۈك ئالاھىدىلىكلىرى ھېسابلىنىدۇ.

سودا - كارۋانچىلىققا ئەھمىيەت بېرىش، ھۈنەر ئۆگىنىشكە بولغان ھېرىسمەنلىك، ئۇزاق دەۋرلىك ئەمەلىيەت داۋامىدا ئۆزىنىڭ

كوزىر مەھسۇلاتلىرىنى شەكىللەندۈرۈش ئۇدۇن مەدەنىيىتىدىكى يەنە بىر سالماقلىق تەركىبىتۇر. باشقىلارنىڭ ئېسىل مەھسۇلاتلىرى بىلەن ھۆسەن تالىشالايدىغان، ئۆزىنىڭ بايلىق ئەۋزەللىكىگە تايىنىپ راۋاجلاندىرۇلغان پىلە - يىپەكچىلىك، گىلەمچىلىك ۋە قاشتېشى ئويىمچىلىق كەسپى ھەم شۇ ئاساستا شەكىللەنگەن خوتەننىڭ «ئۈچ گۆھىرى» مەدەنىيىتى — مانا شۇ ئالاھىدىلىكىنىڭ ئىپتىخارلىق مەھسۇلىدۇر.

تالڭ شۇەنزىڭ قەيت قىلغاندەك، «ئۇدۇننىڭ ئاۋاملىرى قائىدە-يوسۇننى بىلىدۇ، كىشىلىرى مۇلايىم ۋە ئەدەپلىك، سەنئەتكە ۋە ھۈنەرگە ھېرىسمەن، بىلىملىك ۋە ماھارەتلىك، ... تەقى - تۇرقى ئەدەپلىك ۋە ئىنتىزامچان» دېگەن سۈپەتلەر ئۇدۇن خەلقىنىڭ بۇددىزم دەۋرىدلا مەۋجۇت بولغان ۋە ھازىرغىچە داۋاملىشىپ كەلگەن ئىجتىمائىي پەزىلىتى ۋە كەسپ ئەخلاقىدۇر.

قىسقىسى، ۋەتەنپەرۋەرلىك (باتۇرلۇق، جان پىدالىق)، باراۋەرلىك، ئىتتىپاقلىق، ھەر مىللەت خەلقىنىڭ ئىتتىپاقلىقىنى، ۋەتەننىڭ بىرلىكىنى قوغداش، ئىلغار مەدەنىيەت ۋە تېخنىكا ئۆگىنىشىگە ماھىرلىق، ئۆز ئالاھىدىلىكىگە ماس بولغان ئۇسلۇب يارىتىش، تەبىئەت قانۇنلىرىنى چۈشىنىش، ئويىپىكىتىپ قانۇنىيەتلەرگە ئاساسەن ئىگىلىك قۇرۇلمىسىنى بېكىتىش، سودا - تىجارەتكە ماھىرلىق، سەنئەتكە، بىلىم ئېلىش ۋە ھۈنەر ئۆگىنىشىگە ھېرىسمەنلىك، قائىدە - يوسۇنلۇق بولۇش ئۇدۇن بۇددىزمى دەۋرىدە كامالەتكە يەتكەن مەدەنىيەتنىڭ مېغىزى ۋە جەۋھىرىدۇر. بۇ مەدەنىيەت ئەنئەنىسىدىكى نۇرغۇن تەرەپلەر بۈگۈنكى دەۋردىمۇ ئەينەكلىك، ئۆرنەكلىك قىممىتىگە ئىگە بولۇپ، ئەتراپلىق تەتقىق قىلىشقا ئەرزىيدۇ.

ئەلۋەتتە، ئۇدۇن بۇددىزم مەدەنىيىتى ئۇزاق ئەسىرلىك فېئودال مۇستەبىتلىك تۈزۈم ۋە قويۇق دىنىي مۇھىت شارائىتىدا بارلىققا كەلگەن. شۇڭا ئۇنىڭغا فېئودالىزىملىق ئەخەلەتلىرى ۋە ئىدىئالىستىك «شاكال» لار ئارىلىشىپ قالغان. بۇنىڭغا قارىتا سەگەك تونۇشتا بولۇشىمىز كېرەك. لېكىن بۇلار قەدىمكى ئۇدۇن مەدەنىيىتىنىڭ ئاساسىي ئېقىمى ئەمەس. شۇنداقلا بىزنىڭ ئۇدۇن مەدەنىيىتىنى تەتقىق قىلىشىمىز، ئەينەك قىلىشىمىزغا دەخلى يەتكۈزەلمەيدۇ.

خاتىمە

ئۇدۇن بۇددىزم مەدەنىيىتى پۈتكۈل تارىم مەدەنىيىتىنىڭ مەيلىدىن ئارتۇق ئۇزاق تارىخىي جەرياندا بارلىققا كەلگەن، تاۋلانغان پىشىپ يېتىلىپ كامالغا يەتكەن مەدەنىيەت بۆلىكى بولۇپ، ئىنتايىن مول مەزمۇنغا ۋە تاشقى شەكىلگە ئىگە. ھالبۇكى ئۇدۇن مەدەنىيىتىدىن بىۋاسىتە ئۇچۇر بېرىدىغان يەرلىك تارىخىي مەنبەلەر ئىنتايىن ئاز بولغاننىڭ ئۈستىگە كۆپىنچە قىسقىچە تەسۋىر ساقلىنىۋاتىدۇ. ئۇلاردىن ھازىرقى زامان ئۇيغۇر تىلىغا تەرجىمە قىلىنغانلىرى تېخىمۇ ئاز. دۆلىتىمىزنىڭ ۋە غەربنىڭ تارىخنامىلىرىدە، سەيياھلارنىڭ ساياھەتنامىلىرىدا قالدۇرۇلغان خاتىرىلەر بار بولسىمۇ، ئۇلاردا ئىزچىللىق ۋە بىردەكلىك كەم پەقەت ئاشۇ ئۇزاق تارىخنىڭ قىسمەن بۆلىكىنىلا ئەكس ئەتتۈرىدۇ. دۆلىتىمىز ۋە چەت ئەل ئارخېئولوگلىرى خوتەندە ئىلگىرى ئاخىر بولۇپ، نىيە خارابىسى، قارا دۆڭ خارابىسى، سامپۇل قەدىمكى قەبرىستانلىقى، ئىمامى مۇسكازىم قەبرىستانلىقى قاتارلىق جايلاردا ئارخېئولوگىيىلىك قېزىش ئېلىپ باردى ۋە بىر قىسىم ئارخېئولوگىيىلىك تەكشۈرۈش دوكلاتلىرى ئېلان قىلىندى. لېكىن مۇشۇ جايلاردا ئېلىپ بېرىلغان قېزىپ تەكشۈرۈش نەتىجىلىرى ئۇدۇن بۇددىزم مەدەنىيىتىنىڭ پۈتكۈل ئەھۋالىنى يورۇتۇپ بېرەلەيدۇ دېيىش مۇمكىن ئەمەس. سامپۇل قەبرىستانلىقىنىڭ كۆلىمى 25 ~ 30 مىڭ مۇ كېلىدۇ. ئەمما، بۇ يەردە قېزىپ تەكشۈرۈلگەن قەبرىلەر 100 گە يەتمەيدۇ. نىيە خارابىسى ئەسلىي 8×25 كۋادرات كىلومېتىر كېلىدۇ دەپ قارىلىپ كەلگەندى. لېكىن يېقىنقى ئون نەچچە يىل ئىچىدە نىيە خارابىسىنىڭ شىمالىغا 40 كىلومېتىر ۋە 60 كىلومېتىر كېلىدىغان قۇم بارخانلىرى ئىچىدە يېڭى خارابە ئىزلىرى بايقالدى. ئۇلارنىڭ دائىرىسى ۋە مەدەنىيەت قاتلىمى تېخى تەكشۈرۈلگەن يوق. خوتەندە ھازىر قوغدىلىۋاتقان دالادىكى مەدەنىيەت يادىكارلىق ئورۇنلىرى 150 تىن ئاشىدۇ. ئۇلارنىڭ كۆپ قىسمى بۇددىزم دەۋرىدىكى ئايمىق شەھەر، قەلئە - قورغان، ئۆتەك، قەبرىستان، بۇتخانا ساغرام ئىزلىرى بولۇپ بۇ جايلار پەقەت كۆزىتىپ تەكشۈرۈلگەن

يەر ئۈستىدىن بىر قىسىم يادىكارلىقلار تېرىۋېلىنغان ھالەتتە تۇرىۋاتىدۇ. ئۇنىڭ ئۈستىگە بەزى دەۋر مەدەنىيەت قاتلاملىرى تېخى بوشلۇق ھالىتىدە تۇرۇۋاتىدۇ. ھازىرغىچە قېزىپ تەكشۈرۈلگەن قەدىمكى شەھەر ياكى خارابىلىقلارنىڭ يىل دەۋرى ئومۇمەن مىلادىيە III ئەسىردىن ئىلگىرىكى دەۋرگە مەنسۇپ. مىلادىيە IV ئەسىردىن X ئەسىرنىڭ ئاخىرىغىچە بولغان دەۋردە ۋاپات بولغان ئۇدۇن ئاھالىلىرى نەگە دەپنە قىلىنغان؟ ئۇلارنىڭ يېمەك - ئىچمەك، كىيىم - كېچەك، قول ھۈنەر، سودا - تىجارەت، ياسىنىش - تارىنىش، دەپنە ئادەتلىرىدە قانداق ئۆزگىرىشلەر بولغان؟ بۇلار ھەققىدە پايدىلانغۇدەك مەنبەلەر يوقنىڭ ئورنىدا، پۈتكۈل بۇددىزم دەۋرىدە مۇھەببەت، نىكاھ، توي، ئائىلە، تۇغقانچىلىق مۇناسىۋەتلىرى قانداق بولغان دېگەن مەسىلىلەر توغرىسىدا ھېچبىر يىپ ئۇچى يوق.

ھاۋالىگە ئاساسەن ئالدىراش يېزىلغان بۇ ماقالىدە ئاپتور ئىقتىدار ۋە ماھارەت جەھەتتىكى خاملىق ۋە چولتلىقتىن ئۆزگە يۇقىرىقى جەھەتلەردىكى ئويىپىكىتىپ مەسىلىلەرنىڭ چەكلىمىسىگە ئۇچرىدى. شۇڭا، يۇقىرىدا يېزىلغانلىرى ئايدىڭدا چۈشكەن سايىغا قاراپ رەڭگا رەڭ كىيىنگەن بىر ساھىبجامالنىڭ سۈرىتىنى سىزغاندەك بىر چولتا ئەسەر بولۇپ، ئۇنىڭدا نۇرغۇن خاتالىق ۋە سەۋەنلىكلەرنىڭ بولۇشى تەبىئىي. ئوقۇرمەنلەرنىڭ تەنقىدىي پوزىتسىيە بىلەن مۇئامىلە قىلىمىقى زۆرۈرلۈكىنى ئەسكەرتىش بىلەن ئاپتور ئۇلارغا ئۆزىلىكتۇر. ھېلىقى ساھىبجامالنىڭ ھەقىقىي ئوبرازىنى ئەينەن سۈرەتلەش ئالىملارنىڭ كېيىنكى تەتقىقاتلىرىدا ئەمەلگە ئاشقۇسى.

2003 - يىلى ماي - ئىيۇن، خوتەن.

پايدىلانمىلار:

①②③④⑤⑥⑦⑧⑨⑩⑪⑫⑬⑭⑮⑯⑰⑱⑲⑳㉑㉒㉓㉔㉕㉖㉗㉘㉙㉚㉛㉜㉝㉞㉟㊱㊲㊳㊴㊵㊶㊷㊸㊹㊺
 ئەسەرلەر نەشرىياتى» 2002 - يىلى 1 - نەشرى. 117، -، 57، -، 1، -، 58، -، 2 - بەتلەر.

②③④⑤⑥⑦⑧⑨⑩⑪⑫⑬⑭⑮⑯⑰⑱⑲⑳㉑㉒㉓㉔㉕㉖㉗㉘㉙㉚㉛㉜㉝㉞㉟㊱㊲㊳㊴㊵㊶㊷㊸㊹㊺
 - سان 106 - بەت، 1993 - يىلى 3 - 4 - بىرلەشمە سان 38 - بەت، 1995 - يىلى 3 - سان 65 - بەت، 1997 - يىلى 3، -، 4 - بىرلەشمە سان 203 - بەت، 1993 - يىلى 2 - سان 25 - بەت، 1995 - يىلى 3 - سان 111 - بەت، 1997 - يىلى 3، -،

- 4- بىرلەشمە سان 208 ، 212 - بەت.
- ③④⑤ «گۆھەر زېمىن خوتەن» ئۇيغۇرچە، «شىنجاڭ گۈزەل - سەنئەت، سۈرەت نەشرىياتى» 1995 - يىلى 1 - نەشرى. 1 - بەت. شۇ كىتاب، 1994 - خەنزۇچە، 1 - نەشرى 241 ، 242 - بەت.
- ⑥⑦⑧ «شىنجاڭ مەدەنىيەت يادىكارلىق ئارخېئولوگىيىسىدىكى يېڭى بايقاشلار خەنزۇچە. «شىنجاڭ خەلق نەشرىياتى» 1995 - يىلى 1 - نەشرى 8 ، 5 ، 7 - بەت 474 - بەت، 420 - بەت، 414 - بەت.
- ⑮⑲ ئىنئوم بىلتۇر، خەيرىنسا سىدىق: «شىنجاڭدىكى مىللەتلەرنىڭ تارىخى ئۇيغۇرچە. «مىللەتلەر نەشرىياتى» 1991 - يىلى 1 - نەشرى. 68 ، 70 - بەت؛ 209 - 210 - بەت.
- ⑳ خەنزۇچە يازما مەنبەلەردە خاتىرىلەنگەن ئەپسانە - رىۋايەتلەردە قارا قۇرۇم، قۇر تاغلىرى ۋە ئۇنىڭ بۇلغىرىدىكى زېمىنلارنىڭ ھامىيىسى سۈپىتىدە «西王母» دېگەن كۆپ ئۇچرايدۇ ھەمدە ئۇ مۇشۇ جايلارنىڭ بەخت ئىلاھى سۈپىتىدە تەسۋىرلىنىدۇ. بۇ ئۇيغۇرچىدا ئۇماي، ئۇماي ئانا، باتىسخان ئانا دەپ يېزىلىۋاتىدۇ ياكى تەرجىمە قىلىنىۋاتىدۇ. بىراق ھازىرغىچە قېلىپلاشماپتۇ. خەلق ئارىسىدا «ھۇماي قۇشى» توغرىسىدا بەزى رىۋايەتلەر بار. خەلق چۆچەكلىرىدىمۇ ھۇماي قۇشى كىمنىڭ بېشىغا قونسا شۇنىڭ پادىشاھ خان ياكى ۋەزىر بولۇپ، بەخت - سەلتەنەتكە ئېرىشىدىغانلىقى تەسۋىرلىنىدۇ. دېمەك ھۇماي — بەخت قۇشى، بەخت ئىلاھى سۈپىتىدە ئۇلۇغلىنىدۇ، مۇشۇ رىۋايەتلەرگە ئاساسەن، «西王母» نى «ھۇماي خان ئانا» دەپ تەرجىمە قىلىش مۇۋاپىقراق دەپ قارالدى ۋە ماقالىدە شۇنداق قوللىنىلدى.
- ㉑ ۋەن تۇڭشۇ: «ئۇيغۇر چاغانۇ قوراللىرى» خەنزۇچە. «شىنجاڭ خەلق نەشرىياتى» 1986 - يىلى 1 - نەشرى. 1 ، 3 - بەت.
- ㉒③ «دىن لۇغىتى» خەنزۇچە. «شاڭخەي لۇغەت نەشرىياتى» 1981 - يىلى 1 نەشرى. 928 ، 930 - بەت، 920 - بەت.
- ㉓ «جۇڭگو تېببىي قامۇسى تارماق تومى. ئۇيغۇر تېبابەت قامۇسى» ئۇيغۇرچە «شىنجاڭ خەلق سەھىيە نەشرىياتى» 1988 - يىلى 1 - نەشرى. 1 - جىلد 4 - 5 - بەت.
- ㉔⑧ سىدىق رەھىمەت، مۇختار مامۇت مۇھەممىدى: «مەشھۇر ئۇيغۇر تېببىيلىرى»، «قەشقەر ئۇيغۇر نەشرىياتى» 1997 - يىلى 1 - نەشرى. 1 ، 2 - بەت. 15 - بەت.
- ㉕④⑤⑥ ئىمىن تۇرسۇن: «تارىمدىن تاشچە» ئۇيغۇرچە. «مىللەتلەر نەشرىياتى» 1990 - يىلى 1 - نەشرى. 442 - بەت، 451 ، 452 - بەت، 453 - بەت.
- ㉖⑦⑧⑨⑩⑪⑫ «شىنجاڭ تەزكىرىچىلىكى» ژۇرنىلى. 1999 - يىلى 2

- سان 28 - بەت 2000 - يىلى 1 - سان 40 - بەت. 2001 - يىلى 4 - سان 63 - ،
 64 - بەت. 2000 - يىلى 1 - سان 42 ، ، 43 - بەت. 2000 - يىلى 3 - سان
 57 ، ، 59 - بەت. **④6④5④3③9③7②4①3①** لى يىنىڭ: «بۇددا ئېلى ئۇدۇن» ئۇيغۇرچە «شىنجاڭ خەلق
 نەشرىياتى» 1995 - يىلى 1 - نەشرى. 136 - بەت، 137 - بەت، 131 ، ، 134 - بەت.
 104 - بەت، 143 - بەت، 144 - بەت، 102 - بەت، 147 - بەت.
⑤9⑤7⑤6⑤1③2 «خوتەننىڭ قىسقىچە تارىخى» خەنزۇچە. «جۇڭجۇ قەدىمىي ئەسەرلەر
 نەشرىياتى» 2002 - يىلى 1 - نەشرى. 59 - بەت، 4 - بەت، 13 ، ، 14 - بەت،
 15 - بەت، 72 - بەت.
⑦9③3 «غەربىي يۇرت تەتقىقاتى» ژۇرنىلى خەنزۇچە. 1993 - يىلى 4 - سان.
 92 ، ، 93 ، ، 94 - بەت.
④0 جاۋ ۋىندىڭ: «ياڭرىدى ھەر ياندا ساز» خەنزۇچە. «شىنجاڭ خەلق نەشرىياتى»
 1999 - يىلى 1 - نەشرى. 266 - بەت.
④7 يىن چىڭ: «قەدىمكى ئۇدۇن بىلەن تىبەتنىڭ مۇناسىۋىتىدىكى بىرقاتچە
 مەسىلە»، «شىنجاڭ مەدەنىيەت يادىكارلىقلىرى ژۇرنىلى» خەنزۇچە. 1993 - يىلى 4 - سان.
 109 - بەت.
④8 ئىسراپىل يۈسۈپ: «خەنزۇچە - قارۇشتىچە خەتلىك پۇلنىڭ تېپىلىش ۋە تەتقىق
 قىلىنىش ئەھۋالى» («شىنجاڭ گېزىتى»)
④9 «بۇددا ئېلى ئۇدۇن» ئۇيغۇرچە. 108 - بەتتىكى تەھرىر ئىزاھى.
⑤5⑤4⑤3⑤2⑤0 نىزامىدىن ھۈسەيىن: «خوتەن تارىخىدىكى بۈيۈك كارۋان يوللىرى
 ھەققىدە» ئۇيغۇرچە. «خوتەن سىغەن ئالىي تېخنىكومى ئىلمىي ژۇرنىلى» 1994 - يىلى
 1 - سان 108 ، ، 116 - بەتلەر.
 نىياز كېرىمى: «شىنجاڭنىڭ قەدىمكى كارۋان يوللىرى» ئۇيغۇرچە. «شىنجاڭ خەلق
 نەشرىياتى» 2000 - يىلى 1 - نەشرى.
⑦1⑦0⑥9⑥7⑥6⑥2⑥0⑤8 لى يىنىڭ: «بۇددا ئېلى ئۇدۇن» خەنزۇچە. «شىنجاڭ خەلق
 نەشرىياتى» 1995 - يىلى 1 - نەشرى. 273 - بەت. 277 - بەت، 274 ، ، 277 - بەت،
 224 ، ، 225 - بەت، 258 ، ، 263 - بەت، 264 - بەت، 241 - بەت، 228 - بەت.
⑥1 «شىنجاڭ سەنئىتى ژۇرنىلى» ئۇيغۇرچە. 1997 - يىلى 6 - سان. 27 - بەت.
⑥4 «خوتەننىڭ قىسقىچە تارىخى» خەنزۇچە. «جۇڭجۇ قەدىمىي ئەسەرلەر نەشرىياتى»
 2002 - يىلى 1 - نەشرى 208 - بەت.
⑥5 بۇ ماۋزۇ يۇقىرىقى كىتابنىڭ «خوتەننىڭ تىل - يېزىق تارىخى» دېگەن بۆلۈمى،
 «شىنجاڭ تەزكىرىچىلىكى» ژۇرنىلىنىڭ 1999 - يىلى 2 - ساندىكى «قەدىمكى خوتەن
 بوستانلىقىدىكى ئاھالىلەر ۋە ئۇلارنىڭ ئۇيغۇرلىشىشى» دېگەن ماقالە، شۇ ژۇرنالنىڭ 2000 -

- يىلى 1 - ساندىكى «خوتەن تېكىستلىرى توغرىسىدىكى» ناملىق ماقالە ۋە «شىنجا مەدەنىيەت يادىكارلىقلىرى ژۇرنىلى» (خەنزۇچە) نىڭ 1993 - يىلى 4 - ساندىكى «شىنجا بايقالغان قارۇشتى يېزىقىدىكى ۋەسىقەلەر» دېگەن ماقالىلەر ئاساسدا يېزىلدى.
- ⑦② «تۇرپان شۇنلىق تەتقىقاتى» ژۇرنىلى. 2001 - يىلى 1 - سان. 117 - بەت.
- ⑦③ «تۇرپان شۇنلىق تەتقىقاتى» ژۇرنىلى. 1997 - يىلى 1 - نەشرى 17 - بەت.
- ⑦④⑦⑤⑦⑥ لى يىنپىڭ: «بۇددا ئېلى ئۇدۇن» ئۇيغۇرچە. «شىنجا خەلق نەشرىياتى» 1995 - يىلى 1 - نەشرى.
- 184 ، - 185 ، بەت، 253 - بەت. 151 ، - 153 ، بەت. 159 ، - 160 ، بەت.
- ⑦⑤ ئابدۇشۈكۈر مۇھەممەتتىمىن: «يىپەك يولىدىكى توققۇز ھېكمەت» ئۇيغۇرچە «شىنجا خەلق نەشرىياتى» 2001 - يىلى 1 - نەشرى 237 ، - 239 - بەت.



تەتقىقاتى
يېزىقىدىكى
ۋەسىقەلەر
دېگەن ماقالىلەر
ئاساسدا يېزىلدى.

تۇرپان شۇنلىق تەتقىقاتى
ژۇرنىلى. 2001 - يىلى 1 - سان. 117 - بەت.

تۇرپان شۇنلىق تەتقىقاتى
ژۇرنىلى. 1997 - يىلى 1 - نەشرى 17 - بەت.

لى يىنپىڭ: «بۇددا ئېلى ئۇدۇن»
ئۇيغۇرچە. «شىنجا خەلق نەشرىياتى»
1995 - يىلى 1 - نەشرى.

توختىنىياز تۇرسۇن

خوتەن مائارىپى ئەھۋالىدىن ئومۇمىي بايان

ئىنسانلار ئىشلەپچىقىرىش ئەمگىكى جەرياندا ماددىي ئىشلەپچىقىرىش تەجرىبىلىرىگە ئىگە بولۇپلا قالماستىن، بەلكى بەلگىلىك ئىشلەپچىقىرىش مۇناسىۋىتىنىمۇ ۋۇجۇدقا كەلتۈرۈپ، ئەمگەك ئىنتىزامى ۋە تۇرمۇش ئادەتلىرىنى شەكىللەندۈردى. مول ئىجتىمائىي تۇرمۇش تەجرىبىلىرىنى توپلاپ، ئەۋلادلارنى ئىشلەپچىقىرىش ئەمگىكى بىلەن شۇغۇللاندۇرۇش ۋە مەۋجۇت ئىجتىمائىي تۇرمۇشقا ماسلاشتۇرۇش ئۈچۈن ئۆزلىرى توپلىغان ئىشلەپچىقىرىش كۈرىشى ۋە ئىجتىمائىي تۇرمۇش تەجرىبىلىرىنى يېڭى ئەۋلادلارغا ئۆگەتتى. شۇنىڭ بىلەن ئەڭ دەسلەپكى ئاددىي مائارىپ پەيدا بولدى.

ھەر قانداق قەبىلە — قەۋم ۋە مىللەتنىڭ ماددىي ۋە مەنىۋى مەدەنىيەت جەھەتتە يۈكسىلىشى شۇ مىللەتنىڭ مائارىپ ئىشلىرىنىڭ يۈكسىلىشى بىلەن زىچ مۇناسىۋەتلىك بولۇپ كەلدى. شۇ مەنىدىن ئېيتقاندا، مائارىپ ئىنسانىيەتنى يۈكسەلدۈرىدىغان ئالتۇن پەلەمپەي ھېسابلاندى. ۋ. ئى. لېنىننىڭ سۆزى بويىچە ئېيتقاندا، «ئىنسانىيەت ئەۋلادىنى تەربىيەلەش — ئومۇمىي ۋە مەڭگۈلۈك كاتىگورىيە».

ئەجدادلىرىمىز مۇشۇ ھەقىقەتنى ئىپتىدائىي جەمئىيەت باسقۇچلىرىدا تونۇپ يەتكەن. ئىپتىدائىي مائارىپ باسقۇچىدا ئاتا - ئانىلار ئۆز پەرزەنتلىرىگە، تەجرىبىلىك ئۇستىلار شاگىرتلىرىغا، پېشقەدەملەر كىچىكلەرگە مۇئەللىم ئىدى. ئۆگىتىدىغان دەرس تۈرلىرى بولسا قورال - سايمانلارنى ياساش ئۇسۇلى، ئوتياش يىغىش، ئۆي قۇشلىرىنى ئۆگىتىش ئۇسۇلى، يىرتقۇچ ھايۋانلاردىن قوغدىنىش ماھارەتلىرى قاتارلىقلاردىن ئىبارەت ئىدى. ئۇ، ئەمگەك ئەمەلىيىتىدە يۈرگۈزۈلەتتى. كەڭ ئورمانلىق ۋە دالىلار دەرسخانا ئىدى.

خوتەن بوستانلىقىدا ياشىغۇچى قەدىمكى ئەجداتلىرىمىزنىڭ ئۆز

يېزىقىنى ئىجاد قىلىشتىن بۇرۇنقى مائارىپ پائالىيەتلىرى ئاغزاك ۋە ھەرىكەت نەمۇنىسى ئارقىلىق ئېلىپ بېرىلاتتى. بۇ ۋاقىتتا ئىنسانلار تەبىئىي مەھسۇلاتلارنى يىغىش ۋە ئوۋچىلىق قىلىش بىلەن تۇرمۇشىنى قامدايتتى. بىۋاسىتە چوقۇش ياكى سوقۇش ئۇسۇللىرىنى قوللىنىپ، پالتا (ئۇچلۇق قورال) ۋە چېپىش قوراللىرىغا ئوخشاش قوپال قوراللارنى ياسايتتى. ۋاسىتىلىق چوقۇش ئۇسۇلى ۋە يېسىلاش تېخنىكىسىنى قوللىنىپ كىچىك ۋە سىپتا قىرىش قوراللىرىنى كېسىش قوراللىرى، ئويۇش قوراللىرى، تېشىش قوراللىرى، نەيز ۋە سۆڭەك ئەسۋابلارنى ياسايتتى. ئىشلەپچىقىرىش پائالىيەتلىرى ۋە دىنىي ئېتىقادى ئەكس ئەتتۈرىدىغان ئىپتىدائىي سەنئەت شەكلىدىكى رەسىملەر ۋە ئويمىلارنى ئوياتتى.

ئىپتىدائىي جەمئىيەتتە ئىشلەپچىقىرىش كۈچلىرىنىڭ سەۋىيىسى ئىنتايىن تۆۋەن بولغاچقا، مائارىپ ئىشلەپچىقىرىش ئەمگىكى جەريانىدا تېخى ئۆز ئالدىغا بۆلۈنۈپ چىقمىغان ئىدى. مەخسۇم مائارىپ ئورگىنى ۋە مەخسۇس مائارىپ خادىمى يوق بولۇپ، مائارىپ ئىشلەپچىقىرىش ئەمگىكى جەريانىدا ۋە كىشىلەرنىڭ كۈندىلىك تۇرمۇشى داۋامىدا ئېلىپ بېرىلاتتى. مائارىپنىڭ مەزمۇنى ناھايىتى ئاددىي بولۇپ، چوڭلار، كىچىكلەرنى ئەگەشتۈرۈپ مېڭىپ، ئوۋ ئوۋلاش، بېلىق تۇتۇش، ياۋا مېۋىلەرنى يىغىش ۋە قورال ياساش قاتارلىق ئىشلەپچىقىرىش ئەمگەكلىرى جەريانىدا ئۇلارغا مۇشەبھە تەجربىلەرنى ۋە ئۇنىڭ تېخنىكىسىنى ئۆگىتىپ، ئۇلارنى باتۇر، زېرەك، ئۆز ئارا ياردەملىشىدىغان ئەخلاقىي - پەزىلەت بىلەن تەربىيەلەيتتى. ئىشلەپچىقىرىش كۈچلىرىنىڭ تەرەققىي قىلىشىغا ئەگىشىپ چارۋىچىلىق بىلەن دېھقانچىلىق ئىشلەپچىقىرىشىدا ئىش تەقسىماتى بارلىققا كەلدى ھەمدە ئۇرۇقداشلىق تۈزۈمى شەكىللىنىپ قەبىلە ئىتتىپاقى بارلىققا كەلدى. مائارىپنىڭ مەزمۇنىمۇ پەيدىنپەن بېيىپ، ياشانغانلار، ياشلارغا ئۇلقلارنى بېقىش، زىرائەت تېرىش ساپال قاچىلارنى ياساش، ئۆي - جاي سېلىش قاتارلىق ئىشلەپچىقىرىش تەجربىلىرىنى ۋە تېخنىكىلىرىنى ئۆگەتتى. ئۇلار يەنە ئەدەب - قائىدە، مۇزىكا - ئۇسۇل، ئۆرۈپ - ئادەت ۋە دىن قاتارلىق جەھەتلەردە تەلىم - تەربىيە ئېلىپ باردى. ئەينى زامانلار قەبىلىلەر ئارا ئۇرۇش بولۇپ تۇرغاچقا، ھەربىي ئىشلارغا ئائىدە تەلىم - تەربىيەنىڭ بىخلىرى پەيدا بولۇپ، ياشلارغا ئېلىشىش، ئوقۇتۇش ۋە ئات مېنىش قاتارلىق ئۇرۇش تېخنىكىلىرىنى ئۆگىتىدىغان

بولدى. بۇ زېمىندىكى يىراق قەدىمكى ئەجداتلىرىمىز جەمئىيەت تەرەققىياتىنىڭ ئىپتىدائىي باسقۇچىدا تۇرغان چاغلاردا، ئىشلەپچىقىرىش كۈچلىرىنىڭ تۆۋەن بولۇشى ۋە بىلىم ئىقتىدارىنىڭ تولىمۇ يېتەرسىزلىكى سەۋەبىدىن تەبىئەت دۇنياسىدىكى بارلىق ھادىسىلەرنى تېخى توغرا بىلمەيتتى ۋە چۈشىنەلمەيتتى. تۇرمۇش ئېھتىياجىدىن تەبىئەت بىلەن كۈرەش قىلغاندا قۇدرەتلىك تەبىئەت كۈچلىرى ئالدىدا ئىقتىدارسىز ئىدى. شۇ سەۋەبتىن ئۇلار ئۆزلىرى ئەتراپىدىكى تەبىئەت كۈچلىرىنىڭ ھەممىسىنى پەقەت تەسەۋۋۇرنىڭ ياردىمى ئارقىلىق چۈشەندۈرۈپ، تەبىئەت دۇنياسىدىكى خىلمۇ خىل كۈچلەرنىڭ ھەر خىل ئۆزگىرىشىنى ئىلاھنىڭ ئىرادىسىگە باغلايتتى. شۇ ئاساستا قەدىمكى ئەجداتلىرىمىزدا ھەممە نەرسىدە روھ بولىدۇ دەيدىغان ئانىمىزلىق ئېتىقاد پەيدا بولۇپ، ئىپتىدائىي جەمئىيەتتىن، سىنىپىي جەمئىيەتكە ئۆتۈش مەزگىلىدە پەيدا بولغان ئەڭ ئىپتىدائىي دىن شامان دىنىغا ئېتىقاد قىلدى. شامان دىنى ئىپتىدائىي زامانلاردىكى ئەجداتلىرىمىزنىڭ ئۆز ئەتراپىدا بولغان تەبىئەت توغرىسىدىكى ئەڭ ساددا ئىپتىدائىي تەسەۋۋۇرلىرىنىڭ مەھسۇلى بولۇپ، بۇ دىننىڭ ئېتىقادى بويىچە ئوتقا، دەل - دەرەخلەرگە، ئۇچار قۇش، ھايۋانلارغا ۋە تۇرمۇشتا ئېھتىياجلىق بولغان شەيئىلەرگە ئېتىقاد قىلغان ئىدى. ھېلىمۇ بۇ دىننىڭ دەل - دەرەخلەرنى ئۇلۇغلاپ مازار ۋە قەبرىستانلىقلارغا دەرەخ تىكىش، ياغاچلارنى قاداڭ قويۇش، ئوت كۆچۈرۈش، ئىسرىق سېلىش ئادەتلىرى بار.

كېيىنكى دەۋرلەرگە كەلگەندە ئۇلار ئۆزلىرىنىڭ دۇنيا توغرىسىدىكى ئىپتىدائىي «تۆت زات» كۆز قاراشلىرى ئاساسىدا زورۇ ئاستىزىم (ئاتەش پەرەسلىك) دىنى ۋە مانى، بۇددا دىنلىرىغا ئېتىقاد قىلدى. بۇ ۋاقىتتا ئۇلارنىڭ تۇرمۇش ۋە ئىشلەپچىقىرىش ئەمەلىيىتى جەريانىدا ئۇرۇقلارنىڭ ئۆزىگە خاس ئۆرپ - ئادىتى، قائىدە - يوسۇنلىرى، ئەخلاق - پەزىلىتى ھەم ئىشلەپچىقىرىش بىلىملىرى شەكىللەنگەن. ئىپتىدائىي جەمئىيەتتە ھەر قانداق ئۇرۇق ئەزاسىنىڭ، ئۆز ئۇرۇقىدىن ئايرىلىپ ياشىشى مۇمكىن ئەمەس ئىدى. شۇڭا ئۇرۇق ئەزالىرى ئۇرۇقداشلىق تۈزۈمى، ئۇرۇقنىڭ ئۆرپ - ئادەتلىرى ھەم ئومۇمىي قائىدىلىرىگە قاتتىق ئەمەل قىلاتتى. ئۇرۇقنىڭ نىكاھقا ئائىت بەلگىلىمىلىرى، تەڭ تەقسىماتقا ئائىت پىرىنسىپلىرى، قانداشلىقنى ئاساس قىلغان ئۆچمەنلىك ياكى ئىناقلىق

قاتارلىقلارنىڭ ھەممىسى ھەر بىر ئۇرۇق ئەزاسى قەتئىي ئىتائەت قىلىشقا تېگىشلىك ئومۇمىي قائىدە ئىدى. بۇ قائىدە - پرىنسىپلار ئۇرۇقلارنىڭ ياش - ئۆسۈرلەرگە بېرىدىغان ئەخلاق تەربىيىسىنىڭ مۇھىم مەزمۇنىنى شەكىللەندۈرگەن ئىدى. چوڭلار ھېكايە ئېيتىش، ئەجداتلىرىنىڭ قەھرىمانلىقلىرىنى سۆزلەش ئارقىلىق بالىلارنىڭ ئەخلاقىي سەزگۈسىنى ئويغىتاتتى. بۇلار ئىپتىدائىي مائارىپنىڭ بىخى ئىدى.

1. خوتەندە بۇددىزم دەۋرى مائارىپىنىڭ بارلىققا كېلىشى

يازما تارىخىي مەلۇماتلارغا ئاساسلانغاندا، خوتەن خانلىقى مىلادىدىن ئىلگىرى 242 - يىلى قۇرۇلغاندىن كېيىن، شەرق بىلەن غەرب ئوتتۇرىسىدىكى سودا مۇناسىۋىتىنىڭ كۈنساين كۈچىيىشىگە ۋە ئۆزىنىڭ ئىقتىسادىي ئىگىلىكىنىڭ تەرەققىياتىغا ئەگىشىپ، ئۆزىنىڭ يېزىقى بار بولغان مەرىپەت تارىخىنى باشلىغان.

خانلىق تەۋەسىدىكى ئاھالىنىڭ يېڭىدىن دۇنياغا كەلگەن خانلىقنى گۈللەندۈرۈشتىن ئىبارەت يېڭىلىققا ئىنتىلىش قىزغىنلىقى ئەينى دەۋردىكى ئەجداتلىرىمىزنىڭ مائارىپقا بولغان تەشەنلىقىنى ھەسسىلەپ ئاشۇرغان. بۇ ھال مائارىپ، تەلىم - تەربىيە، بىلىم، ھۈنەر - سەنئەتنى ئومۇملاشتۇرۇش، راۋاجلاندۇرۇشنىڭ ئىمكانىيىتىنى ھازىرلىغان. تارىخىي تەرەققىيات جەريانىدا ئەمگەك تەقسىماتى روشەن گەۋدىلىنىپ، كەسىپ تۈرلىرى ئايرىلىپ چىققان بولۇپ، ئەجداتلىرىمىز مەدەنىيەت دەۋرىگە قەدەم قويۇپ، مۇئەللىم ۋە مەكتەپلەرنىڭ بارلىققا كېلىشىگە ۋە مائارىپ ئىشلىرىنىڭ يۈكسىلىشىگە پايدىلىق شارائىتلارنى ھازىرلىغان.

تارىخىي مەلۇماتلار ۋە يېزىقشۇناسلارنىڭ تەتقىقاتىغا ئاساسلانغاندا، ئەجداتلىرىمىزنىڭ ئەڭ دەسلەپكى ئىپتىدائىي يېزىق ئىزلىرى خوتەن ۋىلايىتىنىڭ گۇما ناھىيىسىدىكى سانجۇ قىياتاش سۈرەتلىرى، كېيىنكى قىياتاش سۈرەتلىرى، كەڭخاز قىياتاش سۈرەتلىرى، ئارىش ئۆڭكۈردىكى رەڭلىك رەسىملەرگە ۋە لوپ ناھىيىسىدىكى راۋاق بۇددە گىبادەتخانىسى خارابىسى، ئاقسېپىل قەدىمكى شەھەر خارابىسىدىكى كېسەكلىرىگە جىجىلاپ يېزىلغان ئىپتىدائىي يېزىق شەكلىدىكى

بەلگىلەردە كۆرۈلىدۇ. بۇددا دىنى پىراق ئەجداتلىرىمىز ئەڭ ئۇزاق ھېتىقاد قىلغان دىنلارنىڭ بىرى بولۇپ، بۇددا دىنىنىڭ تەسىرى ئىنتايىن زور بولغاچقا، خوتەننىڭ مەدەنىيەت، مائارىپ ئىشلىرى قويۇق بۇددا تۈسىنى ئالغان ئىدى. خوتەننىڭ يازما مائارىپىنىڭ باشلىنىشى ئەنە شۇ بۇددىزم مائارىپىدىن باشلانغان ئىدى.

خوتەن رايونىدا بۇددا دىنى ھۆكۈمران ئىدىئولوگىيە سۈپىتىدە ئىجتىمائىي ئاڭنىڭ ھەر قايسى تەرەپلىرىدىن ئورۇن ئالغاندىن كېيىن، ئەدەبىيات - سەنئەت، مائارىپ، بىناكارلىق، رەسساملق، ھەيكەلتاراشلىق قاتارلىق تەرەپلەردە بۇ دىننىڭ ئىدىئولوگىيىسى، پەلسەپە ئاساسىي، تەشەببۇسلىرى گەۋدىلەندۈرۈلۈپ، خوتەن بۇددىستلىرى، راھىبلىرى بۇددا ئىبادەتخانىلىرى ۋە بۇددا مۇنارلىرىنى ياساتتى. بۇددا تەلىماتلىرىنى ھەر خىل ئۇسۇللار بىلەن تەرغىپ قىلىش ئۈچۈن بۇددا ئىبادەتخانىلىرى ۋە غارلىرىنى تىزما سۈرەت ئۇسۇلى بىلەن بېزەش بىلەن بىرگە سانسىكرىت، تۇخرى، بىراھما، كونا خەنزۇ تىللىرىدىن بۇددا نوملىرى، دىنىي رسالە، دىنىي ئەدەبىي ئەسەر ۋە دەستۇرلارنى تەرجىمە قىلىش ئەۋج ئالدى. بۇنىڭ بىلەن بۇددا دىنى خوتەن جەمئىيىتىنىڭ ھەر قايسى ساھەلىرىگە كەڭ كۆلەمدە سىڭىپ كىرىپ، ئەجداتلىرىمىزنىڭ سىياسىي، ئىقتىسادىي، مەدەنىيىتى، مائارىپى ۋە ئىجتىمائىي تۇرمۇشىغا چوڭقۇر تەسىر كۆرسەتتى. بۇددا دىنىنىڭ «ھەممە كىشى نىرۋاناغا يېتەلەيدۇ» دېگەن تەلىماتى جەمئىيەتتە زور تەسىر قوزغاپ، جاي - جايلىرىدا بۇددا ئىبادەتخانىلىرى، بۇتخانىلار سېلىنىپ، دىنىي پائالىيەتلەر تەلىم - تەربىيە ئىشلىرىنىڭ مەركىزى قىلىندى. بۇ مەزگىلدە بۇددا ئىبادەتخانىلىرىدىن پايدىلىنىپ خوتەن بۇددىست ئۇيغۇرلىرىغا قارىتا كەڭ كۆلەملىك تەلىم - تەربىيە ئېلىپ بېرىش بۇددا مائارىپىنىڭ مۇھىم مەزمۇنلىرىدىن بىرى ئىدى.

مىلادى 1 - ئەسىردىن 5 - ئەسىرگىچە بولغان ۋاقىت خوتەن، بۇددا مەدەنىيىتىنىڭ راسا گۈللەنگەن ۋاقتى بولۇپ، خوتەن ئوتتۇرا ئاسىيا رايونىدىكى بۇددا دىنىنىڭ مەركىزىگە ئايلانغان بولۇپ، ئەسلى نۇسخىسى ئۆزگەرتىلمىگەن، مەزمۇنى ساپ بۇددا نوملىرى بىلەن ئوتتۇرا ئاسىيا ۋە ئوتتۇرا تۈزلەڭلىك رايونلىرىغا تونۇلۇپ، تارىم ئويمانلىقىدىكى «كىچىك ئەرىش» دەپ ئاتالدى. بۇ ۋاقىتلاردا ھازىرقى خوتەن ناھىيىسىنىڭ باغچا يېزىسىدىكى يوتقان بۇددا ئىبادەتخانىسى

بىلەن سۇمىيا بۇددا ئىبادەتخانىسى، چىرا ناھىيە دامىكۇ يېزىسىدىكى دەندەن ئۆيلۈك بۇددا ئىبادەتخانىسى، لوپ ناھىيىسىنىڭ شىمالىدىكى ئاقسېپىل ۋە راۋاق بۇددا ئىبادەتخانىسى، خوتەن شەھەر لاسكۇيدىكى بۆگەي ئۆيلۈك بۇددا ئىبادەتخانىسى، قاراقاش دەرياسىنىڭ بويىدىكى كۆھمارىم بۇددا ئىبادەتخانىسى، خوتەن ناھىيە توساللا يېزىسىدىكى خال - خالماچىن بۇددا ئىبادەتخانىسى، گۇما ناھىيە سانجۇ يېزىسىدىكى ئۈزۈن تات، كۆكچى، دوکۇي ... بۇددا ئىبادەتخانىسى قاتارلىق يۈزلەرچە بۇددا ئىبادەتخانىلىرى ياسالغان ئىدى. بۇ جايلاردا كۆپلىگەن راھىبلار ۋە پامىرنىڭ شەرقىدىكى ئاقسۆڭەكلەرنىڭ قىزلىرىدىن تەشكىل تاپقان بېكسۇنلار ئوقۇغان، كېيىنچە خوتەن بۇددىستلىرىنىڭ دىن تارقىتىش ئۈچۈن ئوتتۇرا تۈزلەڭلىك ۋە شەرقىي جۇڭگو رايونلىرىغا تۈركۈم - تۈركۈملەپ بېرىشى بىلەن، بۇ جايلارغىمۇ بۇددا دىنى كەڭ تارقالغان ھەمدە كۆپلىگەن خەنزۇ مۇرتلاردىن جۇ شىشە، ۋېي يىدى، شۈەن جۈاڭ، خۇي جياۋ، فاشيەن، شۈنيۇ قاتارلىقلار خوتەنگە كېلىپ بۇددا دىنىدىن ئىلىم تەھسىل قىلغان. نەتىجىدە خوتەن جۇڭگو ۋە ئوتتۇرا ئاسىيا رايونلىرىدىن كەلگەن بۇددا راھىبلىرىنى، مۇتەپەككۈر، تەرجىمان، تەپسىرچى، دەرسكوي، بىناكار، ئويمىچى ۋە رەسساملارنى تەربىيەلەپ يېتىشتۈرىدىغان بۇددا دىنىنىڭ مەركىزىي مەكتىپىگە ئايلاندى. بۇنىڭ بىلەن جاي - جايلاردىن كېلىپ بۇددا دەستۇرلىرىدىن تەلىم ئالىدىغانلار، ئىستىقامەتتە بولىدىغانلار ۋە «ئۆلچەملىك سۈرەت» سىزىشىنى ئۆگىنىدىغانلار كۆپىيىشكە باشلاپ، بۇ مەكتەپتە يېتىشىپ چىققان زور تۈركۈمدىكى مۇتەپەككۈر، تەرجىمان، تەپسىرچى، دەرسكوي، «ئۆلچەملىك سۈرەت» سىزىشىنى ئۆگىنىدىغان رەسساملار، ھەيكەلتاراش، ئارخېتىكتۇر، ئويما - قىيمىچىلار خوتەن بۇددا مەدەنىيىتىنى ئوتتۇرا تۈزلەڭلىك رايونلىرىغا تارقىتىشقا باشلىدى.

خوتەننىڭ بۇددىزم دەۋرىدىكى مائارىپىنىڭ تەرەققىيات ئەھۋالى توغرىسىدا ئەينى زاماندا خوتەنگە كېلىپ ئىلىم تەھسىل قىلغان فاشيەن، سۈن يۈەن، شۈەن جياڭ، خۇي جياۋ ۋە رىماكوس قاتارلىقلار ئۆز ئەسەرلىرىدە خېلى تەپسىلىي مەلۇمات قالدۇرغان. بۇددىزم دەۋرىدە خوتەندىكى ئىبادەتخانىلار، بۇددا دىنىنى ئومۇملاشتۇرىدىغان مەكتەپ رولىنى ئوينىغان. بۇ مەزگىلدىكى ئوقۇتۇش شەكلى تۆۋەن يىللىقتىن يۇقىرى يىلىققا ئۆزلەش، دەرس مەزمۇنىنى ئاددىيلىقتىن چوڭقۇرلاشتۇرۇش، ئوقۇغۇچىلارنىڭ ياش

پەرقىگە قاراپ دەرس مەۋجىمىنى ئۆستۈرۈشتىن ئىبارەت بولۇپ، بالىلارنىڭ ئاقارتىشى مائارىپى ئالدى بىلەن خەت تونۇشنى مەقسەت قىلاتتى. مەكتەپتە ساۋات چىقىرىش، خەت يېزىش، ئوقۇش ئاساسلىق ئوقۇتۇش مەزمۇنى بولۇپ، خەت يېزىش، ھەر خىل قول يازمىلارنى كۆچۈرۈش ئوقۇغۇچىلارنىڭ ئەڭ مۇھىم ۋەزىپىسى ئىدى. ھېسابلاش ئىلمى، مۇنەججىملىك ئوقۇغۇچىلارنىڭ ئۆگىنىشكە تېگىشلىك بىلىملىرى ئىدى. چۈنكى دېھقانچىلىق، سۇ ئىنشائاتى قۇرۇلۇشلىرى، ئىبادەتخانىلارنى لايىھىلەش، ياساش، پادىشاھ ۋە مەشھۇر شەخسلەرنىڭ ئاستانە قەبرىستانلىقلىرىنى ياساش، جەسەتلەرنى قۇرۇق ساقلاش تېخنىكىلىرىدا بۇ پەنلەر بولمىسا بولمايتتى.

تارىخىي ماتېرىياللارغا ئاساسلانغاندا، بۇددىزم دەۋرىدە خوتەن نوم-سۇترا پۈتۈكچىلىكى، نوم شەرھىچىلىكى ۋە ئابستىراكت بۇددا مائارىپىدا غەربىي يۇرت بويىچە ئالدىنقى ئورۇندا تۇراتتى. ئەينى چاغدا خوتەندە قارۇشتى يېزىقى ئاساس، سانىكىرىت، بىراھما، كونا خەنزۇ يېزىقى قوشۇمچە قوللىنىلغان. ئەينى چاغدىكى مەشھۇر بۇددا ئۇستازلىرى، ئالىملىرى ۋە بۇددا دىنىنىڭ تەرجىمانلىرى خوتەننىڭ يەرلىك تىلىنى، شۇنداقلا بۇ تىللارنى قوشۇپ يازىدىغان قارۇشتى يېزىقى، بىراھمان يېزىقلىرىنى بىلىپلا قالماستىن يەنە سانىكىرىت، خەنزۇ تىللىرىنى ئىگەللىگەن. ئاتاقلىق بۇددىست، ئالىم، تەرجىمانلاردىن گىتامىت، دېۋاپراجىنا (devaprajna)، سىكساناندا (shkshananda)، بۇددىھا باھادرا (budha bahadra)، داراماناتى (dharamanati)، گۇنا باھادرا (gunabhadra) قاتارلىقلار سانىكىرىت تىلى، كارۇشتى يېزىقى، خوتەن ساك يېزىقى، خەنزۇ تىلى يېزىقى ۋە تىبەت يېزىقى قاتارلىق تىل يېزىقلار پىششىق بىلىدىغان تىلشۇناسلار بولۇپ، ئۇلارنىڭ مول تىل بىلىملىرى ۋە بۇدداشۇناسلىق جەھەتتىكى كامالەتكە يەتكەن بىلىمى، ئۇدۇننىڭ بۇددا دىنىي مەدەنىيەت - مائارىپ ئىشلىرىنىڭ گۈللەنگەنلىكىنى ئەكس ئەتتۈرۈپ بېرىدۇ.

بۇددىزم دەۋرىدىكى ئۇدۇن مائارىپىدا مۇنتىزىم ئوقۇتۇشنى مەزمۇن قىلغان ۋە بىرلىككە كەلگەن تۈزۈم شەكىللەنگەن بولۇپ، بۇددا نوملىرى بارلىق بىلىمنىڭ مەنبەسى دەپ قارالغاچقا، بۇددا نوملىرى ئاساسلىق دەرسلىك قىلىناتتى. شۇڭا شەيخ، راھىب - كالانلار بۇددا نوملىرىنىڭ پەلسەپىۋى قائىدىلىرىنى تەتقىق قىلىش ئارقىلىق ئۆز بىلىمىنى چوڭقۇرلاشتۇراتتى. ئۇنىڭدىن باشقا

ماتېماتىكا، ئاسترونومىيە، لوگىكىلارمۇ ئوقۇتۇش مەزمۇنىغا كىرگۈزۈلگەن بولۇپ، ئۇستازلار تالىپلارغا ھەر خىل پەنلەرنى ئۆگىتىشتە مۇرەككەپ بولغان سانىكىرىت تىلىدا سۆزلىمەي، بەلكى ئاددىي يەرلىك تىلدا سۆزلەيتتى. ئوقۇتۇشنىڭ دەسلەپكى باسقۇچىدا ئۇستازلار سۆزلەش، تالىپلار يادلاش ئۇسۇلى قوللىنىلغان بولسا، دەرسنىڭ مەزمۇنى چوڭقۇرلاشقاندا مۇنازىرىلىشىش ئۇسۇلى قوللىنىلىپ، ئوقۇتۇش تېخىمۇ جانلاندۇرۇلاتتى. ئوقۇتۇش مەزمۇنىنى بېيىتىش، دەرسلىكنى تولۇقلاش ئۈچۈن بۇددا نوملىرى كۆپلەپ تەرجىمە قىلىنغان ئىدى.

بۇددىزم مائارىپىنىڭ ئاساسلىق مېتودى قاتتىق يادلاشنى تەشەببۇس قىلغان بولۇپ، ئادەتتىكى راھىبلار ئۈچۈن ئېيتقاندا، پەقەت بىر خىل ياكى كۆپ خىل نوملارنى يادلاپ مەنىسىنى چوڭقۇر چۈشىنىش تەلەپ قىلىناتتى. ئادەتتىكى راھىبلاردىن تېخىمۇ ياخشى ئۆگەنگەنلىرى بەس - مۇنازىرە ئۇسۇلى ئارقىلىق بىر - بىرىنىڭ چۈشەنگەنلىرىنى ئالماشتۇرۇپ، بىر - بىرىگە ئىلھام بېرەتتى. ئەلا ئوقۇغانلارنى مۇكاپاتلاش ئۇسۇلى قوللىنىلغان بولۇپ، ھىندىستاننىڭ ئادىتى بويىچە بىر بۇددا نومىنى تەشۋىق قىلىپ، چۈشەندۈرۈپ بەرگۈچىلەر ئىبادەتخانىدىكى قارا خىزمەتچىلىكتىن خالاس قىلىناتتى. ئىككى بۇددا نومىنى تەشۋىق قىلىپ چۈشەندۈرۈپ بەرگۈچىلەرگە يۇقىرى دەرىجىلىك ياتاق ئۆيى بېرىش، ئۈچ بۇددا نومىنى تەشۋىق قىلىپ چۈشەندۈرۈپ بەرگۈچىلەرگە خىزمەتچى بېرىش، تۆت بۇددا نومىنى تەشۋىق قىلىپ چۈشەندۈرۈپ بەرگۈچىلەرگە مۇلازىم بېرىش، بەش بۇددا نومىنى تەشۋىق قىلىپ چۈشەندۈرۈپ بەرگۈچىلەرگە بىر مۇرەببە قىلىش، ئالتە بۇددا نومىنى تەشۋىق قىلىپ چۈشەندۈرۈپ بەرگۈچىلەرگە بىر مۇھاپىزەتچى قوشۇپ بېرىش قاتارلىق مۇكاپاتلاش ئۇسۇللىرى قوللىنىلغان.

قىسقىسى، خوتەننىڭ بۇددىزم دەۋرىدىكى بۇددا مائارىپىدا ئوقۇتقۇچىلار ئىبادەتخانىنىڭ راھىب - كالانىلىرى، ئوقۇغۇچىلار بولسا راھىبلار، دەرسلىكى بۇددا نومى، ئوقۇتقۇچى - ئوقۇغۇچى مۇناسىۋىتى ئۇستاز بىلەن شاگىرت مۇناسىۋىتى، ئىبادەتخانىنىڭ تەرتىپ قائىدىسى مەكتەپنىڭ تەرتىپ قائىدىسى بولغان.

بۇددىزم دەۋرىدىكى خوتەن مائارىپ مەرىپەتچىلىكىنىڭ تەرەققىيات تەقەززاسى خوتەندىكى ئابرويلۇق ئىستىقامەت دەركاھلىرىنى كۆپەيتىشنى ۋە شۇنىڭغا مۇناسىپ بىر تۈركۈم بۇدد

ئالىملىرىنى، يازغۇچى شائىر، تەرجىمانلارنى، دۆلەت ئەربابى ۋە ماھايانا مەزھىبى رەسساملىرى گۈرۈھىنى يېتىشتۈرۈپ چىقىشنى ئالغا سۈردى. نەتىجىدە بۇددىزم دەۋرىدىكى خوتەن مائارىپى نۇرغۇن تىلشۇناسلارنى، كۆپ تىللاردىن خەۋەردار تەرجىمانلارنى، ئابرويلىق ئوقۇتقۇچىلارنى، مەرىپەتلىك ئەدىب - شائىرلارنى، دراماتورگلارنى، بوغالتىر - ھېساباتچىلارنى، تېۋىپ - دوختۇرلارنى يېتىشتۈرگەن ئىدى.

2. خوتەننىڭ ئىسلامىيەت دەۋرىدىكى مەدرىسە مائارىپى

خوتەن خەلقى ئىسلام دىنىنى قوبۇل قىلغاندىن كېيىنكى ئۇزاق مەزگىللەر داۋامىدا، ئۆزلىرىنىڭ پەن - مەدەنىيەتكە ھېرىسمەنلىكى ۋە ئىنتىلىشچانلىقى بىلەن ھەر قايسى يېزا - قىشلاقلاردا نۇرغۇن مەدرىسە خاراكتېرىدىكى مەكتەپلەرنى قۇرۇپ، ئۆزلىرىنىڭ ئىلىم - پەن ئۆگىنىش، مەدەنىيىتىنى يۈكسەلدۈرۈش ئۈچۈن كەڭ زېمىن ھازىرلىدى.

قاراخانىلار دەۋرىدىن سەئىدىيە خانلىقى دەۋرىگىچە بولغان ئۇزاق مەزگىل ئىچىدە، خوتەننىڭ ھەر قايسى چوڭراق بوستانلىقلىرىنىڭ مەركىزىدە مەخسۇس مەدرىسە ۋە شۇنىڭغا تەڭ كېلىدىغان مەدرىسلەر، يېزا - قىشلاق، مەھەللىلەردە كىچىك دىنىي مەكتەپ، قارىخانىلار قۇرۇلدى. خانلىق مەدرىسىنىڭ خىراجىتى دۆلەت خەزىنىسىدىن بېرىلگەندىن باشقا، مەكتەپ - مەدرىسلەرنىڭ خىراجىتىسى ۋە خىپە قىلىنغان يەر، تۈگمەن، سوقا، ساراي، دۇكان ۋە باشقا كىرىملەر ئارقىلىق ھەل قىلىندى. ئىسلامىيەت مائارىپى تەشكىلى، ئوقۇتۇش تۈزۈمى ۋە ئوقۇتۇش مەزمۇنى جەھەتلەردە بۇددا مائارىپىغا قارىغاندا پۇختا ۋە مۇكەممەل ئىدى. ئۇ، دىنىنى باشلانغۇچ مەكتەپ، مەدرىسە، قارىخانا قاتارلىق ئۈچ خىلغا بۆلىنەتتى. دىنىنى باشلانغۇچ مەكتەپ 3 - 4 يىللىق بولۇپ، ئەرەب تىلى، قۇرئاندىن ئۇزۇندە ۋە دىنىي قائىدىلەر ئۆگىتىلەتتى. بۇ ئارقىلىق ئىسلام دىنى ھەققىدىكى ئاساسىي بىلىم تەربىيىسى ئېلىپ بېرىلاتتى. بۇ خىل مەكتەپلەر تۇلاراق يېزا ۋە شەھەرلەردە ئومۇملاشقان ئىدى. مەدرىسلەر 7 يىللىقتىن 13 يىللىققىچە بولۇپ، دىنىي ئەھكام - ئەركانلار، شەرىئى

قۇرئان، ھەدىس، ئەرەب گرامماتىكىسى، ئىلمىي مەنتىق، ئىسلام پەلسەپىسى، ئىسلامىيەت قانۇنى قاتارلىق دەرسلىكتىن تەلىم بېرىلەتتى. تولۇق پۈتتۈرگەنلەر ئاخۇن، داموللا، تولۇق پۈتتۈرەلمىگەنلەر ئىمام بولاتتى. «قارىخانا» 4 - 6 يىللىق ئوقۇش تۈزۈمىدە بولۇپ ئەرەب تىلى، قۇرئان، ھەدىس ئەھكام تەپسىرلىرى قاتارلىق دەرسلەر ئوقۇلاتتى. قۇرئاننى يادقا پىششىق ئوقۇيالايدىغان بولۇش تەلەپ قىلىناتتى. ئوقۇش پۈتتۈرگەنلەر قارى بولاتتى. دىنىي مۇراسىم ئۆتكۈزۈش، دىنىي دەرسلىكلەرنى يادلاش ۋە تەپسىر قىلىش، ئەرەب تىلى، قۇرئان، سوپى ئاللا يار، نەۋائىي، خوجا ھاپىز، مۇھەممەد ئەلەيھىسسالامنىڭ تەرجىمىھالى، ئەرەب ۋە پارس تىلى گرامماتىكىسى قاتارلىقلار ئوقۇتۇش مەزمۇنى قىلىناتتى. ئەرەب تىلى ئۆگىنىشكە تېگىشلىك دەرسلىك ئىدى. چۈنكى قۇرئان ئەرەب تىلىدا بارلىققا كەلگەن مۇقەددەس كىتاب بولغاچقا، قۇرئاننى غەيرى تىللارغا تەرجىمە قىلىش مەنىي قىلىناتتى. شۇڭا ئەرەب تىلىنى ئۆگىنىش زۆرۈر ئىدى. ئىسلام ھەدىسلىرىنىڭ بىر قىسمى پارس تىلىدا بولغاچقا، پارس تىلىنى ئۆگىنىشمۇ زۆرۈر ئىدى. قاراخانلار دەۋرىدە مەيدانغا كەلگەن «قۇتادغۇ بىلىك»، «تۈركىي تىللار دىۋانى» قاتارلىق يىرىك ئەسەرلەر، ئىبنى سىناننىڭ تېببىي ئەسەرلىرى ھەمدە بەزى مەشھۇر پەلسەپە، تارىخ، ئاسترونومىيەگە ئائىت ئەسەرلەرمۇ دىنىي ئالىي مەكتەپلەرنىڭ مۇھىم دەرسلىكى ئىدى. ئىسلام دىنى مەدرىسلىرىدىكى ئوقۇتۇش ئىشلىرىغا يېتەكچىلىك قىلغۇچى «مۇددەرس» دەپ ئاتىلاتتى.

لېكىن 1678 - يىلىدىن كېيىن ھىدايتۇللا ئىشان (ئافاق خوجا) جۇڭغار خانلىقىنىڭ ياردىمىگە تايىنىپ، سەئىدىيە خانلىقىنى ئاغدۇرۇپ ئۆز ھۆكۈمرانلىقىنى تىكلدى. شۇنىڭدىن كېيىن، خەلقنى خۇراپاتلىققا، تەركىدۇنيالىققا، جاھالەت ۋە نادانلىققا باشلايدىغان دىنىي تەرىقەت ئېقىمى يامرىدى. مەدەنىيەت، سەنئەت، مۇزىكا، ناخشا-ئۇسسۇل، تىياتىر، سېرىكچىلىك، تېبابەتچىلىك، مەتبەئە، تەرجىمە، خەتتاتلىق قاتارلىقلار قاتتىق چېكىنىپ كەتتى. شىنجاڭ تارىخىدا پۈز بەرگەن سىياسىي كۈرەشلەر، بۆلگۈنچىلىك ئۇرۇشلىرى، قان تۆكۈلۈش، خەلق ئۈستىگە نۇرغۇن بالايىشاپەتلەرنى كەلتۈرگەن بولۇپ، 1759 - يىلى چىڭ سۇلالىسى خوجىلار توپىلىڭىنى تىنجىتىپ، شىنجاڭنى بىرلىككە كەلتۈردى. شۇنىڭدىن كېيىن خوتەن ۋىلايىتىدە مەدرىسە مائارىپى يەنە گۈللىنىشكە

باشلىدى. 1884 - يىلى شىنجاڭدا ئۆلكە تەسىسى قىلىنىپ، ۋىلايەت، ناھىيە قۇرۇلغاندىن كېيىن، خوتەننىڭ ناھىيە مەركىزى، يېزا - قىشلاقلاردا، مەھەللىلەردە مەدرىسەلەر ئارقا - ئارقىدىن ئەسلىگە كەلتۈرۈلدى. بىراق، مەكتەپلەرنىڭ ئوقۇتۇش شارائىتى دېگۈدەك ياخشى بولمىغانلىقتىن، ئوقۇغۇچىلارنىڭ زور كۆپچىلىكى خەت ئوقۇشنى بىلمىدىغان، لېكىن خەت يازالمايدىغان چالا ساۋاتلىق ئوقۇغۇچىلار ئىدى. ئوقۇغۇچىلار ياش قورامى ياكى سەۋىيىسىگە قاراپ سىنىپقا ئايرىلماي، ھەممىسى بىر ئۆيدە ئوقۇيتتى. ئوقۇغۇچىلارنىڭ ئاتا - ئانىسى بالىلىرىنى قاچان ئېلىپ كەلسە، شۇ ۋاقىتتا مەكتەپكە قوبۇل قىلىدىغان بولغاچقا، ھەر بىر ئوقۇغۇچىنىڭ ئوقۇيدىغان دەرىسىمۇ ئوخشاش ئەمەس ئىدى. بۇ خىل مەكتەپلەردە پارتا - ئورۇندۇق بولمىغاچقا، ئوقۇغۇچىلار يەردە ئولتۇرۇپ ئوقۇيتتى. مۇدەررىسلەرمۇ يەردە ئولتۇرۇپ ساۋاق بېرەتتى. باشلانغۇچ دىنىي ساۋات ئېلىشتا، ئوقۇغۇچىلار ئەرەبچە ئېلىپبە يېزىقىنى تونۇغاندىن كېيىن «قائىدە»، «ھەپتىيەك»، «قۇرئان» ئوقۇپ زىر - زىۋەرلىك ئەرەب يېزىقىنى ئۆگىنىپ چىقاتتى، لېكىن چاغاتاي يېزىقىنى ئوقۇيالمايتتى. ئوتتۇرا دەرىجىلىك مەدرىسلەرنى تۈگەتكەندىن كېيىن ئىقتىسادىي ئاساسى بارلار پاكىستان، مىسىر، بۇخارا، دېھلى قاتارلىق جايلاردىكى ئالىي بىلىم يۇرتىغا بېرىپ ئوقۇيتتى. بىر قىسمى قەشقەر، يەركەنلەردىكى ئالىي دەرىجىلىك مەدرىسلەردە ئوقۇيتتى. يەنە بىر قىسمى خوتەن شەھىرىدىكى ئاتاقلىق ئۆلىمالاردا ئوقۇپ «موللام»، «ئاخۇنۇم» دەرىجىسى بويىچە مۇئامىلە قىلىناتتى.

بۇ دەۋرلەردە ئىلىم - پەن، مەرىپەتنى راۋاجلاندۇرۇش ئۈچۈن ئىقتىدارلىق كىشىلەرنىڭ ئۆز ماھارىتىنى كۆرسىتىشكە ئىمكانىيەت ۋە شارائىت يارىتىپ بېرىلگەچكە، نەۋبىتى، موللا بىلال ئىبنى يۈسۈپ خوتەننى، مەھزۇنى، موللا ھەيدەر، موللا سالىھ، موللانىياز، ئەھمەدشاھ قاراقاشى، موللا قۇربان، موللا ئىسمەتۇللا بىننى موللا نىمەتۇللا، دىلبەر دوغا، ئوشۇراخۇن، مۇھەممەت رۇسۇل شەۋقى، ئىسمايىل ھاجى، ئابدۇجېلىل داموللا، مۇھەممەتتۇردى قاسىم، مۇھەممەتروزى داموللا، بىلال ئەزىزى قاتارلىق ئەدىب، تارىخشۇناس، مۇزىكانت، ئوقۇتقۇچى، بىناكارلىق ئۈستىلىرى يېتىشىپ چىقىپ، ئىلىم - پەن ساھەسىدە مول بايلىقلارنى ياراتتى.

3. يېقىنقى دەۋر مائارىپىنىڭ باشلىنىشى

يېڭىچە بىلىم يۇرتى — شۆتاك

شىنجاڭ ئۆلكە بولۇپ قۇرۇلغاندىن كېيىن، چىڭ ھۆكۈمەت ئۆز ھاكىمىيىتىگە خىزمەت قىلىدىغان مۈلكىي ئەمەلدارلارنى تەربىيەلەش مەقسىتىدە، شىنجاڭنىڭ ھەر قايسى جايلىرىدا «بىل يۇرتى» (شۆتاك) قۇرۇپ، ئىچكىرىدىن ئەمەلدارلار خىزمەتچىلەرنى ئەۋەتىپ بەرمىگەن ئەھۋالدا، ئۆز ئىچى تەربىيەلەشنى يولغا قويدى. ئۇنىڭ ئۈستىگە، ئىچكىرى بىل شىنجاڭنىڭ ئارىلىقى ئۇزۇن، قاتناش قۇلايسىز بولغاچقا ئىچكىرىدىن ئەۋەتىپ بەرمەكچى بولغان ئەمەلدارلار خىزمەتچىلەرنىڭمۇ شىنجاڭغا كېلىشى قىيىن ئىدى. ئۇ ۋاقىتلار شىنجاڭغا كەلگەن ئەمەلدارلار ئوتتۇرىسىدا ھوقۇق تالىشىش كۈرىش كەسكىن ئىدى. شىنجاڭنىڭ باش ۋالىيسى كەنگۈي، يۈەن داخۇا ياكى زىڭشىنلارنىڭ ھەممىسى شىنجاڭدا مائارىپنى يولغا قويۇپ خەلقنىڭ ئالغ سەۋىيىسىنى يۇقىرى كۆتۈرۈشنى ئۆزلىرى ئۈچۈن پايدىسىز دەپ قارىسىمۇ، لېكىن ئىچكىرىدىن ئەمەلدار خىزمەتچىلەرنى يۆتكەپ كېلىشنى توسۇپ، ئۆزلىرىگە سادىق ئىشەنچلىك كىشىلەرنى تەربىيەلەش ئۈچۈن شىنجاڭدا مەكتەپ قۇرۇشنى تەشەببۇس قىلغانىدى.

چىڭ سۇلالىسىنىڭ ئاخىرى، يەنى 1884 - يىلى تېخى ۋىلايەت بولۇپ قۇرۇلمىغان خوتەننىڭ ئىككى ناھىيە بازىرىدا، ئۇيغۇر بالىلىرى خەنزۇ تىلى - يېزىقىدا ئوقۇيدىغان ھۆكۈمەت باشقۇرۇشىدىن ئىككى «شۆتاك» مەكتەپ قۇرۇلۇپ، 1912 - يىلىغىچە ھەر ئۈچ يىل بىر قېتىم ئوقۇغۇچى قوبۇل قىلىشنى داۋاملاشتۇردى. 1908 - يىلى شىنجاڭدا ئوقۇتۇش ئىشلىرىنى باشقۇرۇش مەھكىمىسى قۇرۇلدى. چىڭ ھۆكۈمىتى دوتۇڭنى مائارىپ ئەلچىسى سۈپىتىدە شىنجاڭنىڭ مائارىپ ئىشلىرىغا رىياسەتچىلىك قىلىشقا ئەۋەتتى. يىلدىن باشلاپ، شىنجاڭنىڭ مەركىزى ئۈرۈمچىدە تۇنجى قېتىم ئۆلكىلىك دارىلمۇئەللىمىن، ئۆلكىلىك ئوتتۇرا مەكتەپ، ئۆلكىلىك ئۆلكە كۆرسىتىش باشلانغۇچ مەكتىپى قۇرۇلۇپ، شىنجاڭنىڭ قايسى جايلىرىدىن ئوقۇغۇچى قوبۇل قىلىپ ئوقۇش باشلىدى.

چاغدا ئۈرۈمچىگە ئەڭ بىراق بولغان خوتەندىمۇ، ئەمەلدار تەربىيەلەش مەقسەت قىلىنغان «شۆتالڭ» (بىلىم يۇرتى) مەكتەپلىرى دەسلەپكى قەدەمدە مەيدانغا كەلدى.

تولۇقسىز مەلۇماتقا ئاساسلانغاندا، بۇ مەزگىللەردىكى شۇ تاغنىڭ يەتتە سىنىپدا 270 نەپەر ئوقۇغۇچى، ئىككى نەپەر ئوقۇتقۇچى ئوقۇ-ئوقۇتۇش بىلەن شۇغۇللانغان. بۇ خىل مەكتەپلەرنىڭ تەربىيەلەش ۋەزىپىسى ھۆكۈمەت ئورگانلىرى ئۈچۈن مەمۇرىي ئەمەلدار، تۇنجى-تىلماچ (تەرجىمان)، كاتىپ، يېزا - قىشلاقلارنىڭ ئەمەلدارلىرىنى تەربىيەلەش بولغاچقا، بايلار بالىلىرىنى مەكتەپكە بەرمەي، كەمبەغەل، نامراتلارنىڭ بالىلىرىنى مەجبۇرىي مەكتەپكە تۇتۇپ بېرەتتى ھەمدە ئاممىغا پۇل ياكى ئاشلىق سېلىق سېلىپ، ئوقۇغۇچىلارنىڭ خىراجىتى قىلىناتتى. بالىلار مەكتەپكە كىرگەندىن كېيىن خەنزۇچە ئىسىم قويۇلاتتى، تاماقنى ھۆكۈمەت بېرەتتى. يىلىغا ئىككى قۇر كىيىم تارقىتىپ بېرەتتى. بۇ مەكتەپلەردە مانجۇچە نىزام (ئەمەلدارلىق نىزامى) مەخسۇس دەرسى ئۆتۈلەتتى، بىلىم يۇرتى (شۆتالڭ) نىڭ ئوقۇش مۇددىتى ئۈچ يىل ئىدى.

1914 - يىلدىن 1921 - يىلغىچە بولغان ۋاقىت ئىچىدە قاغىلىق، گۇما، قاراقاش، خوتەن، لوپ، چىرا، كېرىيە قاتارلىق يەتتە ناھىيەنىڭ 16 ئورنىدا ئىلگىرى - كېيىن بولۇپ، ئۇيغۇر بالىلىرى خەنزۇ تىل - يېزىقىدا ئوقۇيالايدىغان، يازالايدىغان ھۆكۈمەت باشقۇرۇشىدىكى بىلىم يۇرتى (شۆتالڭ) مەكتەپلىرى قۇرۇلدى. تولۇقسىز مەلۇماتتىن قارىغاندا، بۇ مەكتەپلەردە 27 سىنىپ، 830 نەپەردىن كۆپرەك ئوقۇغۇچى، 26 نەپەر ئوقۇتقۇچى، ئىشچى - خىزمەتچى بار ئىدى. 1933 - يىللاردا ھەر خىل سەۋەبلەر تۈپەيلىدىن بۇ مەكتەپلەر ئاساسەن تاقىلىپ قالدى.

يېڭى تىپتىكى مىللىي مائارىپ

دۇنيا ئۇرۇشىنىڭ ئالدى - كەينىدە ئىسلام مەملىكەتلىرىدە پەننىي مائارىپنىڭ يولغا قويۇلۇشى، ئوتتۇرا ئاسىيادىكى ئاز سانلىق مىللەتلەر ئارىسىدا زامانىۋى مائارىپنىڭ ئومۇملىشىشى، شىنجاڭغا زور تەسىر كۆرسەتتى. ھەج قىلىش ۋە سودا - سېتىق بىلەن چەتكە چىقىپ قاپتقان بىر قىسىم تەرەققىيپەرۋەر كىشىلەردە پەن - مەدەنىيەت ئارقىلىق مىللەتنى نادانلىق ئاسارىتىدىن قۇتقۇزۇش كۆز

قارىشى تۇغۇلدى.

جەنۇبىي شىنجاڭدا بىرىنچى بولۇپ ئابدۇقادىر داموللا بىلەن ئابدۇۋارىس قەشقىرى جاھالەت تۇمانلىرى ھەممە ياقنى قاپلاپ كەتتى. بۇرۇقتۇم ھالەتنى بۇزۇپ تاشلاپ، 1920 - يىلى دىن بىلەن بىرلەشتۈرۈلگەن يېڭى تىپتىكى مەكتەپنى قۇردى ۋە بۇ مەكتەپلەرنى ھەممە جايدا قۇرۇش تەشەببۇسىنى ئوتتۇرىغا قويدى؛ 1890 - يىلى خوتەنلىك سودىگەر قۇربانھاجى قايماق ھەج قىلىپ سەپىرىدە ھىندىستان، ئەرەبىستان، مىسىر، تۈركىيە، روس قاتارلىق دۆلەتلەرگە بېرىپ، ئۇ يەرنىڭ ھازىرقى زامان ئوقۇتۇش ئۇسۇللىرىنى كۆرۈپ كۆپ تەسىراتقا ئىگە بولىدۇ. خوتەنگە قايتقاندا كېيىن زامانىۋى مەكتەپ قۇرۇشنى ئويلايدۇ. شۇ مەزگىللەر روسىيە - تۈركىيە ئۇرۇشىدا روسىيەگە ئەسىرگە چۈشكەن، مۇددەت توشقاندىن كېيىن قەشقەرگە كېلىپ ئوقۇتقۇچىلىق قىلىۋاتقاندا ئىسمايىل ھەققى بىلەن ئۇچرىشىپ، ئۇنى خوتەندە ئوقۇتقۇچىلىق قىلىشقا تەكلىپ قىلىدۇ. شۇنىڭ بىلەن 1931 - يىلى ھازىرقى خوتەن شەھىرى ئالتۇنلۇق مەدرىسىدە «جەدىت» مەكتىپىنى ئاچىدۇ. سودىگەر ھاجىلارنىڭ ياردىمى، ئىئانە قىلىشى ئارقىلىق مەكتەپ كېتەرلىك راسخوتلارنى ھەل قىلىدۇ. كېيىنچە قاسىم ئەپەندى، خان ئەپەندىلەرنى ئوقۇتقۇچىلىققا تەكلىپ قىلىپ، خوتەن، لوپ، قاراقاش قاتارلىق جايلاردىكى سودا - سانائەتچىلەرنىڭ بالىلىرىنى قوبۇل قىلىدۇ. ئىككى سىنىپتا 66 نەپەر ئوقۇغۇچى بولۇپ، سىنىپقا يېتە پارتا - ئورۇندۇق قويۇلۇپ، ئوقۇتۇش شارائىتىنى كۆرۈنەرلىك ياخشىلىنىدۇ. تىل - ئەدەبىيات، تەبىئەت، دۇنيا جۇغراپىيىسى تارىخ، تەنتەربىيە، شېئىر، تەجۋىت (قىلىپلاشقان) قىرائەت قاتارلىق دەرسلەر تەسىس قىلىنىپ، پەننىي دەرس تۆت سائەت، دىنىي دەرس ئىككى سائەت ئۆتۈلەتتى. لېكىن، ئوقۇتقۇچىلار خوتەننىڭ ئەڭ چوڭ ھۆكۈمرانى سۇلايمان ئەلەم بىلەن «يەر يۇمىلاق، قۇياش ئەتراپى ئايلىنىدۇ» دېگەن تەلىمات ئۈستىدە مۇنازىرلىشىپ قېلىپ، سۇلايمان ئەلەم ئوقۇتقۇچىلارنى «دىنىسىزلار» دەپ ئەيىبلەپ، چىڭ دارىن (خوتەننىڭ ھاكىمى) غا چاققانلىقتىن، مەكتەپكە ئۆچمەنلىك ساقلاپ كەلگەن چىن دارىن پۇرسەتنى غەنىمەت بىلىپ، مەكتەپنى دەرھال تاقاشقا بۇيرۇق چۈشۈرىدۇ ھەمدە ئوقۇتقۇچىلارمۇ چېگرىدىن قوغداپ چىقىرىلىدۇ.

1933 - يىلىنىڭ بېشىدا ئالتۇنلۇق مەدرىسىدە ئوتتۇرا

دەرىجىلىك دارىلمۇلۇم مەكتىپى ئېچىلدى. مەكتەپكە ئىككى سىنىپ، 60 نەپەر ئوقۇغۇچى قوبۇل قىلىنىپ، تۈركىيىدە ئوقۇپ كەلگەن مۇسا ئەپەندى، شائىر مۇھەممەت تۇردى قاسىم، خوتەنلىك تۇرسۇن موللام قاتارلىق كىشىلەر ئوقۇتقۇچىلىق قىلدى. مەكتەپتە دىنىي دەرىستىن سىرت، يەنە سەرپ نەۋھى (گرامماتىكا)، ئىملا، خۇشخەت، ھېساب، تەبىئەت، جۇغراپىيە، تارىخ قاتارلىق دەرىسلەر ئۆتۈلدى. مەكتەپنىڭ بارلىق راسخوتىنى ھۆكۈمەت ھەل قىلىپ بەردى. 1938 - يىلى شىڭ شىسەي بىر قىسىم زىيالىيلارنى قولغا ئېلىپ تۈرمىگە تاشلىغاندا، بۇ مەكتەپتىكى ئوقۇتقۇچىلارمۇ ئارقا - ئارقىدىن تۈرمىگە تاشلاندى، مەكتەپمۇ ئوقۇشتىن توختاپ تاقالدى.

1933 - يىلىنىڭ بېشىدا، تۈركىيىدە ئوقۇغان ئىدرىس ئەپەندى (ئافغانىستانلىق) خوتەنگە كېلىپ، يېزا ئىگىلىكى ۋە پىلە - ئۈجمىچىلىك بىلىملىرىنى ئوقۇتۇشنى ئاساس قىلغان خۇسۇسىي «زىرائەت مەكتىپى» نى ئاچتى. ئوتتۇرا دەرىجىلىك تېخنىكوم سەۋىيىسىگە ئىگە بۇ مەكتەپتە ئوقۇغۇچىلار يېرىم كۈن ئوقۇپ، يېرىم كۈن ئىشلەپ، ئۆزلىرىنىڭ ئوقۇش تەمىناتىنى ھەل قىلدى. مەكتەپكە بىر سىنىپ، 40 نەپەر ئوقۇغۇچى قوبۇل قىلىنىپ، يېزا ئىگىلىك ئاساسلىرى، زىرائەت ئۆستۈرۈش، پىلە - ئۈجمىچىلىككە دائىر نەزەرىيىۋى بىلىملەرنى ئوقۇغاندىن سىرت، دەرىستىن كېيىن پىلە تۇرۇقى چىقىرىش، پىلە بېقىش، ئۈجمە كۆچىتى يېتىشتۈرۈش، ئىنكۇباتۇردا چۆچە چىقىرىش قاتارلىق تېخنىكىلارنى ئۆگىنەتتى. بۇ مەكتەپنىڭ خوتەننىڭ پىلە - ئۈجمىچىلىك تەرەققىياتىغا قوشقان تۆھپىسى زور بولۇپ، خوتەندە پىلە تۇرۇقىنى چەتتىن كىرگۈزۈشكە خاتىمە بەردى. مەكتەپ 1943 - يىلىغىچە داۋاملىشىپ، 100 نەپەر پىلە - ئۈجمىچىلىك تېخنىكىلىرىنى تەربىيەلەپ يېتىشتۈرۈپ بەردى. 1938 - يىلى 3 - ئايلاردا، لوپ ناھىيىسىنىڭ يۇرۇڭقاش بازىرىدىكى ئابلاجان قارىينىڭ ئۆيىدە پىلە - ئۈجمىچىلىك، سۈمچىلىقنى ئاساس قىلغان يېزا ئىگىلىك مەكتىپى قۇرۇلدى. مەكتەپكە بىر سىنىپ، 40 نەپەر ئوقۇغۇچى قوبۇل قىلىنغان بولۇپ، بۇ مەكتەپ ئوتتۇرا دەرىجىلىك تېخنىكوم ھېسابلىناتتى. مەكتەپنىڭ مۇدىرى لى X X ۋە تۆت نەپەر ئوقۇتقۇچى بار ئىدى. بۇ مەكتەپ 1940 - يىلىنىڭ ئاخىرىدا تاقالدى.

مەكتەپنىڭ تاقىلىشىدا، مەكتەپنىڭ مۇدىرى لى X X ۋە تۆت نەپەر ئوقۇتقۇچى بار ئىدى. بۇ مەكتەپ 1940 - يىلىنىڭ ئاخىرىدا تاقالدى.

ئەمەت ھاجى ۋە چايخانا مەكتەپ

ئەمەت ھاجى خوتەننىڭ مائارىپى تارىخىدىكى مەشھۇر كىش
ئۇنىڭ خوتەننىڭ مەدەنىي - مائارىپ تارىخىدا تۇتقان ئورنى خې
چوڭ.

ئەمەت ھاجى 1894 - يىلى خوتەن شەھىرى شورباغ يېزىسىدا
ئاققاش كەنتىدە مەرىپەتپەرۋەر ئائىلىدە دۇنياغا كەلگەن. ئۇ ئۈچ ياز
كىرگەندە دادىسى زىكىرىلا ئاخۇنۇم، ئۆزى مۇددەرسلىك
(ئوقۇتقۇچىلىق) قىلىۋاتقان ئاققاش ئاخۇنلۇق مەدرىسىدە ئوقۇتتى
ئەمەت ھاجى باشلانغۇچ مەكتەپنى پۈتتۈرگەندىن كېيىن، ھوشۇرنىيە
ئاخۇنۇمنىڭ مەدرىسىگە ئوقۇشقا كىرىپ، دىنىي دەرس
بىرلەشتۈرۈپ، پارس، ئەرەب تىللىرىنى پىششىق ئۆگىنىدۇ،
مەدرىسىنى ئەلا نەتىجە بىلەن پۈتتۈرگەندىن كېيىن 1915 - يىلى
قۇربان ھاجىم ئاچقان خوتەن شەھىرىدىكى غۇجامكۆل مەدرىسىدا
مۇددەرسلىككە ئورۇنلىشىدۇ. 1929 - يىلى سەئۇدى ئەرەبىستان
بېرىپ ھەج قىلىپ ھاجى بولىدۇ. ئۇ ھەجىدىن قايتىش سەپىرىدە
مىسىر، تۈركىيە، پاكىستان قاتارلىق دۆلەتلەردە ئىلىم ئەھلىلىرى
بىلەن سۆھبەتتە بولۇپ، بۇ دۆلەتلەردىكى ئوتتۇرا، باشلانغۇچ
مەكتەپلەرنىڭ باشقۇرۇشى، ئوقۇتۇشى قاتارلىقلار بويىچە تەكشۈرۈش
ئېلىپ بېرىپ، نۇرغۇن تەجرىبە ۋە بىلىملەرنى ئۆگىنىدۇ. 1931
يىلى خوتەنگە قايتىپ كەلگەندىن كېيىن، چەت ئەللەرنىڭ مەكتەپ
باشقۇرۇش ئۇسۇلى بىلەن ئۆزىنىڭ مەكتەپ باشقۇرۇش ئۇسۇلىنى
ئىجادىي ھالدا بىرلەشتۈرۈپ، يېڭى پىكىرلەرنى ئوتتۇرىغا قويىدۇ
ئۇ سودىگەر قۇربان ھاجى قايماقنىڭ قوللىشى ۋە ئىقتىسادىي جەھەتتە
ياردەم بېرىشى بىلەن 1932 - يىلى دىن بىلەن پەن بىرلەشتۈرۈلگەن
غۇجامكۆل يېشى باشلانغۇچ مەكتىپىنى ئاچىدۇ. ئۇ 200 نەپەر
ئوقۇغۇچىنى ياش - قورامى، بىلىم سەۋىيىسىگە قاراپ تۆت گۇرۇپپىگە
ئايرىپ دوستكا، دەپتەر، قەلەم ئارقىلىق ئوقۇتۇش ئېلىپ بارىدۇ
يېڭى پارتا - ئورۇندۇق ياسىتىپ، ئوقۇغۇچىلارنىڭ پەردە ئولتۇرۇش
ئوقۇشىغا خاتىمە بېرىدۇ. تۆۋەن يىللىق گۇرۇپپىدا خەت تونۇش
ئاساسىدىكى «ئېلىپبە»، شېئىر قاتارلىق دەرسلەرنى ئوقۇتۇشنى
ئاساس قىلىدۇ. يۇقىرى يىللىق گۇرۇپپىدا ھېساب، تىل، خۇشخەن
ئىملا، شېئىر، تەنتەربىيە قاتارلىق دەرسلەر، دىنىي دەرسلەردە
سۈپى ئالىيار، خوجا ھاپىز، نەۋائى، قۇرئان قاتارلىقلار ئۆتۈلىد

تەنتەربىيە دەرسىدە يۈگۈرۈش، ئارغامچا تارتىشىش، دارغا چىقىش، رەتلىك تىزىلىپ مېڭىشقا دائىر بىلىملەر ۋە ماھارەت ئۆگىتىلىدۇ. شېئىر دەرسىدە ساز چېلىش، ئۈسسۈل ئويناش، ناخشا ئوقۇش ئاساس قىلىنىپ، ياز كۈنلىرى ئوقۇغۇچىلارنى مەنزىرىسى گۈزەل، ھاۋالىق جايلارغا باشلاپ بېرىپ، سەيلە - ساياھەت قىلدۇرىدۇ. بۇ ئەھۋالنى كۆرگەن مەكتەپ سىرتىدىكى ئوقۇغۇچىلار ۋە باشقا مەكتەپلەردە ئوقۇۋاتقان ئوقۇغۇچىلارمۇ غۇجامكۆل بېشى مەكتىپىگە ئۆزلۈكىدىن كېلىپ ئوقۇيدىغان بولىدۇ.

1937 - يىلىنىڭ ئاخىرى، ئەمەت ھاجى باشقۇرۇپ كېلىۋاتقان غۇجامكۆل بېشى مەكتىپىنى ۋە مەكتەپتىكى 200 نەپەر ئوقۇغۇچىنى ئۆز ئىختىيارلىقى بىلەن خوتەن ۋىلايەتلىك ئۇيغۇر ئۇيۇشما قۇرۇشقا تەييارلىق كۆرۈش ھەيئىتىگە ئۆتكۈزۈلۈپ، خوتەندە پەننىي مەكتەپ مائارىپىنىڭ يولغا قويۇلۇشى ئۈچۈن تۇنجى يول ئاچىدۇ.

1938 - يىلى 3 - ئايدا ۋىلايەتلىك ئۇيغۇر ئۇيۇشمىسى قۇرۇلغاندىن كېيىن، ئەمەت ھاجى ئۇيۇشمىنىڭ ئەۋقاپ مۇدىرلىقىنى ئۈستىگە ئېلىپ، ھەر قايسى ناھىيىلەردە ئۇيۇشما قۇرۇش، ناھىيىلەردىكى ۋەخىيە يەر ۋە ۋەخىيە مۈلۈك قاتارلىقلارنى ئېنىقلاش، ۋىلايەت بويىچە مەكتەپ قۇرۇلۇشىدا ئۈلگە كۆرسىتىش (ۋىلايەتلىك دارىلمۇئەللىمىن، چايخانا مەكتەپ قۇرۇلۇشىنى ئۆزى بىۋاسىتە تۇتۇپ ئىشلىگەن) قاتارلىق مۇھىم خىزمەتلەرنى ئىشلەپ زور نەتىجە يارىتىدۇ. ئۆز يېزىسىدىكى ئاقتاش مەكتىپىنىڭ قۇرۇلۇشى ئۈچۈن 10 چارەك بۇغداي، 20 تال ياغاچ، 20 سەر كۈمۈش تەڭگە ياردەم قىلىدۇ.

1941 - يىلى ئەمەت ھاجى ۋىلايەتلىك مەدەنىيەت ئاقتارنىش ئۇيۇشمىسىنىڭ رەئىسى بولغاندىن كېيىن، نۇقتىلىق ھالدا ئوقۇتقۇچى يېتىشمەسلىك مەسىلىسىنى ھەل قىلىش ئۈچۈن، ئۆزىدە ئوقۇغان قاراقاش شاخلىق مەكتەپ ئوقۇتقۇچىسى ئابدۇللا داموللىنىڭ ئوقۇغۇچىلىرىدىن ئەلا ئوقۇغۇچىلارنى تاللاپ، خوتەن دارىلمۇئەللىمىندە ئالتە ئاي تەربىيەلەپ، ۋىلايەتنىڭ ھەر قايسى جايلىرىغا ئوقۇتقۇچىلىققا ئەۋەتىدۇ. ئۇ، ۋىلايەت بويىچە ھەر بىر يېزا-بازاردا بىردىن مەكتەپ بولۇش چاقىرىقىنى ئوتتۇرىغا قويۇپ ھەمدە %20 مەبلەغنى ئۇيۇشمىدىن، %80 مەبلەغنى خەلق چىقىرىپ، مەكتەپ قۇرۇلۇشىنىڭ قەدىمىنى تېزلىتىدۇ.

ئۇ 1942 - يىلىدىن 1945 - يىلىغىچە ھەمدە ۋىلايەتلىك تىنچلىق

ۋە خەلقچىللىقنى ھىمايە قىلىش ئىتتىپاقى ئەمەلدىن قالدۇرۇلغۇچى يەنە ئەۋقاپ مۇدىرى، مالىيە مۇدىرى قاتارلىق ۋەزىپىلەرنى ئۆتەيدۇ. 1955 - يىلى خوتەن ناھىيىلىك سىياسىي كېڭەشنىڭ تەشۋىقات ھەيئىتى بولۇپ ئىشلىگەن مەزگىلدە دىنىي ساھەدىكى زاتلارنى پارتىيىنى، ۋەتەننى، خەلقنى قىزغىن سۆيۈش، يېڭىلىقنى قوبۇل قىلىش جەھەتتە تەربىيىلەپ، ھەر دەرىجىلىك پارتىيە، ھۆكۈمەتلەرنىڭ تەقدىرلىشى ۋە مۇكاپاتلىشىغا ئېرىشىدۇ. 1958 - يىلى ئەمەت ھاجى ۋىلايەتلىك سىياسىي مەكتەپكە يۆتكىلىدۇ. سالامەتلىكى ياخشى بولمىغانلىقتىن، 1963 - يىلى ئائىلىسىگە قايتىپ دەم ئالىدۇ. 1967 - يىلى 9 - ئايدا كېسەل سەۋەبىدىن ئالەمدىن ئۆتدۇ.

خوتەن مائارىپىنىڭ بۆشۈكى — چايخانا مەكتەپ ئەينى يىللاردىكى مەرىپەتپەرۋەر ئەمەت ھاجىنىڭ تەشەببۇسى بىلەن 1937 - يىلى 11 - ئايدا روزى بەگ ھاجىنىڭ سارىيىدا (ھازىرقى ئىلچى يېزىلىق دوختۇرخانا ئورنىدا) قۇرۇلغان. مەكتەپ مۇدىرى ئوسمان نىياز ھاجى بولۇپ، ھۈسەيىن ئەپەندى، ئىسھاق نۇرى، سەيدىباققاس نۇرى قاتارلىق بەش نەپەر ئوقۇتقۇچى، 200 نەپەر ئوقۇغۇچى، بەش سىنىپ بار ئىدى. 1939 - يىلى خان سايىب (ئەسلى ئىسمى بەدىردىنخان) نىڭ قورۇسىنى ھۆكۈمەت سېتىۋېلىپ، مەكتەپ قۇرۇلۇشىنى باشلاپ، 1940 - يىلىنىڭ بېشىدا پۈتكەن. 1940 - يىلى 6 - ئايدا يېڭى بىنا (ھازىرقى خوتەن ناھىيىلىك «تۆمۈريول ئۈمىد باشلانغۇچ مەكتىپى») غا كۆچۈپ كىرگەن. يېڭى بىنا ئىككى دوم كارىدورلۇق، 24 سىنىپ، 13 ئېغىز ئىشخانا ئىدى. مەكتەپ مۇدىرى ئابابەكرى تۇرسۇن (ۋاڭ شىڭزى) ئىدى. 1940 - يىلى ھۆكۈمەت باشقۇرۇشىغا ئۆتكۈزۈۋېلىندى. مەكتەپ قۇرۇلغاندا 1 - مەركىزىي مەكتەپ دەپ ئاتالدى. 1940 - يىلى 11 - ئايدىن كېيىن شىيەنلى (ھۆكۈمەت باشقۇرۇشىدىكى) 1 - مەركىزىي دۆلەت خەلق مەكتىپى دەپ ئاتالدى.

ئابدۇللا داموللا ۋە شاخلىق مەكتەپ

1936 - يىلى قاراقاشنىڭ شاخلىق يېزىسىدىكى «ئېگىز ئېرىق خوجىلار» نەسەبىدىكى ئىشان خوجا ئوغلى خوجا ئەبەيدۇللا خان ئىلىم مەرىپەتنى ياقلاپ، ئۆز خىراجىتى بىلەن تۇنجى پەننىي مەكتەپ سېلىپ، ھۆكۈم سۈرگەن نادانلىققا خاتىمە بېرىشكە تىرىشتى.

مۇشۇنداق پەيتتە، باشقىلار ئۇنىڭغا ئابدۇللا (ئەدەبىي تەخەللۇسى پىراقى) نى ئوقۇتقۇچىلىققا تونۇشتۇرىدۇ.

ئابدۇللا داموللام سادىق ھاجى ئوغلى 1893 - يىلى غولجا شەھىرىدىكى ئوردا مەھەللىدە مۇزدوز ئائىلىسىدە دۇنياغا كەلگەن. ئۇ بالىلىق دەۋرىدە دىنىي مەكتەپتە ئوقۇپ ساۋاتىنى چىقارغاندىن كېيىن سوپى ئالىيار، خوجا ھاپىز، ھۈۋەيدالارنىڭ كىتابلىرىنى ئوقۇپ، ئەدەبىياتقا ھەۋىسى قوزغالغان ھەمدە 17 - 18 يېشىدىن تارتىپ شېئىر يېزىشقا كىرىشكەن. دادىسى ۋاپات بولغاندىن كېيىن، دادىسىنىڭ دۇكىنىغا ۋارىسلىق قىلىپ، ۋاپۇرۇشلۇق تىجارىتى بىلەن شۇغۇللانغان ۋە قۇرداشلىرى بىلەن ئالتۇنلۇقتىكى تاللىق قاتارلىق جايلاردا ئۆتكۈزۈلگەن بەزمىلەردە ئۆزىنىڭ شائىرلىق تالانتى بىلەن جامائەتچىلىككە تونۇلۇشقا باشلىغان. ئەل - جامائەتكە تونۇلۇپ، خەلقنى ئاقارتىش بىلەن شۇغۇللىنىۋاتقان پەيتتە، تۇردى قارى ئىسىملىك يېقىن بۇرادىرىنىڭ ياردىمى بىلەن ساقچى دائىرىلىرىنىڭ تۇتقۇن قىلىشىدىن قۇتۇلۇپ، خوتۇن - بالىسىنى تاشلاپ قاراقاش ناھىيىسىگە پاناھلىق ئىزدەپ، زاۋا رايون شاخلىق كەنتىگە كەلگەن. كونا ساۋاقدىشى ماڭسۇر داموللام، ئابدۇللا داموللامغا قىزغىن مۇئامىلىدە بولىدۇ ھەمدە خوجا ئەبەيدۇللاخان ۋە مۇھەممەتتۇرسۇنخان ھاجىلار بىلەن ئۇچراشتۇرۇپ ئۆلىپەتلىشىدۇ.

ئابدۇللا داموللام غولجا ۋە قەشقەردە بىلىم ئېلىش جەريانىدا سوۋېت يېڭى مائارىپىنىڭ تەسىرىنى قوبۇل قىلغاچقا، ئۇنىڭ يۈرىكىدە ئەۋلادلارنى يېڭىچە پەننىي بىلىملەر بىلەن تەربىيەلەپ، ئۇلارنى نادانلىقتىن قۇتقۇزۇش ئارزۇسى جۇش ئۇراتتى. خوجا ئەبەيدۇللاخاننىڭ يەر، مال - دۇنياسى ۋە ئىلغار ئىدىيىسى، ئابدۇللا داموللامدىكى يېڭىچە ئىلىم - پەن ئىستىكى شاخلىق كەنتىدە تۇنجى پەننىي يېڭى مائارىپىنىڭ مەشئىلىنى نۇر چاچقۇزىدۇ.

خوجا ئەبەيدۇللاخان خېلى بۇرۇنلا ئائىلە ئىمامى تۇرسۇنمۇھەممەت ئاخۇنۇمغا مەسلىھەت بېرىپ، ئۆز ھويلىسىدا دىنىي باشلانغۇچ مەكتەپ ئېچىپ، پىراق - يېقىندىكى بالىلارنى ئاساس قىلىپ دىنىي ساۋاتتىن دەرس بېرىپ كەلمەكتە ئىدى. خوجا دەرھال ئۆز قورۇسىنىڭ شەرقىدىكى ئىشان خوجا مەسچىتىنىڭ ئالدىدىكى سەينادا پارتا - ئورۇندۇق تەييارلاپ ئوقۇتۇش شارائىتىنى ياخشىلايدۇ.

1936 - يىلى خوجا ئەبەيدۇللاخان ئۆز ئىگىدارچىلىقىدىكى ئايشىخان پاۋ دېگەن ئايالنىڭ ئۆيىگە تۇتاش بىر تاختا تۈز تېرىلغۇ يەرنى

ئاجرىتىپ (سەككىز مو ئەتراپىدا)، كېتەرلىك پۈتۈن ماتېرىياللارنى تەييارلاپ، ھۈنەرۋەنلەرنى (خارەت، سۇۋاغچى) تەشكىللەپ، ئىشە تۇتۇش قىلىپ، مەكتەپ ئەتراپىنى توپا تام بىلەن قورشاپ، شەرۋ تەرەپكە ئىككى قاناتلىق چوڭ دەرۋازا قويۇپ، بەش سىنىپلىق دېرىزىلىك ئوچۇق - يورۇقلۇق ياغاچ قۇرۇلمىلىق مەكتەپنى پۈتتۈرىدۇ. شۇ يىلى 10 - ئايلاردا مەكتەپ ئالدىدىكى مەيدانغا سۇ باشلاپ، چىڭداپ تەنتەربىيە ۋە گىمناستىكا مەيدانى تەييارلاپ، مەشۇ مەيدانلىرىنى تەييارلاپ بېرىدۇ. ئابدۇللا پاۋ دېگەن ياش دېھقان يىگىتنى مەكتەپنىڭ ئىشچىلىقىغا تەيىنلەپ، مۇھاپىزەت ۋە تازىلىق ئىشلىرىغا مەسئۇل قىلىدۇ. يېڭى مەكتەپ، يېڭى پارتا - ئورۇندۇق قاتار تىزىلغان سىنىپلارغا ئوقۇغۇچىلار ئورۇنلاشتۇرۇلىدۇ. بالىلار خۇشاللىق ئىچىدە دەرس ئوقۇيدۇ. ئوقۇتقۇچى، ئىشچىلارنىڭ كۈندىلىك تۇرمۇش، مائاش، تەمىنات قاتارلىق خىراجىتى خوجا ئەبەيدۇللاخان خەزىنىسىدىن چىقىم قىلىپ بېرىلىپ تۇرغان. ھەتتا ئابدۇللا داموللامنىڭ يىراق - يېقىنغا بېرىشتا ئىشلىتىشكە مەخسۇس بىر يارام ئېشەك پۈتۈن جابدۇقلىرى بىلەن خوجىنىڭ ئېغىلىدا بېقىلىپ، قاچان لازىم بولسا شۇ چاغدا تەييارلاپ قويۇلغان. پەننىي دەرىسلەردىن ئانا تىل، ھېساب، تەنتەربىيە، شېئىر دەرىسلىرى ئۆتۈلۈپ تۇرغان.

1938 - يىلى كۈز پەسلىدە قاراقاش ناھىيىسىنىڭ ھاكىمى مەمەتئېلى بۇ مەكتەپنىڭ ئەھۋالىدىن خەۋەر تېپىپ، يامۇل ئەمەلدارى، مائارىپ بۆلۈم كادىرلىرى، قاراقاش ئۇيغۇر مەدەنىي ئاقارتىش ئۇيۇشمىسىنىڭ رەئىسى ۋە مۇناسىۋەتلىك باشلىقلار بىلەن، شاخلىق مەكتەپكە چىقىپ مەكتەپنى كۆزدىن كەچۈرگەن. ئوقۇغۇچىلار شېئىر ئوقۇپ ئۇلارنى قارشى ئالغان. ھاكىم: خوجا ئەبەيدۇللاخاننىڭ قولىنى چىڭ سىقىپ، ئۆمۈرلۈك ئۇلۇغ ئىش قىلىپلا، دەپ ئالاھىدە ماختىغان. ئابدۇللا داموللامنى يېنىغا ئولتۇرۇشقا تەكلىپ قىلىپ، ھال - ئەھۋال سوراپ ئىززەت - ئىكرام بىلدۈرگەن. ھاكىم شۇ مەيداندىلا شاخلىق مەكتەپنى، بۈگۈندىن باشلاپ قاراقاش ناھىيىلىك ئۇيغۇر مەدەنىي ئاقارتىش ئۇيۇشمىسى باشقۇرۇشىغا ئۆتكۈزۈلىدۇ، ئوقۇتقۇچى تولۇقلاپ بېرىلىدۇ. چىقىملىرىغا ئۇيغۇر مەدەنىي ئاقارتىش ئۇيۇشما مالىيىسى مەسئۇل بولىدۇ، دېگەن ھەمدە ئابدۇللا داموللامنى شەھەر مەركىزىي باشلانغۇچ مەكتەپكە بېرىپ ئوقۇتقۇچىلىق قىلىشقا تەكلىپ بەرگەن. ئەينى

يىللاردا يورۇق يۇلتۇزىدەك چاقناپ چىققان بۇ مەكتەپنىڭ ئورنى بىر نەچچە قېتىم يۆتكەلگەن بولسىمۇ، «شاخلىق مەكتەپ» دېگەن نامى 55 يىلدىن بۇيان ئۆچمىدى. 200 گە يېقىن ئوقۇغۇچىغا ئىگە بۇ مەكتەپ ئەۋلادلارنىڭ قەلبىنى ئىلىم - پەن مەشئېلى بىلەن يورۇتۇپ كەلمەكتە.

خوتەن يېڭى مائارىپىدىكى تۇنجى ئايال مەكتەپ مۇدىرى — ھاجى خانىم

ھاجى خانىم (ئەسلى ئىسمى پاتىمە، ئۆزگەرتىلگەن ئىسمى ھاجى قىز) 1907 - يىلى سەئۇدى ئەرەبىستاننىڭ مەدىنە شەھىرىدە تۇغۇلغان. ئۇنىڭ ئاتىسى قاسىم ھاجى (خوتەنلىك) ۋاپات بولۇپ كەتكەندىن كېيىن، ئانىسى ئايىشخان ھاجى بىلەن پاتىمە يېتىمچىلىك ۋە مۇساپىرچىلىق ئىچىدە كۈن كەچۈرىدۇ. پاتىمە ئائىلە تەربىيىسى داۋامىدا ئەرەب تىلىنى ئۆگىنىدۇ. 1914 - يىلى تۈركىيەنىڭ ئىستانبۇل شەھىرىگە كۆچۈپ بېرىپ، ئائىلىسى ناۋايچىلىق بىلەن شۇغۇللىنىدۇ. پاتىمە بولسا دىنىي مەكتەپتە ئوقۇپ تۈرك تىلىنى ئۆگىنىدۇ. 1918 - يىلى تۈركمەنىستاننىڭ ئاشخابات شەھىرىگە كېلىپ، تۈركمەن تىلىدىكى پەننىي مەكتەپكە كىرىپ ئوقۇيدۇ. مەكتەپنىڭ يۇقىرى يىللىق سىنىپىنى، بۇخارادىكى تاجىك مەكتىپىدە تاماملايدۇ. 1922 - يىلى ئائىلىسى بىلەن ئۆزبېكىستاننىڭ ئەنجان شەھىرىگە كۆچۈپ بېرىپ، قىزلار گىمنازىيىسى (ئوتتۇرا مەكتەپ) دە ئوقۇيدۇ. 1925 - يىلى ئۆزبېكىستان «ساگو» ئۈنۋېرسىتېتىنىڭ تىل - ئەدەبىيات فاكولتېتىدا ئوقۇيدۇ ھەمدە رۇس تىلىنى ئۆگىنىدۇ. 1928 - يىلى ئەنجان قىزلار گىمنازىيىسىدە ئوقۇتقۇچى، قوشۇمچە «ئاخۇن بابايوف» نامىدىكى تىياتىرخانىدا ئارتىس بولۇپ ئىشلەيدۇ ھەمدە ئىسمىنى ھاجى قىزغا ئۆزگەرتىدۇ. 1934 - يىلى 6 - ئايدا ھاجى قىز ئۆگەي ئاتىسى ۋە ئانىسى بىلەن ئۆز يۇرتىنى خوتەنگە قايتىپ كېلىدۇ. 1937 - يىلى 9 - ئايدا خوتەن شەھەر ئىچىدىكى «غۇجامكۆل بېشى» مەدرىسىدىكى مۇدەررىس (ئوقۇتقۇچى) ئەمەت ھاجى باشقۇرۇپ كېلىۋاتقان دىنىي مەكتەپتىكى 300 دىن ئارتۇق قىز - ئوغۇل ئوقۇغۇچىنى ئۇيغۇر ئۇيۇشما قۇرۇشقا تەييارلىق كۆرۈش ھەيئىتىنىڭ باشقۇرۇشقا ئۆتكۈزۈپ بېرىدۇ. تەييارلىق كۆرۈش ھەيئىتى خوتەندە قۇرۇلۇپ دەرس باشلايدۇ. مەكتەپنىڭ نامى

«غۇجامكۆل بېشى باشلانغۇچ مەكتىپى» بولۇپ، مەكتەپ مۇدىرلىقىدا ھاجى قىز ئۈستىگە ئالدى. ئۆتكۈزۈۋېلىنغان ئوقۇغۇچىلارنى ياش قورامى، بىلىم سەۋىيىسىگە ئاساسەن 1 - يىللىقتىن 3 - يىللىققىچە سەككىز سىنىپقا ئايرىپ چىقىدۇ. مەكتەپتە ياسىن روزى، ھاجى ئوبۇلقاسىم ئابىت، مۇسا تۇردى، مەمىتىمىن سادىر، ئابلىس مەخمۇتجان (ئۆزبېك)، توختىخان ئايىم (ئۆزبېك)، ھىدايەت خانىم، ئانار خانىم قاتارلىق ئوقۇتقۇچىلار بار بولۇپ، ئانا تىل، ھېساب، تەبىئەت، جۇغراپىيە، سىياسەت، شېئىر، تەنتەربىيە، رەسىم قاتارلىق سەككىز خىل دەرس ئۆتۈلگەن. يەنە مەكتەپتە سەنئەت كۇرۇتقۇچى قۇرۇلغان. ئۇيغۇر ئۇيۇشمىسى ۋە مائارىپ ئىدارىسىنىڭ قوللىشى، مەدەت بېرىشى ئارقىسىدا، ھەر قايسى ناھىيىلەردە قۇرۇلماقچى بولغان پەننىي مەكتەپلەر ئۈچۈن (شۇ چاغدا قاغىلىق ناھىيىسى خوتەن ۋىلايىتىگە قارايتتى) 60 نەپەر ئوقۇغۇچى قوبۇل قىلىپ، يېرىم يىل تەربىيەلەشكە مەسئۇل بولىدۇ. بۇ، خوتەن ۋىلايىتىدىكى تۇنجى قېتىملىق ئوقۇتقۇچى تەربىيەلەش كۇرسى بولۇپ، «1 - دارىلمۇئەللىمىن» دەپ ئاتالغانىدى.

1942 - يىلى 9 - ئايدا «غۇجامكۆل بېشى» پەننىي باشلانغۇچ مەكتىپى ئىككى مەكتەپكە ئايرىلىپ، ھاجى خانىم قىزلار مەكتەپ مۇدىرى، ئوسمان نىياز ھاجى چايخانا مەكتەپنىڭ مۇدىرى بولدى، قىزلار مەكتىپى 240 نەپەر ئوقۇغۇچى، سەككىز سىنىپ بىلەن ئەسلىدىكى مەدرىسىدە قالدى.

1942 - يىلى شىڭ شىسەي ئەسلى قىياپىتىنى ئاشكارىلاپ، كومپارتىيىدىن يۈز ئۆرگەندىن كېيىن، شۇ يىلى 11 - ئايدا ھاجى خانىم قاتارلىق بىر تۈركۈم ئوقۇتقۇچىلار قولغا ئېلىنىپ تۈرمىگە تاشلىنىدۇ. 1945 - يىلى تۈرمىدىن قويۇپ بېرىلىدۇ.

ئازادلىقتىن كېيىن ھاجى خانىم پارتىيە ۋە خەلق ھۆكۈمىتىنى ھىمايە قىلىپ، تۈرلۈك سىياسەتلەرنى ئاكتىپلىق بىلەن ئىجرا قىلدى. 1950 - يىلى ئۇ لوپ ناھىيىلىك خەلق ۋەكىللىرى قۇرۇلتىيىنىڭ ۋەكىللىكىگە سايلىنىدۇ. 1950 - يىلى 9 - ئايدا ئۇ لوپ ناھىيىلىك 1 - باشلانغۇچ مەكتەپنىڭ مۇدىرلىقىنى، 1960 - يىلى يۇرۇقتاش مەركىزىي باشلانغۇچ مەكتىپىنىڭ مۇدىرلىقىنى ئۈستىگە ئالدى. ئازادلىقتىن كېيىنكى 14 يىللىق مائارىپ خىزمىتى ھاياتىدا ئالتە قېتىم «ئىلغار مائارىپچى»، «مۇنەۋۋەر مەكتەپ مۇدىرى» بولۇپ باھالانىپ، ناھىيىلىك پارتكوم، خەلق

ھۆكۈمىتىنىڭ مۇكاپاتلىشىغا ئېرىشىدۇ. ھاجى خانىم 1964 - يىلى پېنسىيىگە چىقىپ، ئۇزۇن ئۆتمەي «مەدەنىيەت ئىنقىلابى» باشلىنىپ، تارتىپ چىقىرىلىپ كۈرەش، پىيەن قىلىنىدۇ. ئۇزۇن مۇددەت مەجبۇرىي ئەمگەككە سېلىنىدۇ. 1987 - يىلى ھاجى خانىم ئالەمدىن ئۆتتى. لېكىن ئۇنىڭ خوتەننىڭ مائارىپىغا قوشقان تۆھپىسى خوتەن خەلقى قەلبىدىن مەڭگۈ ئۆچمەيدۇ.

4. «ئاپرېل ئۆزگىرىشى» دىن كېيىنكى خوتەن مائارىپى

1933 - يىلى ئاپرېل ئۆزگىرىشىدىن كېيىنكى شىنجاڭنىڭ ھەر قايسى جايلىرىدا پەننىي مائارىپنى ئاساس قىلغان يېڭى مەكتەپلەر ئارقا-ئارقىدىن قۇرۇلۇپ، دىنىي مەكتەپلەرنىڭ ئورنىنى پەننىي مەكتەپلەر ئىگىلىدى. لېكىن خوتەن بىر مەزگىل ماخوسەننىڭ زۇلۇمى ئاستىدا بولغاچقا، پەننىي مائارىپ ئىشلىرى ئەڭ كېيىن باشلاندى. 1938 - يىلىنىڭ باشلىرىدا خوتەن ئۇيغۇر مەدەنىيىتى ئاقارتىش ئۇيۇشمىسى قۇرۇلۇپ، بىر ئۇيۇشمىغا مەرىپەتپەرۋەر ئەمەت ھاجى رەئىس بولۇپ سايلىنىدۇ. شۇنىڭ بىلەن خەنزۇ مەدەنىي ئاقارتىش ئۇيۇشمىسى، تۇڭگان مەدەنىي ئاقارتىش ئۇيۇشمىلىرى قۇرۇلدى. خوتەننىڭ پەننىي مائارىپ ئاساسى ئاجىز بولغاچقا، شۇ يىلى 7 - ئايدا قەشقەردىن بىر تۈركۈم ئوقۇتقۇچىلار يۆتكەپ كېلىنىپ، ئالدى بىلەن خوتەندە ئوغۇللار ئىپتىدائىي مەكتىپى، قىزلار ئىپتىدائىي مەكتىپى ۋە دارىلئىتتام (يېتىملەر مەكتىپى) قۇرۇلدى. بۇ چاغدا خوتەندە بىرىنچى بولۇپ، ئەمەت ھاجى ئۆزى باشقۇرغان «غۇجامكۆل بېشى» مەكتىپىنى پەننىي مەكتەپكە ئۆتكۈزۈپ بېرىپ، پەننىي مەكتەپنىڭ قۇرۇلغانلىقىنى قىزغىن قوللايدۇ. شۇنىڭدىن كېيىن كېرىيە، گۇما، قاغىلىق قاتارلىق ناھىيىلەرنىڭ شەھەر رايونلىرىدا ئوغۇللارنى ئاساس قىلغان پەننىي مەكتەپلەر بارلىققا كەلدى. لېكىن ئوقۇتقۇچى يېتىشمەسلىك جىددىي مەسىلە بولۇپ قالدى. شۇڭا 1939 - يىلى خوتەن دارىلمۇئەللىمىن مەكتىپى قۇرۇلۇپ، بىرىنچى تۈركۈمدە ئالتە ئايلىق مۇددەت بىلەن 80 دىن كۆپرەك ئوقۇغۇچى قوبۇل قىلىندى. ئۇلار ئوقۇش پۈتتۈرۈپ

چىققاندىن كېيىن ھەر قايسى ناھىيىلەردە ئوغۇللار مەكتىپى ۋە دارىلمۇئەللىمىن مەكتەپلىرى تولۇقلاپ قۇرۇلدى. خوتەن دارىلمۇئەللىمىن مەكتىپى 1939 - يىلىدىن 1942 - يىلىغىچە بولغان ئارىلىقتا ئالتە ئايلىق ۋە بىر يىللىق مۇددەت بىلەن بەش قارار ئوقۇتقۇچىلارنى يېتىشتۈرۈش كۇرسىنى ئېچىپ 1000 دىن ئارتۇق ئوقۇتقۇچىنى تەربىيىلىدى. مۇشۇ ئاساستا پەننىي مائارىپ شەھەردىن يېزىغا قەدەر پەيدىنپەي راۋاجلىنىپ، كۆلىمى چوڭراق بولغان يېزىلارنىڭ ھەممىسىدە باشلانغۇچ مەكتەپلەر قۇرۇلدى. 1939 - يىلىدىن 1945 - يىلىغىچە بولغان ئارىلىقتا ئۆلكىلىك دارىلمۇئەللىمىن، ئۆلكىلىك دارىلمۇئەللىمىن، مەدەنىيەت كادىرلىرىنى يېتىشتۈرۈش گۇرۇپپىسى ۋە قەشقەر دارىلمۇئەللىمىن قاتارلىق مەكتەپلەرنى پۈتتۈرۈپ، خوتەنگە تەقسىم قىلىنغان ئوقۇغۇچىلار ۋە خوتەننىڭ ئۆزىدە يېتىشتۈرۈلگەن بىر قىسىم مۇنەۋۋەر ئوقۇتقۇچىلار بارغانسېرى كۆپىيىپ، مائارىپ سېپى زور بىر تۈركۈم تالانتلىق يېڭى كۈچلەر بىلەن تولۇقلاندى. 1940 - يىلىدىن كېيىن ھۆكۈمەت ھەر قايسى ناھىيىلەردە پىرقى ھۆكۈمەت باشقۇرۇشىدىكى باشلانغۇچ مەكتەپ (شەيئىلى مەكتەپ) قۇردى. كېيىنكى يىللاردا ناھىيە، شەھەر ۋە چوڭراق بازارلاردىكى چوڭراق مەكتەپلەرنى ھۆكۈمەت قارىمىقىغا ئۆتكۈزۈۋالدى. 1948 - يىلى خوتەن ناھىيىسىدە بار بولغان باشلانغۇچ مەكتەپلەر ئىچىدە چايخانا مەكتەپ، قىزلار مەكتىپى، خەنزۇ مەكتەپ، 4 - مەكتەپ، خانئېرىق ۋە سەيشەنبە بازار قاتارلىق ئالتە ئورۇندىكى مەكتەپ ھۆكۈمەت قارىمىقىدا بولۇپ، بۇ مەكتەپلەردە تەخمىنەن 40 تىن ئارتۇق سىنىپ، 1500 دىن ئارتۇق ئوقۇغۇچى بار ئىدى. ئۇيغۇر مەدەنىيىتى ئاقارتىش ئۇيۇشمىسى قارىمىقىدا يېزا - قىشلاقلاردا 60 تىن ئارتۇق مەكتەپ بولۇپ، بۇ مەكتەپلەردە 200 دىن كۆپرەك سىنىپ ۋە 8000 دىن ئارتۇق ئوقۇغۇچى ئوقۇيتتى. خوتەنگە قاراشلىق يەتتە ناھىيىنىڭ ئالتىسىدە دارىلمۇئەللىمىن مەكتىپى بار بولۇپ، بۇ مەكتەپتىكى ئوقۇغۇچىلارنىڭ تاماق، كىيىم - كېچەك، ياتاق، ئوقۇش ماتېرىياللىرى خىراجىتى ئۇيغۇر ئۇيۇشمىسىدىن بېرىلەتتى. 1944 - يىلى خوتەن دارىلمۇئەللىمىن مەكتىپى ئۈچ يىللىق تۈزۈمىدىكى مەكتەپكە ئۆزگەرتىلدى. يېڭىئېرىق ئوتتۇرا دەرىجىلىك تېخنىكومغا تەڭ سانائەت مەكتىپى قۇرۇلدى. بۇ ئىككى مەكتەپتە ئوقۇيدىغان ئوقۇغۇچىلار سانى 300 نەپەردىن كۆپرەك ئىدى. شۇ يىلى يەنە تۆت يىللىق تۈزۈمگە ئۆزگەرتىلىپ ھەر قايسى باشلانغۇچ مەكتەپلەردە 5 -

6 يىللىق سىنىپلار ئېچىلدى.

1938 — 1943 - يىلىغا قەدەر بولغان ۋاقىت خوتەندە پەننىي مائارىپى راسا گۈللەنگەن ۋاقىت بولۇپ، ئوقۇتقۇچىلارنىڭ جەمئىيەتتىكى ئورنى، ھۆرمىتى ھەممىدىن يۇقىرى ئىدى. 1943 - يىلى شىنجاڭدا گومىنداڭنىڭ ئۆلكىلىك ھۆكۈمىتى قۇرۇلغاندىن كېيىن، شىنجاڭنىڭ مائارىپ ئىشلىرى يىلدىن يىلىغا ئارقىغا چېكىندى. گومىنداڭچىلار ئوقۇتقۇچىلارنى «سوۋېت ئىتتىپاقى ۋە كوممۇنىستلارنىڭ تەسىرىگە ئۇچرىغان» دەپ قارىلىغاچقا، ئوقۇتقۇچىلار قوشۇنى ئۇلارنىڭ ئەڭ خەۋپلىك دۈشمىنى بولۇپ قالغانىدى. 1946 - يىلى ئۈچ ۋىلايەت ئىنقىلابى تەرەپ بىلەن گومىنداڭ دائىرىلىرى ئوتتۇرىسىدا تىنچلىق كېلىشىمى ئىمزالانغاندىن كېيىن، ئوقۇتقۇچىلارنىڭ مۇتلەق كۆپ قىسمى ئۈچ ۋىلايەت ئىنقىلابىنى قىزغىن ھىمايە قىلىپ، گومىنداڭغا قارشى دېموكراتىك پائالىيەتلەرگە قاتناشقانلىقى ئۈچۈن گومىنداڭ دائىرىلىرى ۋە يەرلىك ئەمەلدارلارنىڭ ئوقۇتقۇچىلارغا بولغان ئۆچمەنلىكى تېخىمۇ ئېشىپ كەتتى. ئۇلار 1947 - يىلى خوتەن دارىلمۇئەللىمىن مەكتىپىنىڭ مۇدىرى ئىنقىلابىي ياش ئىمىن ئىسلامنى سۈيىقەست بىلەن ئۆلتۈردى. شۇ يىلى 7 - ئايدا كەڭ - كۆلەملىك ئاقتۇرۇلۇش يۈرگۈزۈپ، خوتەن بويىچە 300 دىن كۆپرەك كىشىنى قولغا ئېلىپ، نەزەربەنت قىلغاندا، ئاساسىي تىخ ئۈچىنى مەدەنىي - مائارىپ خادىملىرىغا ۋە ئوقۇتقۇچىلارغا قاراتقان ئىدى. شۇنىڭ بىلەن بىر قىسىم ئىلغار ئوقۇتقۇچىلار قولغا ئېلىنىپ، خىزمەتتىن ھەيدىلىپ، خوتەن مائارىپى ۋەيران بولۇشقا قاراپ يۈزلەندى.

دېمەك، ئازادلىقنىڭ دەسلەپكى مەزگىلىدە خوتەننىڭ مائارىپ ئاساسى ناھايىتى ئاجىز بولۇپ، خوتەن بويىچە ئېلىپ ئېيتقاندا بىرمۇ ئوتتۇرا مەكتەپ يوق ئىدى. پەقەت بىر تولۇقسىز دارىلمۇئەللىمىن مەكتىپى ۋە 100 دىن كۆپرەك باشلانغۇچ مەكتەپ بار ئىدى. بار مەكتەپلەرنىڭ كۆلىمى ناھايىتى كىچىك بولۇپ، ھەر يىلى دارىلمۇئەللىمىن مەكتەپتە ئوقۇيدىغان ئوقۇغۇچىلار 200 گە، ئوقۇتقۇچى، ئىشچى - خىزمەتچى 40 نەپەرگە يەتمەيتتى. ئوتتۇرا ھېساب بىلەن ھەر بىر مەكتەپتە ئاران 180 دىن ئوقۇغۇچى ۋە بىر نەچچە نەپەردىن ئوقۇتقۇچى، ئىشچى - خىزمەتچىلا بار ئىدى.

ئۆلكە ئازاد بولۇپ، خەلق ئىگىلىكىنى ئەسلىگە كەلتۈردى ۋە 1 - بەش يىللىق پىلان مەزگىلىدە يەنى، 1953 - يىلى خوتەندە تۇنجى

ئوتتۇرا مەكتەپ قۇرۇلۇپ، يەتتە سىنىپقا 350 نەپەر ئوقۇغۇچى قوبۇل قىلىندى. بۇنىڭ بىلەن خوتەننىڭ ئوتتۇرا مەكتەپ بولماسلىقتەك تارىخىغا خاتىمە بېرىلدى. 1956 - يىلى بىر تولۇق ئوتتۇرا مەكتەپ سىنىپى ئېچىلىپ 100 گە يېقىن ئوقۇغۇچى قوبۇل قىلىندى. 1958 - يىلىدىن كېيىن دېھقانچىلىق، چارۋىچىلىق رايونلىرىدا ئىلگىرى - ئاخىر بولۇپ ئوتتۇرا مەكتەپكىچە بولغان ئادەتتىكى مائارىپ تورى تەدرىجىي بەرپا قىلىندى.

خوتەننىڭ ئەسلىدىكى تولۇقسىز دارىلمۇئەللىمىن مەكتىپى 1957 - يىلىدىن باشلاپ ئوتتۇرا مەكتەپنى پۈتتۈرگەن ئوقۇغۇچىلارنى قوبۇل قىلىپ، ئوتتۇرا تېخنىكوم سەۋىيىسىدىكى ئىختىساسلىق خادىملارنى تەربىيەلەيدىغان مەكتەپكە ئۆزگەرتىلدى. ئارقىدىن ۋىلايەتلىك سەھىيە مەكتىپى، قاراقاش ناھىيىلىك دارىلمۇئەللىمىن مەكتىپى ۋە ۋىلايەتلىك تېخنىك ئىشچىلار مەكتىپى قاتارلىق ئوتتۇرا تېخنىكوم مەكتەپلىرى قۇرۇلدى. بۇ ئوتتۇرا تېخنىكوم مەكتەپلىرىنىڭ قۇرۇلۇشى ئىلگىرى خوتەندە پەقەت ئادەتتىكى ئوتتۇرا-باشلانغۇچ مەكتەپلەرلا بولۇشتەك يەككە تۈزۈلمىنى ئۆزگەرتىپ، خوتەننىڭ تۈرلۈك قۇرۇلۇش ئىشلىرى ئۈچۈن نۇرغۇنلىغان ئىختىساس ئىگىلىرىنى يېتىشتۈرۈپ بەردى. 1979 - يىلى خوتەندە تۇنجى ئالىي تېخنىكوم مەكتىپى — خوتەن پېداگوگىكا ئالىي دارىلمۇئەللىمىن تېخنىكومى قۇرۇلدى. ئوتتۇرا مەكتەپ ئوقۇتقۇچىلىرىنى تەربىيەلەپ يېتىشتۈرۈش ئۈچۈن يەنە خوتەندە ئىككىنچى ئالىي مەكتەپ — خوتەن ۋىلايەتلىك مائارىپ ئىنىستىتۇتى قۇرۇلدى.

ئۆلكە ئازاد بولغاندىن كېيىن ھەر دەرىجىلىك پارتكوم، خەلق ھۆكۈمەتلىرىنىڭ رەھبەرلىكىدە ئىقتىسادىي قۇرۇلۇشنىڭ تەرەققىياتىغا ئەگىشىپ، خوتەننىڭ مائارىپ ئىشلىرىمۇ تېز راۋاجلاندى. بۈگۈنكى كۈنگە كەلگەندە بالىلار يەسىلىسى مائارىپى، باشلانغۇچ مەكتەپ مائارىپى، ئوتتۇرا مەكتەپ مائارىپى، كەسپىي تېخنىكا مەكتەپ مائارىپى، چوڭلار مائارىپىدىن تارتىپ ئالىي مائارىپقىچە بولغان مائارىپ سىستېمىسى شەكىللەندى.

خەنزۇ مەكتەپلەر

1934 - يىلى 6 - ئايدا ماخوسەن قوشۇنلىرى خوتەننى ئىشغال قىلىپ، ھۆكۈمرانلىقنى يولغا قويغاندىن كېيىن، ئۇلارنىڭ

ئورۇنلاشتۇرۇشى بويىچە قاغىلىق، گۇما، قاراقاش، خوتەن قاتارلىق ناھىيىلەردە ئۇيغۇر، خەنزۇ، خۇيزۇ ئوقۇغۇچىلار ئاساس قىلىنغان، خەنزۇ تىلىدا ئوقۇيدىغان ھۆكۈمەت باشقۇرۇشىدىكى تۆت خەنزۇ مەكتەپ قايتا قۇرۇلدى. بۇ مەكتەپتە تەخمىنەن 14 سىنىپ، 540 نەپەرگە يېقىن ئوقۇغۇچى، 16 نەپەر ئوقۇتقۇچى، ئىشچى - خىزمەتچى بار ئىدى. ئوقۇش مۇددىتى تۆت يىل، ئوقۇلىدىغان دەرسلەر: ھېساب، تىل - ئەدەبىيات، خەنزۇ تىلى، تەبىئەت، شېئىر، رەسىم، تەنتەربىيە، دىنىي دەرىستىن ئىبارەت. ئوقۇغۇچىلارغا خەنزۇچە ئىسىم قويۇلغانىدى. تاماق، كىيىم - كېچەكنى ھۆكۈمەت تەمىنلەيتتى. ئوقۇغۇچىلارنىڭ كۆپچىلىكى ئەمەلدارلارنىڭ بالىلىرى بولۇپ، ئۆز قىزغىنلىقى بىلەن مەكتەپكە كىرگەن، يۇرتقا سېلىق سېلىنىمىغانىدى. 1937 - يىلىنىڭ ئاخىرى، شىڭ شىسەي ماخوسەننى مەغلۇپ قىلىپ، خوتەن رايونىدا ھوقۇق يۈرگۈزگەندىن كېيىن، ماخوسەن دەۋرىدە قۇرۇلغان خەنزۇ مەكتەپلەردە ئوقۇغان مىللىي ئوقۇغۇچىلارنى مىللىي مەكتەپلەرگە ئايرىپ، خەنزۇ، خۇيزۇ ئوقۇغۇچىلار ۋە بىر قىسىم مىللىي ئوقۇغۇچىلارنى خەنزۇ مەكتەپكە، ھەر قايسى ئۆز تىل - يېزىقىدا ئوقۇشنى يولغا قويدى. 1938 - يىلى ۋىلايەت بويىچە بىرلا (خوتەن ناھىيىسىدە) خەنزۇ مەكتەپ قالغان. بۇ مەكتەپتە ئۈچ سىنىپ، 79 نەپەر ئوقۇغۇچى (خەنزۇ ئوقۇغۇچى 45 نەپەر، خۇيزۇ ئوقۇغۇچى 24 نەپەر، ئۇيغۇر ئوقۇغۇچى 10 نەپەر) ئوقۇتقۇچى، ئىشچى - خىزمەتچى ئالتە نەپەر ئىدى. 1948 - يىلىغا بارغاندا، مەكتەپ تەرەققىي قىلىپ، تۆت سىنىپ، ئوقۇغۇچى 110 نەپەر، ئوقۇتقۇچى، ئىشچى - خىزمەتچى ئالتە نەپەرگە يەتتى. 1944 - يىلىدىن باشلاپ ھەر يىلى 36 ھەپتە ئوقۇش ۋە پائالىيەت ۋاقتى قىلىنغان. 1938 - يىلى تۇنجى قېتىم قۇرۇلغان خەنزۇ باشلانغۇچ مەكتەپنىڭ داۋامى ھازىرقى شەھەرلىك 1 - باشلانغۇچ مەكتەپ ئىدى.

دارىلىئىتىم ۋە كەسپىي مەكتەپلەر

1938 - يىلى 8 - ئايدىن باشلاپ خوتەن شەھەر ئىچىدە دارىلىئىتىم (يېتىمىلار) مەكتىپى قۇرۇلدى. ئارقىدىن ھەر قايسى ناھىيىلەرنىڭ ناھىيە مەركىزىدىمۇ دارىلىئىتىم مەكتەپلىرى قۇرۇلدى. مەكتەپتىكى ئوقۇغۇچىلارنىڭ تاماق، ياتاق، كىيىم - كېچەكلىرى ۋە ئوقۇش ماتېرىياللىرىنى شەھەر ۋە ناھىيىلەردىكى ئۇيغۇر مەدەنىيەت ئاقارتىش

ئۇيۇشمىلىرى ئۈستىگە ئالدى. گومىنداڭ ھۆكۈمرانلىقى تىكلەنگەندىن كېيىن 1944 - يىلى 3 - ئايدىن باشلاپ دارىلمېتام مەكتەپلىرى كەسپىي مەكتەپ (سانائەت مەكتىپى دەپمۇ ئاتىلىدۇ) كە ئۆزگەرتىلدى. مەكتەپنىڭ خاراكتېرى ئۆزگەرگەندىن كېيىن، ئوقۇغۇچىلار ھەر كۈنى يېرىم كۈن ئوقۇپ، يېرىم كۈن ئىشلەپ، ئۆز كىرىمى ئارقىلىق ئۆزىنى بېقىشى يولغا قويدى. شۇڭا ھەر قايسى كەسپىي مەكتەپلەر ئۆز ئورۇنلىرىنىڭ ئەمەلىيىتىگە باب كېلىدىغان كەسىپلەرنى تاللاپ، بىر تەرەپتىن ئوقۇغۇچىلارغا ھۈنەر ئۆگىتىش ئارقىلىق كەلگۈسىدىكى تۇرمۇشنى ئورۇنلاشتۇرۇشقا شارائىت ياراتسا، يەنە بىر تەرەپتىن كىرىمىنى ئاشۇرۇپ، ئوقۇتۇش شارائىتىنى ياخشىلىدى. شۇ مەزگىللەردە ۋىلايەت بويىچە ئالتە ئورۇندا كەسپىي مەكتەپ بار بولۇپ (1942 - يىلى قاغىلىق ناھىيىسى يەركەنت مەھكىمىسىگە قارىغان)، بۇ مەكتەپلەردە ياغاچچىلىق، ئاشپەزچىلىك، ناۋايچىلىق، تىككۈچىلىك، مۇزدوزچىلىق، قەغەزچىلىك، گېلەمچىلىك، كېگىزچىلىك، توقۇمىچىلىق، خالۋايچىلىق (خۇرجۇن، تاغار توقۇش) قاتارلىق قول سانائەت، يېمەك - ئىچمەك كەسىپلىرى يولغا قويۇلغان. بىر قىسىم مەكتەپلەردە ئوقۇغۇچىلار تىككەن كىيىم - كېچەكلەر دۇكانغا سېلىنىپ، خەلقنىڭ ئالقىشىغا ئېرىشكەن. بولۇپمۇ خىش شەكلىدە گۈل چىقىرىپ توقۇلغان بۆز ئەدىيال بازارغا سېلىنغاندىن كېيىن، خەلق ئاممىسى تالىشىپ سېتىۋالغان. خوتەن ۋىلايەتلىك كەسپىي مەكتەپ تۆت گېلەم دۇكىنى، ئىككى خالۋايچىلىق دۇكىنى، تۆت شايى - ئەتلەس توقۇش دۇكىنى قۇرۇپ، كۆپ مىقداردا قول سانائەت بۇيۇملىرىنى ئىشلەپچىقىرىپ بازارغا سېلىندى. بولۇپمۇ شايى - ئەتلەس توقۇش دۇكىنىدا توقۇلغان چېپا تىرىكە رەخت ياخشى بازار تاپقان. تولۇقسىز مەلۇماتتىن قارىغاندا، ۋىلايەتلىك كەسپىي مەكتەپتە ئوقۇغۇچى تەرەققىي قىلىپ 120 نەپەرگە يەتكەن. مەكتەپ 1948 - يىلى ھەر خىل سەۋەبلەر تۈپەيلىدىن تاقالغان.

پەننىي مىللىي باشلانغۇچ مەكتەپلەر

خوتەندە شىڭ شىسەي ھاكىمىيىتى تىكلەنگەندىن كېيىن، 1938 - يىلى 3 - ئايدا خوتەن ۋىلايەتلىك ئۇيغۇر، خەنزۇ، خۇيزۇ مەدەنىي ئاقارتىش ئۇيۇشمىلىرى قۇرۇلدى. ئارقىدىنلا، قەشقەردىن بىر

تۈركۈم ئوقۇتقۇچىلار يۆتكىلىپ كېلىنىپ، خوتەن شەھىرىدە قۇرۇلغان ئوغۇللار، قىزلار مەكتىپى ۋە دارىلمۇئەللىمىن مەكتىپىگە ئورۇنلاشتۇرۇلدى. شۇنىڭدىن كېيىن، «غۇجامكۆل بېشى» مەكتىپىدىن ئۆتكۈزۈپ بېرىلگەن ئوقۇغۇچىلار رەتلىك تىزىلىپ، داڭقا-دۇمباق، كاناي چېلىشىپ، ئوقۇغۇچىلار مارشىنى ئوقۇپ، ھەر كۈنى بىر قېتىم شەھەر كوچىلىرىنى ئايلانغاندا، تۈركۈم - تۈركۈم بالىلار سەپكە قېتىلىپ ماڭغان، ئاتا - ئانىلارمۇ پەرزەنتلىرىنى مەكتەپكە قىزغىن ھالدا ئاپىرىپ بېرىدىغان بولغان. بۇ چاغدا مەكتەپكە ئوقۇغۇچى قوبۇل قىلىشتا ياش چەكلىمىسى قويۇلمىغان بولۇپ، ئومۇمەن 7 - 20 ياشقىچە بولغانلارنىڭ ھەممىسى قوبۇل قىلىناتتى. مەكتەپلەر قۇرۇلغان دەسلەپكى مەزگىللەردە، مەدرىسە ۋە چوڭراق سارايلار مەكتەپ قىلىنغانىدى. ۋىلايەت بويىچە قۇرۇلغان 26 ئورۇندىكى يېڭى پەننىي مىللىي باشلانغۇچ مەكتەپلەر، دارىلمۇئەللىمىن ئوقۇغۇچى سانى 2450 نەپەر ئەتراپىدا ئىدى. بۇ مەزگىللەردە ئوقۇتقۇچى يېتىشمەسلىك مەسىلىسىنى ھەل قىلىش ئۈچۈن، 1938 - يىلى 12 - ئايدا خوتەن شەھىرىدە دارىلمۇئەللىمىن سىنىپى ئېچىپ، ئەمەت ھاجى ۋە قاراقاش شاخلىقتىكى ئابدۇللا داموللامدا ئوقۇغانلار ھەمدە جەمئىيەتتىكى ساۋاتلىق كىشىلەرنى تاللاپ، ئالتە ئايلىق قىسقا مۇددەتلىك ئوقۇتقۇچى يېتىشتۈرۈش كۇرسى ئېچىپ، 80 نەپەردىن كۆپ ئوقۇتقۇچى تەربىيەلەپ، ھەر قايسى ناھىيىلەردە قۇرۇلغان مەكتەپلەرگە تەقسىم قىلغان. 1939 - يىلى 9 - ئايدا خوتەن دارىلمۇئەللىمىن مەكتىپى رەسمىي قۇرۇلدى. 1942 - يىلىنىڭ ئاخىرىغا قەدەر، ئالتە ئايلىق، بىر يىللىق ئوقۇتقۇچى يېتىشتۈرۈش كۇرسىدىن بەش قارار ئېچىپ، 1000 نەپەردىن كۆپ ئوقۇتقۇچى تەربىيەلىدى. نەتىجىدە، پەننىي مىللىي مائارىپ شەھەردىن يېزىغا قاراپ راۋاجلىنىپ، چوڭراق يېزىلاردا باشلانغۇچ مەكتەپلەر قۇرۇلدى. 1940 - يىلىدىن باشلاپ، ھۆكۈمەت ھەر قايسى ناھىيىلەردە مۇكەممەل باشلانغۇچ (完校) شەرتىگە توشقان مەكتەپلەردىن بىردىن ئۈچكىچە مەكتەپلەرنى ئۆتكۈزۈۋېلىپ، شىيەنلى (县理) مەكتەپ دەپ ئاتىدى ھەمدە مەكتەپلەرنىڭ راسخوتىنى ھۆكۈمەت مالىيىسى ئۈستىگە ئالدى. مۇكەممەل مەكتەپ شەرتىگە توشمىغانلارنى ھەر قايسى مىللەتنىڭ ئۆز دائىرىسىدىكى مەدەنىي ئاقارتىش ئۇيۇشمىلىرىنىڭ باشقۇرۇشىغا قالدۇرۇپ، خۇيلى (会理) مەكتەپ دەپ ئاتىدى. راسخوتىنى

ئۇيۇشما كىرىمىدىن ھەل قىلدى.

تولۇقسىز مەلۇماتتىن قارىغاندا، 1940 - يىلى ۋىلايەت بويىچە شىيەنلى مەكتەپ ئالتىگە، خۇيلى مەكتەپ 187 گە، بۇ ئىككى خىل مەكتەپلەردىكى ئومۇمىي سىنىپ 495 گە، ئوقۇغۇچى 24081 نەپەرگە، ئوقۇتقۇچى، ئىشچى - خىزمەتچى 688 نەپەرگە يەتكەن. 1942 - يىلىغا كەلگەندە، شىيەنلى مەكتەپ يەتتىگە، خۇيلى مەكتەپ 256 گە، ئىككى خىل مەكتەپتىكى ئومۇمىي سىنىپ 696 گە، ئوقۇغۇچى 31654 نەپەرگە، ئوقۇتقۇچى، ئىشچى - خىزمەتچى 843 نەپەرگە يەتكەن.

1938 - يىلىدىن 1942 - يىلىنىڭ ئاخىرىغىچە خوتەن ۋىلايىتىدە پەننىي مىللىي مائارىپ تازا گۈللەنگەن ۋاقىت ئىدى. ئوقۇتقۇچىلارنىڭ مائاشى ھۆكۈمەت ئورۇنلىرىدىكى مەمۇرىي خادىملاردىن تۆۋەن بولسىمۇ، لېكىن ئوقۇتقۇچىلارنىڭ جەمئىيەتتىكى ئورنى يۇقىرى ئىدى. مەكتەپلەر باش مەكتەپ ۋە تارماق مەكتەپلەرگە بۆلۈنگەن بولۇپ، باش مەكتەپتە بىر نەپەر مەكتەپ مۇدىرى ۋە بىر نەپەر ئىلمىي مۇدىر، يەنە بىر قانچە نەپەر ياردەمچى ئوقۇتقۇچى بار ئىدى. بىر سىنىپقا بىر ئوقۇتقۇچى مەسئۇل بولۇپ، بارلىق دەرسلەرنى ئۆزى ئۆتەتتى.

بۇ مەزگىللەردە ھەر قايسى مەكتەپلەردە تەنتەربىيە پائالىيەتلىرى جانلانغان بولۇپ، ۋىلايەت بويىچە ئېلىپ بېرىلغان مۇسابىقىدە ھەربىي قىسىملار ئات ئۈستى مەشىقى كۆرسەتتەتتى. 10 مىڭ مېتىر، 5000 مېتىر بويىچە ئۈزۈنغا يۈگۈرۈش، 800 ۋە 400 مېتىر بويىچە كۈچ ئۇلاپ يۈگۈرۈش، 200 ۋە 100 مېتىر بويىچە قىسقا مۇسابىقىدە يۈگۈرۈش، توساقتىن ئاتلاپ ئۆتۈش، ئېگىزگە سەكرەش، گىرانات ۋە چۆيۈن توپ ئېتىش، تورنىك ئويناش، ئارغامچا تارتىشىش، ۋالىبول، ۋاسكىتبول، پۇتبول قاتارلىق تۈرلەر بويىچە مۇسابىقىە ئېلىپ بېرىلىپ، مۇسابىقىدە نەتىجىسى يۇقىرى بولغان كولىبكتىپ ۋە شەخسلەرگە كۈمۈش لوڭقا، كۈمۈش مېدال، ۋېلىسپىت، يۇڭ ئەدىيال قاتارلىق مۇكاپات بۇيۇملىرى تارقىتىلىپ بېرىلەتتى. 1943 - يىلىدىن كېيىن بۇ ئىككى بايرام ئەمەلدىن قالدۇرۇلۇپ، ئۇنىڭ ئورنىغا 4 - ئاينىڭ 1 - كۈنى بالىلار بايرىمى كۈنى قىلىپ بېكىتىلدى. (شىنجاڭدىن باشقا ئۆلكىلەردە 1931 - يىلىدىن باشلاپ 4 - ئاينىڭ 1 - كۈنى بالىلار بايرىمى كۈنى قىلىپ بېكىتىلگەن ھەمدە يولغا قويۇلغانىدى)

1942 - يىلى شىنجاڭ شىسەي گېرمانىيە فاشىزىمىنىڭ سوۋېت ئىتتىپاقىغا قىلغان چاقماق تېزلىكىدىكى تاجاۋۇزىدىن ئۆلگۈدەك قورقۇپ، سوۋېتتىن يۈز ئۆرۈپ ئۆزىنى جياڭ جېيېشنىڭ قوينىغا ئاتتى. ئۇ، دەرھال ئىشنى سوۋېت ئىتتىپاقىدىن كىرگۈزۈلگەن دەرسلىك كىتابلارنى يىغىۋېلىپ كۆيدۈرۈۋېتىشتىن باشلىدى. 1943 - يىلى 1 - ئايدا شىنجاڭدا گومىنداڭ پىرقىسى قۇرۇلدى، جۈملىدىن خوتەن ۋىلايىتى ۋە ھەر قايسى ناھىيىلەردە گومىنداڭ پىرقىسىنىڭ شۆبىلىرى قۇرۇلۇپ، مەدەنىيەت - مائارىپ ئىشلىرى ئارقىغا چېكىندى. 1944 - يىلىدىن كېيىن مەكتەپلەرنىڭ ئوقۇتۇش پروگراممىلىرىدا ئۆزگىرىش بولۇپ، شەھەرلەردىكى باشلانغۇچ مەكتەپلەرنىڭ ئوقۇتۇش ۋاقتى 36 ھەپتە، قىر (تاغلىق رايون)، سەھرا (يېزا - كەنت) لەردىكى مەكتەپلەرنىڭ ئوقۇتۇش ۋاقتى 32 ھەپتە قىلىپ بېكىتىلدى. دەرس سېتىكىسىنى ئۆلكىلىك مائارىپ نازارىتى بىر تۇتاش تۈزۈپ تارققاتتى.

كەچ كۇرس ۋە ساۋاتسىزلىقنى تۈگىتىش

خوتەن ۋىلايەتلىك ئۇيغۇر مەدەنىي ئاقارتىش ئۇيۇشمىسى ئىجتىمائىي مائارىپنى مەجبۇرىي ئومۇملاشتۇرۇپ، ۋىلايەت بويىچە ساۋاتسىزلىقنى تۈگىتىش كەچ كۇرسىنى ئېچىپ، پۇقرالارنىڭ ساۋاتىنى چىقىرىشنى مەجبۇرىي ۋەزىپە قىلىپ بېكىتكەندى. ئىشتىن سىرتقى مائارىپنى تەشكىللەش، ساۋاتسىزلىقنى تۈگىتىش خىزمىتى ھەر دەرىجىلىك مەكتەپلەر ئارقىلىق ئېلىپ بېرىلىپ، سىنىپ، ئۇچاستىكا بويىچە ھۆددىگە بېرىلگەندى. شۇڭا شەھەر - يېزىلاردا يىللىق دائىمىي كەچ كۇرس، ساۋاتسىزلىقنى تۈگىتىش كۇرسلىرى (كەچ كۇرس) ئېچىلىپ، ھەر كۈنى بىر - ئىككى سائەتكىچە دەرس ئۆتەتتى. يېزا - قىشلاقلاردا مەھەللىلەر بويىچە ساۋاتسىزلىقنى تۈگىتىش كۇرسلىرى، دېھقانچىلىقنىڭ ئالدىراش مەزگىللىرىدە بىر قانچە كۈن دەرس توختاتقاندىن باشقا، يىل بويى دەرس ئۆتەتتى. ساۋاتسىزلىقنى تۈگىتىش كەچ كۇرسىغا قاتناشمىغانلارغا ئىقتىسادىي جەھەتتە جەرىمانە قويۇلاتتى. ساۋاتلىق بولالمىغانلارنىڭ ئوقۇش پۈتتۈرۈشىگە رۇخسەت قىلىنمايتتى.

ستاتىستىكىدىن قارىغاندا، 1940 - يىلى قىش پەسلىدىن 1941 - يىلى ئەتىيازغىچە ۋىلايەت بويىچە 518 ئورۇندا كەچ كۇرس ئېچىلىپ،

980 سىنىپتا 76946 نەپەر كىشى ساۋات چىقىرىشقا قاتناشقان. ساۋاتسىزلىقنى تۈگىتىشكە 941 نەپەر ئوقۇتقۇچى قاتناشقان. خوتەن ناھىيىسىدە «ساۋاتسىزلىقنى تۈگىتىش چارىسى» نى يولغا قويغاندىن كېيىن، 1940 - يىلى كۈزدىن 1942 - يىلى 4 - ئايغىچە 82 سىنىپتا دائىمىي يىللىق كەچ كۇرس تەشكىل قىلىنىپ، مەكتەپلەردىكى ئوقۇتقۇچىلارغا ھۆددىگە بېرىلگەن. 1943 - يىلى ۋىلايەت بويىچە 38 مەكتەپتە كەچ كۇرس ئېچىلىپ، 150 سىنىپتا 9635 نەپەر كىشى ساۋاتسىزلىقنى تۈگىتىشكە قاتناشقان. 1944 - يىلىدىن كېيىن ئۆلكىلىك مائارىپ نازارىتى ساۋاتسىزلىقنى تۈگىتىش توغرىسىدا ۋەزىپە چۈشۈرگەن.

1945 - يىلى ساۋاتسىزلىقنى تۈگىتىش پائالىيىتىگە قاتناشقان كىشى كېمىيىپ 4149 نەپەرگە چۈشۈپ قالغان.

1946 - يىلى گومىنداڭ تەرەپ بىلەن ئۈچ ۋىلايەت ئىنقىلابى ھۆكۈمىتى تەرەپ 11 ماددىلىق تىنچلىق بىتىم ئىمزالانغاندىن كېيىن، ساۋاتسىزلىقنى تۈگىتىش خىزمىتى بىر قەدەر ياخشى ئىشلىنىپ، ساۋاتسىزلىقنى تۈگىتىش ئوبيېكتى 9411 نەپەرگە يەتكەن. 1947 - يىلى بىتىم بۇزۇلغاندىن كېيىن، ساۋاتسىزلىقنى تۈگىتىش ئوبيېكتلىرىنىڭ سانى ئازلاپ 3850 نەپەرگە چۈشۈپ قالغان. 1948 - يىلى ئۆلكىلىك مائارىپ نازارىتى چۈشۈرگەن ئوقۇتۇرۇشتا، خوتەن ۋىلايىتىنىڭ ئومۇمىي نوپۇسى 633664 نەپەر، بۇنىڭ ئىچىدىكى ساۋاتسىزلار 414082 نەپەر، ساۋاتسىزلىقنى تۈگىتىش ۋەزىپىسى 12700 نەپەر دەپ ئوتتۇرىغا قويۇلغان. لېكىن ئەمەلىي ئوقۇشقا قاتناشقىنى 5102 نەپەر بولغان.

ۋىلايەتلىك مائارىپ ئىدارە (باشقارما)

سىنىڭ قۇرۇلۇشى

سىنىڭ 27 - يىلى (1938 - يىلى 3 - ئايدا) گۈجەن دەۋرىدە بولغاندا ساۋۇر ئاخۇن شاڭزۇڭنىڭ قورۇسىدا ۋىلايەتلىك مائارىپ ئىدارىسى قۇرۇلدى. ئىدارە باشلىقى سۈي جاۋتەي (خەنزۇ) ئىدى. ئىدارىدە بىر نەپەر ئىدارە باشلىقى، بىر نەپەر مۇئاۋىن ئىدارە باشلىقى، بىر نەپەر بۆلۈم باشلىقى، ئىككى نەپەر ئىككىنچى دەرىجىلىك بۆلۈم باشلىقى، ئىككى نەپەر خاتىرە يازغۇچى (كاتىپ)، ئۈچ نەپەر قارا خىزمەتچى، بىر نەپەر ئات باققۇچى بولۇپ،

جەمئىي 11 نەپەر خادىم بار ئىدى. 8 - ئايدىن كېيىن ئىككى نەپەر مۇپەتتىش، بىر نەپەر تەرجىمان تولۇقلىنىپ، خادىم سانى 14 نەپەرگە يەتتى. 1938 - يىلىدىن كېيىن، ئىككى خىل مەكتەپ باشقۇرۇش تۈزۈمى شەكىللىنىپ، شىيەنلى (县理) مەكتەپلەرنى مائارىپ ئىدارىسى باشقۇردى. راسخوت ھۆكۈمەت مالىيىسىدىن ھەل قىلىپ بېرىلدى.

1939 - يىلى 2 - ئاينىڭ 17 - كۈنىدىن 1942 - يىلى 9 - ئايغىچە ما جياۋسۇڭ (يەنئەندىن خوتەنگە ئەۋەتىلگەن پارتىيىلىك كادىر) خوتەن ۋىلايەتلىك مائارىپ ئىدارىسىدا مۇپەتتىش بولۇپ ئىشلىگەن.

1944 - يىلى مائارىپ ئىدارىسى باشقۇرۇشىدىكى مەكتەپلەر (مىللىي، خەنزۇ مەكتەپ) ئالتىگە يەتكەن. 1940 - يىلى مائارىپ ئىدارىسىنىڭ ئورنى خوتەن ناھىيىسىنىڭ ھازىرقى 2 - ئوتتۇرا مەكتەپ ئورنىدا بولۇپ، 1942 - يىلى ۋىلايەت بويىچە يەتتە مەكتەپنى باشقۇرغان. 1944 - يىلى مەمۇرىي مەھكىمىنىڭ خىزمەت بىناسى (ھازىر ئىقتىسادىي كومىتېت بىناسى ئورنىدا ئىدى) پۈتكەندىن كېيىن، مائارىپ ئىدارىسى كۆچۈرۈپ كىرىپ، مەمۇرىي مەھكىمە تەركىبىدە مائارىپ باشقارمىسىغا ئۆزگەرتىلدى. بۇ مەزگىلدە باشقارمىدا سەككىز نەپەر ئىشچى - خىزمەتچى بار بولۇپ، بۇنىڭ ئىچىدە مۇپەتتىش خادىم تۆت نەپەر ئىدى. 1944 - يىلىغا كەلگەندە، ھەر قايسى ناھىيىلەردىكى 19 مەكتەپنى باشقۇرغان، 1946 - يىلى 40 ئورۇندىكى شىيەنلى مەكتەپنى باشقۇرغان. 1948 - يىلى ۋىلايەت بويىچە 47 ئورۇندىكى شىيەنلى مەكتەپ مائارىپ باشقارمىسىنىڭ باشقۇرۇشىدا بولغان.

خوتەن ۋىلايەتلىك مائارىپ ئىدارىسى قۇرۇلۇپ، ئازادلىق ھارپىسىغىچە تۆۋەندىكى كىشىلەر باشلىق، مۇئاۋىن باشلىقلىق ۋەزىپىسىنى ئۆتىگەن:

سۈي جاۋتەي ئىدارە باشلىقى (1938 - يىلىدىن 1940 - يىلىغىچە)، جالڭ جىڭسۇن ئىدارە باشلىقى (1940 - يىلىدىن 1941 - يىلىغىچە)، لىۋ زىفاڭ ئىدارە باشلىقى (1942 - يىلىدىن 1944 - يىلىغىچە)، چېن شىلىڭ باشقارما باشلىقى (1945 - يىلىدىن 1948 - يىلىغىچە)، لىۋ زىفاڭ باشقارما باشلىقى (1949 - يىلىدىن 1950 - يىلىغىچە)، يۈ جىڭيى مۇئاۋىن ئىدارە باشلىقى (1938 - يىلىدىن 1940 - يىلىغىچە)، شۈي رۈن مۇئاۋىن ئىدارە باشلىقى (1940 - يىلىدىن 1941 - يىلىغىچە)

مەدەنىي ئاقارتىش ئۇيۇشمىلىرى

شەك شىسەي تەختكە چىققاندىن كېيىن، شىنجاڭنىڭ مالىيە ئەھۋالى قىيىن بولۇپ، سوۋېت مۇتەخەسسسلرى ۋە كومپارتىيە ئەزالىرىنىڭ ئەقىل كۆرسىتىشى، پىلانلىشى ئارقىسىدا، مائارىپنى خەلققە تايىنىپ باشقۇرۇش يولغا قويۇلۇپ، ھەر قايسى مىللەتلەرنىڭ مەدەنىي ئاقارتىش ئۇيۇشمىلىرى قۇرۇلدى. بۇ ئۇيۇشمىلار باشلانغۇچ مەكتەپ مائارىپىنى يولغا قويۇپ، مەدەنىيەت - سەنئەتنى راۋاجلاندۇرۇشنىڭ ئاساسىي گەۋدىسى بولۇپ قالغانىدى.

1938 - يىلى 3 - ئايدا خوتەندە ئۇيغۇر، خەنزۇ، خۇيزۇ مەدەنىي

ئاقارتىش ئۇيۇشمىلىرى ئارقا - ئارقىدىن قۇرۇلدى. بۇ ئۇيۇشمىلارنىڭ ئىجرائىيە ھەيئەت ۋە دائىمىي ھەيئەت قارىمىقىدا كاتىبات، تەشكىلات، تەشۋىقات، مەدەنىيەت، مالىيە قاتارلىق بەش چوڭ بۆلۈم تەسىس قىلىندى. ھەر قايسى بۆلۈملەرنىڭ خىزمەت دائىرىسى ۋە ۋەزىپىسى مۇنداق بولغان:

1. كاتىبات بۆلۈمى: ئۇيۇشما نامىدىن يۇقىرىغا يوللىنىدىغان، تۆۋەنگە تارقىتىلىدىغان ئالاقە - ئۇقتۇرۇشلارنى باش كاتىپلارنىڭ يېتەكچىلىكىدە كۆچۈرمە تولدۇرۇش، يىغىن خاتىرىسىنى يېزىش، ۋاقىت خاراكىتلىك خىزمەتلەرنى ئورۇنلاشتۇرۇش قاتارلىق خىزمەتلەرنى بېجىرەتتى.

2. تەشكىلات بۆلۈمى: ھەر قايسى ناھىيىلىك ئۇيۇشمىلار بىلەن ماسلىشىپ، مەكتەپ مۇدىرلىرى، ئوقۇتقۇچىلارنى يازلىق تەتلىدە ۋىلايەت بويىچە يىغىپ، ھەر قايسى پەنلەر بويىچە تەربىيەلەش، مۇدىر، ئوقۇتقۇچىلارنى يۆتكەش، ئالماشتۇرۇش، ئوقۇش پۈتتۈرگەن ئوقۇغۇچىلارنى تەقسىم قىلىش قاتارلىق خىزمەتلەرنى بېجىرەتتى.

3. تەشۋىقات بۆلۈمى: يۇقىرىدىن ئەۋەتكەن تەشۋىقات ماتېرىياللىرىنى ھەر خىل ئۇسۇللار ئارقىلىق مەكتەپ ۋە جەمئىيەتكە تەشۋىق قىلىش، ئوقۇش يېشىدىكى بالىلارنىڭ مەكتەپكە كىرىش توغرىسىدا ئاتا - ئانىلارغا تەشۋىق قىلىش، ساۋاتسىزلىقنى تۈگىتىش، ئۆشۈرە - زاكاتنى ۋاقتىدا تاپشۇرۇش توغرىسىدا تەشۋىق ئېلىپ بېرىش، ئوقۇغۇچىلارغا ئەدەب - ئەخلاقلىق بولۇش توغرىسىدا تەربىيە ئېلىپ بېرىش، رەسىم كۆرگەزمىسى، مەدەنىيەت كۆرگەزمىسى ئېچىش، قارا تاختا گېزىتى چىقىرىش، ئاسارە - ئەتىقىلەرنى توپلاش،

ھايۋانات باغچىسى قۇرۇش، خەلق ئېغىز ئەدەبىياتىنى توپلاش، مەكتەپلەردە سەنئەت گۈرۈپپىسى قۇرۇش، كىتاب - ژۇرناللارغا مۇشتەرى بولۇش ۋە تارقىتىش قاتارلىق خىزمەتلەرنى بېجىرەتتى.

4. مالىيە بۆلۈمى: كىرىم توپلاش (ئۆشەر - زاكات، كىرىم قىلىش، قۇربانلىق قوي - كالا تېرىسى، ئۈچەيلەرنى كىرىم قىلىش، ۋەخپە ۋە يەر ئىجارە كىرىم، ناھىيە ئۇيۇشمىلىرىدىن ئاجرىتىلغان نىسبەت كىرىم، ئىختىيارىي ياردەم، بانكا ئۆسۈم كىرىمى ۋە باشقا كىرىملەر)، مەكتەپ بىنالىرىنى سېلىش، مەكتەپلەرنى رېمونت قىلىش، ئوقۇتۇش جاھازىلىرىنى ياسىتىش، ئوقۇتۇش، ئىشچى - خىزمەتچىلەرنىڭ مائاشى، مەكتەپلەرنىڭ ئىش راسخوتى، ئىسسىتىش خىراجىتى، يېتىم بالىلارنىڭ كىيىم - كېچەك، دەپتەر - قەلەم دەرسلىك ماتېرىيال راسخوتى، ساۋاتسىزلىقنى تۈگىتىش خىراجىتى قاتارلىقلارنى تارقىتىش چىقىم قىلىش، مالىيە كىرىم - چىقىم ھېساباتىنى خۇلاسە قىلىپ، بەلگىلەنگەن ۋاقىتتا يۇقىرى - تۆۋەن ئورۇنلارغا دوكلات قىلىش قاتارلىق خىزمەتلەرنى بېجىرەتتى.

مالىيە بۆلۈم تەركىبىدىكى ئەۋقاپ بۆلۈمى — ۋەخپە يەرلەرنىڭ ئىجارىسىنى يىغىش، ئۆشەر ئۈچۈن يىغىلغان ئاشلىق، زاكاتقا يىغىلغان چارۋا ماللارنى باشقۇرۇش قاتارلىقلارنى بېجىرەتتى.

ئۇيغۇر مەدەنىي ئاقارتىش ئۇيۇشمىسى: ئۇيغۇر مەدەنىي ئاقارتىش ئۇيۇشمىسى قۇرۇلغاندىن كېيىن، قارىمىقىدا بەش چوڭ بۆلۈم تەسىس قىلىندى ھەمدە ئالاقىدار خادىملارنى سەپلىدى. 1938 - يىلىدىن 1944 - يىلىغىچە كېلىپ - كېتىپ تۇرغانلارنى ھېسابقا ئالمىغاندا، داۋاملىق خىزمەت قىلىدىغانلار 70 — 75 كىشى ئەتراپىدا ئىدى. 1944 - يىلىدىن ئازادلىق ھارپىسىغىچە داۋاملىق خىزمەت ئىشلىگەنلەر 40 — 41 نەپەر ئەتراپىدا ئىدى. ئۇيۇشمىنىڭ ئاپپاراتلىرى ۋە خادىملىرى تولۇقلانغاندىن كېيىن، ئۇيۇشمىغا كېرەكلىك راسخوتنى ھەل قىلدى. ئۇ چاغدا تەقۋادار كىشىلەر يەرلىرىنىڭ بىر قىسمىنى مەسچىت، مەدرىسە، خانىقا، مازايى - ماشايىقلار ئۈچۈن ۋەخپە قىلىپ قالدۇراتتى. ئۇيۇشما قۇرۇلۇپ، بۇ ۋەخپە يەرلەرنى ئىگىدارچىلىقىغا ئۆتكۈزۈۋېلىپ، دېھقانلارغا ئىجارىگە بەردى. ئىجارە ھەققىنى ئۇيۇشما يىغىپ كىرىم قىلدى. ئىسلام دىنىنىڭ قائىدىسى بويىچە، دېھقانلار تېرىغان يىللىق مەھسۇلاتنىڭ ئۈچتىن بىر قىسمىنى ئۆشەرگە، سودىگەر، چارۋىچىلارنىڭ يىللىق كىرىمىنىڭ قىرىقتىن بىر قىسمىنى زاكاتقا ئايرىپ، كەمبەغەللەرگە

تەقسىم قىلىپ بېرىلەتتى. ئۇيۇشما قۇرۇلۇپ، يۇقىرىقى ئۆشەر - زاكاتلارنى ئۇيۇشما تاپشۇرۇۋېلىپ كىرىم قىلدى. ھەر يىلى قۇربان ھېيتتا قۇربانلىق قىلىنغان قوي - كالىلارنىڭ تېرە - ئۈچەيلىرىنى يىغىپ ۋە پىششىقلاپ ئىشلەپ جۇۋا تىكىپ، دارىلئىتھام ۋە دارىلئاجىزدىكىلەرگە تارقىتىپ بەرگەندىن باشقا، قالغان قىسمىنى سېتىپ ئۇيۇشمىغا كىرىم قىلدى، ئۇيۇشما يەنە ئاشخانا، چايخانا ۋە ھەر خىل دۇكانلارنى ئېچىپ، تىجارەت قىلىپ مەبلەغ توپلىدى. ئۇنىڭدىن باشقا، ئۇيۇشما قارىمىقىدا خەلق سەنئەتچىلىرى ئۆمىكى قۇرۇلۇپ، سوۋېت ئىتتىپاقىدا ئوقۇپ كەلگەن قاھارجان (ئۆزبېك) مۇزىكا ئۇستازى، سوۋېتتا ئوقۇغان ھاجى خانىم ئۇسسۇل ئۇستازى بولدى. كېيىن ئەمەت ئۆمەردەك ماھىر سەنئەتچىلەر قوشۇلۇپ سانائىنەپسە ئىشلىرى تېخىمۇ جانلاندى. سەنئەت ئۆمىكى قۇرۇلۇپ، «بارات چەللىگۈر»، «ئاتا بىلەن بالا» قاتارلىق كومىدىيىلەر ئوينالدى. «چىمەنگۈل»، «كۈرەش قىزى» قاتارلىق سەھنە ئەسەرلىرى، يەنە ناخشا - ئۇسسۇل، ئېيتىش قاتارلىقلار ئىجاد قىلىنىپ ئوينالدى. شۇنىڭ بىلەن بىر چاغدا، ئۇيۇشما قارىمىقىدا كىنو قويۇش ئەترىتى قۇرۇلۇپ، «لېنىن ئۆكتەبىردە»، «چاپايۇپ»، «گىرانشتان»، «چىرايلىق ۋاسلىيسا» قاتارلىق ئىلغار كىنو فىلىملىرى قويۇلدى.

1938 - يىلى 11 - ئاينىڭ 27 - كۈنى خوتەندە «ياپونغا قارشى ئارقا سەپ ياردەم جەمئىيىتى» قۇرۇلۇپ، ئۇيۇشما تەشكىللىگەن ياپونغا قارشى تۇرۇش تەشۋىقات ئەترەتلىرى كوچىلارغا چىقىپ تەشۋىق قىلدى. نۇتۇق سۆزلىدى ھەمدە كەڭ ئاممىنى ۋە تەنپەرۋەرلىك ئىئانە توپلاشقا قوزغىدى. ستاتىستىكىدىن قارىغاندا، 1938 - يىلى 7 - ئايدىن 1939 - يىلى 2 - ئاينىڭ 8 - كۈنىگىچە 5 مىليون 770 مىڭ 80 سەر قەشقەر تەڭگىسى، 18 سەر 8 مىسقال ئاق تەڭگە، 15 سەر 2 مىسقال كېپەك ئالتۇن، ئالتۇن زىننەت بۇيۇملىرى ۋە نۇرغۇن كىيىم - كېچەك ياردەم قىلىنغان. 1943 - يىلى 8 - ئايدىكى ستاتىستىكىدىن قارىغاندا، «شىنجاڭ» ماركىلىق بىر دانە ئايروپىلان ئىئانە قىلغان. يەنە ئات تەقدىم قىلىش پائالىيىتى ئېلىپ بارغان. تارىخىي خاتىرىلەردىن قارىغاندا، ياپونغا قارشى ئالدىنقى سەپكە ياردەم بېرىشتە كېرىيە 9000 يۈەن، لوپ 7500 يۈەن، خوتەن ناھىيىسى 8500 يۈەن ئاشۇرۇپ ئورۇندىغان.

1940 - يىلىدىن باشلاپ ئۇيۇشما ئۆز ئىقتىسادىغا تايىنىپ، ھەر

قايسى ناھىيە بازىرى ۋە چوڭراق يېزىلاردا باشلانغۇچ مەكتەپ قۇردى. ئۇيۇشمىغا كىرىم قىلىنغان كىرىمنىڭ % 80 ى مەدەنىيەت - مائارىپ ئىشلىرىنى راۋاجلاندۇرۇشقا، % 20 ى ھەر خىل پاراۋانلىق ئىشلىرىغا ئىشلىتىش يولغا قويۇلدى. شۇ يىلى ئۇيۇشما ئىقتىسادىغا تايىنىپ، ھازىرقى ئىلچى مېھمانخانىسىنىڭ غەربىي تەرىپىدىكى بىنا ئورنىغا، ئالدى تەرىپى ئىككى قەۋەت، ئارقا تەرىپى بىر قەۋەت قىلىپ 15 ئېغىزلىق ئىشخانا بىناسى سالغان. ئۇيۇشما 1950 - يىلى 3 - ئايدا ئىتتىپاققا ئۆزگەرتىلدى.

مۇدىر: ئەمەت ھاجى، مالىيە مۇدىرى: تۇرسۇننىياز ھاجى، بوغالتىر: مەمەت ئابدۇللا، كاسسىر: ئەمەر.

سىنگۇنىڭ 35 - يىلى 2 - ئاينىڭ 27 - كۈنى

ئۇيغۇر مەدەنىي ئاقارتىش ئۇيۇشمىسىنىڭ رەئىسى، مۇئاۋىن رەئىسلىرى: ھوشۇرنىياز مۇپتى رەئىس (1938 — 1941 - يىل)، ياقۇپجان مۇئاۋىن رەئىس (1938 — 1941 - يىل)، ئەمەت ھاجى رەئىس (1941 — 1943 - يىل)، ئابدۇراخمان قادىر مۇئاۋىن رەئىس (1941 — 1943 - يىل)، قۇربانجان ئابدۇۋەلى رەئىس (1943 — 1945 - يىل)، ئابدۇقادىر ھەسەن رەئىس (1945 — 1946 - يىل)، ئەبەيدۇللا ھاجى مۇئاۋىن رەئىس (1945 — 1946 - يىل)، تۇرسۇننىياز ھاجى رەئىس (1946 — 1949 - يىل)، مەتنىياز بەگ مۇئاۋىن رەئىس (1946 — 1949 - يىل)

خەنزۇ مەدەنىي ئاقارتىش ئۇيۇشمىسى: خەنزۇ مەدەنىي ئۇيۇشمىسى قۇرۇلغاندىن كېيىن، بۇتخانا ۋە ئاممىۋى تەشكىلاتلارنىڭ ۋەخپە يەرلىرىنى ئۆتكۈزۈۋېلىپ بىر تۇتاش باشقۇراتتى. بۇتخانا ۋە ئاممىۋى تەشكىلاتلاردىكى قىسمەن باشقۇرغۇچى خادىملارنى قوبۇل قىلىپ ئۇيۇشمىغا ئورۇنلاشتۇراتتى. ۋىلايەت مەركىزىدىن باشقا، قىسمەن ناھىيىلەردە چىڭخۇاڭمياۋ، يۇۋاڭمياۋ، خاڭشىمىڭخياۋ دېگەندەك بۇتخانىلار بار ئىدى، بۇتخانىلارنىڭ يېنىك سىتاك (مازار)، ۋەخپە يەرلەر بولۇپ، مەخسۇس قارايدىغان شەيخلەر بار ئىدى. بۇتخانىلارنىڭ ئۆي - ئىمارەت، مال - مۈلۈك ئىقتىسادى خېلى ياخشى ئىدى. ئۇيۇشمىغا يەرلىك ھۆكۈمەتتىن ئاز مىقداردا پۇل ئاجرىتىپ بەرگەندىن باشقا، قالغان قىسمىنى ئۆزلىرى ھەل قىلاتتى. خەنزۇ مەدەنىي ئاقارتىش ئۇيۇشمىسىنىڭ چاڭچىلە (سەنئەت) ئۆمىكى بار بولۇپ، ھەر يىلى باھار بايرىمى ۋە چوكانتال پەسلىدە تەبرىكلەش پائالىيىتى ئېلىپ بېرىپ، ئويۇن قويۇپ پۇل تاپاتتى.

ئۇيۇشمىنىڭ ئىلىكىدە 725 مو يەر، ئىككى ئورۇندا كۆلۈپ، 37 ئېغىز ئۆيى بار ئىدى. يەرلەرنى دېھقانلارغا ئىجارىگە بېرىشتى. ئۇيۇشما كوللېكتىپ ئۇيۇشۇش ئارقىلىق ئۆزىنى قوغدايتتى. كۆچۈپ كەتكەن، ئۆلۈپ كەتكەنلەرنىڭ مال - مۈلكىگە ۋارىسلىق قىلاتتى، بىر - بىرىگە ياردەم بېرىشتى، ھەر خىل سودا ئىشلىرى بىلەن شۇغۇللىناتتى.

ۋىلايەتلىك خەنزۇ ئۇيۇشمىدا رەئىس، مۇئاۋىن رەئىس بولغانلار: ياك جۇنخۇڭ رەئىس (1938 - يىلى 1941 - يىلى)، گولىيەنشىن مۇئاۋىن رەئىس (1938 - يىلى 1941 - يىلى)، ماۋىنلەي مۇئاۋىن رەئىس (1938 - يىلى 1941 - يىلى)، ۋاڭ يۇڭچاڭ رەئىس (1941 - يىلى 1942 - يىلى)، جاۋ يانەن مۇئاۋىن رەئىس (1941 - يىلى 1942 - يىلى)، ليۇ زىفاڭ رەئىس (1942 - يىلى 1943 - يىلى)، ۋۇ كېرىن مۇئاۋىن رەئىس (1942 - يىلى 1943 - يىلى)، ۋاڭ جۈنسەي رەئىس (1943 - يىلى 1944 - يىلى)، يۇ خۇالۇڭ مۇئاۋىن رەئىس (1943 - يىلى 1944 - يىلى)، ۋاڭ جۈنلىڭ رەئىس (1944 - يىلى 1945 - يىلى)، جياڭ گېڭشى رەئىس (1945 - يىلى 1946 - يىلى)، ۋاڭ خەيشىن رەئىس (1946 - يىلى 1947 - يىلى)، رېن جۇڭگۈەن رەئىس (1947 - يىلى 1948 - يىلى)، گۇڭ داچى مۇئاۋىن رەئىس (1947 - يىلى 1948 - يىلى)، چېن شىلىڭ رەئىس (1948 - يىلى 1949 - يىلى)، مۇئاۋىن رەئىس (1948 - يىلى)، ليۇ زىفاڭ رەئىس (1949 - يىلى 8 - ئايغىچە)، ۋېي زىسەي مۇئاۋىن رەئىس (1949 - يىلى 8 - ئايغىچە).

خۇيزۇ مەدەنىي ئاقارتىش ئۇيۇشمىسى: شىڭ شىسەي ھاكىمىيىتىنى تىكلەگەندىن كېيىن، قېپقالغان ئاز ساندىكى تۇڭگان (خۇيزۇ) لار يەرلىك كىشىلەرنىڭ زەربە بېرىشىدىن قورقۇپ، ئۆزىنى قوغداش ئۈچۈن، بۇ قۇرۇلغان تەشكىلات ئىدى. خۇيزۇلارنىڭ پەرزەنتى خەنزۇ مەكتەپتە ئوقۇغان بولغاچقا، خۇيزۇلار ئۇيۇشمىسى باشقۇرىدىغان بىرەرمۇ مەكتەپ يوق ئىدى. خوتەندە خۇيزۇلارنىڭ سانى ئاز بولۇپ، ئۇلار گازىر، پۇرچاق، لەڭپۇڭ، زۇڭزا تىجارىتى بىلەن شۇغۇللىناتتى. خۇيزۇلارنىڭ تۇرمۇشى بىر قەدەر قىيىن بولۇپ، ئۇلاردا ساۋاتسىزلار كۆپ ئىدى. شۇڭا خۇيزۇ ئۇيۇشمىسىنىڭ پائالىيىتى باشقا ئۇيۇشمىلارنىڭ ئارقىسىدا بولۇپ، ئۇيۇشمىنىڭ 1948 - يىلىدىكى دائىمىي ھەيئىتى 17 نەپەر كىشى ئىدى.

خۇيزۇ مەدەنىي ئاقارتىش ئۇيۇشمىسىنىڭ رەئىس ۋە مۇئاۋىن رەئىسلىرى: ماۋېنلۇڭ رەئىس (1938 - يىل)، شى جىڭسەن مۇئاۋىن رەئىس (1938 - يىل)، ۋاڭ سىڭخۇن مۇئاۋىن رەئىس (1940 - 1942 - يىل)، مالىياڭجۇن مۇئاۋىن رەئىس (1940 - 1942 - يىل)، مالىياڭجۇن رەئىس (1942 - 1944 - يىل)، خۇي سەيچىڭ مۇئاۋىن رەئىس (1942 - 1944 - يىل)، مايۋەنچىڭ رەئىس (1944 - 1947 - يىل)، سۈەن ۋەنسىيە مۇئاۋىن رەئىس (1944 - 1947 - يىل)، يۇدېڭجياڭ رەئىس (1947 - 1948 - يىل)، ماكوپى رەئىس (1948 - 1949 - يىل).

5. بۈگۈنكى دەۋر خوتەن مائارىپى

ئاساسىي مائارىپ

جۇڭخۇا خەلق جۇمھۇرىيىتى قۇرۇلغاندىن بۇيان خوتەننىڭ مائارىپ ئىشلىرى مىسلى كۆرۈلمىگەن زور تەرەققىياتلارغا ئېرىشىپ، خوتەننىڭ ئىنقىلاب ۋە قۇرۇلۇش ئىشلىرى ئۈچۈن زور تۈركۈمدىكى ئىختىساس ئىگىلىرىنى تەربىيەلەپ يېتىشتۈردى.

ئازادلىقنىڭ دەسلەپكى مەزگىللىرىدە، شىنجاڭ ئۆلكىلىك خەلق ھۆكۈمىتى «مائارىپ ئىسلاھاتى» توغرىسىدا كۆرسەتمە تارقىتىپ، جايلارنىڭ كونا مائارىپ تۈزۈلمىسىنى پىلانلىق، باسقۇچلۇق ھالدا ئىسلاھ قىلىشنى، «شىنجاڭ خەلق دېموكراتىيە ئىتتىپاقى» ئاچقان مەكتەپلەرنى ئۆتكۈزۈۋېلىشنى قارار قىلدى. بۇنىڭ بىلەن گومىنداڭ ھۆكۈمىتىنىڭ كونا مائارىپ تۈزۈلمىسى، تۈرلۈك ئەمىر - پەرمانلىرى، دەرسلىك، ئوقۇتۇش، مەكتەپ باشقۇرۇش قاتارلىقلار ئەمەلدىن قالدۇرۇلدى. 1951 - يىلى 12 - ئايدا ھەر قايسى ناھىيىلەردىكى «ناھىيىلىك خەلق دېموكراتىيە ئىتتىپاقى» باشقۇرغان. 182 باشلانغۇچ مەكتەپ، 26961 نەپەر ئوقۇغۇچى، 570 نەپەر ئوقۇتقۇچى، ئىشچى - خىزمەتچى ناھىيىلىك خەلق ھۆكۈمەتلىرى تەرىپىدىن ئۆتكۈزۈۋېلىنىپ، سوتسىيالىستىك يېڭى مائارىپ تۈزۈمى بەرپا قىلىندى.

ئۆلكە ئازاد بولۇپ، خەلق ئىگىلىكىنى ئەسلىگە كەلتۈردى ۋە 1 - بەش يىللىق پىلان مەزگىلىدە يەنى، 1953 - يىلى خوتەندە تۇنجى ئوتتۇرا مەكتەپ قۇرۇلۇپ، يەتتە سىنىپقا 350 نەپەر ئوقۇغۇچى

قوبۇل قىلىندى. بۇنىڭ بىلەن خوتەننىڭ ئوتتۇرا مەكتەپ بولماسلىقتەك تارىخىغا خاتىمە بېرىلدى. 1956 - يىلى بىر تولۇق ئوتتۇرا مەكتەپ سىنىپى ئېچىلىپ 100 گە يېقىن ئوقۇغۇچى قوبۇل قىلىندى. 1958 - يىلىدىن كېيىن دېھقانچىلىق، چارۋىچىلىق رايونلىرىدا ئىلگىرى - ئاخىرى بولۇپ ئوتتۇرا مەكتەپكىچە بولغان ئادەتتىكى مائارىپ تورى تەدرىجىي بەرپا قىلىندى.

خوتەننىڭ ئەسلىدىكى تولۇقسىز دارىلمۇئەللىمىن مەكتىپى 1957 - يىلىدىن باشلاپ ئوتتۇرا مەكتەپنى پۈتتۈرگەن ئوقۇغۇچىلارنى قوبۇل قىلىپ، ئوتتۇرا تېخنىكوم سەۋىيىسىدىكى ئىختىساسلىق خادىملارنى تەربىيەلەيدىغان مەكتەپكە ئۆزگەرتىلدى. ئارقىدىن ۋىلايەتلىك سەھىيە مەكتىپى، قاراقاش ناھىيەلىك دارىلمۇئەللىمىن مەكتىپى ۋە ۋىلايەتلىك تېخنىك ئىشچىلار مەكتىپى قاتارلىق ئوتتۇرا تېخنىكوم مەكتەپلىرى قۇرۇلدى. بۇ ئوتتۇرا تېخنىكوم مەكتەپلىرىنىڭ قۇرۇلۇشى ئىلگىرى خوتەندە پەقەت ئادەتتىكى ئوتتۇرا-باشلانغۇچ مەكتەپلەرلا بولۇشتەك يەككە تۈزۈلمىنى ئۆزگەرتىپ، خوتەننىڭ تۈرلۈك قۇرۇلۇش ئىشلىرى ئۈچۈن نۇرغۇنلىغان ئىختىساس ئىگىلىرىنى يېتىشتۈرۈپ بەردى.

1966 - يىلىدىن 1976 - يىلىغىچە داۋاملاشقان «مەدەنىيەت ئىنقىلابى» ئازادلىقتىن كېيىنكى 17 يىلدا قولغا كەلگەن مائارىپ ئىشلىرىنىڭ ئۇلۇغ مۇۋەپپەقىيەتلىرىنى يوققا چىقىرىپ، مائارىپنى ئېغىر زىيانغا ئۇچراتتى.

1978 - يىلى 11 - ئايدا پارتىيە 11 - نۆۋەتلىك مەركىزىي كومىتېت 3 - ئومۇمىي يىغىنى چاقىرىلىپ، مائارىپ خىزمىتىدىكى قالايمىقانچىلىقنى ئوڭشاپ، مائارىپنى راۋاجلىنىش ئىزىغا سالدى، مائارىپ ئىسلاھاتى پەيدىنپەي قانات يايدۇرۇلدى.

1992 - يىلى 10 - ئايدا چاقىرىلغان پارتىيەنىڭ 14 - نۆۋەتلىك قۇرۇلتىيىدا: «مائارىپنى ئالدىن راۋاجلاندۇرىدىغان ئىستراتېگىيە-لىك ئورۇنغا قويۇپ، پۈتكۈل مىللەتنىڭ ئىدىيە، ئەخلاق ۋە پەن - مەدەنىيەت سەۋىيىسىنى تىرىشىپ ئۆستۈرۈش لازىم. بۇ، ئېلىمىزنى زامانىۋىلاشتۇرۇشنىڭ تۈپ پىلانى» دەپ ئېنىق ئوتتۇرىغا قويۇلغاندىن كېيىن، خوتەننىڭ ئاساسىي مائارىپى پىلانلىق، باسقۇچلۇق ھالدا يولغا قويۇلۇپ، باشلانغۇچ مائارىپنى ئومۇملاشتۇرۇش ئاساسىي جەھەتتىن ئىشقا ئاشۇرۇلدى. ئوتتۇرا مەكتەپ مائارىپى، كەسىپ - تېخنىكا مائارىپى، چوڭلار مائارىپى ئۇچقاندەك راۋاجلاندى. يېزا

ئاساسىي مائارىپىدا جايلار مەسئۇل بولۇش، دەرىجە بويىچە مەكتەپ باشقۇرۇش يولغا قويۇلدى. ئوقۇتقۇچىلارنى ھۆرمەتلەپ، مائارىپقا ئەھمىيەت بېرىدىغان يېڭى كەيپىيات شەكىللەندى.

1995 - يىلىنىڭ ئاخىرىغىچە، ۋىلايەت بويىچە بالىلار باغچىسى 10 غا، ئوقۇغۇچى 6806 نەپەرگە يەتتى؛ باشلانغۇچ مەكتەپ 902 گە، ئوقۇغۇچى 198 مىڭ 88 نەپەرگە؛ ئوتتۇرا مەكتەپ 116 گە، ئوقۇغۇچى 50 مىڭ 278 نەپەرگە؛ ئوتتۇرا دەرىجىلىك كەسپىي تېخنىكوملار ئالتىگە، ئوقۇغۇچىلىرى 4153 نەپەرگە؛ كەسپىي ئوتتۇرا مەكتەپلەر توققۇزغا، ئوقۇغۇچىلىرى 1955 نەپەرگە؛ چوڭلار ئوتتۇرا تېخنىكومى بىرگە، ئوقۇغۇچىلىرى 77 نەپەرگە؛ چوڭلار ئالىي مەكتىپى ئىككىگە، ئوقۇغۇچىلىرى 853 نەپەرگە يەتتى. مائارىپنىڭ تەرەققىي قىلىشىغا ئەگىشىپ، ئوقۇتقۇچىلار سانىمۇ يىلىمۇ يىل كۆپەيدى.

1995 - يىلى ئاخىرىدا بالىلار باغچىلىرىدا ئىشلەۋاتقان ئوقۇتقۇچىلار 8286 نەپەرگە؛ ئوتتۇرا مەكتەپلەردە ئىشلەۋاتقان ئوقۇتقۇچىلار 3633 نەپەرگە؛ ئوتتۇرا دەرىجىلىك كەسپىي تېخنىكوملاردا ئىشلەۋاتقان ئوقۇتقۇچىلار 278 نەپەرگە؛ كەسپىي ئوتتۇرا مەكتەپلەردە ئىشلەۋاتقان ئوقۇتقۇچىلار 113 نەپەرگە؛ چوڭلار ئالىي مەكتەپلىرىدە ئىشلەۋاتقان ئوقۇتقۇچىلار 88 نەپەرگە يەتتى. ئاممىۋى مائارىپنىڭ كەڭ قانات يايدۇرۇلۇشى بىلەن ساۋاتسىزلارنىڭ سانى ئازايدى.

ھازىر خوتەننىڭ ئۆزىدە سەككىز بالىلار باغچىسى بار بولۇپ، بۇ باغچىلاردا 4638 نەپەر بالىلار بار. ھەر دەرىجىلىك ھەر خىل باشلانغۇچ مەكتەپلەر 871 بولۇپ، بۇ مەكتەپلەردە 243210 نەپەر ئوقۇغۇچى، 11879 نەپەر ئوقۇتقۇچى، ئىشچى - خىزمەتچى بار. ھەر خىل ئوتتۇرا مەكتەپلەر 149 بولۇپ، بۇ مەكتەپلەرنىڭ تولۇقسىز ئوتتۇرا سىنىپلىرىدا ئوقۇۋاتقان ئوقۇغۇچى 93233 نەپەر، تولۇق ئوتتۇرا سىنىپلىرىدا ئوقۇۋاتقان ئوقۇغۇچى 8277 نەپەر، ئوقۇتقۇچى، ئىشچى - خىزمەتچىسى 6528 نەپەرگە يېتىدۇ.

1. بالىلار مائارىپى: ئازادلىقتىن كېيىن، خوتەننىڭ بالىلار مائارىپى يېڭى تەرەققىياتلارغا ئېرىشتى. 1965 - يىلى ھەر قايسى ئىدارە - ئورگانلار، كان - كارخانىلار پۈتۈن كۈنلۈك تۈزۈمدىكى بالىلار باغچىسىنى قۇرۇپ، ئۆزىگە تەۋە بالىلارغا بولغان ئەخلاقىي، ئەقلىي، جىسمانىي تەربىيىنى كۈچەيتتى. شۇ يىلى

ۋىلايەت بويىچە بالىلار باغچىسى 12 گە، ئوقۇغۇچى 687 نەپەرگە، ئوقۇتقۇچى 24 نەپەرگە يەتتى. 1974 - يىلى ۋىلايەت بويىچە بالىلار باغچىسى 15 گە، ئوقۇغۇچى 871 نەپەرگە، مەخسۇس ئوقۇتقۇچى 56 نەپەرگە يەتتى.

1983 - يىلىدىن كېيىن، باشلانغۇچ مەكتەپلەر قارمىقىدا تەييارلىق سىنىپ قۇرۇلۇپ، ئوقۇش يېشىغا توشمىغانلار قوبۇل قىلىندى. 1985 - يىلى ھەر قايسى ناھىيە، شەھەرلەردە مۇنتىزىم بالىلار باغچىلىرى قۇرۇلدى. ھەر قايسى زاۋۇت، كان - كارخانىلاردىمۇ بالىلار باغچىلىرى قۇرۇلدى. باغچا، سىنىپ، ئوقۇغۇچى، ئوقۇتقۇچى سانى يىلمۇ يىل كۆپەيدى.

2. باشلانغۇچ مەكتەپ: 1950 - يىلىدىن باشلاپ، باشلانغۇچ مەكتەپلەردە سوۋېت ئىتتىپاقىنىڭ تۆت يىللىق ئوقۇش تۈزۈمى يولغا قويۇلۇپ، مەكتەپكە كىرىش ياش چەكلىمىسى كەڭ قويۇۋېتىلگەنلىكتىن، مەكتەپتىكى ئوقۇغۇچىلار سانى يىلمۇ يىل كۆپەيدى. 1952 - يىلىغا كەلگەندە، مەكتەپ سانى 284 گە، ئوقۇغۇچى 41858 نەپەرگە، مەخسۇس ئوقۇتقۇچى 828 نەپەرگە يەتتى. 1957 - يىلىغا كەلگەندە، ۋىلايەت بويىچە باشلانغۇچ مەكتەپ 372 گە، ئوقۇغۇچى 63422 نەپەرگە، مەخسۇس ئوقۇتقۇچى 1645 نەپەرگە يېتىپ، 1949 - يىلىغا قارىغاندا مەكتەپ سانى 2.5 ھەسسە، ئوقۇغۇچى 2.5 ھەسسە، مەخسۇس ئوقۇتقۇچى 1.93 ھەسسە كۆپەيدى.

1958 - يىلىدىن 1966 - يىلىغىچە بولغان ئەگرى - توقايلىق مەزگىلىدە مائارىپ سېپىدە چوڭ سەگرەپ ئىلگىرىلەش فاتىھچىنى ئىجرا قىلىنىپ، باشلانغۇچ مەكتەپ مائارىپىدا تەرەققىيات ئاستا بولدى. 1958 - يىلىدىن 1959 - يىلىغىچە ئاپتونوم رايونلۇق مائارىپ نازارىتى ئوقۇتۇش تۈزۈمى ئۈستىدە تەكشۈرۈش - تەتقىق قىلىش ئېلىپ بېرىپ، ئاپتونوم رايونلۇق خەلق ھۆكۈمىتىنىڭ تەستىقلىشى ئارقىلىق، 1960 - يىلى 9 - ئايدىن باشلاپ مىللىي باشلانغۇچ مەكتەپلەرنىڭ ئوقۇتۇش ۋاقتىنى بەش يىلغا ئۆزگەرتتى.

بالىلارنىڭ مەكتەپكە كىرىش يېشى يەتتە ياشتىن 11 ياشقىچە قىلىپ بېكىتىلدى. 1959 - يىلى 11 - ئايدا ئەرەب يېزىقى ئاساسىدىكى ئۇيغۇر كونا يېزىقىنى قوللىنىش ئەمەلدىن قالدۇرۇلۇپ، يېڭى يېزىق (لاتىن يېزىقى) نى سىناق تەربىقىسىدە قوللىنىش يولغا قويۇلدى ھەمدە شىنجاڭ ئۇيغۇر ئاپتونوم رايونلۇق خەلق ھۆكۈمىتىنىڭ بۇيرۇقىغا

ئاساسەن، 1965 - يىلى 1 - ئاينىڭ 1 - كۈنىدىن باشلاپ ۋىلايەتتىكىمىزنىڭ ھەر قايسى جايلىرىدا ئۇيغۇر يېڭى يېزىقىنى ئومۇميۈزلۈك قوللىنىش يولىغا قويۇلدى. 1982 - يىلى ئاپتونوم رايونلۇق خەلق ھۆكۈمىتىنىڭ 283 - نومۇرلۇق ھۆججىتىنىڭ روھىغا ئاساسەن، ئاپتونوم رايونلۇق مائارىپ نازارىتى ئۇيغۇر، قازاق ئۆسمۈرلىرى ئوقۇيدىغان ھەر دەرىجىلىك ھەر خىل مەكتەپلەردە ئۇيغۇر يېزىقىنى قوللىنىشنى ئەسلىگە كەلتۈرۈش توغرىسىدا ئۆقتۈرۈش تارقاتتى. خوتەندە 9 - ئايدىن باشلاپ ئۇيغۇر كونا يېزىقىدا ئوقۇتۇش يولىغا قويۇلدى.

1962 - يىلى يۈز بەرگەن تەبىئىي ئاپەت تۈپەيلىدىن، خوتەندە «قوشۇنلارنى خىل، مەمۇرىي ئورۇنلارنى ئىخچام قىلىش، مەسۇلاتنى ئاشۇرۇپ ئىقتىساد قىلىش» چارسى يولىغا قويۇلدى. خەلق ئاساسىي كۈچىنى ئاشلىق ئىشلەپچىقىرىشتىن ئىبارەت چوڭ نىشانغا قاراتتى. باشلانغۇچ مەكتەپتىكى خېلى كۆپ ئوقۇتقۇچى، ئىشچى - خىزمەتچىلەر يېزا ئىگىلىكىگە قايتۇرۇلۇپ، باشلانغۇچ مەكتەپ مائارىپى تۈۋەنلەپ كەتتى. 1965 - يىلى ئىقتىسادىي ۋەزىيەتنىڭ ياخشىلىنىشىغا ئەگىشىپ، باشلانغۇچ مەكتەپ مائارىپىدا ئۆزلەش بولدى. شۇ يىلى باشلانغۇچ مەكتەپ 1353 كە، ئوقۇغۇچى 111415 نەپەرگە، مەخسۇس ئوقۇتقۇچى 3665 نەپەرگە يەتتى. 1966 - يىلىدىن 1976 - يىلىغىچە داۋاملاشقان «مەدەنىيەت ئىنقىلابى» ئالدى بىلەن مائارىپ ساھەسىگە ئوت ئاچتى. باشلانغۇچ مەكتەپ مائارىپى ۋەيران قىلىۋېتىلدى. 1972 - يىلى «ئىشىك ئالدىدا مەكتەپ بولۇش» يولىغا قويۇلۇپ، يېزىلاردا ئەسلىدە بار بولغان باشلانغۇچ مەكتەپ ئۆي - ئىمارەتلىرىنى يىقىتىپ، ھەر بىر كەنتتە بىردىن باشلانغۇچ مەكتەپ بولۇش ئىشقا ئاشۇرۇلدى. ئۇنىڭدىن باشقا، چوڭراق زاۋۇت، كان - كارخانىلارمۇ ئۆز ئالدىغا مەكتەپ ئاچتى. نەتىجىدە، ھۆكۈمەت باشقۇرغان، خەلق باشقۇرغان، باشقا ئورۇنلار باشقۇرغان (زاۋۇت، كان - كارخانا) مەكتەپلەر بارلىققا كەلدى.

مەكتەپلەرنى «كەمبەغەل، تۆۋەن، ئوتتۇرا دېھقانلار باشقۇرۇش» يولىغا قويۇلغاندىن كېيىن، زور تۈركۈمدىكى ئىشچىلار، دېھقانلار ۋەكىللىرى مەكتەپلەرگە كىرىپ ئورۇنلاشتى. 1974 - يىلىدىن 1977 - يىلىغىچە ۋىلايەت بويىچە باشلانغۇچ مەكتەپلەرگە كىرگەن ئىشچىلار ۋەكىلى 62 نەپەرگە، دېھقانلار ۋەكىلى 5953 نەپەرگە يەتتى. ئۇلارنىڭ مەكتەپ باشقۇرۇش ھەققى، تەمىنلەش بۇيۇملىرى مەكتەپ

تەرىپىدىن تارقىتىلدى. نەتىجىدە، مەكتەپلەر قۇرۇق قىلىپ، ئوقۇ - ئوقۇتۇش سۈپىتى ئېغىر دەرىجىدە تۆۋەنلەپ كەتتى. پارتىيە 11 - نۆۋەتلىك مەركىزىي كومىتېتى 3 - ئومۇمىي يىغىنىدىن كېيىن، خوتەننىڭ باشلانغۇچ مەكتەپ مائارىپىدا گۈللىنىش ۋەزىيىتى بارلىققا كەلدى. 1979 - يىلىغا كەلگەندە باشلانغۇچ مەكتەپ 1346 گە، ئوقۇغۇچى 159376 نەپەرگە، مەخسۇس ئوقۇتقۇچى 6602 نەپەرگە يەتتى.

1985 - يىلى مەركىزىي كومىتېتنىڭ مائارىپ تۈزۈلمىسىنى ئىسلاھ قىلىش توغرىسىدىكى قارارى ئېلان قىلىنىپ، دۆلەت، كوللېكتىپ، شەخسلەر زور كۆلەمدە مەبلەغ سېلىپ، باشلانغۇچ مەكتەپلەرنىڭ ئوقۇتۇش شارائىتىنى ياخشىلاپ، تەلىم - تەربىيە، ئوقۇتۇش سۈپىتىنى ئۆستۈرۈشكە تولۇق شارائىت ھازىرلاپ بەردى. 1990 - يىلى ئوقۇتۇش سۈپىتىنى ئۆستۈرۈشكە تولۇق شارائىت ھازىرلاپ بەردى. 1990 - يىلى باشلانغۇچ مەكتەپ 912 گە، ئوقۇغۇچى 172638 نەپەرگە، مەخسۇس ئوقۇتقۇچى 8082 نەپەرگە يەتتى. 1991 - يىلى 9 - ئايدىن باشلاپ باشلانغۇچ مەكتەپلەرنىڭ ئوقۇتۇش تۈزۈمى ئالتە يىللىققا، ئوقۇش يېشىدىكى ئۆسمۈرلەرنىڭ ئۆلچەملىك يېشى يەتتە ياشتىن 12 ياشقا ئۆزگەرتىلدى.

1995 - يىلى باشلانغۇچ مەكتەپ 902 گە، ئوقۇغۇچى 198088 نەپەرگە، مەخسۇس ئوقۇتقۇچى 8372 نەپەرگە يەتتى.

3. ئوتتۇرا مەكتەپ مائارىپى: ئازادلىقتىن كېيىن، خوتەننىڭ ئوتتۇرا مەكتەپ مائارىپى زور تەرەققىياتلارغا ئېرىشتى. 1 - بەش يىللىق پىلاننىڭ دەسلەپكى يىلى ۋىلايەت تۇنجى قېتىم ۋىلايەتلىك 1 - ئوتتۇرا مەكتەپ قۇرۇلۇپ، ئوقۇغۇچى 350 نەپەرگە، مەخسۇس ئوقۇتقۇچى 10 نەپەرگە يەتتى. بۇ مەزگىلدە تولۇقسىز ئوتتۇرا مەكتەپ يېشىدىكى بالىلارنىڭ مەكتەپكە كىرىش نىسبىتى ئارانلا % 10.7 گە يەتتى.

1950 - يىلىدىن 1956 - يىلىغىچە ئۇيغۇر مەكتەپلىرىنىڭ دەرسلىك ماتېرىيالى سوۋېتتىن كەلتۈرۈلۈپ، سوۋېت ئىتتىپاقىنىڭ ئەخلاقى، ئەقلى، جىسمانى، گۈزەللىك ۋە پەن - تېخنىكا مەزمۇن قىلغان ئەتراپلىق تەرەققىي قىلدۇرۇش تەربىيىسى ئېلىپ بېرىلاتتى. «بەش باسقۇچلۇق دەرس ئۆتۈش»، «بەشلىك نومۇر قويۇش» تۈزۈمى

يولغا قويۇلغان بولۇپ، 1962 - يىلى 9 - ئايدىن كېيىن «يۈزلۈك نومۇر قويۇش» قا ئۆزگەرتىلدى. يەنە 1953 - يىلىدىن باشلاپ ئوقۇش ياردەم پۇلى تۈزۈمى يولغا قويۇلدى.

1957 - يىلى بىر قىسىم ناھىيىلەردە ئوتتۇرا مەكتەپ قۇرۇلدى. مەكتەپ سانى سەككىز (تولۇقسىز ئوتتۇرا مەكتەپ يەتتە، مۇكەممەل ئوتتۇرا مەكتەپ بىر) گە، ئوقۇغۇچى 3716 نەپەرگە (تولۇقسىز ئوتتۇرا مەكتەپتىكى ئوقۇغۇچى 3590 نەپەر، مۇكەممەل ئوتتۇرا مەكتەپتىكى ئوقۇغۇچى 126 نەپەرگە) يەتتى، مەخسۇس ئوقۇتقۇچى 133 نەپەرگە يەتتى. ئوقۇشقا كىرىش نىسبىتى %24.1 نى ئىگىلىدى. 1958 - يىلى «مائارىپنى پرولېتارىيات سىياسىسى ئۈچۈن خىزمەت قىلدۇرۇش، مائارىپنى ئىشلەپچىقىرىش ئەمگىكى بىلەن بىرلەشتۈرۈش» تىن ئىبارەت فاڭجېننى ئىزچىللاشتۇرۇش ئۈچۈن، ھەر قايسى ئوتتۇرا مەكتەپلەر ئۆز ئالدىغا دېھقانچىلىق مەيدانلىرىنى قۇرۇپ، ئەمگەك تەربىيىسى ئېلىپ باردى. ئەمگەك دەرسى پىلان ئىچىگە كىرگۈزۈلدى. 1960 - يىلىدىن كېيىن ئوتتۇرا دەرىجىلىك مائارىپنىڭ تەرەققىياتى تېز بولدى. مەكتەپ سانىمۇ كۆپىيىپ، كۆپ شەكىللىك باشقۇرۇش تۈزۈمى شەكىللەندى. 1962 - يىلىدىن باشلاپ مەكتەپ مۇدىرى مەسئۇل بولۇش تۈزۈمى؛ 1967 - يىلىدىن باشلاپ مەكتەپ پارتىيە ياچېيكىسى مەسئۇل بولۇش تۈزۈمى؛ 1969 - يىلىدىن باشلاپ ئىنقىلابىي كومىتېت مەسئۇل بولۇش تۈزۈمى يولغا قويۇلدى. يەنە 1974 - يىلىدىن باشلاپ ئازادلىق ئارمىيە تەشۋىقات ئەترىتى، ئىشچىلار تەشۋىقات ئەترىتى، كەمبەغەل، تۆۋەن ئوتتۇرا دېھقانلار مەكتەپ باشقۇرۇش تۈزۈمى يولغا قويۇلدى.

پارتىيە 11 - نۆۋەتلىك مەركىزىي كومىتېت 3 - ئومۇمىي يىغىنىدىن كېيىن، مائارىپ سېپىدە سولچىل ئىدىيىنىڭ تەسىرىنى تازىلاش، قالايمىقانچىلىقلارنى ئوڭشاش خىزمىتى ئىشلىنىپ، خاتا، ئۇۋال، يالغان ئەنزىلەر بىر تەرەپ قىلىنىپ، كەڭ ئوقۇتقۇچىلىرىنى ھۆرمەتلەيدىغان، مائارىپقا ئەھمىيەت بېرىپ، ئوقۇغۇچىلارنى سۆيىدىغان يېڭى كەيپىيات بارلىققا كەلدى. 1981 - يىلى ئوتتۇرا مەكتەپ 80 (تولۇقسىز ئوتتۇرا مەكتەپ 64، تولۇق ئوتتۇرا مەكتەپ 16) گە، مەكتەپتىكى ئوقۇغۇچى 26044 نەپەرگە، مەخسۇس ئوقۇتقۇچى 1834 نەپەرگە يەتتى. ئوتتۇرا مەكتەپ ئوقۇش يېشىدىكى بالىلارنىڭ مەكتەپكە كىرىش نىسبىتى %39.3 كە يەتتى. 1995 -

يىلىغا كەلگەندە، ئوتتۇرا مەكتەپ 116 (تولۇقسىز ئوتتۇرا مەكتەپ 100، تولۇق ئوتتۇرا مەكتەپ تۆت، مۇكەممەل ئوتتۇرا مەكتەپ 12) گە، ئوقۇغۇچى 50278 نەپەرگە، مەخسۇس ئوقۇتقۇچى 3633 نەپەرگە يەتتى. ئوتتۇرا مەكتەپ ئوقۇش يېشىدىكى بالىلارنىڭ مەكتەپ كىرىش نىسبىتى % 59.58 كە يەتتى.

كەسپىي تېخنىكا مائارىپى

ئازادلىقتىن كېيىن پارتىيە مەركىزىي كومىتېتى پۈتۈن مەملىكەت خەلقىنى سوتسىيالىستىك ئىگىلىكنى يۇقىرى سۈرئەتتە راۋاجلاندۇرۇپ، ئېلىمىزنىڭ ئىبارەت بىرىنچىدىن، ئاق؛ ئىككىنچىدىن، كەمبەغەل دۆلەتنىڭ قىياپىتىنى ئۆزگەرتىپ، زامانىۋىلاشقان سوتسىيالىستىك دۆلەت قىلىپ قۇرۇپ چىقىشقا چاقىردى. ھەر قايسى كەسىپلەر بويىچە چوڭ سەكرەپ ئىلگىرىلەش دولقۇنى قوزغالدى. مائارىپ سېپىمۇ خوتەن ۋىلايىتىنىڭ ئەمەلىيىتىگە ئۇيغۇن كېلىدىغان كەسىپلەرنى تاللاپ، كەسپىي تېخنىكا مەكتەپلىرىنى قۇردى.

خوتەن ۋىلايىتىنىڭ كەسپىي تېخنىكا مائارىپىنىڭ تەرەققىياتىنى تۆۋەندىكى ئۈچ باسقۇچقا بۆلۈشكە بولىدۇ:

1 - باسقۇچ: 1958 - يىلىدىن 1965 - يىلىغىچە بولۇپ، كەسپىي تېخنىكا مائارىپى ئەگرى - ئوقاي يوللارنى بېسىپ ئۆتتى. 1958 - يىلى ھەر قايسى ناھىيىلەر ھەرىكەتكە كېلىپ 2/3 قىسىم كوممۇنىلارنىڭ ھەممىسىدە يېزا ئىگىلىك، چارۋىچىلىق كەسپىي تېخنىكا ئوتتۇرا مەكتەپلىرىنى قۇردى. بىر قىسىم ناھىيىلەر يەنە ناھىيە باشقۇرغان كەسپىي ئوتتۇرا مەكتەپلىرىنى قۇردى. شۇ يىلى كەسپىي تېخنىكا ئوتتۇرا مەكتەپلىرىنىڭ سانى 50 كە، ئوقۇغۇچى 1955 نەپەرگە، مەخسۇس ئوقۇتقۇچى 54 نەپەرگە يەتتى. 1958 - يىلىدىكى چوڭ سەكرەپ ئىلگىرىلەش داۋامىدا مائارىپ سېپىدىمۇ چوڭ سەكرەپ ئىلگىرىلەش بولۇپ، خوتەن، گۇما ناھىيىلىرىدە ئوتتۇرا دەرىجىلىك تېخنىكوم مەكتەپلىرى قاتاردىكى قىزىللىشىش - مۇتەخەسسسىلىشىش ئۈنۈپىرىستېتلىرى قۇرۇلدى. مەكتەپنىڭ خاراكتېرى يېرىم ئوقۇپ، يېرىم تېرىقچىلىق قىلىش ئارقىلىق ئۆز - ئۆزىنى بېقىش ئىدى. ئاساسلىقى دارىلمۇئەللىمىن

خاراكتېرىدىكى ئوقۇتقۇچى تەربىيەلەش، دېھقانچىلىق، چارۋىچىلىق، ماشىنىسازلىق، باغۋەنچىلىك كەسىپلىرى تەسىس قىلىندى. ئوقۇتقۇچىلارنى ناھىيىلىك مائارىپ ئىدارىلىرى تاللاپ ئەۋەتكەندىن باشقا، كەسپىي ئوقۇتقۇچىلارنى كەسىپ ئاچقان تارماقلار ھەل قىلدى. دارىلمۇئەللىمىن سىنىپىدىكى ئوقۇغۇچىلارغا دارىلمۇئەللىمىن مەكتەپ دەرسلىكى ئۆتۈلۈپ، ئوقۇش پۈتتۈرگەندىن كېيىن ۋىلايەتلىك دارىلمۇئەللىمىن مەكتىپى نامىدا ئوقۇش پۈتتۈرۈش دىپلومى بېرىلدى. باشقا كەسىپلەردە ئوقۇغۇچىلارنى تاللاپ جەمئىيەتنىڭ ھەر قايسى تارماقلىرىغا تەقسىم قىلدى.

1962 - يىلى تەبىئىي ئاپەت تۈپەيلىدىن كەسپىي تېخنىكا ئوتتۇرا مەكتەپلىرى قىسقارتىلىپ، ئوقۇغۇچىلار سانى زور دەرىجىدە ئازىيىپ كەتتى.

1964 - يىلى يېزىلاردا ئېلىپ بېرىلغان سوتسىيالىستىك تەربىيە داۋامىدا كەسپىي تېخنىكا ئوتتۇرا مەكتەپ سانى ۋە ئوقۇغۇچى سانىدا كۆپىيىش ۋەزىيىتى بارلىققا كەلدى. 1965 - يىلىغا كەلگەندە كەسپىي تېخنىكا ئوتتۇرا مەكتەپلىرىنىڭ سانى 40 قا، ئوقۇغۇچى 2328 نەپەرگە، مەخسۇس ئوقۇتقۇچى 63 نەپەرگە يەتتى.

2 - باسقۇچ: 1966 - يىلىدىن 1976 - يىلىغىچە بولغان مەزگىلدە مەركىزىي كومىتېتنىڭ مائارىپ تۈزۈلمىسى ئىسلاھاتى توغرىسىدىكى قارارى ئېلان قىلىنىپ، خوتەندە ئوتتۇرا دەرىجىلىك مائارىپنى ئىسلاھ قىلىش مۇھىم نۇقتا قىلىنغان مائارىپ ئىسلاھاتى چوڭقۇر ئېلىپ بېرىلىپ، «مائارىپنى سوتسىيالىستىك قۇرۇلۇش ئۈچۈن خىزمەت قىلدۇرۇش، مائارىپنى ئىشلەپچىقىرىش ئەمگىكى بىلەن بىرلەشتۈرۈش» تىن ئىبارەت ئىستراتېگىيىلىك فاڭجېننى ئەمەلگە ئاشۇرۇش ئۈچۈن، كەسپىي تېخنىكا مائارىپىنى راۋاجلاندۇرۇش مۇھىم ئورۇنغا قويۇلۇپ، كەسپىي تېخنىكا ئوتتۇرا مەكتەپلىرى ۋە ئوتتۇرا دەرىجىلىك كەسپىي تېخنىكا مەكتەپلەر باھار يامغۇرىدىن كېيىنكى بامبۇك نوتىسىدەك ئارقا - ئارقىدىن مەيدانغا كەلدى. 1995 - يىلىنىڭ ئاخىرىغا كەلگەندە، ۋىلايەت بويىچە كەسپىي تېخنىكا تولۇق ئوتتۇرا مەكتەپ يەتتە، كەسپىي تېخنىكا تولۇقسىز ئوتتۇرا مەكتەپ ئۈچكە يەتتى. مەكتەپتىكى ئوقۇغۇچى 1955 نەپەرگە، مەخسۇس ئوقۇتقۇچى 113 نەپەرگە يەتتى. ئوتتۇرا دەرىجىلىك كەسپىي تېخنىكا مەكتەپلىرى بەشكە، ئوقۇغۇچى 2665 نەپەرگە، مەخسۇس

ئوقۇتقۇچى 296 نەپەرگە يەتتى. سىنىپ 45، كەسىپ 15، ۋىلايەت بويىچە كەسىپى تېخنىكا ئوتتۇرا مەكتەپلىرىنىڭ ئومۇمىي كۆلىمى 18.550 كۋادرات مېتىر، بۇنىڭ ئىچىدىن مەكتەپنىڭ قۇرۇلۇش كۆلىمى 8637 كۋادرات مېتىر، بىر ئوقۇغۇچىغا توغرا كېلىشى 3.642 كۋادرات مېتىر، مەكتەپلەرنىڭ دېھقانچىلىق پراكتىكا مەيدانى 1265 مو، بىر ئوقۇغۇچىغا توغرا كېلىشى 0.5 مو بولدى.

1985 - يىلىدىن بۇيان، ۋىلايەت بويىچە كەسىپى تېخنىكا ئوتتۇرا مەكتەپلىرىنى پۈتتۈرگەن ئوقۇغۇچى 4183 نەپەر، بۇنىڭدىن ئىشقا ئورۇنلاشقىنى 4010 نەپەر، ئادەتتىكى مائارىپقا كەسىپى مائارىپ ئامبىلىرىنى كىرگۈزۈپ كەسىپى تېخنىكا مائارىپىنى يولغا قويغان مەكتەپ 34، سىنىپ 56، كەسىپ 20، ئوقۇغۇچى 3610 نەپەر، پراكتىكا بازىسى 512 مو بولدى.

«21 - ئىيۇل»، «7 - ماي»، شۇنىڭدەك «قىزىللىشىش، مۇتەخەسسسىلىشىش» ئۈنۈپىرىستېتى ماۋجۇشنىڭ يوليورۇقىنى ئىزچىللاشتۇرۇش ئۈچۈن، 1976 - يىلى خوتەن يىپەك توقۇمىچىلىق فابرىكىسى ئۈچ ئورۇندا «21 - ئىيۇل ئىشچىلار ئىشتىن سىرتقى ئۈنۈپىرىستېتى» قۇرۇلدى. بۇ ئۈنۈپىرىستېتنىڭ قىسقا مۇددەتلىك كۇرسىدا ئوقۇغانلار 110 نەپەر، ئوقۇتقۇچى، ئىشچى - خىزمەتچى 15 نەپەر ئىدى. شۇنىڭ بىلەن بىر چاغدا، ماۋجۇشنىڭ 1965 - يىلى ئوتتۇرىغا قويغان «7 - ماي» يوليورۇقىنى ئىزچىللاشتۇرۇش ئۈچۈن، ئاتالمىش «چاۋياڭ تەجرىبىسى» نى ئۆرنەك قىلىپ، 1975 - يىلى ھەر قايسى ناھىيىلەردە ناھىيە، گۇڭشى، دۈيلەر باشقۇرغان «7 - ماي» ئۈنۈپىرىستېتلىرى قۇرۇلدى. قوبۇل قىلىنغان ئوقۇغۇچىلار تولۇق ئوتتۇرا، تولۇقسىز ئوتتۇرا مەكتەپنى پۈتتۈرۈپ، ئىش كۈتۈپ تۇرغان زىيالىي ياشلار بولۇپ، ئوقۇش پۈتتۈرگەندىن كېيىن «يېزىدىن كېلىپ، يېزىغا قايتىش» پىرىنسىپى بويىچە بىر تەرەپ قىلىندى.

ئېچىلغان كەسىپلەر: دېھقانچىلىق ماشىنىلىرىنى باشقۇرۇش مەشغۇلاتى، يالاڭئاغ دوختۇرلۇق، دېھقانچىلىق، ئورمانچىلىق، سۇچىلىق كەسىپلىرى ئىدى. 3 - باسقۇچ: 1976 - يىلىدىن ھازىرغىچە بولغان مەزگىلدىكى گۈللىنىش مەزگىلى بولۇپ، يېڭىدىن بىر قىسىم كەسىپى ئالىي

ئوتتۇرا تېخنىكوم مەكتەپلىرى قۇرۇلدى. بۇلار تۆۋەندىكىچە:

شىنجاڭ ئۇيغۇر تېبابەت ئالىي تېخنىكومى: 1989 - يىلى 9 - ئايدا دۆلەتلىك مائارىپ كومىتېتىنىڭ تەستىقىغا ئاساسەن قۇرۇلدى. مەكتەپ ئورنى خوتەن شەھەر شورباغ يولى بويىدا بولۇپ، ئومۇمىي كۆلىمى 100 مو. 1985 - يىلىدىن 1995 - يىلىغىچە دۆلەت چۈشۈرۈپ بەرگەن 8 مىليون 500 مىڭ يۈەنگە يېقىن ئاساسىي قۇرۇلۇش مەبلەغى ئارقىلىق 16 مىڭ 600 كۋادرات مېتىر قۇرۇلۇش سېلىندى. بۇنىڭ ئىچىدە ئوقۇتۇش بىناسى 8207 كۋادرات مېتىر، تۇرمۇشقا ئىشلىتىلىدىغان قۇرۇلۇش 8408 كۋادرات مېتىر.

مەكتەپ قۇرۇلغاندىن بۇيان، ئۇيغۇر تېبابەتچىلىك دورىگەرلىك مىراسلىرىنى قېزىش، رەتلەش، ئۆستۈرۈش ئاساس، ئۇيغۇر تېبابەتچىلىكىدە ئىز باسار تەربىيەلەپ يېتىشتۈرۈشنى نىشان قىلىپ، بىر تەرەپتىن قۇرۇلۇش ئېلىپ بېرىش، بىر تەرەپتىن ئوقۇتۇش بىلەن شۇغۇللىنىپ، بۈگۈنكى كۈندە بىر قەدەر مۇكەممەل بولغان ئالىي كەسپىي تېخنىكا مائارىپى بولۇپ شەكىللەندى. 1987 - يىلىدىن باشلاپ ھازىرغىچە، مەكتەپ ئۇيغۇر تېبابەتچىلىك داۋالاش كەسپى، دورىگەرلىك كەسپى، چوڭلار مائارىپى بويىچە، ئالىي ئوتتۇرا تېخنىكوم داۋالاش كەسپى، ئالىي تېخنىكوم سېستىرالىق كەسپى قاتارلىق كەسپلەر بويىچە ئوقۇغۇچى قوبۇل قىلدى. ئۇلار شىنجاڭنىڭ ئۇيغۇر تېبابەت، دورىگەرلىك ساھەسىدە ئىشلىمەكتە.

خوتەن مالىيە - ئىقتىساد مەكتىپى: 1979 - يىلى شىنجاڭ ئۇيغۇر ئاپتونوم رايونلۇق ئىنقىلابىي كومىتېتىنىڭ (1979) 56 - نومۇرلۇق ھۆججىتىنىڭ روھىغا ئاساسەن قۇرۇلغان، مەكتەپ قۇرۇلغان 20 يىلدىن بۇيان، خوتەننىڭ مالىيە - ئىقتىساد، پۇل مۇئامىلە ساھەسىگە بىر تۈركۈم ئىختىساس ئىگىلىرىنى تەربىيەلەپ يېتىشتۈردى.

مەكتەپ قۇرۇلغان دەسلەپكى مەزگىللەردە مەكتەپ ئورنى ۋىلايەتلىك سودا كوپىراتىپى قورۇسى ئىچىدە ئىدى. كېيىن ۋىلايەتلىك پاختا - چىگىت شىركىتى قورۇسى ئىچىگە، ئۇزۇن ئۆتمەي

قۇرۇق ئۈزۈم پىششىقلاپ ئىشلەش زاۋۇتى، ۋىلايەتلىك پارتىيە مەكتىپى قورۇسىغا يۆتكىلىپ كىردى. 1983 - يىلى ھازىرقى ئورنى (خوتەن شەھەر شورباغ يېزىسىدا) غا قۇرۇلۇش سېلىپ كۆچۈپ كىردى. مەكتەپ قۇرۇلغان 1979 - يىلى 9 - ئايدا مەكتەپ نامى «خوتەن مالىيە - سودا مەكتىپى» دەپ ئاتالدى. 1985 - يىلى 7 - ئايدىن باشلاپ «خوتەن مالىيە - ئىقتىساد مەكتىپى» گە ئۆزگەرتىلدى. 1987 - يىلى 1 - ئايدىن باشلاپ مەكتەپنىڭ دەرىجىسى ناھىيە دەرىجىلىككە كۆتۈرۈلدى. مەكتەپنىڭ ئومۇمىي كۆلىمى 38.5 مو، قۇرۇلۇش كۆلىمى 8500 كۋادرات مېتىر.

خوتەن مالىيە - ئىقتىساد مەكتىپى خوتەن ۋىلايىتىنىڭ مالىيە - ئىقتىساد، پۇل مۇئامىلە سېپىگە ئوتتۇرا دەرىجىلىك كەسىپى خادىملارنى تەربىيەلەش ۋەزىپىسىنى ئۈستىگە ئالغان بولۇپ، ئىلگىرى - كېيىن مالىيە بوغالتىرلىقى، ستاتىستىكا، كارخانا مالىيىسى، دېھقانچىلىق بېجى، باج ۋە مالىيە بوغالتىرلىقى قاتارلىق 10 كەسىپ ئاچتى. يەنە ئىككى يىللىق تۈزۈمدىكى چوڭلار ئوتتۇرا تېخنىكوم سىنىپى، بوغالتىرلىق كەسىپى بويىچە ئالىي تېخنىكومدا ئۆزلۈكىدىن ئۆگىنىپ ئىمتىھان بېرىدىغانلارغا يېتەكچىلىك قىلىش سىنىپى، بوغالتىرلىق كەسىپى بويىچە كەسىپى تېخنىكا ۋەزىپىسى ئېلىش ئۈچۈن ئىمتىھان بېرىدىغانلارنى تەربىيەلەش، يېتەكلەش سىنىپى ئېچىلدى.

خوتەن ۋىلايەتلىك تېببىي مەكتەپ: 1972 - يىلى ۋىلايەتلىك خەلق دوختۇرخانىسى قارمىقىدا 45 ئوقۇغۇچىدىن تەركىب تاپقان سېستىرالىق سىنىپى ئاساسىدا قۇرۇلدى.

1974 - يىلى خوتەن تېببىي مەكتىپى بولۇپ قۇرۇلدى. 1987 - يىلى مەكتەپنىڭ دەرىجىسى ناھىيە دەرىجىلىككە ئۆستۈرۈلدى. شۇ يىلى مەكتەپ قارمىقىدا دوختۇرخانا قۇرۇلدى.

مەكتەپ قۇرۇلغان 20 نەچچە يىلدىن بۇيان، دوختۇرلۇق، ئاخشىورلۇق، دورىگەرلىك، ئۇيغۇر تېبابەت دوختۇرلۇقى، ئاممىۋى تازىلىق دوختۇرلۇقى، ئانالىز، رېنتگېن قاتارلىق كەسىپلەر تەسىس قىلىنىپ، 1849 نەپەر ئوقۇغۇچىنى تەربىيەلەپ يېتىشتۈردى.

مەكتەپنىڭ ئومۇمىي كۆلىمى 27 مو، قۇرۇلۇش كۆلىمى 7448 كۋادرات مېتىر.

مەكتەپتە سىنىپ، تەجرىبىخانا، ئاناتومىيە تەجرىبىخانىسى،

بىئولوگىيە تەجرىبىخانىسى، ئوقۇتۇش تەتقىقات گۇرۇپپىسى، ئېلېكترلەشكەن ئوقۇتۇش دەرسخانىسى قاتارلىق ئوقۇتۇش ئەسلىھەلىرى، پروكسىيە ئاپپاراتى، پروكسىيەلىك رەسىم، كىنو، ئۇنئالغۇ، سىنئالغۇ قاتارلىق زامانىۋى ئوقۇتۇش ئۈسكۈنىلىرى بار، يەنە ھەر قايسى ئوقۇتۇش گۇرۇپپىلىرىدا مودېل، ئەۋرىشكە ۋە چۈشەندۈرۈش رەسىملىرى بار. مەكتەپتە 354 كۋادرات مېتىرلىق كۈتۈپخانا بار، بۇنىڭدا ساقلانغان كىتاب 24 مىڭ پارچىدىن ئارتۇق.

خوتەن يېزا ئىگىلىك مەكتىپى، يېزا ئىگىلىكىنى ماشىنىلاشتۇرۇش مەكتىپى: خوتەن يېزا ئىگىلىك مەكتىپى 1960 - يىلى 9 - ئايدا قۇرۇلغان، خوتەندىكى ئوتتۇرا دەرىجىلىك كەسپىي مەكتەپلەر ئىچىدە قۇرۇلۇش ۋاقتى ئۇزۇن، تەربىيەلەنگەن ئوقۇغۇچى كۆپ، تۆھپىسى زور مەكتەپ. مەكتەپ گەرچە ئورۇن جەھەتتە كۆپ قېتىم يۆتكەلگەن، ئارقا - ئارقىدىن كەلگەن سىياسىي بورانلارغا كۆپ قېتىم ئۇچرىغان بولسىمۇ، لېكىن پارتىيىنىڭ مائارىپ فاكىجىيىنى ئىزچىللاشتۇرۇپ، مائارىپنى ئىقتىسادىي قۇرۇلۇشنى راۋاجلاندۇرۇش ئۈچۈن خىزمەت قىلدۇرۇشتا چىڭ تۇرۇپ، خوتەننىڭ نامراتلىقتىن قۇتۇلۇپ، بېيىش قەدىمىنى تېزلىتىشتە كۆرۈنەرلىك تۆھپە قوشتى.

مەكتەپنىڭ تەرەققىياتىنى تۆۋەندىكىدەك ئىككى باسقۇچقا بۆلۈشكە بولىدۇ:

- 1 - باسقۇچ: 1960 - يىلى 9 - ئايدىن 1976 - يىلى 1 - ئايغىچە بولۇپ، مەكتەپ قۇرۇلغان يىلى دېھقانچىلىق كەسپى بويىچە ئۈچ سىنىپقا 120 نەپەر ئوقۇغۇچى قوبۇل قىلىپ ئوقۇش باشلىغانىدى. لېكىن مەكتەپ ئورنى مۇقىم بولمىغاچقا 1962 - يىلى مەكتەپ بىر يىل تاقىلىپ قالدى. بولۇپمۇ «مەدەنىيەت ئىنقىلابى» مەزگىلىدە مەكتەپ ئاساسىي جەھەتتىن تاقىلىپ قالدى.
- 2 - باسقۇچ: 1976 - يىلىدىن 1995 - يىلىغىچە بولۇپ، 1976 - يىلى 1 - ئايدا مەكتەپنىڭ نامى «خوتەن ۋىلايەتلىك 7 - ماي يېزا ئىگىلىك ئۈنۋېرسىتېتى» غا ئۆزگەرتىلدى. 1978 - يىلى 3 - ئايدا مەكتەپ نامى «خوتەن ۋىلايەتلىك يېزا ئىگىلىك مەكتىپى» گە ئۆزگەرتىلدى.

1978 - يىلى 6 - ئايدا «خوتەن يېزا ئىگىلىكىنى ماشىنىلاشتۇرۇش مەكتىپى» قۇرۇلدى. ئورنى يېزا ئىگىلىك مەكتىپى بىلەن بىر قورۇدا بولۇپ، بىر ئورۇنغا ئىككى ۋىۋىسكا ئېسىپ، ئىككى مەكتەپ، بىر رەھبەرلىك ئاپپاراتىنىڭ باشقۇرۇشىدا بولدى. مەكتەپنىڭ ئومۇمىي كۆلىمى 50 مو، قۇرۇلۇش كۆلىمى 4550 كۋادرات مېتىر. يەنە مەكتەپ باشقۇرغان پراكتىكا، تەجرىبە مەيدانى بار، كۆلىمى 535 مو، بۇنىڭدىن تېرىقچىلىق قىلغىلى بولىدىغىنى 312 مو بولۇپ، مەكتەپ قۇرۇلغاندىن بۇيان دېھقانچىلىق، باغۋەنچىلىك، چارۋىچىلىق، مېۋە - چېۋە پىششىقلاپ ئىشلەش، كۆكتاتچىلىق، ئۆسۈملۈك ئاسراش، سۇچىلىق، پىلە - ئۈجمىچىلىك، يېزا ئىگىلىك ماشىنىلىرى قاتارلىق كەسىپلەر تەسىس قىلىندى.

خوتەن تېخنىك ئىشچىلار مەكتىپى: 1975 - يىلى 9 - ئايدا ۋىلايەتلىك 1 - ئوتتۇرا مەكتەپتە ئېچىلغان تېخنىك ئىشچىلار سىنىپى ئاساسىدا قۇرۇلغان بولۇپ، 1976 - يىلى «خوتەن تېخنىك ئىشچىلار مەكتىپى» بولۇپ كېڭەيگەن. بۇ چاغدا مەكتەپنىڭ ئورنى ئازادلىق ئارمىيە 774 - قىسىم قورۇسى، كېيىن ئازادلىق ئارمىيە 153 - دوختۇرخانا قورۇسى ئىچىدە بولغان، 1980 - يىلى يۇرۇققاش دەرياسى بويىغا قۇرۇلۇش سېلىپ كۆچۈپ كىردى. مەكتەپنىڭ خوتەن شەھىرى بىلەن بولغان ئارىلىقى ئالتە كىلومېتىر. خوتەن ۋىلايەتلىك ئەمگەك باشقارمىسى بىۋاسىتە باشقۇرىدۇ.

خوتەن تېخنىك ئىشچىلار مەكتىپى 20 يىلدىن بۇيان، ۋىلايەت ۋە باشقا رايونلار ئۈچۈن 6925 نەپەر باشلانغۇچ، ئوتتۇرا دەرىجىلىك تېخنىك ئىشچى، ھەر قايسى كەسىپ، ساھەلەر ئۈچۈن 2772 نەپەر كەسىپى تېخنىك ئىشچى تەربىيىلەپ بەردى. مەكتەپ ئىلگىرى - كېيىن ئاپتونوم رايونلۇق خەلق ھۆكۈمىتى تەرىپىدىن «ئىلغار تېخنىك ئىشچىلار مەكتىپى»، ئاپتونوم رايون (ئۆلكە)، مىنىستىر دەرىجىلىك نۇقتىلىق باشقۇرۇلىدىغان تېخنىك ئىشچىلار مەكتىپى دېگەن شەرەپلىك نامغا ئېرىشتى. 1996 - يىلى ئەمگەك مىنىستىرلىكى بۇ مەكتەپنى قاتتىق ئۆلچەم بويىچە تەكشۈرۈپ ئۆتكۈزۈۋېلىپ، «دۆلەت دەرىجىلىك نۇقتىلىق باشقۇرۇلىدىغان تېخنىك ئىشچىلار مەكتىپى» دەپ بېكىتتى.

خوتەن تېخنىك ئىشچىلار مەكتىپىنىڭ ئومۇمىي كۆلىمى 86 مىڭ 580 كۋادرات مېتىر (130 مو)، قۇرۇلۇش كۆلىمى 17 مىڭ

263 كۋادرات مېتىر. مەكتەپ قۇرۇلۇشلىرىنىڭ جايلىشىشى مۇۋاپىق بولۇپ، ئوقۇتۇش بىناسى، خىزمەت بىناسى، تەجرىبە بىناسى، مودېلخانا، كومپيۇتېر نەشغۇلات ئۆيى، ياتاق رايونى، باغچە بىر - بىرىگە گىرەلىشىپ كەتكەن. ئوقۇتۇش ئەسلىھەلىرى زامانىۋى ھەم تولۇق، ئۆلچەملىك يېنىك ئاتلېتكا مەيدانى، ھەر خىل توپ ئويناش مەيدانى، مەخسۇس مەشىق ئاپتوموبىلى، ئاشپەزچىلىك پىراكتىكا بازىسى، 120 مو دېھقانچىلىق مەيدانى بار. مەكتەپتە باشلانغۇچ، ئوتتۇرا دەرىجىلىك تېخنىك ئىشچىلارنى تەربىيەلەش ئاساس قىلىنىپ، شوپۇرلۇق، يىپەك توقۇمىچىلىق، ئاشپەزچىلىك قاتارلىق كەسىپلەر ئاساسدا پاختا توقۇمىچىلىق، بىناكارلىق، تاشيول، كۆمۈرگان، توكچىلىق، سودا، پار قازان، ئېلېكترونلۇق ئوقۇتۇش، سانئاركا قاتارلىق 24 خىل كەسىپ تەسىس قىلغان ئىدى.

چوڭلار مائارىپى

ئازادلىقتىن كېيىن، خوتەن ۋىلايىتىنىڭ چوڭلار مائارىپ ئىشلىرى تېز راۋاجلىنىپ، مۇئەييەن كۆلەمگە ئىگە بولغان مائارىپ سىستېمىسى بولۇپ شەكىللىنىپ، خوتەن ۋىلايىتىنىڭ ئىقتىسادىي قۇرۇلۇشىدا تېگىشلىك تۆھپە قوشتى.

1. ساۋاتسىزلىقنى تۈگىتىش: ئازادلىقتىن ئىلگىرى تۈرلۈك سەۋەبلەر تۈپەيلىدىن خوتەن ئاھالىسىنىڭ %95 ى ساۋاتسىز بولۇپ، مەدەنىيەت، پەن - تېخنىكىدىن ئېغىز ئېچىش مۇمكىن ئەمەس ئىدى. ئازادلىقتىن كېيىن پارتىيە، خەلق ھۆكۈمىتىنىڭ توغرا رەھبەرلىكىدە خوتەن ۋىلايىتىنىڭ ساۋات چىقىرىش ئىشلىرىنىڭ تەرەققىياتى تېز بولدى. 1951 - يىلى شىنجاڭ ئۆلكىلىك خەلق ھۆكۈمىتىنىڭ ئۇقتۇرۇشىغا ئاساسەن، خوتەن ۋالىي مەھكىمە ۋىلايەت بويىچە پۇرسەتنى قولدىن بەرمەي، ساۋات چىقىرىش ھەرىكىتىنى قوزغىۋېتىش توغرىسىدا سەپەرۋەرلىك قىلدى.

1952 - يىلى يولداش ماۋزېدۇڭنىڭ قەشقەر كۈنىشەھەر ناھىيىسىدىكى پاختەكلى دېھقانلىرىغا يازغان جاۋاب خېتىدە ئوتتۇرىغا قويۇلغان «ئۆزلىرىنىڭ مەدەنىيەت سەۋىيىسىنى يەنىمۇ ئۆستۈرۈش لازىم» دېگەن يوليورۇقى خوتەندىكى كەڭ دېھقان - چارۋىچىلار ئاممىسىغا زور ئىلھام بەردى. 1954 - يىلى ھەمكارلىق كوپىراتىپى

قۇرۇشنىڭ دولقۇنى قوزغالغاندا، ۋالىي مەھكىمە شىنجاڭ ئۆلكىلىك مائارىپ نازارىتىنىڭ قىش پەسلىدىن پايدىلىنىپ، ساۋات چىقىرىش كۆرسەتكۈچىنى ھەر قايسى ناھىيىلەرگە ئەمەلىيلەشتۈرۈپ ۋەزىپىنى ئورۇندىدى. بولۇپمۇ مەملىكەتلىك 1 - قېتىملىق دېھقانلار ئىشتىن سىرتقى مائارىپى خىزمەت يىغىنىنىڭ روھىنى ئىزچىلاشتۇرۇپ، ساۋات چىقىرىشنى ھەمكارلىق كوپىراتسى قۇرۇش بىلەن زىچ بىرلەشتۈردى.

1954 - يىلى خوتەن ۋىلايىتى 40 مىڭ كىشىنىڭ ساۋاتىنى چىقاردى. 500 نەپەر ساۋات چىقىرىش ئوقۇتقۇچىسى تەربىيىلىدى.

1955 - يىلى 10 - ئايدا شىنجاڭ ئۇيغۇر ئاپتونوم رايونى

قۇرۇلدى. شۇ يىلى 11 - ئايدا ئاپتونوم رايونلۇق مائارىپ نازارىتى

ۋىلايىتىمىزگە 70 مىڭ كىشىنىڭ ساۋاتىنى چىقىرىش ۋەزىپىسىنى

بەردى. ۋەزىپىنى ئورۇنداش ئۈچۈن ۋىلايەتنىڭ ھەر قايسى جايلىرىدا

ساۋات چىقىرىش مەكتىپى، كەچ كۇرسلىرى ئارقا - ئارقىدىن

قۇرۇلدى. 1956 - يىلىغا كەلگەندە ۋىلايەت بويىچە ساۋاتلىق بولغانلار

90 مىڭ كىشىگە يەتتى. 1960 - يىلى تەبىئىي ئاپەت يۈز بېرىپ،

دېھقانلار ئىشتىن سىرتقى مەكتىپى ۋە كەچ كۇرسلىرى ئېغىر

بۇزغۇنچىلىققا ئۇچرىدى. 1964 - يىلىغا كەلگەندە، دېھقانلار ئىشتىن

سىرتقى مەكتىپى ئەسلىگە كەلتۈرۈلگەن بولسىمۇ، لېكىن خېمىغا

يېنىپ كەتكەنلەر كۆپىيىپ كەتكەچكە، كېيىنكى ساۋات چىقىرىشتا

ئاساسىي كۈچ خېمىغا يېنىپ كەتكەنلەرنى تەربىيىلەشكە قارىتىلىپ،

ئەسلىدىكى ساۋاتسىزларنىڭ ساۋاتىنى چىقىرىش سۈرئىتى ئاستا

بولدى.

1966 - يىلىغا كەلگەندە «مەدەنىيەت ئىنقىلابى» باشلىنىپ،

مائارىپ ئېغىر بۇزغۇنچىلىققا ئۇچراپ زىيان كۆپ بولدى. «مەدەنىيەت

ئىنقىلابى» نىڭ داۋاملىشىشى ئۇزۇن، زىيىنى ئېغىر بولۇپ،

كېيىنكى مەزگىللەردە ساۋاتسىزلىقنى تۈگىتىش ئىنتايىن مۇشكۈل

ۋەزىپە بولۇپ قالغانىدى. لېكىن، پارتىيە مەركىزىي كومىتېتى

قالايمىقانچىلىقلارنى ئوڭشاپ، مائارىپنى قۇتقۇزۇپ قالغانلىقى،

بولۇپمۇ پارتىيە 11 - نۆۋەتلىك مەركىزىي كومىتېتى 3 - ئومۇمىي

يىغىنى خىزمەتنىڭ مۇھىم نۇقتىسىنى بۇرغاندىن كېيىن، خوتەننىڭ

چوڭلار مائارىپىدا زور يۈكسىلىش بولدى.

1979 - يىلى ۋىلايەت بويىچە ساۋات چىقىرىش ئوبيېكتى

338684 نەپەر، ساۋاتلىق بولغىنى 107463 نەپەر، بۇنى 1956 - يىلىغا سېلىشتۇرغاندا %19.4 ئاشتى. 1995 - يىلى ساۋات چىقىرىش ئوبيېكتى 389497 نەپەر، ساۋاتلىق بولغىنى 351326 نەپەر، ساۋاتلىق بولۇش نىسبىتى %90.2.

خوتەن خەلقى يېرىم ئەسىر تىرىشىپ، ساۋاتسىزلىقنى تۈگىتىشنى ئاساسىي جەھەتتىن ئىشقا ئاشۇردى. 1995 - يىلى ئاپتونوم رايون ساۋاتسىزلىقنى تۈگىتىشنىڭ ئۆلچىمى بويىچە خوتەننىڭ ساۋاتسىزلىقنى تۈگىتىش خىزمىتىنى تەكشۈرۈپ ئۆتكۈزۈۋالدى. بۇ خوتەن خەلقىنىڭ سىياسىي ھاياتىدىكى زور خۇشاللىق ئىش.

2. ئىشچى - خىزمەتچىلەر مائارىپى: 1956 - يىلى ئىشتىن سىرتقى باشلانغۇچ مەكتەپلەردە ساۋاتسىزلىقنى تۈگەتكەن ئىشچى - خىزمەتچىلەرنىڭ مەدەنىيەت سەۋىيىسى ئۆستۈرۈپ، ئۇلارنىڭ مۇئەييەن بىلىم ۋە كەسپىي ماھارەتنى ئىگىلىشى ئۈچۈن، ۋىلايەتتە ئىشچى - خىزمەتچىلەر ئىشتىن سىرتقى ئوتتۇرا مەكتىپى قۇرۇلدى. لېكىن ئوقۇغۇچىلارنىڭ مەكتەپتە تۇراقلىق بولالماسلىقى تۈپەيلىدىن، مەكتەپ ئۇزۇنغا بارماي تاقىلىپ قالدى. 1984 - يىلى ۋىلايەتتە يەنە بىر ئىشچى - خىزمەتچىلەرنىڭ ئىشتىن سىرتقى مەكتىپى قۇرۇلدى. مەكتەپتىكى ئوقۇغۇچىسى 919 نەپەرگە، مەخسۇس ئوقۇتقۇچىسى ئىككى نەپەرگە، سىرتتىن تەكلىپ قىلىنغانى 11 نەپەرگە يەتتى. 1995 - يىلى ۋىلايەتلىك چوڭلار مائارىپ كومىتېتى قۇرغان ۋىلايەتلىك ئىشچى - خىزمەتچىلەر مەكتىپىنىڭ ئوقۇغۇچىسى 32 نەپەر، ئوقۇتقۇچىسى ئالتە نەپەرگە يەتتى. نۆۋەتتە ۋىلايەت بويىچە ئىشچى - خىزمەتچىلەر مەكتىپى ئالتىگە، ئوقۇغۇچىسى 1503 نەپەرگە يەتتى.

3. دېھقان - چارۋىچىلار مەدەنىيەت - تېخنىكا مەكتىپى:

دېھقان - چارۋىچىلارنىڭ پەن - مەدەنىيەت سەۋىيىسىنى ئومۇميۈزلۈك يۇقىرى كۆتۈرۈپ، ساپاسى يۇقىرى بولغان دېھقان - چارۋىچىلار قوشۇنىنى بەرپا قىلىپ، يېزىلارنىڭ ئىقتىسادىي قۇرۇلۇشىنى ياخشى ئېلىپ بېرىش ئۈچۈن، خوتەندە 1993 - يىلىدىن باشلاپ، يېزا - بازارلارنى بىرلىك قىلغان ھالدا دېھقان - چارۋىچىلار مەدەنىيەت - تېخنىكا مەكتىپى قۇرۇلدى. نۆۋەتتە، ۋىلايەت بويىچە

مۇتلەق كۆپ ساندىكى يېزا - بازارلاردا (ئايرىم چەت، يىراق، تاغلىق، چۆل يېزا - بازارلاردىن باشقا) دېھقان - چارۋىچىلار مەكتىپى قۇرۇلۇپ، ئۆزىنىڭ زور رولىنى جارى قىلدۇرماقتا.

4. ج ك پ خوتەن ۋىلايەتلىك كومىتېتى پارتىيە مەكتىپى:

ج ك پ خوتەن ۋىلايەتلىك كومىتېتى پارتىيە مەكتىپى خوتەن شەھىرىنىڭ لاسكۆي بازىرىغا يېقىن ئاقتاش كەنتىگە جايلاشقان. مەكتەپنىڭ ئومۇمىي كۆلىمى 1786 مو، قۇرۇلۇش كۆلىمى 77425 كۋادرات مېتىر. مەكتەپتە 400 نەپەر ئوقۇغۇچى ياتاقلىشىپ ئوقۇيالايدۇ. مەكتەپ خوتەن ۋىلايەتلىك پارتكومنىڭ بىۋاسىتە رەھبەرلىكىدىكى، ئاساسلىقى كادىرلارنى تەربىيەلەش ۋەزىپىسىنى ئۈستىگە ئالغان. مەكتەپتە ئىشخانا، مەمۇرىي بۆلۈم، تەشكىلات، تەربىيە بۆلۈم، ماركسىزم - لېنىنىزم كەڭەشچىسى، ئىلمىي ئاساسىي بىلىم كەڭەشچىسى، مەدەنىيەت دەرسى كەڭەشچىسى، تەسۋىق قىلىنغان. مەكتەپتە يەنە قىرائەتخانا 50 مىڭ پارچىدىن ئارتۇق كىتاب - ماتېرىيال ساقلانماقتا.

ۋىلايەتلىك پارتىيە مەكتىپى 1950 - يىلى 3 - ئايدا خوتەندىكى

يەرلىك كادىرلارنى تەربىيەلەش سىنىپى ئاساسىدا قۇرۇلۇپ،

ۋىلايەتلىك پارتكوم تەشكىلات بۆلۈمىنىڭ باشقۇرۇشىدا بولغان.

مەكتەپ ئورنى ھازىرقى ۋىلايەتلىك تاشقى سودا ئىدارىسى قورۇسىدا

ئىدى. 1955 - يىلى 3 - ئايدا مەكتەپنىڭ نامى ج ك پ خوتەن

ۋىلايەتلىك كومىتېتى كادىرلار مەكتىپىگە ئۆزگەردى (ئورنى ھازىرقى

خوتەن ناھىيىلىك پارتكوم قورۇسىدا ئىدى). 1957 - يىلى 1 - ئايدا

خوتەن ۋىلايەتلىك پارتكوم پارتىيە مەكتىپى رەسمىي قۇرۇلدى (ئورنى

ھازىرقى قوراللىق ساقچى قىسىم قورۇسىدا ئىدى). 1972 - يىلى

2 - ئايدا مەكتەپنىڭ نامى «7 - ماي كادىرلار مەكتىپى» گە

ئۆزگەرتىلىپ، كېرىيە يېڭىباغ دېھقانچىلىق مەيدانىغا كۆچۈپ كەتتى.

1978 - يىلى 7 - ئايدا مەكتەپنىڭ نامى ئەسلىگە كەلتۈرۈلۈپ، خوتەن

شەھەر ئاقتاش رايونىغا كۆچكەن ئىدى. 1989 - يىلىدىن باشلاپ

ئاپتونوم رايونلۇق پارتىيە مەكتىپىنىڭ سىرتتىن ئوقۇتۇش

ئۈنۈمى ئېلىنىپ خوتەندە ئوقۇش رايونى تەسىس قىلىپ، ئوقۇتۇش

خىزمىتىنى پارتىيە مەكتىپى ئۈستىگە ئالدى. 1995 - يىلىغىچە 12

قارار، 18 سىنىپ، 310 ئوقۇغۇچى تەربىيەلىدى.

5. باشلانغۇچ مەكتەپ ئوقۇتقۇچىلىرى بىلىم ئاشۇرۇش مەكتىپى: ئازادلىقتىن ئىلگىرى، يەنى 1937 - يىلى 7 - ئايدا خوتەن كونا شەھەردىكى چوڭ ھېيتكاھنىڭ باغ ھويلىسىدا ۋىلايەت بويىچە باشلانغۇچ مەكتەپ ئوقۇتقۇچىلىرىنىڭ تۇنجى قېتىملىق مۇزاكىرە كۇرسى (بىلىم ئاشۇرۇش سىنىپى) ئېچىلغانىدى. شۇنىڭدىن باشلاپ ھەر يىلى يازلىق تەتىلدە ئوقۇتقۇچىلار مۇزاكىرە كۇرسى ئېچىلىپ كەلدى.

ئازادلىقتىن كېيىن 1949 - يىلىدىن 1978 - يىلىغىچە ۋىلايەت، ناھىيەلەرنى بىرلىك قىلغان ھالدا ھەر يىلى يازلىق ۋە قىشلىق تەتىل مەزگىلىدە، ئوتتۇرا - باشلانغۇچ مەكتەپ ئوقۇتقۇچىلىرىنىڭ قىسقا مۇددەتلىك كۇرسىنى ئېچىپ، كەسپىي بىلىملەرنى ئۆگىتىش، ئۆزئارا ئوقۇتۇش تەجرىبىلىرىنى ئالماشتۇرۇش ئېلىپ بېرىلىپ، ئوقۇتقۇچىلارنىڭ بىلىمىنى يېڭىلاش، ئوقۇتۇش مېتودىنى ياخشىلاش جەھەتلەردە رولى زور بولدى. مائارىپ ئىشلىرىنىڭ تەرەققىياتىغا ئەگىشىپ، ئوقۇتقۇچىلارنىڭ بىلىم سەۋىيىسىگە قارىتا يۇقىرى تەلەپ قويۇلۇپ، ھەر خىل شەكىل، يوللار ئارقىلىق ئۇلارنىڭ بىلىم سەۋىيىسىنى ئۆستۈرۈش ئىنتايىن زۆرۈر بولۇپ قالغانىدى. چۈنكى ئوقۇتقۇچىلارنى تەربىيەلەش مائارىپ ئىشلىرىدىكى مۇھىم ھالقا. مۇقىم ۋە لايىقەتلىك ئوقۇتقۇچىلار قوشۇنى بولمىسا، مائارىپ سۈپىتىنى ئۆستۈرۈپ، لايىقەتلىك بولغان ئىختىساس ئىگىلىرىنى تەربىيەلەپ يېتىشتۈرگىلى بولمايدۇ. 1978 - يىلىدىكى ستاتىستىكىدىن قارىغاندا، ئوقۇتقۇچىلار قوشۇنى بىلەن ئۇنىڭ سۈپىتىنىڭ ماسلىشىشىغا يەتمىگەنلىكى ئەھۋالى كېلىپ چىقتى. تولۇق ئوتتۇرا مەكتەپ ئوقۇتقۇچىلىرى ئىچىدە مەخسۇس كەسپىي پۈتتۈرگەنلەر %71 نى، تولۇقسىز ئوتتۇرا مەكتەپ ئوقۇتقۇچىلىرى ئىچىدە ئالىي مەكتەپلەرنى پۈتتۈرگەن ياكى ئىككى يىلدىن ئارتۇق ئوقۇغانلار %16.2 نى، باشلانغۇچ مەكتەپ ئوقۇتقۇچىلىرى ئىچىدە دارىل - مۇئەللىم ياكى تولۇق ئوتتۇرا مەكتەپنى پۈتتۈرگەنلەر %34.4 نى تەشكىل قىلغان. 1980 - يىلى ئاپتونوم رايون ئوقۇتقۇچىلار بىلىم ئاشۇرۇش يىغىنى چاقىرىغاندىن كېيىن، خوتەندە ھەر مىللەت ئوقۇتقۇچىلىرىنىڭ بىلىم ئاشۇرۇش خىزمىتى چىڭ تۇتۇلدى. ئىشتىن سىرتقى بىلىم ئاشۇرۇش، خىزمەتتىن ئايرىلىپ بىلىم ئاشۇرۇش،

ئۆزلۈكىدىن ئۆگىنىپ بىلىم ئاشۇرۇش، رادىئو - تېلېۋىزور ئارقىلىق بىلىم ئاشۇرۇش قاتارلىق شەكىللەر قوللىنىلىپ، بىلىم ئاشۇرۇشقا تولۇق شەرت - شارائىت يارىتىلدى.

1981 - يىلىدىن باشلاپ ۋىلايەت ۋە كۆپ قىسىم ناھىيىلەردە باشلانغۇچ مەكتەپ ئوقۇتقۇچىلىرى بىلىم ئاشۇرۇش مەكتەپلىرى قۇرۇلدى. مەكتەپتە ئوقۇپ بىلىم ئاشۇرغانلار 406 كىشىگە يەتتى. 1993 - يىلى 9 - ئايدا خوتەن مەمۇرىي مەھكىمىسىنىڭ ئورۇنلاشتۇرۇشىغا ئاساسەن، ۋىلايەتلىك ئوقۇتقۇچىلار بىلىم ئاشۇرۇش مەكتىپى خوتەن مائارىپ ئىنستىتۇتىغا قوشۇۋېتىلىپ ئىككى ۋىۋىسكا ئېسىلدى.

6. خوتەن مائارىپ ئىنستىتۇتى: 1982 - يىلى 9 - ئايدا قۇرۇلغان. 1984 - يىلى مائارىپ مىنىستىرلىكى (1984) 008 - نومۇرلۇق ھۆججەت تارقىتىپ، بۇ مەكتەپنى چوڭلار ئالىي مەكتەپلىرى قاتارىغا كىرگۈزگەنىدى.

خوتەن مائارىپ ئىنستىتۇتى — خوتەن ۋىلايىتىدىكى ئوتتۇرا مەكتەپ ئوقۇتقۇچىلىرىنى ئوقۇش تارىخى بويىچە تەربىيەلەش، ئوتتۇرا - باشلانغۇچ مەكتەپ مۇدىرلىرىنى، مائارىپنى مەمۇرىي باشقۇرۇش كادىرلىرىنى قىسقا مۇددەت بويىچە تەربىيەلەش ۋەزىپىسىنى ئۈستىگە ئالغان. شۇنىڭ بىلەن بىر چاغدا «خوتەن ۋىلايەتلىك ئوقۇتقۇچىلار بىلىم ئاشۇرۇش مەكتىپى»، «شىنجاڭ رادىئو سىغەن ئۇنىۋېرسىتېتى خوتەن شۆبە مەكتىپى» قاتارلىق ئىككى مەكتەپنى باشقۇرىدۇ. ئۈچ مەكتەپ بىر رەھبەرلىك كولىكتىپىنىڭ باشقۇرۇشىدا. مەكتەپنىڭ ئومۇمىي كۆلىمى 21 مىڭ 312 كۋادرات مېتىر (32 مو)، قۇرۇلۇش كۆلىمى 7843 كۋادرات مېتىر، ئىنستىتۇت قارىمىقىدا مەكتەپ ئىشخانىسى، ئىلمىي باشقارما، خوجىلىق باشقارما، ئىدىيىۋى - سىياسىي خىزمەت باشقارمىسى قاتارلىق ئاپپاراتلار تەسىس قىلىندى.

ئىنستىتۇت قۇرۇلغاندىن بۇيان، خوتەننىڭ ئەمەلىيىتىگە ئاساسەن تىل - ئەدەبىيات، تەنتەربىيە، ماتېماتىكا، فىزىكا، خىمىيە، سىياسىي مائارىپ ۋە خەنزۇ تىلىدىن ئىبارەت يەتتە كەسىپ تەسىس قىلىنىپ، 14 قاراردا 1027 نەپەر ئوقۇغۇچى تەربىيەلەپ، ئۇلارنى ئالىي مەكتەپ سەۋىيىسىگە يەتكۈزدى. ئۇنىڭدىن باشقا، ماتېماتىكا، بىئولوگىيە، خىمىيە، فىزىكا، تەنتەربىيە، ئەدەبىيات، خەنزۇ تىلى

كەسپى بويىچە 20 قارار قىسقا مۇددەتلىك كۇرس ئېچىپ 1133 نەپەر ئوقۇغۇچى تەربىيەلەپ، ئۇلارنىڭ كەسپىي سەۋىيىسىنى ۋە ئوقۇتۇش مېتودىنى ئۆستۈردى. بىر قارار ئوتتۇرا مەكتەپ تارىخ ئوقۇتقۇچىلىرىنىڭ شىنجاڭ يەرلىك تارىخىنى ئۆگىنىش تەربىيەلەش كۇرسى ئېچىپ، 71 نەپەر ئوقۇتقۇچىنى تەربىيەلىدى. سەككىز قارار ئوتتۇرا - باشلانغۇچ مەكتەپ مۇدىرلىرىنى تەربىيەلەش كۇرسى ئېچىپ، 371 نەپەر مەمۇرىي باشقۇرۇش خادىمىنى تەربىيەلىدى.

7. شىنجاڭ تېلېۋىزىيە ئۇنىۋېرسىتېتى خوتەن تارماق

مەكتىپى: 1982 - يىلى 9 - ئايدا قۇرۇلغان بولۇپ، خەنزۇ تىل - ئەدەبىياتى، ئۇيغۇر تىل - ئەدەبىياتى، پارتىيە، ھۆكۈمەت كەسپى، ئارخىپ كەسپى، قانۇن كەسپى، سودا - سانائەت مەمۇرىي باشقۇرۇش كەسپى، مالىيە بوغالتىرلىق كەسپى، كاتىبات، سودا - سانائەت كارخانىلىرىنى باشقۇرۇش، ئوتتۇرا مەكتەپ فىزىكا، ماتېماتىكا ئوقۇتقۇچىلىرىنى تەربىيەلەش قاتارلىق كەسپلەرنى تەسىس قىلدى ھەمدە يۇقىرىقى كەسپلەرگە 2692 نەپەر ئوقۇغۇچى قوبۇل قىلدى.

1623 نەپەر ئوقۇغۇچى ئوقۇش پۈتتۈردى.

يېقىنقى يىللاردىن بۇيان، خوتەن تېلېۋىزىيە تارماق مەكتىپى مۇھىم نۇقتىنى دەرسلىك ماتېرىيال خىزمىتىگە قاراتتى. ئۇن - سىن دەرسلىك ماتېرىيالنى تاللاشتا مەزمۇنغا باي، جانلىق بولۇش، ئەمەلىي، قوللىنىشلىق، ئوقۇتۇشنى نەق مەيداندا كۆرسىتەلەيدىغان بولۇشنى گەۋدىلەندۈردى.

8. شىنجاڭ رادىئو - تېلېۋىزىيە پىداگوگىكا ئۇنىۋېرسىتېتى خوتەن تارماق مەكتىپى: 1960 - يىلى خەنشۇبۇ (سىرتتىن ئوقۇش بۆلۈمى) ئاساسىدا قۇرۇلغان، مەكتەپ ئورنى ۋىلايەتلىك دارىلمۇئەللىمىن ئىچىدە ئىدى. شۇ مەزگىلدە بەش خىل كەسپ تەسىس قىلىنىپ، 1000 نەپەردىن كۆپ ئوقۇغۇچى ئوقۇغانىدى. لېكىن كۈتۈلمىگەندە «مەدەنىيەت ئىنقىلابى» باشلىنىپ، مەكتەپ تاقىۋېتىلىپ ئوقۇش توختىدى.

پارتىيە 11 - نۆۋەتلىك مەركىزىي كومىتېت 3 - ئومۇمىي يىغىنىدىن كېيىن، 1979 - يىلى «ئوقۇتقۇچىلارنى تەربىيەلەش بۆلۈمى» قۇرۇلدى. 1985 - يىلى شىنجاڭ رادىئو - تېلېۋىزىيە پىداگوگىكا ئۇنىۋېرسىتېتى خوتەن شۆبە مەكتىپى قۇرۇلدى.

خوتەن تېلېۋىزىيە تارماق مەكتىپى بىلەن خوتەن رادىئو - تېلېۋىزىيە پېداگوگىكا ئۇنىۋېرسىتېتى خوتەن تارماق مەكتىپىنىڭ ئوقۇتۇش ھالقىلىرى ئوخشاش بولۇپ، ھەر ئىككىلىسىدە زامانىۋى ئوقۇتۇش ۋە سىنىپتا تەكرار قىلىش ئۆزئارا بىرلەشتۈرۈلگەن. تېلېۋىزىيە ئۇنىۋېرسىتېتىنىڭ دەرسلىرى تېلېۋىزىيە ئىستانسىسى ئارقىلىق تارقىتىلغانلىقى ئۈچۈن، سىگنال قوبۇل قىلالايدىغان ناھىيە - شەھەرلەردىن ئوقۇغۇچى قوبۇل قىلىدۇ. سىگنالنى قوبۇل قىلالايدىغان يىراق ناھىيە، تاغلىق رايونلاردا دەرسنى ئۇنىۋېرسىتېتتا ئاڭلاش، تېلېۋىزوردا كۆرۈش ئاساس قىلىنىدۇ، ئوقۇش مۇددىتى ئۈچ يىل بولۇپ، خىزمەتتىن ئايرىلىپ ئوقۇش قىيىن بولغان ئوتتۇرا، باشلانغۇچ مەكتەپ ئوقۇتقۇچىلىرىنى خىزمەت ئورنىدا ئوقۇش تارىخىنى ھازىرلاش تەربىيىسى ئېلىپ بېرىشنى ئۈستىگە ئالغان.

1992 - يىلى شىنجاڭ رادىئو - تېلېۋىزىيە پېداگوگىكا ئۇنىۋېرسىتېتى خوتەن تارماق مەكتىپى قۇرۇلۇپ، خوتەن مائارىپ ئىنستىتۇتىنىڭ باشقۇرۇشىدا ئوقۇتۇش ئېلىپ باردى. ھازىر ئەدەبىيات، ماتېماتىكا، فىزىكا، جۇغراپىيە، تارىخ، تەنتەربىيە، بىئولوگىيە، خەنزۇ تىلى، ئېنگلىز تىلى، سىياسىي مائارىپ قاتارلىق پەنلەر تەسىس قىلىندى.

ئادەتتىكى ئالىي، ئوتتۇرا دەرىجىلىك مائارىپ

خوتەن پېداگوگىكا ئالىي تېخنىكومى: ئالىي مائارىپ - 70 - يىللاردىن ئىلگىرى، چەت، يىراق، نامرات خوتەن ئۈچۈن بىر شېرىن چۈش ئىدى. لېكىن بۈگۈنكى كۈندە بۇ چۈش رېئاللىققا ئايلىنىپ، خوتەندە بىر قەدەر مۇكەممەل بولغان ئادەتتىكى ئالىي مائارىپ سىستېمىسى شەكىللەندى.

خوتەن پېداگوگىكا ئالىي تېخنىكومى 1978 - يىلى ئەسلىدىكى خوتەن دارىلمۇئەللىمىن ئاساسىدا قۇرۇلغان بولۇپ، خوتەن شەھىرىنىڭ غەربىگە جايلاشقان، ئومۇمىي كۆلىمى 189 مو، باغۇ - بوستانلىق كۆلىمى سەككىز مو، ئۈزۈم كارىدورى 1350 مېتىر، دەل - دەرەخ 30 مىڭ تۈپتىن كۆپ بولۇپ، «باغۇ - بوستانلىق مەكتەپ» دېيىشكە بولىدۇ.

مەكتەپ قۇرۇلغاندىن بۇيان، ئالاقىدار ئورۇنلارنىڭ زور كۈچ

بىلەن قوللىشى، ياردەم بېرىشى، مەكتەپنىڭ تىرىشچانلىقى كۆرسىتىشى بىلەن مۇئەييەن كۆلەمگە ئىگە بولدى. ھازىر مەكتەپنىڭ قۇرۇلۇش كۆلىمى 2 مىليون 866 مىڭ 380 كۋادرات مېتىر، بۇنىڭ ئىچىدە سىنىپ 18 مىڭ 303 كۋادرات مېتىر. ئوقۇغۇچىلار تۇرمۇشىغا ئىشلىتىلىدىغان قۇرۇلۇش 23 مىڭ 212 كۋادرات مېتىر. 1986 - يىلىدىن 1995 - يىلىغىچە ئوقۇغۇچىلار ياتقى، ئىشچى - خىزمەتچىلەر ياتقى، پروفېسسورلار ياتقى، لېكتورلار ياتقى، يەنە پارخانا، سۇخانا، مۇنچا، ساتىراشخانا قاتارلىقلار سېلىندى. ئۇنىڭدىن باشقا، فىزىكا، خىمىيە، جۇغراپىيە، تىل تەجرىبىخانىسى، ئېلېكترونلۇق ھېسابلاش مەركىزى قاتارلىق 23 تەجرىبىخانا، 41 مىليون 741 مىڭ يۈەنلىك يۈرۈش تەجرىبە ئۈسكۈنىسى بار بولۇپ، يېڭىدىن كۈتۈبخانا سېلىندى.

خوتەن پېداگوگىكا ئالىي تېخنىكومى جەنۇبىي شىنجاڭنى ئاساس قىلغان ھالدا، شىنجاڭنىڭ ھەر قايسى ئوتتۇرا مەكتەپلىرى ئۈچۈن لايىھەلىك ئوقۇتقۇچى تەربىيەلەش ۋەزىپىسىنى ئۈستىگە ئالغان. ھەر يىلى ئوقۇغۇچىلار سانىنىڭ كۆپىيىشىگە ئەگىشىپ، ئەخلاقلىق، ئىقتىدارلىق ئوقۇتقۇچىلار قوشۇنى بارلىققا كەلدى. ياش ئوقۇتقۇچىلارنىڭ كۆپ بولۇشتەك ئەھۋالىغا ئاساسەن، مەكتەپ «8 - بەش يىللىق» پىلان مەزگىلىدە، ھەر يىلى بىر تۈركۈم ئوقۇتقۇچىلارنى چەت ئەلگە ۋە مەملىكەت ئىچىدىكى داڭلىق مەكتەپلەرگە بىلىم ئاشۇرۇشقا ئەۋەتتى. بىر قانچە يىلدىن بۇيان، بىلىم ئاشۇرغان ئوقۇتقۇچى 252 ئادەم - قېتىمغا يەتتى، خىزمەتتە تۇرۇپا بىلىم ئاشۇرۇش چىڭ تۇتۇلدى. يەنە ياپون تىلى، ئېنگلىز تىلى سىنىپى تەسىس قىلىنىپ، ياش ئوقۇتقۇچىلارنىڭ كەسپىي ساپاسى يۇقىرى كۆتۈرۈلدى.

ھازىر مەكتەپتە 10 فاكولتېت بار، 17 خىل پەن تەسىس قىلىنغان. خوتەن پېداگوگىكا ئالىي تېخنىكومىنىڭ ئوقۇتۇش مۇددىتى ئۈچ يىل، ھەر قايسى فاكولتېتلاردا 134 خىل كەسپىي دەرس تەسىس قىلىنغان. 3615 نەپەر ئوقۇغۇچى ۋە چوڭلار مائارىپى بويىچە 120 ئوقۇغۇچى ئوقۇۋاتىدۇ.

خوتەن پېداگوگىكا ئالىي تېخنىكومى ئوقۇتۇش سۈپىتىنى ئۆستۈرۈش ئۈچۈن، ئوقۇتقۇچىلارنى ئوقۇتۇش تەتقىقاتى بىلەن

شۇغۇللىنىشقا يېتەكلىدى. مەملىكەت ئىچى - سىرتىدىكى ئىلمىي تەتقىقات يۈزلىنىشى ۋە ئۇچۇرلىرىنى ئىگىلەش ئۈچۈن، مەكتەپ تەتقىقات ئاپپاراتى قۇرۇپ، مەكتەپ ژۇرنىلى تەھرىر بۆلۈمىنى تەسىس قىلدى. بىر قانچە يىلدىن بۇيان، تەبىئىي پەن، ئىجتىمائىي پەن تۈرى بويىچە 60 سان مەكتەپ ژۇرنىلى چىقاردى، 872 پارچە ئىلمىي ماقالە ئېلان قىلدى. ئۇنىڭدىن باشقا 400 سان مەكتەپ گېزىتى چىقىرىپ، 2750 پارچە ماقالە ئېلان قىلدى. مەملىكەت بويىچە ئالىي پېداگوگىكا تېخنىكوملىرىنى باھالاشتا، دۆلەت مائارىپ كومىتېتى، مەكتەپنىڭ باشقۇرۇش تەجرىبىسىنى مۇئەييەنلەشتۈرۈپ ھەمدە ئىلھام بېرىپ 300 مىڭ يۈەن بىلەن مۇكاپاتلىدى.

خوتەن دارىلمۇئەللىمىن مەكتىپى: خوتەن

دارىلمۇئەللىمىن مەكتىپى 1938 - يىلى 12 - ئايدا قۇرۇلغان بولۇپ، ئوقۇش مۇددىتى يېرىم يىل قىلىپ بېكىتىلگەن، مەكتەپكە قوبۇل قىلىنغان ئوقۇغۇچىلارنىڭ كۆپچىلىكى مەرىپەتپەرۋەر دىنىي زات ئەمەت ھاجى بىلەن قاراقاش شاخلىق مەدرىسىدىكى ئابدۇللا داموللامدا ئوقۇپ ساۋاتلىق بولغان چوڭ ياشلىق ئوقۇغۇچىلار ئىدى.

1939 - يىلى 9 - ئايدا ئۆلكىلىك مائارىپ نازارىتىنىڭ

تەستىقلىشى بىلەن خوتەن دارىلمۇئەللىمىن مەكتىپى رەسمىي قۇرۇلدى. مەكتەپنىڭ ئوقۇش مۇددىتى بىر يىل قىلىپ بېكىتىلدى.

مەكتەپ قۇرۇلۇشى 1939 - يىلى سېلىنىشقا باشلاپ، 1940 - يىلى

6 - ئايدا پۈتۈپ (ھازىرقى خوتەن مائارىپ ئىنىستىتۇتى ئورنى)

كۆچۈپ كىردى.

1938 - يىلى 12 - ئايدىن 1944 - يىلى 6 - ئايغىچە قاغىلىق

(1942 - يىلى يەرگەنت ۋىلايىتىگە قوشۇۋېتىلدى) گۇما، قاراقاش،

خوتەن، لوپ، چىرا، كېرىيە قاتارلىق ناھىيىلەردىن دارىلمۇئەللىمىن

سىنىپى ۋە قىسقا مۇددەتلىك ئوقۇتقۇچى تەربىيىلەش كۇرسى

(1938 - يىلىدىن 1942 - يىلىنىڭ ئاخىرىغا قەدەر باشلانغۇچ

مەكتەپلەر ئارقا - ئارقىدىن كۆپىيىپ، ئوقۇتقۇچى يېتىشمەسلىك پەيدا

بولۇپ، يېرىم يىل، بىر يىللىق مۇددەت بىلەن ئوقۇتقۇچى

تەربىيىلەش كۇرسى ئېچىلغانىدى.) غا 920 نەپەر ئوقۇغۇچى قوبۇل

قىلىندى. دەسلەپكى ئىككى قاراردا ئوقۇغان ئوقۇغۇچىلارنىڭ تاماق

راسخوتىنى شىڭ شىسەي ھۆكۈمىتى بەرگەندىن باشقا، ئوقۇغۇچىلارنى

دەرىجىگە ئايرىپ ئالتە يۈەندىن 10 يۈەنگىچە تۇرمۇش پۇلى تارقىتىپ

بېرىلدى. مەكتەپ سوۋېت ئىتتىپاقىدا توقۇلغان سارجى رەختتە تىكىلگەن يازلىق، قىشلىق كىيىم - كېچەكنى ئوقۇغۇچىلارغا ھەقسىز تارقىتىپ بەردى. 1940 - يىلى 9 - ئايدا قوبۇل قىلىنغان مۇزىكا سىنىپىدىكى 40 نەپەر ئوقۇغۇچىغا ئىسكىرىپكا، غىجەك، چاڭ، نەي، داپ قاتارلىق ساز ئۆگىتىلىپ، مەدەنىيەت - سەنئەت ئىشلىرىنى راۋاجلاندۇرۇش ئۈچۈن شارائىت ھازىرلىدى.

مەكتەپ قۇرۇلغان دەسلەپكى يىللاردا ئالتە نەپەر ئوقۇتقۇچى بار ئىدى. كېيىن مەكتەپتە ئوقۇغۇچى كۆپىيىشكە ئەگىشىپ، ئوقۇتقۇچى كۆپىيىپ سەككىز نەپەرگە يەتتى. ئابدۇراخمان ھىدايوپ، ھاشىم ھېلىمىپ، ياسىنوپ، مۇسا تۇردى، ھەسەن تۇردى، ئابدۇغوپۇر، روزى، ئابدۇراخمان قادىر، ھاجىياقۇپ، ئابدۇللا باقى، سەدرىدىن، ئابدۇقادىر تۇردى ھاجى، گۈلسۇمخان (تاتار)، يۇلتۇزخان (ئۆزبېك)، ئابابەكرى تۇرسۇن قاتارلىق ئوقۇتقۇچىلار مۇشۇ مەكتەپتە ئىشلىگەن. ئۇلارنىڭ كۆپچىلىكى تاشكەنت ئىنىستىتۇتى، ئۆلكىلىك دارىلمۇئەللىمىن، ئۆلكىلىك دارىلفۇنۇن قاتارلىق مەكتەپلەرنى پۈتتۈرۈپ، خوتەنگە كېلىپ ئوقۇتقۇچىلىق قىلغان ئىدى.

خوتەن دارىلمۇئەللىمىن مەكتىپىدە ئۆتۈلگەن دەرىسلەر: شىڭ شىسەي ئوتتۇرىغا قويغان ئالتە بۈيۈك سىياسەت، دۇنيا تارىخى، دۇنيا جۇغراپىيىسى، تەبىئەت، بوتانىكا، گىرامماتىكا، ئارىفمېتىكا (تۆت ئەمەل، ئاددىي كەسىر، ئۇنلۇق كەسىر، نىسبەت، تاناسىپ، پىرسەنت قاتارلىقلارنى ئۆز ئىچىگە ئالىدۇ) پەلسەپە قاتارلىق سەككىز پەندىن ئىبارەت.

جۇڭگو كومپارتىيىسى ئەزالىرىدىن: خوتەن گارنىزونىنىڭ قوماندانى، قوشۇمچە مەمۇرىي مەھكىمىنىڭ ۋالىيىسى فەن بونەن (1945 - يىلى 4 - ئاينىڭ 17 - كۈنى تۈرمىدە ئاسىيلىق قىلغان، ئازادلىقنىڭ دەسلەپكى مەزگىلىدە لەنجۇدا باستۇرۇلغان)، ۋىلايەتلىك مائارىپ ئىدارىسىنىڭ مۇپەتتىشى ما جاۋسۇڭ (مارۋى) 1939 - يىلى 2 - ئاينىڭ 17 - كۈنىدىن 1941 - يىلى 2 - ئايغىچە دارىلمۇئەللىمىن مەكتىپىدە سىياسەت، پەلسەپە، ئىجتىمائىي پەن دەرىسلىرىنى ئۆتكەن. 1940 - يىلى 9 - ئايدىن باشلاپ شېئىر، تەنتەربىيە دەرىسلىرى قوشۇلدى. 1942 - يىلى 9 - ئايدىن باشلاپ دۇنيا تارىخى جۇڭگو تارىخىغا، دۇنيا جۇغراپىيىسى جۇڭگو جۇغراپىيىسى ئۆزگەرتىلدى. پەلسەپە، سىياسەت دەرىسلىرىنىڭ ئورنىغا سەنئەتچىلىك

(ئۈچ مەسلەك) مەزمۇن قىلىنغان كۇنۇزىنىڭ ئەدەپ - ئەخلاق مۇدپلۇگىيىسى مەكتەپ دەرسلىكى قىلىنىپ، دارىلمۇئەللىمىن مەكتىپىدىن باشلاپ باشلانغۇچ مەكتەپ ئوقۇغۇچىلىرىغىچە سىڭدۈرۈلدى. نەتىجىدە، ئوقۇتۇش سۈپىتى بىراقلا تۆۋەنلەپ كەتكەندى.

1944 - يىلى 8 - ئاينىڭ 1 - كۈنى شىنجاڭ ئۆلكىلىك مائارىپ نازارىتىنىڭ تەستىقى ئارقىلىق، ئەسلىدىكى خوتەن دارىلمۇئەللىمىن مەكتىپى خوتەن ئاددىي دارىلمۇئەللىمىن مەكتىپىگە ئۆزگەرتىلدى. مەكتەپنىڭ ئوقۇتۇش ۋاقتى ئۈچ يىل قىلىپ بېكىتىلدى.

1944 - يىلى 8 - ئايدىن 1949 - يىلى 8 - ئايغىچە گۇما، قاراقاش، خوتەن، لوپ، چىرا، كېرىيە، نىيە (نىيە ناھىيىسى 1943 - يىلى كېرىيە ناھىيىسىدىن ئايرىلىپ مۇستەقىل ناھىيە بولۇپ قۇرۇلغان) ناھىيىلەردىن ئۈچ يىللىق، بىر يىللىق ئوقۇش مۇددىتى ۋە قىسقا مۇددەتلىك ئوقۇتقۇچى تەربىيىلەش كۇرسىغا 500 نەپەر ئوقۇغۇچى قوبۇل قىلدى. 1949 - يىلىغا كەلگەندە مەكتەپتىكى ئوقۇتقۇچى 41 نەپەرگە يەتتى. بۇ مەزگىلدىكى ئوقۇتقۇچىلارنىڭ بىلىم قۇرۇلمىسى تۆۋەن بولغانلىقتىن، ئالگېبرا، فىزىكا، خىمىيە قاتارلىق پەنلەر ناھايىتى ئاز ئۆتۈلەتتى. نەتىجىدە، ئۈچ يىللىق تۈزۈمدە ئوقۇغانلارنىڭ سەۋىيىسى ئىلگىرىكى بىر يىللىق كۇرستا ئوقۇغانلارنىڭ سەۋىيىسىدىن كۆپ پەرقلەنمەيتتى. خوتەن دارىلمۇئەللىمىن مەكتىپى قۇرۇلۇپ، ئازادلىق ھارپىسىغىچە قوبۇل قىلىنغان ئوقۇغۇچى 1420 نەپەر (بىر يىللىق، ئۈچ يىللىق تۈزۈمدىكىسى 925 نەپەر، يېرىم يىللىق، بىر يىللىق قىسقا مۇددەتلىك ئوقۇتقۇچى تەربىيىلەش كۇرسىغا قوبۇل قىلىنغىنى 495 نەپەر) بولۇپ، ئوقۇش پۈتتۈرگەنلەر 1255 نەپەر بولدى.

ئازادلىقتىن كېيىن، خوتەن دارىلمۇئەللىمىن مەكتىپىنىڭ تەرەققىياتى تېز بولۇپ، ئەسلىدىكى تولۇقسىز دارىلمۇئەللىمىن مەكتىپى تولۇق دارىلمۇئەللىمىن مەكتىپىگە ئايلاندى. بۇ مەكتەپ خوتەن شەھىرىدىكى جەنۇبىي بوستان يولىغا جايلاشقان. 1978 - يىلىدىن باشلاپ، يۇقىرى دەرىجىلىك ئالاقىدار تارماقلارنىڭ مەخسۇس مەبلەغ ئاجرىتىشى بىلەن يېڭى مەكتەپ قۇرۇلۇشى سېلىنىپ نۆۋەتتە 75 مو كۆلەمگە ئىگە بولغان يېپىڭى مەكتەپ قورۇسى بارلىققا كەلدى. ھازىر مەكتەپتىكى ئومۇمىي قۇرۇلۇش كۆلىمى 14.178

كۋادرات مېتىر. بۇنىڭ ئىچىدە ئوقۇتۇش بىناسى 3142 كۋادرات مېتىر، تەجرىبىخانا، پراكتىكا بىناسى 2154 كۋادرات مېتىر. 1995. يىلىنىڭ ئاخىرىغىچە مەكتەپتە بار بولغان ئوقۇغۇچى 1504 نەپەر، ئوقۇتقۇچى، ئىشچى - خىزمەتچى 154 نەپەر، بۇنىڭ ئىچىدىن مەخسۇس ئوقۇتقۇچى 115 نەپەر (ئالاھىدە ئوقۇتقۇچى ئىككى نەپەر، ئالىي لېكتور يەتتە نەپەر، لېكتور 35 نەپەر) بولۇپ، ھەممىسى ئالىي مەكتەپ ئوقۇش تارىخىغا ئىگە. مەكتەپتە خەنزۇ تىلى، تەنتەربىيە، مۇزىكا، گۈزەل سەنئەت، ناخشا - ئۇسسۇل، لابورانت، ئومۇمىي پەن، 2+3 ئالىي مائارىپى تەبىئىي ۋە ئىجتىمائىي پەن كەسىپلىرى، مەكتەپ باشقۇرۇش قاتارلىق كەسىپلەر تەسىس قىلىندى.

خوتەن دارىلمۇئەللىمىن مەكتىپىنىڭ تەرەققىياتىنى تۆۋەندىكى باسقۇچلارغا بۆلۈشكە بولىدۇ:

1 - باسقۇچ: 1949 - يىلى 10 - ئايدىن 1952 - يىلىغىچە بولغان تەرتىپكە سېلىش باسقۇچى. بۇ باسقۇچتا ئىلگىرىكى مائارىپ تۈزۈلمىسى، گومىنداڭنىڭ قانۇن - پەرمانلىرى، ئىلگىرىكى ئوقۇتۇش ماتېرىياللىرى، ئىلگىرىكى مەكتەپ باشقۇرۇش ئۇسۇلى بىكار قىلىنىپ، يېڭى ئوقۇتۇش فاڭجېنى، ئوقۇتقۇچىلار قوشۇنى ۋە مەكتەپ باشقۇرۇش تۈزۈملىرى قايتا تۈرگۈزۈلدى. تەرتىپكە سېلىش بىلەن تەرەققىي قىلدۇرۇش تەڭ تۇتۇلۇپ، ئوقۇغۇچى 561 نەپەرگە يېتىپ، 1949 - يىلىغا قارىغاندا 3.1 ھەسسە ئاشتى.

ئىككىنچى باسقۇچ: 1 - بەش يىللىق پىلان مەزگىلىدە مەركەز ئوتتۇرىغا قويغان «تەرتىپكە سېلىش، مۇستەھكەملەش، نۇقتىلىق تەرەققىي قىلدۇرۇش، سۈپەتنى ئۆستۈرۈپ، پۇختا قەدەم بىلەن ئىلگىرىلەش» تىن ئىبارەت مەدەنىيەت - مائارىپ توغرىسىدىكى ئاساسىي فاڭجېننى ئىزچىلاشتۇرۇپ، 1957 - يىلى ئەسلىدىكى تولۇقسىز دارىلمۇئەللىمىن مەكتىپى ئوتتۇرا دەرىجىلىك دارىلمۇئەللىمىن مەكتىپىگە ئۆزگەرتىلدى. ئوقۇغۇچى قوبۇل قىلىشتا «باشلانغۇچ مەكتەپ ئوقۇتقۇچىلىرىنى يەرلىككە ئۆستۈرۈش، ئۆز جايىدىن ئوقۇغۇچى قوبۇل قىلىش، ئۆز جايىغا خىزمەتكە ئورۇنلاشتۇرۇش» پرىنسىپى، «جايلارنىڭ ئەمەلىي ئەھۋالىغا ئاساسەن ئوقۇشقا ئەۋەتىش بىلەن ئىمتىھان ئارقىلىق قوبۇل قىلىشنى بىرلەشتۈرۈش» چارىسى قوللىنىلدى.

ئۈچىنچى باسقۇچ: 2 - بەش يىللىق پىلان مەزگىلىدە

دارىلمۇئەللىمىن مائارىپى تېز راۋاجلاندى. 1960 - يىلى مەكتەپتىكى ئوقۇتقۇچى 1319 نەپەرگە، مەخسۇس ئوقۇتقۇچى 53 نەپەرگە يېتىپ، 1957 - يىلىغا قارىغاندا ئوقۇغۇچى 1.9 ھەسسە، ئوقۇتقۇچى 2.2 ھەسسە ئاشتى. 1966 - يىلىدىن 976 - يىلىغىچە بولغان «مەدەنىيەت ئىنقىلابى» مەزگىلىدە، دارىلمۇئەللىمىن مائارىپى ئېغىر بۇزغۇنچىلىققا ئۇچرىدى. 1967 - يىلىدىن 1971 - يىلىغىچە مەكتەپكە ئوقۇغۇچى قوبۇل قىلىنمىدى. نەتىجىدە، باشلانغۇچ مەكتەپنىڭ ئوقۇتقۇچى مەنبەسى ئۈزۈلۈپ قالدى. 1972 - يىلى ئوقۇغۇچى قوبۇل قىلىش ئەسلىگە كەلتۈرۈلدى. ھەر قايسى ناھىيىلەردە دارىلمۇئەللىمىن مەكتىپى (سەنىپى) قۇرۇلدى. لېكىن سەۋىيىسى تۆۋەن ئوقۇغۇچىلار ئىمتىھانسىز قوبۇل قىلىنغان، ئۇنىڭ ئۈستىگە ئوقۇغۇچىلارنىڭ ئەمگەك ۋاقتى كۆپ بولۇپ، ئوقۇتۇش سۈپىتىگە سەل قارالغانلىقتىن، ئوقۇش پۈتتۈرگەنلەرنىڭ سەۋىيىسى تۆۋەن بولۇپ، باشلانغۇچ مەكتەپلەرنىڭ ئوقۇش سۈپىتى ئۈزۈنغىچە تۆۋەن بولۇپ كەلدى.

تۆتىنچى باسقۇچ: 1978 - يىلى خوتەن دارىلمۇئەللىمىن مەكتىپىنىڭ ئۆي - ئىمارەتلىرى، مال - مۈلۈكلىرى ئاساسىغا خوتەن پېداگوگىكا ئالىي تېخنىكومى قۇرۇلغانلىقتىن، 1980 - يىلىدىن 1984 - يىلىغىچە دارىلمۇئەللىمىن مەكتىپىگە ئوقۇغۇچى قوبۇل قىلىنمىدى. 1980 - يىلى مەملىكەتلىك دارىلمۇئەللىمىن مائارىپ خىزمەت يىغىنىدا «ئوتتۇرا دەرىجىلىك دارىلمۇئەللىمىن مائارىپىنى باشقۇرۇش توغرىسىدا قارار» چىقىرىلدى. قاراردا ئوتتۇرىغا قويۇلغان «ناھىيىلەر باشقۇرغان دارىلمۇئەللىمىن مەكتەپلەرنىڭ تارقاقلىقى، ئادەم، مالىيە كۈچى مەركەزلەشمىگەنلىكى، ئۇنىڭ ئۈستىگە ئوقۇتقۇچى يېتىشمەسلىك سەۋەبىدىن، سۈپەتكە كاپالەتلىك قىلىشقا مۇمكىن بولمىغانلىقى» قاتارلىق مەسىلىلەرگە قارىتا، ئاپتونوم رايونلۇق خەلق ھۆكۈمىتىنىڭ 1981 - يىلىدىن باشلاپ ناھىيىلەر باشقۇرغان دارىلمۇئەللىمىن مەكتەپلىرىگە ئوقۇغۇچى قوبۇل قىلىشنى توختىتىش، مەكتەپنىڭ ئوقۇش مۇددىتىنى ئۈچ يىللىق تۈزۈمگە ئۆزگەرتىش توغرىسىدىكى قارارنى، خوتەن دارىلمۇئەللىمىن مەكتىپىنىڭ مۇقىم ئورنى بولمىغاچقا، ئىجرا قىلىشقا مۇمكىن بولغان ئىدى. 1982 - يىلى خوتەن پېداگوگىكا ئالىي تېخنىكومى ھازىرقى ئورۇنغا كۆچۈپ كەتكەندىن كېيىن، خوتەن دارىلمۇئەللىمىن

مەكتەپنىڭ خىزمەتلىرى نورمال ئىزغا چۈشتى.
 بەشىنچى باسقۇچ: 1985 - يىلى خوتەن دارىلمۇئەللىمىن مەكتىپى يېڭىدىن ئوقۇغۇچى قوبۇل قىلىشنى باشلىدى. 1986 - يىلى 9 - ئايدىن باشلاپ ناھىيىلەر باشقۇرغان دارىلمۇئەللىمىن مەكتەپلىرى ئەمەلدىن قالدۇرۇلدى. مەكتەپ 1992 - يىلى ھازىرقى ئورۇنغا كۆچۈپ كىرگەندىن كېيىن، كەڭ ئوقۇتقۇچى، ئىشچى - خىزمەتچى، ئوقۇغۇچىلارنى تەشكىللەپ 80 مىڭ تۈپتىن ئارتۇق كۆچەت تىكىپ، 3000 تۈپتىن ئارتۇق گۈل ئۆستۈرۈپ، مەكتەپ قورۇسى مۇھىتىنى گۈزەللەشتۈردى. 1993 - يىلى ئاپتونوم رايون بويىچە دارىلمۇئەللىمىن مەكتەپلەر قۇرۇلۇشى نەق مەيدان يىغىنى بۇ مەكتەپتە ئېچىلىپ، ئەڭ ياخشى باشقۇرۇلغان مەكتەپ قاتارىدىن ئورۇن ئالدى.

2003 - يىلى يانۋار — ماي

پايدىلانمىلار

1. «تۈركىي تىللار تەتقىقاتى» (1 - 2).
2. ھاجى نۇر ھاجى: «قاراخانىلارنىڭ قىسقىچە تارىخى».
3. موللا مۇسا سايرامى: «تارىخىي ئەمىنىيە»، «تارىخىي ھەممىدى».
4. لى يىنپىڭ: «بۇددا ئىلى — ئۇدۇن».
5. «گۆھەر زېمىن — خوتەن»، «خوتەننىڭ ئومۇمىي ئەھۋالى».
6. ئابدۇشۈكۈر مۇھەممەتئىمىن: «غەربىي يۇرت تاشكىمىر سەنئىتى».
7. «ئۇيغۇر مەدەنىيەت - سەنئىتىگە دائىر ئىلمىي ماقالىلەر».
8. ئىسمائىل تۆمۈر: «ئېدىقۇت ئۇيغۇر مەدەنىيىتى».
9. «شىنجاڭ تارىخىي ماتېرىياللىرى» نىڭ مۇناسىۋەتلىك سانلىرى.
10. «خوتەن ۋىلايىتىنىڭ مائارىپ تارىخى».
11. «شىنجاڭ ئىجتىمائىي پەنلەر تەتقىقاتى» نىڭ مۇناسىۋەتلىك سانلىرى.
12. «شىنجاڭ مەدەنىيەت يادىكارلىقلىرى ژۇرنىلى» نىڭ مۇناسىۋەتلىك سانلىرى.
13. «شىنجاڭ سەنئىتى» ژۇرنىلىنىڭ مۇناسىۋەتلىك سانلىرى.
14. «شىنجاڭ تەزكىرىسى» ژۇرنىلىنىڭ مۇناسىۋەتلىك سانلىرى.
15. «شىنجاڭ مائارىپ تەتقىقاتى» ژۇرنىلىنىڭ مۇناسىۋەتلىك سانلىرى.
16. «شىنجاڭ مائارىپ» ژۇرنىلىنىڭ مۇناسىۋەتلىك سانلىرى.
17. «شىنجاڭ داشۆ ئىلمىي ژۇرنىلى» نىڭ مۇناسىۋەتلىك سانلىرى.
18. «خوتەن جۈمھۇرىيىتى ئىلمىي ژۇرنىلى» نىڭ مۇناسىۋەتلىك سانلىرى.
19. «شىنجاڭ گېزىتى» نىڭ مۇناسىۋەتلىك سانلىرى.

20. «خوتەن گېزىتى» نىڭ مۇناسىۋەتلىك سانلىرى.

21. ئابدۇللا تالىپ: «ئۇيغۇر مائاتىپ تارىخىي توغرىسىدا مۇقەددىمە» («شىنجاڭ مائارىپى» ژۇرنىلى 1983 - يىلى 8 - سان)

توختىنىياز تۇرسۇن 1965 - يىلى 20 - ئىيۇن خوتەن لوپ ناھىيە چاھارباغ يېزىسىنىڭ جىيا كەنتىدە دېھقان ئائىلىسىدە دۇنياغا كەلگەن. 1985 - يىلى خوتەن ئالىي پىداگوگىكا مەكتىپىنىڭ تىل - ئەدەبىيات كەسپىنى ئوقۇپ تاماملىغاندىن كېيىن، 2000 - يىلىغىچە ۋىلايەتلىك مائارىپ باشقارمىسىدا، 2000 - يىلى 10 - ئايدىن باشلاپ خوتەن رادىئو - تېلېۋىزىيە ئۇنىۋېرسىتېتىدا ئىشلەپ كەلمەكتە.



ئۇ 1988 - يىلى خوتەن گېزىتىدە ئېلان قىلغان «خوتەننىڭ تارىختىكى ناملىرى» ناملىق ماقالىسى بىلەن تەتقىقات سېپىگە كىرىپ كەلگەن بولۇپ، ھازىرغا قەدەر «شىنجاڭ ئىجتىمائىي پەنلەر تەتقىقاتى»، «مىراس»، «شىنجاڭ گېزىتى»، «قاشتېشى ژۇرنىلى» قاتارلىق گېزىت - ژۇرناللاردا: «ئۇدۇن خانلىقى ۋە ۋېيسارا جەمەتىنىڭ خانلىق شەجەرىسى»، «خوتەننىڭ قەدىمكى زامان مەدەنىيىتى»، «خوتەن قاقتېشى ۋە ئۇنىڭ قېزىلىش تارىخى» قاتارلىق 50 پارچىدىن ئارتۇق ئىلمىي ماقالە ئېلان قىلغان.



ئابدۇقادىر تۇرسۇن

ئۆگمەس سىياھلار، ئۆچمەس
زىيالىار

ھازىر ئوتتۇرا ئاسىيا، غەربىي ئاسىيادا تېپىلىۋاتقان زور بىر تۈركۈم قىيا تاش سۈرەتلىرى ئالىملارنىڭ بېشىنى قاتۇرماقتا. بۇ قىيا تاش سۈرەتلىرىدىكى بەلگە - تامغىلارنىڭ بەزىلىرى قەدىمكى تۈرك يېزىقى ھەرپلىرىنىڭ شەكىللىرى بىلەن ئەينەن ئوخشاش بولۇپ، ئۇنى ئالىملار 3 — 5 مىڭ يىل ئاۋۋالقى دەۋرلەرگە مەنسۇپ دەپ قىياس قىلماقتا. خوتەن ۋىلايىتىنىڭ گۇما ناھىيىسىدىكى «كېيىك تۈز» ، «كەڭسەر» قاتارلىق جايلاردىكى قىيا تاش سۈرەتلىرىگىمۇ ئەنە شۇ خىل بەلگە - تامغىلار، شەكىللەر ئويۇلغان. قىيا تاشلاردىكى ھەر خىل رەسىملەرنىمۇ ئەڭ ئىپتىدائىي تەسۋىرىي يېزىق دەپ قارىساق، خوتەنلىكلەر تارىختا ئەڭ بالدۇر يېزىق ئىشلەتكەن قەۋملەرگە ياندىشىدۇ.

قەغەز ئىختىرا قىلىنىشتىن بۇرۇن، خوتەنلىكلەر ئۆز ئەسەرلىرىنى قىيا تاش ۋە غارلارغا، تاختىلارغا، كېسەك، ئويۇغان سېغىزلارغا، دەرەخ قوۋزاقلىرىغا، قۇلۇلە قاسراقلىرىغا، كۆن - تېرىلەرگە، رەختلەرگە يېزىپ قالدۇرغان. خوتەندىكى نىيە، ئەندىر خارابىلىرىدىكى تېپىلغان قاروشتى يېزىقىدىكى تارشا پۈتۈك ھۆججەتلىرى، ئاق سېپىلنىڭ سېپىل تاملىرىدىكى كېسەك يېزىقلىرى، شا يانتاق قەدىمىي شەھەر خارابىسىدىن تېپىلغان تەبىئىي ئويۇغان سېغىزلارغا يېزىلغان ھەرپ - بەلگىلەر، 1892 - يىلى فرانسىيە ئېكسپېدىتسىيىچىسى دىۋودئان خوتەندىن تاپقان قېيىن دەرىخىنىڭ قوۋزىقىغا يېزىلغان قاروشتى يېزىقىدىكى كىتاب پارچىسى (مەزكۇر كىتابنىڭ قالغان كۆپرەك قىسمىنى روسسىيلىك شەرقشۇناس ئوردېنبۇرگ تېپىۋالغان) قاتارلىق تارىخىي ھۆججەتلەر، يېزىق ماتېرىياللىرى، نەچچە مىڭ يىللىق بوران - چاپقۇنلاردىن كېيىنمۇ بىز بىلەن قايتا دىدارلاشتى.

يېزىقنىڭ ئىختىرا قىلىنىشى — ئىنسانىيەتنىڭ ئۆز مەدەنىيەت تارىخىنى يارىتىشىدىكى ئالەمشۇمۇل ۋەقە، ئىنسانىيەت تارىخ دەۋرىنىڭ باشلانغانلىقىنىڭ جاكاسى. يېزىقنىڭ دۇنياغا كېلىشى — ئىنسانلارنىڭ يېزىق ماتېرىياللىرى ئۈستىدىكى ئىزدىنىشىنى تەقەززا قىلدى. قەغەز كەشىپ قىلىندى. قەغەز — توم - توم كىتابلارنىڭ بارلىققا كېلىشىگە ئىمكانىيەت يارىتىپ بەردى. بىز ئۆزىمىز ئېرىشكەن تارىخىي ئۇچۇرلارغا ئاساسلىنىپ تىل چاينىماي شۇنداق دېيەلەيمىزكى: تارىم ۋادىسى قەدىمىي زاماندا، دۇنيادا كىتاب ئەڭ كۆپ كەشىپ قىلىنغان جايلارنىڭ بىرىدۇر. يىلتىزى ھونلاردىن بولغان ئەنگلىيە تەۋەلىكىدىكى ئاۋرېل سىتەين تەكشۈرۈش ئەترىتى 1900 - 1901 - يىللىرى خوتەندە سىستېمىلىق قېزىش بىلەن شۇغۇللىنىپ، مول نەتىجىگە ئېرىشكەن. ئۇ 1902 - يىلى گېرمانىيىنىڭ ھامبۇرگ شەھىرىدە ئېچىلغان شەرقشۇناسلىق يىغىنىدا، خوتەندىن قېزىۋالغان بۇيۇملىرىنى كۆرگەزمە قىلىپ، پۈتۈن دۇنيانى زىلزىلىگە كەلتۈرۈۋەتكەن. ئۇ تېخىمۇ پۇختا تەييارلىق ۋە ئىرادە بىلەن ئىككىنچى قېتىملىق تارىم سەپىرىنى باشلاپ 1906 - 1908 - يىللىرى تەكشۈرۈش، قېزىش ئېلىپ بارغان. بۇ قېتىم لوندونغا 24 ساندۇق يېزىق ماتېرىياللىرى. بەش ساندۇق كەشتە سۈرەتلەرنى ئېلىپ كەتكەن. چەت ئەللىك باشقا ئېكسپېدىتسىيەچىلەرنىڭ ئېلىپ كەتكەنلىرىنىڭ سانى ھەم كىشىنى ھەيران قالدۇرىدۇ. بۇ يازما ۋەسىقىلىرىمىز — براھما، قارۇشتى، سوغدى، قەدىمىي ئۇيغۇر يېزىقى، فانى، خەنزۇ، سۈرىيە، ئەرەب، باكتېرىيانا، باسباچ قاتارلىق خىلمۇ خىل يېزىقلاردا يېزىلغان. تىل جەھەتە سانسكرىت تىلى، خەنزۇ تىلى، قەدىمكى خوتەن ساك تىلى، ئېپتالىتلار تىلى، قەدىمكى كۇچا تىلى، قەدىمكى قارا شەھەر، ئىدىقۇت تىلى، سوغدى تىلى، قەدىمكى سۈرىيە تىلى، قەدىمكى ئۇيغۇر تىلى، ئوتتۇرا قەدىمكى پارس تىلى، پارىيانا تىلى، ئەرەب تىلى، موڭغۇل تىلى، باكتېرىيانا تىلى، تىبەت تىلى، نىيە قارا تىلى قاتارلىق تىللاردا يېزىلغان. بۇ ماتېرىياللارنىڭ مەزمۇنى ئىلاھىيەت، ھاكىمىيەت، جەمئىيەت، قانۇن، خەلق ئىشلىرى، تېبابەت، ئەدەبىيات قاتارلىق كەڭ ساھەلەرگە مەنسۇپ. 1908 - يىلى گېرمانىيە بېرلىن ئېتنوگرافىيە مۇزېيىنىڭ باشلىقى ئا. ۋۇن. لېكوك كوپېنھاگېندا ئېچىلغان شەرقشۇناسلىق ئىلمىي مۇھاكىمە يىغىنىدا تارىم ۋادىسىدىن قېزىۋېلىنغان يازما نۇسخىلارنىڭ 17 خىل تىل، 24 خىل يېزىق بىلەن خاتىرىلەنگەنلىكىنى قەيت قىلغان. بىزنىڭ بۇ

تەۋەررۈكلىرىمىز — كېلىماتى قۇرغاق بولغان بۇ ۋادىدا بىر قەدەر مۇكەممەل ساقلانغان بولۇپ، بۈيۈك بىر تارىخىي مەدەنىيەتنىڭ رەت قىلىپ بولماس ھۆججەتلىرىدۇر.

1989 - يىلى لوپ ناھىيە سامپۇل يېزا جاي مازىرى كەنت باشلىقى ناسراخۇن بىزگە سامپۇل قەبرىستانلىقى توغرىسىدا كۆرگەن- بىلگەنلىرىنى سۆزلەپ بېرىۋېتىپ مۇنداق دەيدۇ: «7 - 8 يىل بۇرۇن مەن ئەترەت باشلىقى ئىدىم. كېچىدە ئەترەتكە سۇ نۆۋىتى كەلدى. بىزنىڭ ئەترەتنىڭ سۈيى مانا مۇشۇ ئېرىقتىن كېلىدۇ. (ئىزاھات: بۇ ئېرىق سامپۇل قەبرىستانلىقىنىڭ ئوتتۇرىسىدىن ئېقىپ ئۆتىدۇ) تۇن يېرىمغا يېقىنلاشقاندا ئېرىقنىڭ سۈيى تۈيۈقسىز ئازلاپ كەتتى. مەن سۇ ياقلاپ باشقا قاراپ ماڭدىم. كېچە بەك قاراڭغۇ ئىدى. مەن كېتىۋېتىپ تۈيۈقسىز يەر ئاستىغا چۈشۈپ كەتتىم. ناھايىتى قورقتۇم. بىر چاغدا قارىسام يەر ئاستىدىكى بىر ئۆيدە تۇرغانلىقىمنى بىلىدىم. ئۆينىڭ ئىچى لىق كىتاب ئىكەن. مەن قايسى تەرەپكە قاراپ ماڭسام كىتابقا پۈتلاشتىم. مەن چىقالىدىم. «ئادەم بارمۇ؟» دەپ ۋارقىرىغىلى تۇرىۋىدىم، ئارقامدىن سۇ ياقلاپ چىققان ئەزالار مېنى يەر ئاستى ئۆيىدىن تارتىپ چىقىرىۋالدى». بىز ناسراخۇنغا سوئال بېرىش ئارقىلىق يەنە تۆۋەندىكى ئەھۋاللارنى ئۇقتۇق. ناسراخۇن چۈشۈپ كەتكەن ئۆي يەر يۈزىدىن تەخمىنەن 4 - 5 مېتىر چوڭقۇرلۇقتا ئىكەن. سۇ ئاقىدىغان ئۆستەڭگە يېقىن بولغاچقا كۆپ قېتىم ئېرىق سۈيى يار تارتىپ كېتىپ، ئېرىق ئەتراپىدىكى قەدىمكى قەبرىلەر، قەدىمكى ئۆيلەر (يەر ئاستى كۈتۈپخانىمۇ شۇنىڭ ئىچىدە) سۇدا قاپتۇ. بىز 1992 - يىلىنىڭ ئاخىرىدا دۆلەت مەدەنىيەت يادىكارلىق ئىدارىسىنىڭ تەستىقى بىلەن ئاپتونوم رايونلۇق ئارخېئولوگىيە ئىنستىتۇتى خادىملىرى بىلەن بىرلىكتە يەر ئاستى كۈتۈپخانا ئورنى دەپ قىياس قىلىنغان جايلاردا بىر قانچە كۈن قېزىش قىلغان بولساقمۇ نەتىجىلىك بولمىدى. ناسراخۇنمۇ كېچىدە ئۆزى چۈشۈپ كەتكەن يەرنىڭ ئېنىق ئورنىنى كۆرسىتىپ بېرەلمىدى. كاج تەلەي كۈتۈپخانا بولسا، سۇ، لاي - لاقىلارنىڭ ئىچىدە قېلىپ دۆۋە - دۆۋە كىتابلار بولسا، ئېزىلىپ، بۇزۇلۇپ توپا - تۇپراققا ئايلىنىپ كەتكەن بولۇشى مۇمكىن ۋە ياكى مەلۇم پىنھان يەرنىڭ ئاستىدا توپا - چاڭ بېسىپ تۇرغان بولۇشى ھەم ئېھتىمالغا يېقىن.

تەبىئىيىكى سامپۇل قەدىمكى قەبرىستانلىقىدىكى يەر ئاستى كۈتۈپخانىسىنىڭ يىل دەۋرى قاچانلارغا توغرا كېلىدۇ؟ ئۇ كىتابلار قانداق قەغەزگە قانداق يېزىق بىلەن قايسى تىلدا خاتىرىلەنگەن؟ قول

بىلەن يېزىلغانمۇ ياكى ئىلغار مەتبەئەدە نۇرغۇن تىراژدا بېسىلغانمۇ؟ ... دېگەندەك بىر تالاي سوئاللار تۇغۇلىدۇ.

سامپۇل قەبرىستانلىقى — پۈتۈن شىنجاڭغا نىسبەتەنمۇ بىردىنبىر غايەت زور قەبرىستانلىق. ھازىر مەلۇم بولغان كۆلىمى 38 كۋادرات كىلومېتىر كېلىدۇ. قەبرىستانلىق مەركىزىدىكى قەبرىلەرگە تۆت قەۋەت جەسەت قويۇلغان. جەسەتلەرنىڭ زىچلىقى ئادەمنى ھەيران قالدۇرىدۇ. مۇشۇنچە چوڭ قەبرىستانلىق، شۇنچىۋالا كۆپ جەسەت. بىز ئىختىيارسىز ھالدا قەدىمكى زاماندا يۈرۈڭقاش دەرياسىنىڭ بويىدا مىليون - مىليون ئاھالە ياشايدىغان ئاجايىپ كاتتا، بەكمۇ گۈللەنگەن شەھەرلەر بولغانىدۇ؟ دېگەن تەسىراتقا كېلىمىز. ئۇ كاتتا شەھەر قېنى؟ ئۇنىڭ ۋەيرانە خارابىسى نەدە؟ ئەگەر ئۇنداق بولۇشى مۇمكىن ئەمەس دېسەك، مۇنچىۋالا كۆپ ئادەم جەستى نەدىن كەپقالدى؟ 1995- يىلى بىز 20m^2 مېتىرچە كېلىدىغان بىر قەبرىنى تازىلىغاندا 189 ئادەم كاللىسى چىقتى. تەخمىنەن 2m^2 مېتىرغا 9.45 دىن جەسەت توغرا كەلگەن.

بىز ئەسلى سۆزىمىزدىن چەتنەپ كەتمەسلىك ئۈچۈن سامپۇل قەبرىستانلىقىدىن چىققان قىممەتلىك تارىخىي مەدەنىيەت يادىكارلىقلىرى، ئۇنىڭ تارىخىي، ئىلمىي، بەدىئىي قىممىتى، ئۇنى ياراتقان ئىنسانلار توپى، بۇ ئىنسانلار توپىنىڭ مەدەنىيەت ۋە ئىرقى تىپلىرى ۋە باشقىلار توغرىسىدا توختالمايمىز. پەقەت يەر ئاستى كۈتۈپخانىسىنىڭ قاچىقى دەۋرلەرگە مەنسۇپ ئىكەنلىكىنى بىلىش ئۈچۈن دۆلەت مەدەنىيەت يادىكارلىقلىرىنى قوغداش پەن - تېخنىكا تەتقىقات ئورنىنىڭ «كاربون 14» تەجرىبىخانىسى 1990 - يىلى ئېلان قىلغان «سامپۇل قەدىمكى قەبرىستانلىقىدىن قېزىۋېلىنغان بىر قىسىم مەدەنىيەت يادىكارلىق بۇيۇملىرىنىڭ (كاربون 14) ئارقىلىق ئۆلچەنگەن يىل دەۋرى دوكلاتى» دا «يەر يۈزىدىن تەخمىنەن ئىككى مېتىر چوڭقۇرلۇقتىكى 02 - نومۇرلۇق قەبرە تېمىدىن يىغىۋېلىنغان قومۇش ئەۋرىشكىسىنىڭ «كاربون 14» بىلەن ئۆلچەنگەن مۇتلەق يىل دەۋرى 2865 ± 90 »، ياغاچ قاتلىمى ئارقىلىق ئۆلچەپ سېلىشتۇرۇلغان يىل دەۋرى 2990 ± 120 ، 6 - نومۇرلۇق قەبرىدىن ئېلىنغان قومۇش ئەۋرىشكىسىنىڭ (كاربون 14) بىلەن ئۆلچەنگەن مۇتلەق دەۋرى 1770 ± 95 يىل، ياغاچ قاتلىمى ئارقىلىق ئۆلچەپ سېلىشتۇرۇلغان يىل دەۋرى 1715 ± 100 دەپ بېكىتىلدى. دېمەككى، ئەڭ بۇرۇنقى يىل دەۋرى 3000 يىللارنىڭ قارىسىنى ئالغان، ئەڭ كېيىنكى يىل دەۋرى 1700 — 1800 يىللارغا بارىدىغان

بۇ قەبرىستانلىقتا غايەت زور كىتاب ئامبىرىنىڭ بايقىلىشى — بىزنىڭ تارىخ تەتقىقاتچىلىرىمىزنىڭ ئالدىغا بىر تالاي قىيىن سوئاللارنى قويدۇ. 1992 - يىلىنىڭ ئاخىرىدا يەر ئاستىدىن قېزىۋېلىنغان بىر ساپال كۆمۈرە كىنىڭ سىرتقى يۈزىدە قېنىق قارا سىياھ بىلەن خۇددى تۈنۈگۈنلا يېزىلغاندەك نامەلۇم يېزىقلارنى ئۇچراتتىم. كۆمۈرەدىكى يېزىقلارنى خاتىرەمگە ئەينەن كۆچۈرۈۋېلىپ ئەكىلىپ ئۇنى لۇغەتكە سېلىشتۇرۇپ كۆرۈپ توغرى يېزىقى دەپ قىياس قىلدىم.

ئەگەر ناسىراخۇن (بۇ كىشى ھازىر پارتىيە ياچېيكا شۇجىسى) نىڭ سۆزى راست بولسا، ئەگەر سامپۇلدا راستتىنلا يەر ئاستى كۈتۈپخانا ياكى كىتاب ئامبىرى بولسا، ئۇ راستلا سۇ ۋە لاي - لاتىملارنىڭ ئاستىدا قالغان بولسا، بۇ بىز ھەممىمىز ئۈچۈن ئىچىنىشلىق بىر پاجىئە. خوتەندەك مۇشۇنداق چوڭ زېمىندا، سامپۇل قەبرىستانلىقىدەك مۇشۇنداق كاتتا يەر ئاستى مۇزېيىدا ئارانلا بىر كۈتۈپخانا ياكى كىتاب ئامبىرى بارمىدۇ؟

تارىخىي ئۇچۇلاردىن مەلۇمكى، خوتەن — ناھايىتى زور يېزىق ماتېرىياللىرى بارلىققا كەلگەن زېمىن. جىلد - جىلد بۇددا نوملىرى، ئىسلام مەدەنىيىتىگە مەنسۇپ سان - ساناقسىز كىتاب - تەزكىرىلەر، ئىلمىي نۇجۇم، تېبابەت، پەلسەپە قاتارلىق تۈرلۈك پەن ساھەلىرىگە تەئەللۇق كىتابلار خوتەندە يېزىلغان ياكى ساقلانغان.

خوتەن ناھىيىلىك پارتكوم بىرلىكسەپ بۆلۈمىنىڭ سابىق باشلىقى كامال ھاشىمىنىڭ ئېيتىشىچە، 1956 - يىللىرى خوتەن ناھىيە بۇزاق يېزا تەۋەسىدىكى ئىمام مۇساكازىم قەبرىستانلىقى (ئاپتونوم رايون دەرىجىلىك قوغدىلىدىغان مەدەنىيەت يادىكارلىقى ئورنى) دىن ئۇزۇنلۇقى ئىككى مېتىر، كەڭلىكى 69 سانتىمېتىر (قېلىنلىقى ئۆلچەمىگەن ياكى ئېسىدە يوق) بىر كىتاب ئۇچرىغان. ئۇلار ئەھۋالنى يۇقىرىغا مەلۇم قىلغان. «يۇقىرى» دىن ئادەم كېلىپ ئېلىپ كەتكەن، ئىككىنچى ئىز - ئۇچۇرى بولماي، شۇنچە چوڭ كىتاب خۇددى كۆلگە چۈشكەن كىچىككىنە تاشتەك جىم - جىملا يوقاپ كەتكەن. بۇ كىتابمۇ بىزگە قانداق يېزىقتا، قايسى خىل تىلدا، قاچان، قەيەردە يېزىلغان ياكى بېسىلغان؟ ئۇنىڭ ئىچىگە نېمىلەر يېزىلغان؟ مۇئەللىپ كىم؟ بۇ مۆھتەرەم مۇئەللىپ ئۆز كىتابىنى نېمە ئۈچۈن مۇشۇنداق چوڭ ھەجىملىك قىلىپ تۈزگەن؟ دېگەندەك سوئاللارنى قالدۇرۇپ قويۇپ يوقالدى. مەن كېيىنكى ۋاقىتلاردا ئۆز خىزمەت ۋەزىپەم بويىچە كىتابنى ئېلىپ كەتكەن «يۇقىرى» نى خېلى ئىزدەشتۈردۈم. مەن ئىزدىگەن ئادەملەرنىڭ كۆپىنچىسى بۇ گەپنى

ئاڭلاپ ھاڭ - تاڭ قالدى. بەزىلىرى «ھوي، ئاشۇ خوتەندىن شۇنداق چوڭ كىتاب تېپىلىپتىكەنمۇ؟» دەپ قويدى.

خوتەن ۋىلايەتلىك مەدەنىيەت يادىكارلىقلىرىنى باشقۇرۇش ئورنىنىڭ قەدىمىي كىتاب يازمىلار فوندىدا ساقلىنىۋاتقان «زەپەرنامە» ناملىق بىر تېببىي رسالىنىڭ كىرىش سۆزىدە مۇنداق نەقىل قىلىنغان: «... ئانداغ رىۋايەت قىلىنىدۇكى، نۇشرۋان ئادىلنىڭ زامانلىرىدا ھېچ نەرسە ئىلمىي ھېكمەتتىن شىرىنراق ئەمەس ئىدى. ھېچ قەۋم ئۆلۈمالاردىن بۇزۇكراق ئەمەس ئىدى. كۈنلەردىن بىر كۈنى نۇشرۋان ئادىل خۇاجە ئەبۇز جەمھۇر ھاكىمغا ئېيتتىكى، — مېنىڭ ئۈچۈن بىر كىتاب تەسنىپ قىلىڭلاركى سۆزلىرى ئاز بولسۇن، مەنىسى زىيادە بولسۇن، ئوقۇماق، ياد ئالماق ئاسان بولسۇن، كىشىلەرنىڭ رەنجى - شىپاھلىرىغا دەرمان بولسۇن، بۇ ھەم بىزدىن يادىكار قالغاي، — دېدى.

خۇاجە ئەبۇز جەمھۇر ھاكىم جىمى ئۆلۈمالارنى سەپەرۋەر قىلىپ، بۇ كىتابنى جەمئىي قىلدى ۋە «زەپەرنامە» دەپ ئات قويدىلەر، نۇشرۋان ئادىلغا كەلتۈردىلەر. نۇشرۋان ئادىل كىتابنى كۆرۈپ، خۇجا جەمھۇرغا رەھمەت سۈپىتىدە بىر شەھەرنى بەردىلەر.

بۇ ئىش «بىر كىتابقا بىر شەھەر» دېگەن مەشھۇر ھېكمەتكە ئايلىنىپ دەسلەپ شەرق ھۆكۈمالىرى، خەلقلەرى ئارىسىدا، ئاندىن پۈتۈن دۇنيادا ئەۋلادتىن - ئەۋلاتقا داۋاملىشىپ كېلىۋاتىدۇ.

خوتەننىڭ يېزىق مەدەنىيىتى تارىخىنى مۇپەسسىل شەرھلەش كۆز ئالدىمىزدىكى ئەھمىيەتلىك تېمىلارنىڭ بىرى. ئىنسانىيەتنىڭ ھازىر ئېرىشكەن پەن - مەدەنىيەت، تېخنىكا جەھەتتىكى يۈكسەك مۇۋەپپەقىيەتلىرىنى يېزىقسىز تەسەۋۋۇر قىلىش مۇمكىن ئەمەس. دېمەككى، كىتاب — ھېچقانداق سىياسىي، ئىجتىمائىي، دىنىي كۈچ قارشى تۇرمايدىغان ئىلاھىي مۆجىزە، شۇڭا ئۇ ھېچقانداق بىر ھۆكۈمران بايقۇت قىلمايدىغان، ھېچقانداق بىر دەۋر رەت قىلمايدىغان خۇددى ئاسماندىكى پىلانلارغا ئوخشاش دەخلىسىز شەيئى بولۇشى كېرەك ئىدى. ئەپسۇس، يۈرتىمىز تارىخىدا يېزىپ قالدۇرۇلغان ئەڭ ۋەھشىيانە ئالامەتلەرنىڭ بىرى كىتاب كۆيدۈرۈش بولدى. مۇشۇ 1000 يىلدىن بۇيان نايمانلاردىن كۈچلۈك خاننىڭ خوتەندە ئۆلىما - تالىبلارنى چاھارى مىخ (كېرەست شەكىللىك مىخلاش) قىلىپ ئۆلتۈرۈپ، كىتابلارنى كۆيدۈرۈش ھەرىكىتى؛ سەئىدىلەرنىڭ قارا قورساق خانى مىرزا ئابابەكرىنىڭ كىتاب كۆيدۈرۈش ۋەقەلىرى؛ جاھالەتچى ئاپاق خوجىنىڭ كىتابلارنى ئوت - يانغىنىغا ئايلاندۇرۇشى؛

مىلادىيىنىڭ 1966 - يىللىرىدىكى مىسىلىسىز كەڭ - كۆلەملىك كىتاب كۆيدۈرۈش پاجىئەلىرىنىڭ ھەممىسى تارىخىمىز سەھىپىلىرىگە يېزىلدى. ئېلىمىزنىڭ ئوتتۇرا تۈزلەڭلىك تارىخىدا چىڭ شىخۇئاڭدىن باشلانغان «تالىپلارنى تىرىك كۆمۈپ، كىتابلارنى كۆيدۈرۈش» دىن ئىبارەت ۋەھشى قاپاھەت 2000 يىلدىن بۇيان كۆپ قىسىم تەكرارلاندى. دۆۋە - دۆۋە كىتابلارغا ئوت ياققۇچىلار مەيلى قايسى مىللەت، قايسى ئىرق ياكى قايسى دىن - ئېتىقادتا بولسۇن، بىر ئورتاقلىقى شۇكى ھەممىسى ئاۋۋال ئالىم - ئۆلىمالارنى نەزەربەنت ۋە قەتلىئام قىلىپ، ئاندىن كىتابلارغا ئوت قويغان. كىتابلارنىڭ كۆيدۈرۈلۈشى بىلەنلا پۈتكۈل جەمئىيەتتە بىر ئەشەددىي تېررورستلىق يامراپ كەتكەن. دۆلەت سىياسىي جاھالەت - قاپاھەتلىكىنى، پۇقرالار نادانلىقى - نامراتلىقىنى قوبۇل كۆرۈشكە مەجبۇر بولغان.

دىيارىمىزدا ياشاپ ئۆتكەن تارىخچى موللا نىياز 1921 - يىلى يېزىپ قالدۇرغان «كۆيدۈرۈلگەن جاۋاھىرلار» ناملىق خاتىرىسىدە مۇنداق يازىدۇ: «مۇندىن يەتتە يىل مۇقەددەم خوتەن شەھىرىنىڭ گۇلاخ مەھەللىسىدە ئىستىقامەت قىلىپ كىتاب سېتىش، خەتتاتلىق قىلىش بىلەن روزىغارىمنى تەۋرىتەتتىم. كۆپرەك مەشھۇر تۈرك ئەدىبلىرىنىڭ داڭلىق داستانلىرى، قىسسە ۋە ھېكايىلىرىنى تېپىپ، ئۇلارنى كۆچۈرۈپ، خېرىدارلارغا ساتاتتىم. ئەرەب، پارس تىلىدىكى داڭلىق داستانلاردىن، قىسسە ۋە ھېكايىلاردىن تېپىپ، ھاجەتمەنلەرنىڭ ئېھتىياجىدىن چىقاتتىم. ئۇنىڭدىن سىرت مېنىڭ كىتاب دۇكىنىمدا خوجا ھاپىز، ئۆمەر ھەييىام، شەيخ سەئىدى ئەسەرلىرى بىلەن بىرگە «شاھنامە»، «كەلىلە ۋە دېمىنە»، «مىڭ بىر كېچە، گە ئوخشاش نادىر ئەسەرلەرنىڭ تۈركچە نۇسخىلىرىمۇ بار ئىدى. مەزكۇر جاۋاھىرلارنىڭ ھەممىسىنى، ئۆز ئارىمىزدىن چىققان مۇتەئەسسىپ، مۇناپىق ۋە بەدبەخلەر بىلەن تىل بىرىكتۈرگەن مانجۇ، شېۋىت، ئېنگىلىز، پەرەڭ ۋە باشقا قارائىيەتلەرنىڭ يوليورۇقىدا قۇتىرىغان خوجا - ئىشان، موللىلار يىغىنۇپلىپ ئوتتا كۆيدۈردى. بۇ ھال خوتەندىلا بولۇپ قالماي، يەركەن، قەشقەر، كۇچارلاردىمۇ يۈز بەرگەن ئىدى...» (ر. قادىرى: «ئۇلۇغ ئۆكتەبىر ۋە ئۇيغۇر ئەدەبىياتى» ئۆز س. س ر دېن نەشرىياتى، 1971 - يىل نەشرى، تاشكەنت).

تارىم ۋادىسى — ھەر بىر قانچە يۈز يىلدا بىر قېتىم كەڭ كۆلەملىك، دەھشەتلىك كىتاب كۆيدۈرۈش قىسىمىگە گىرىپتار بولدى. لېكىن بۇ مۇبارەك زېمىن خۇددى تەبىئىي كىتاب بۇلىقىدەك، كىتاب چىقىرىش ۋە كىتاب كۆيدۈرۈشتىن ئىبارەت بۇ رەھىمسىز

تەكرارلىنىش ئۇزۇلۇپ قالدى. پەقەت مۇشۇ يۈز نەچچە يىلدا بۇ ۋادىغا ئاياغ باسقان چەت ئەل ئېكسپىدىتسىيىچىلىرىمۇ ئاساسىي دىققەت-ئېتىبارنى يېزىق ۋە سىقىلىرىمىزنى يىغىشقا قاراتقانداك قىلىدۇ. پەقەت گېرمانىيەدە ساقلىنىۋاتقان خوتەن ھۆججەتلىرىنى ھەرقايسى ئەل ئالىملىرى يۈز بەچچە يىلدىن بۇيان جاپالىق تەتقىق قىلىش ئارقىلىق مۇئەييەن ئىلمىي نەتىجىلەرگە ئېرىشكەن بولسىمۇ، لېكىن ئۇلار بۇ ھۆججەت، كىتاب - ماتېرىياللارنىڭ كۆپلىكىدىن ئۇنى مەڭگۈ تەتقىق قىلىپ تۈگەتكىلى بولمايدىغان» بۇ يېزىق ماتېرىياللىرىنىڭ مۇتلەق كۆپ قىسمىنىڭ پۈتۈنسۈرۈك كىتابلار ئىكەنلىكى ئېنىق.

2 - دۇنيا ئۇرۇشىدىكى بومباردىماندا بىر مۇنچىلىرى نابۇت بولدى. ئامان قالغان يېزىقچە ۋە سىقىلىرىمىز گېرمانىيە، ئۇلۇغ بېرئانىيە، روسىيە، شېۋېتسىيە، فرانسىيە، ياپونىيە، ئامېرىكا، تۈركىيە، فرانسىيە، ھىندىستان ۋە باشقا جايلاردىكى مۇزېي، كۈتۈپخانىلار، پەن-تەتقىقات ئورۇنلىرىدا ساقلىنىۋاتقان، تۈرلۈك بالا - قازا، تالاپەتلەردىن ساقلىنىپ قالغان يېزىقچە ماتېرىياللار، كىتابلار يەنە قانچىلىك؟

2 - دۇنيا ئۇرۇشى بومباردىمانچىلىقتىكى تالاپەتنى ھېسابقا ئالمىغاندا، بىزنىڭ تارىخىي ۋە سىقىلىرىمىزنىڭ مۇتلەق كۆپ قىسمى ھەرھالدا ئۇنىڭ ھەقىقىي قەدەر - قىممىتىنى بىلىدىغان كىشىلەرنىڭ قولغا ئۆتتى. مىڭلارچە ئالىملار ئۇ ماتېرىياللار ئۈستىدە جاپالىق تەتقىقاتلارنى قانات يايدۇردى. ئۇلار بىزگە ئۆز يۇرتىمىزنىڭ يىراق قەدىمىي تارىخىي توغرىسىدا بىز بىلمەيدىغان ئۇچۇرلارنى ئېيتىپ بەردى. ئۇلار ئەنە شۇ ماتېرىياللار ئاساسىدا ھەتتا دۇنيا مەدەنىيىتىنىڭ «ئاچقۇچى» نىڭ نەگە كۆمۈلگەنلىكىنىمۇ ئېنىقلاپ چىقتى. ئەگەر بۇ ماتېرىياللار ئۆز يۇرتىمىزدا بولغان بولسا 1966 - يىلدىكى مىسلى كۆرۈلمىگەن كىتاب كۆپدۈرۈشتىن ئامان قالغان بولاتتى. مەن 1966 - يىلىدىكى كېرىيە ناھىيە بازىرى ۋە بەزى يېزىلاردىكى كىتاب كۆپدۈرۈشنى ئۆز كۆزۈم بىلەن كۆرگەن. «قوزغىتىلغان ئىنقىلابىي ئامما ۋە كىچىك باتۇرلار» ئۆيىمۇ ئۆي دوقىراپ، دېڭىزدىن يىڭنە ئاڭتۇرغاندەك ئاڭتۇرۇپ، يىغىلغان دۆۋە - دۆۋە كىتابلارغا خەلقىئالەم ئالدىدىلا ئوت ياققان. كۆيۈپ كۈلگەن ئايلىغان كىتابلار ئېگىز لەيلەپ ئۈچۈپ كۆزدىن غايىپ بولغان. ئېسىمدە قېلىشىچە كىتاب كۆپدۈرۈش ئىككى ئايچە داۋاملاشقان. يىللار ئارقا - ئارقىدىن ئۆتتى. ئىنسانىيەت تارىخىدىكى

مەدەنىيەتكە، مەرىپەتكە قارشى كەچۈرگىسىز تارىخىي جىنايەتلەرنى كىشىلەر ئاللىقاچان ئۈنتۈپ كەتتى دەپ خىيال قىلىدىغان كىشىلەر خاتالىقنى توختىماي تەكرارلايدۇ. ئۇلارنىڭ ئەجەللىك ئاجىزلىقى خەلقنى «نادان» چاغلاشتا. تېررورلۇق قاپلىغان ئاشۇ زامانلاردىمۇ، جېنىنى ئالقىنىغا ئېلىپ قويۇپ، تۈرلۈك چارە - ئاماللار بىلەن كىتابلارنى يوشۇرۇپ ساقلاپ قالغان، ئۇنى ساق - سالامەت كېيىنكى ئەۋلادلارغا يەتكۈزۈپ بەرگەن كىشىلەر نۇرغۇن. شۇڭا بىزنىڭ كلاسسىك ئەدەبىياتىمىز بۇلدۇقلاپ توختىماس بۇلاق دەپ تەرىپلەندى. مىڭلارچە يىللارنى بېشىدىن كۆچۈرگەن نۇرغۇن قىممەتلىك مەنىۋى تەۋەرۈكلىرىمىز قايتا نەشر قىلىنىپ، بىز بىلەن يۈز كۆرۈشتى. تارىختا مەرىپىتىمىزگە قىلىنغان كۆپ قېتىملىق مەنىۋى قەتلىئاملار گەرچە تولدۇرغۇسىز ئېغىر تالاپەتلەرنى ئېلىپ كەلگەن بولسىمۇ، لېكىن بىزنىڭ تارىخىي مەدەنىيەتتە نۇرلانغان سەمەرىلىرىمىزنى تامامەن يوقاپ كەتمىدى.

بىزنىڭ تارىخىي يېزىق - ۋەسىقىلىرىمىزنىڭ رەڭ - سىياھلىرى ئۆزگىنى يوق، قەدىمكى ئەجدادلىرىمىز ئىنسانىيەت مەدەنىيەت تارىخىدا جۇلالاتقان نۇر - زىيالىار ئۆچكىنى يوق.

(«شىنجاڭ سەنئىتى» ژۇرنىلىنىڭ 2002 - يىلى 5 - سانىدىن ئېلىندى)

ئابدۇقادىر تۇرسۇن 1943 - يىلى 16 - نويابىر كېرىيە ناھىيىسىنىڭ قاراقرىز يېزا مازار ئۆستىڭ كەنتىدە دېھقان ئائىلىسىدە تۇغۇلغان. 1959 - يىلىغىچە كېرىيە 1 - ئوتتۇرا مەكتەپتە ئوقۇغان. 1989 - يىلىغىچە كېرىيە ناھىيىسىدە مائارىپ، مەدەنىيەت ساھەلىرىدە خىزمەت قىلغان. 2002 - يىلىغىچە خوتەن ۋىلايەتلىك مەدەنىيەت يادىكارلىقلىرىنى باشقۇرۇش ئورنى، ۋىلايەتلىك كۈتۈپخانىنىڭ باشلىقى بولغان. ھازىر خوتەن ۋىلايەتلىك مەدەنىيەت يادىكارلىقلىرىنى باشقۇرۇش ئورنى، خوتەن مۇزېيىنىڭ مەسئۇلى بولۇپ ئىشلەمكتە.

1957 - يىلى ئۇنىڭ «شىنجاڭ پېئونىرلىرى»


كېرىتتە «ئانا ۋەتىنىم» ناملىق تۇنجى شېئىرى ئېلان

قىلىنغان شۇنىڭدىن تارتىپ مەتبۇئاتلاردا 20 پارچىدىن ئارتۇق شېئىر، نەسرلىرى ئېلان قىلىنغان. 1980 - يىللارنىڭ ئالدىنقى يېرىمىدا كېرىيە ناھىيىسىنىڭ «يەر ئاھالىسى



تەزكىرىسى» نى تۈزۈشكە يېتەكچىلىك قىلىپ 4800 دىن ئارتۇق يەر ئاھالىسى تەكشۈرۈپ، ئېنىقلاپ، قەيلىلاشتۇرۇپ چىققان. 1985 - يىلىدىن كېيىن «خەلق ئېغىز ئەدەبىياتى توپلاملىرى» (ئۈچ توپلام) تۈزۈش خىزمىتىگە يېتەكچىلىك قىلغان. 1988 - يىلى كېرىيە ناھىيىلىك سىياسىي كېڭەشنىڭ ھاۋالىسى بىلەن «كېرىيە تارىخىي ماتېرىياللىرى» نىڭ 1 - كىتابىنى تۈزۈشكە مەسئۇل بولغان. بۇ يىللاردا ئۇ «شىنجاڭ ئىجتىمائىي پەنلەر تەتقىقاتى» ژۇرنىلىدا «كېرىيە دېگەن نامنىڭ كېلىپ چىقىشى» قاتارلىق ماقالىلەرنى ئېلان قىلغان. خىزمىتىنىڭ ئېھتىياجى ئۇنىڭ زىممىسىگە خوتەن ۋىلايىتىنىڭ مەدەنىيەت يادىكارلىقلىرى، مۇزېي ئىشلىرىنىڭ ئېغىر يۈكىنى يۈكلەيدى. ئۇ يېڭىدىن 90 دىن ئارتۇق مەدەنىيەت ئىزلىرىنى بايقاپ، كۆپلىگەن قىممەتلىك ماتېرىياللارنى توپلاپ رەتلىدى. بۇ جەرياندا خەنزۇچە، ئۇيغۇرچە ژۇرناللاردا باشقىلار بىلەن بىللە ماقالىلەرنى ئېلان قىلدى. ئۇ، 1990 -، 1997 - يىللىرى جۇڭگو - ياپونىيە نىيە خارابىسىنى تەكشۈرۈش ئىترىتى تەركىبىدە ئۇدا سەككىز يىل ئارخىئولوگىيەلىك تەكشۈرۈش، قېزىش خىزمىتىگە قاتناشتى. جۇڭگو - فرانسىيە بىرلىشىپ كېرىيە دەرياسىنىڭ تۆۋەن ئېقىمىنى تەكشۈرۈش، جۇڭگو - شىۋىتسىيە بىرلىشىپ يارتوغۇز دەريا ۋادىسىنى تەكشۈرۈش قاتارلىق زور خەلقئارا ئىلىم - مەدەنىيەت ئالماشتۇرۇش پائالىيەتلىرىگە قاتناشتى. ئۇ 6000 دىن ئارتۇق مەدەنىيەت يادىكارلىق بۇيۇملىرىنى يىغىۋېلىپ، خوتەن مۇزېيىدا ساقلىنىۋاتقان بۇيۇملار سانىنى 10 مىڭدىن ئاشۇرۇپ خوتەن مۇزېيىنى ئاپتونوم رايونىمىزدىكى مۇھىم مۇزېيلار قاتارىغا كىرگۈزدى. 1998 - يىلىدىن كېيىن ئۆلكەنىڭ نۇقتىلىق نەشرىيات تۈرى بولغان چوڭ ھەجىملىك «خوتەن تارىخىي مەدەنىيەت مىراسلىرى» رەسىملىك توپلىمىنى شىنجاڭ مۇزېيىنىڭ تەتقىقاتچىسى جيا يېڭىسى خانىم بىلەن نەشرىگە تەييارلىدى، بۇ كىتاب نەشرىدىن چىقىش ئالدىدا تۇرۇۋاتىدۇ. ئۇ، خوتەن تارىخىدىكى تۇنجى مۇزېيىنىڭ ھەيۋەتلىك قەد كۆتۈرۈشى ئۈچۈن كۆپ ئىجىر سىڭدۈردى.

ئابدۇقادىر تۇرسۇن خوتەن مەدەنىيەت يادىكارلىقى، مۇزېي ئىشلىرى ئۈچۈن كۆرسەتكەن خالىس خىزمەتلىرى ئۈچۈن 2000 - يىلى 12 - ئايدا ئاپتونوم رايونلۇق خەلق ھۆكۈمىتىنىڭ مەدەنىيەت مەسلىھەتچىسى، ياپونىيەلىك دوت ئىرباب ياسۇتاكا كوچىما (شاتاداۋ كاكيۇ) نامىدىكى «مەدەنىيەت يادىكارلىق مۇكاپاتى» غا سازاۋەر بولدى.



ئىمىن تۇرسۇن

«خاقانىيە تىلى» ۋە خوتەن شېۋىسى

خوتەن — شىنجاڭ ئۇيغۇر ئاپتونوم رايونىنىڭ غەربىي جەنۇبىدىكى يەتتە ناھىيىدىن تەركىب تاپقان بىر ۋىلايەت. بۇ ۋىلايەتنىڭ ئۆزىدە ھازىر بىر مىليون 200 مىڭ ئاھالە ياشايدۇ. بۇ ئاھالىنىڭ كۆپچىلىكى بىر خىل شېۋىدە سۆزلەيدۇ. دىئالېكتشۇناسلىق پىرىنسىپلىرى بويىچە، بۇ ئاھالىنىڭ جانلىق تىلىنى ھازىرقى زامان ئۇيغۇر تىلىنىڭ ئالاھىدە بىر شېۋىسى دەپ ھېسابلاش مۇمكىن.

دۇنيا تىلشۇناسلىرى «قەدىمكى خوتەن تىلى» نى «ئۆلگەن تىل» دەپ ھېسابلايدۇ. راست شۇنداقمۇ؟ ئىسمى بىلەن جىسمى قوشۇلۇپ پۈتۈنلەي «ئۆلگەن» ۋە ئۇ تىلدىن ھېچقانداق ئەسەر-سارقىت قالمىغانمىدۇ؟ قەدىمكى خوتەن ئاھالىسىنىڭ مىللىي خاسلىقى ۋە تىل جەھەتتىكى خاسلىقى مەسىلىسىنى بۇ رايوندا تۈرلۈك تارىخىي دەۋرلەردە ياشىغان ئاھالىنىڭ ئېتنىك قاتلاملىرىنى ئارخېئولوگىيىلىك، ئېتنوگرافىيىلىك ۋە تىلشۇناسلىق ماتېرىياللىرى بىلەن ئىنچىكە تەكشۈرۈش ۋە بۇ يەردە ئۆزئارا ئۇچراشقان ھەر خىل تىللارنىڭ مەلۇم بولغان لېكسىكىلىرىنى سېلىشتۇرۇش يولى بىلەن، ئاھالىنىڭ ۋە ئۇلار قوللانغان تىلنىڭ كېلىپ چىققان مەنبەسىگە ئاساس تېپىش مۇمكىن. شۇڭا، بۇ دەسلەپكى ئىزدىنىشىم بۇنداق چوڭ مەسىلە ھەققىدە مۇھاكىمە قىلىش يۈكىنى ئۆز ئۈستىگە ئالالمايدۇ، پەقەت ھازىرقى «خوتەن تىلى» بىلەن 11-ئەسىردىكى «خاقانىيە» تىلىنىڭ مۇناسىۋىتى توغرىسىدىلا بەزى چۈشەنچىلىرىمنى مۇھاكىمىڭىزلارغا سۈنمەن.

«خاقانىيە تىلى» — قاراخانىلارنىڭ مەركىزىي ئۆلكىسى (ئىسسىق كۆلدىن كۇچاغچە قەشقەرنى مەركەز قىلغان رايون) نىڭ تىلى، يەنى 11-ئەسىردىكى ئۇيغۇر ئەدەبىي تىلى.

تىل ئالىملىرى، ئادەتتە، «قەدىمكى خوتەن تىلى» نى ھىندى تىلى دەپ بىلىشىدۇ. مەسىلەن، 3-ئەسىرنىڭ ئوتتۇرىلىرىدا غەربىي شىمالىي ھىندىستاننىڭ قەدىمكى پىراكىت يەرلىك تىلىغا ئوخشاپ

كېتىدىغان تىل خوتەن تەرەپلىرىدە ئومۇملىشىپ، كۈندىلىك مەمۇرىيەتتە ئىشلىتىلەتتى دېيىشىدۇ. بۇ كۆز قاراشلىرىغا خوتەن رايونىدىن تېپىلغان قارۇشتى يېزىقىدا ھىندىستاننىڭ قارا تىلى (پراكرىت) بىلەن، مىلادى 2-ئەسىردىن ئىلگىرىرەك يېزىلغان نوم («دارماپادا») نى ئاساس قىلىشىدۇ. لېكىن مەشھۇر نومشۇناس، سەيياھ شۇەنزىڭ ئۆزىنىڭ ساياھەت خاتىرىسىدە: «بۇ ئەلنىڭ يېزىقى ھىندىلارنىڭكىگە ئاساسلانغان ۋە لېكىن ئانچە-مۇنچە ئۆزگەرتىلگەن، ئەمما تىلى بولسا بۇ ئەلدىكى ئاھالىنىڭ مېجەزى بىلەن يېقىن مۇناسىۋەتلىك بولۇپ، باشقا ئەللەرنىڭكىدىن پەرقلىنىدۇ؛ ھىندى تىلىمۇ ئەمەس، جۇڭگو تىلىنىڭ ئۆزگەرمىسىمۇ ئەمەس» دەپ يازىدۇ.

ئاۋرىل ستەيىننىڭ نىيە خارابىسىدىن تاپقان قارۇشتى يېزىقىدىكى خاتىرىلەرنىڭ تىلى ھەقىقەتەن ھىندى تىلىمۇ ئەمەس، ئىران تىلىمۇ ئەمەس، شۇنىڭدەك تۈركىي تىلىمۇ ئەمەس. مىلادىدىن ئىلگىرىكى 3-ئەسىردىن ئېتىبارەن، خوتەن رايونىغا بۇددا دىنى كىرگەندىن كېيىن، ھىندى تىلى (پراكرىت) بارا-بارا يەرلىك ئاھالىنىڭ تۇرمۇشىغا سىڭىشكە باشلاپ، خوتەن ئاھالىسىنىڭ تىلىدىكى سۆزلەردە سانسكرىتچە ئامىللار پەيدا بولغان. كېيىن يۆچىلەر (كۆچمىلەر) يەنى كۇشان ئىمپېرىيىسى يەنە شەرققە قاراپ كېڭىيىپ (بۇلار ئەسلىدە شەرقتىن كۆچۈپ بارغان) قەشقەر ۋە خوتەن تەرەپلىرىنى بىرقانچە يۈز يىل كونترول قىلغانلىقى ئۈچۈن، يۆچى تىلىنىڭ تەسىرىمۇ ئۆتكەن.

«خوتەن تىلى» ئەزەلدىنلا ئوقۇل ھىندى-ياۋروپا تىللىرى سىستېمىسىدىكى تىل ئەمەس. ئەگەر ئىران تىللىرى بىلەن تۈركىي تىللارنىڭ قوشۇلمىسىدىن ئىبارەت بىر خىل مۇرەككەپ تىل دېيىلىدىغان بولسا، بۇ گەپ تىلشۇناسلىق نەزەرىيىسىگە ئۇيغۇن كەلمەيدۇ. چۈنكى ئىككى ئىككى خىل تىل سىستېمىسىدىن ئەجەش-قېتىش بىر تىل ھاسىل بولمايدۇ، بەلكى ئۇلار بىر-بىرىنى چەتكە قاقىدۇ، يەنى بىرى ئاساس، يەنە بىرى ياردەمچى بولىدۇ. ئادەتتە، تىللار ئارىلاشقاندا، «غالىپ تىل» لېكسىكا ۋە مورفولوگىيە جەھەتتىن ئۈستۈنلۈك قازىنىدۇ؛ «مەغلۇپ تىل» بولسا مەلۇم دەرىجىدە لېكسىكىلىق ۋە گرامماتىك ئىزىنى قالدۇرىدۇ. مۇشۇ قائىدە بويىچە بولغاندا، بۇددا مەدەنىيىتى مۇناسىۋىتى بىلەن كىرگەن «نوم تىلى» (پراكرىت) مىلادىدىن ئىلگىرى ۋە كېيىن لېكسىكا جەھەتتىن بىر مەزگىل ئۈستۈنلۈك قىلغان، لېكىن «خوتەن تىلى» نى ھەممە جەھەتتىن بويىسۇندۇرالمىغان.

بۇددا مەدەنىيىتى بىلەن كىرگەن «نوم تىلى» نى ھەممە دەۋرىدە، مىلادىدىن ئىلگىرى ۋە كېيىن، دى (تىلغار)، چىياڭ

(سىر)، ھۇن، يۆچى، ئاق ھۇن، تۈرك، تۇبۇت، توققۇز ئۇيغۇرلارنىڭ تەسىرى ئۆتۈشكە باشلاپ، «خوتەن تىلى» تۈركچىلىشىشكە يۈزلەنگەن (يۇقىرىدىكى ئىسمى ئاتالغان خەلقلەرنىڭ تىللىرى ئالتاي-تەڭرىتاغ تىللىرى ئىدى). بۇ جەريان ناھايىتى ئۇزاق داۋام قىلغان. ھەتتا 11-ئەسىردىمۇ تۈركچىلىشىش جەريانى تۈگەللىنىپ بولمىغان بولسا كېرەك. سېلىشتۇرما تىلشۇناسلىقنىڭ ئاساسچىسى مەھمۇت قەشقەرى «دېۋان» نىڭ مۇقەددىمىدە: «خوتەنلىكلەرنىڭ بەزىلىرى ئىككى تىلدا سۆزلەيدۇ ۋە تۈركچىنى ياخشى بىلمەيدۇ» دەپ يازىدۇ. مەھمۇت قەشقەرنىڭ بۇ ئەسلىتىمىسى تۈركچىلىشىش جەريانىنىڭ تۈگەللىنىشىگە ئىلگىرى تەستىقلايدۇ. «دېۋان» بولسا خوتەن 1006-يىلى قاراخانىلار تەۋەسىگە ئۆتۈپ 70 يىلدىن كېيىن يېزىلغانىدى. بۇ چاغلاردا، قەدىمكى خوتەن تىلىنىڭ فونېتىكا ۋە لېكسىكا جەھەتتىكى تەسىرى ساقلانغانىدى. بۇ سۆزدىن خوتەن قاراخانىلار تەۋەسىگە ئۆتكەندىن كېيىن، تىلى تۈركچىلەشتى دەپمۇ مەنە چىقمايدۇ، ئەلۋەتتە، چۈنكى خوتەن رايونىنىڭ قوشنا رايونلار بىلەن بولغان مۇناسىۋىتى قويۇق ئىدى. 10-ئەسىرنىڭ باشلىرىدا ئىدىقۇت ئۇيغۇرلىرى بىلەن بولغان مۇناسىۋەت كۈچەيدى. 10-ئەسىرنىڭ باشلىرىدا ئىسلامنى قوبۇل قىلغان قەشقەر تەرەپلەردىن سودىگەرلەر ۋە ئىسلامنى قوبۇل قىلىشتىن باش تارتقان كىشىلەر (كۆپرەك زىيالىيلار) كۆچۈپ باردى. 11-ئەسىرنىڭ بېشىدىن ئېتىبارەن، ئاۋۋال قوشۇن، ھاكىمىيەت مەمۇرلىرى، كېيىنچە يەر ئۆزلەشتۈرۈش مۇناسىۋىتى بىلەن ھەر خىل قەبىلىلەر (مەسىلەن، ياغما، قارلۇق، غۇز، چىگىل، قارچۇق، چارۇق، چۈمۈل، مەركىت ۋە باشقىلار) خوتەن رايونىغا كۆچۈپ كىردى. ئاپتورى نامەلۇم «ھۇدۇدۇل ئالەم» نىڭ 9-بابىدا يېزىلىشىچە: «ئۇدۇن ئىككى دەريا ئارىلىقىغا جايلاشقان ... ئاھالىسى ئىشلەپچىقىرىدىغان مەھسۇلاتنىڭ مۇتلەق كۆپ قىسمى يىپەك. ئۇدۇن پادىشاھى ئىنتايىن يۇقىرى ھۆرمەتكە ئىگە، ئۆزىنى تۈرك ھەم تۇبۇت پادىشاھى (ئەزىم ئەل تۈرك ۋەل تۇببەت) دەپ ئاتايدۇ ... ئۇدۇن دەريالىرىدىن قاشتاش چىقىدۇ. «شۇنىڭ بىلەن، خوتەن ئاھالىسىنىڭ ئېتىنىك تۈزۈلۈشى، ماددىي ۋە مەنىۋىي تۇرمۇشى، جۈملىدىن تىلىنىڭ ئۆزگىرىش جەريانى تېزلىشىشى. «خوتەن تىلى» بارا-بارا شۇ ھالەتكە يەتتىكى، 10-13-ئەسىرلەردە «خاقانىيە تىلى» دەپ ئاتالغان ئۇيغۇر ئەدەبىي تىلىنىڭ مۇھىم ئامىللىرىنى ساقلاپ قالغان «تىل» بولۇپ شەكىللەندى. بۇ «تىل» نى بىز ھازىرقى زامان ئۇيغۇر تىلىنىڭ خوتەن

شېۋىسى دەپ ئاتايمىز. خوتەن تىلى 12-ئەسىردە «خاقانىيە تىلى» نىڭ، كېيىن 15-16-ئەسىرلەردە «چاغاتاي تىلى» ۋە يېقىنقى ئەسىرلەردە «قەشقەر تۈركچىسى» دەپ ئاتالغان ئۇيغۇر ئەدەبىي تىلىنىڭ بىر شېۋىسى ئىكەنلىكىنى كۆپچىلىك تۈركولوگلار ئېتىراپ قىلىدۇ. 11-ئەسىردىكى «خاقانىيە تىلى» نىڭ فونېتىكا، لېكسىكا، مورفولوگىيە ۋە گرامماتىكا جەھەتتىكى خۇسۇسىيەتلىرىنىڭ 20-ئەسىردىكى خوتەن شېۋىسىدە تېپىلىشى تاسادىپىي ئەھۋال بولمىسا كېرەك. بۇ پىكىرىمىزنى 1956-يىلدىكى ئومۇميۈزلۈك تەكشۈرۈش داۋامىدا ۋە 1980-يىلدىكى نۇقتىلىق تەكشۈرۈش داۋامىدا ھاسىل قىلىنغان بىرىنچى قول ماتېرىياللار دەسلەپكى قەدەمدە تەستىقلىدى. فونېتىكا جەھەتتىن:

«خاقانىيە تىلى» نىڭ فونېما سىستېمىسى ھەممە تۈركىي تىللارنىڭ فونېمىلىرىغا ۋەكىللىك قىلالايتتى. فونېما سىستېمىسى تۈزۈلۈش جەھەتتە ئەڭ مۇستەھكەم بولىدۇ. ئادەتتە فونېما سىستېمىسىدا ئۆزگىرىش (يېڭى فونېمىلار قوشۇلۇش، بەزىلىرى چۈشۈپ قېلىش) ھادىسىسى ناھايىتى ئۇزاق جەرياندا يۈز بېرىدۇ. شۇڭا، ھەرقانداق تىل ئىگىسى ئۆزلىرىنىڭ تىل ئادىتىنى چەتتىن قوبۇل قىلغان تىلغا تەبىئىي يوسۇندا ئېلىپ كىرىدۇ. خوتەن شېۋىسىدىمۇ بۇنداق ھادىسىلەر يوق ئەمەس. لېكىن «خاقانىيە تىلى» دىكى سەككىز سوزۇق تاۋۇش (ئالدى-ئارقا، يۇقىرى-تۆۋەن تەلەپپۇز قىلىنىش جەھەتتىكى تۈسلىرىنى مۇستەسنا قىلغاندا) خوتەن شېۋىسىدىمۇ ئاساسەن ئوخشاش.

ئالدى سوزۇق تاۋۇشلاردىن «a» تاۋۇشى قەدىمكى زاماندىلا ئەمەس، 11-ئەسىردىمۇ ئۇيغۇر تىلىدا مۇستەقىل بىر فونېما ئىدى. بۇ تاۋۇش بەزى تىل تەتقىقاتچىلىرى ئېيتقاندا ھېچقاچان «a» تاۋۇشىنىڭ ئاجىزلىشىشى ياكى «e» تاۋۇشىنىڭ تاڭلاي سىنگارمۇنىزىمى سەۋەبى بىلەن يۇقىرى كۆتۈرۈلۈپ تىل ئۈستىدە تەلەپپۇز قىلىنىشىدىنمۇ پەيدا بولغان تاۋۇش ئەمەس. ھازىرقى زامان ئۇيغۇر تىلىدا «a» تاۋۇشىنىڭ ئاجىزلىشىشى ئالاھىدە بىر مۇستەقىل فونېتىكىلىق ھادىسە بولماستىن، بەلكى سۆز ئۇرغۇلىرى، سوزۇق تاۋۇشلار سىنگارمۇنىزىمى ۋە شۇنىڭدەك فونېتىكىلىق ئۆزگىرىشلەر بىلەن مۇناسىۋەتلىكتۇر. 11-ئەسىردىكى «خاقانىيە تىلى» دا «a» تاۋۇشى ئاساسەن ئاجىزلاشمايتتى، خوتەن ۋىلايىتىنىڭ ئىلچى، كېرىيە قاتارلىق ناھىيىلىرىدىكى چەترەك يېزىلاردا ئايرىم سۆزلەردىكى «a» تاۋۇشى ئاجىزلاشماي تەلەپپۇز قىلىنىدۇ. مەسىلەن:

خوتەن شېۋىسىدە:	«دىۋان» دا:
kəlin	kəlin
kərək	kərək
kəpəz	kəpəz
kərilgən	kərilgən
xəxük~yəxük	səxük

(ئەسلىدە، ئىسىم ھالىتىدە بولسا xəxük، پېئىل ھالىتىدە بولسا e لىشىدۇ: (kətti yexülüp)

“Zəynəphanning kəlini” (llqi, Langru)

“kəddimiz kətəridi” (Keriyə, qaluk)

“Ixikni qəgiwiting, qoli qəkkili unimaytu

ixikni” (Keriyə, Siyək)

“Yürikəmgə qol sa (l) sam,

Yürikəm ba (r) jigərim yok.

Ya (r) din kərləm aolrisa,

Kitəxim ba (r) kilərim yok. (llqi, Popunar)

خوتەن شېۋىسىدىمۇ، ھازىرقى زامان ئۇيغۇر ئەدەبىي تىلىدىكىگە ئوخشاش، قاتار كەلگەن بىر خىل تۆۋەن سوزۇق تاۋۇشلاردىن ئادەتتە تىككىنچىسى ئاجىزلىشىدۇ؛ ياكى بولمىسا كېيىنكى بوغۇمدىكى ئارا سوزۇق (i) نىڭ ئەكس تەسىرى بىلەن بىرىنچى ئوچۇق بوغۇمدىكى تۆۋەن سوزۇق تاۋۇش ئاجىزلىشىدۇ، مەسىلەن:

«دىۋان» دا: خوتەن شېۋىسىدە:

kiləp (ئۆسۈملۈك) kələp

eqil aqil

eyiq aziq

elix (ئېلىش ۋېشى) alix

qeqi(r) qatir

qiqək qəqək

beqi(r)tak baqirtak

qetilix qatilix

qatilix (گۇمدا)

engiz aŋiz

tizək təzək

kilə(r) kələr

ingək

əŋək

لېكىن خوتەن شېۋىسىدە «ə» تاۋۇشى ئاجىزلاشقاندا، ئەدەبىي تىلىدىكىدەك «e» غا مايىل ئەمەس، كۆپىنچە «i» غا مايىل تەلەپپۇز قىلىنىدۇ. بۇنىڭدا قاتار كەلگەن تۆۋەن سوزۇقلارنىڭ «i» لىشىش قانۇنىيىتىدە بىرلىك ساقلانغان.

شەخس ۋە كېلىش قوشۇمچىلىرى قوشۇلغاندىمۇ شۇنداق بولىدۇ، مەسىلەن:

PaqaAq—am(ang)—Paqıqam(ng)

Kulak—am(ang)—Kulıqam(ng)

Yürək—am(əng)—Yürıkəm(ng)

Kalək—əm(əng)—Kalıkəm(ng)

شۇنىڭدەك، ئوچۇق بوغۇم بولۇپ قاتار كەلگەن بىر خىل ئۇچ سوزۇقتىن ئىككىنچىسى چوقۇم ئاجىزلىشىدۇ ياكى چۈشۈپ قالىدۇ.

bala—lar—balılar—balla (r)

kala—qa—kaliqa

Kadi(r) la (r)—qa—kadi (r)liqa

ھەتتا خوتەن شېۋىسىدە تۆۋەن سوزۇقلۇق بوغۇمدىن كېيىنكى بوغۇمدىلا يۇقىرى سوزۇقنىڭ ئەكس تەسىرى بىلەن ئالدىنقى بوغۇمدىكى (بىرىنچى بوغۇمدىكى) تۆۋەن سوزۇق ئاجىزلىشىپ «i» غا مايىل «e» تەلەپپۇز قىلىنىدۇ. مەسىلەن:

ba (r)—idi—be (y)di

ba (r)—ip—idim—beribdim (beriwedim)

كۆپ ھاللاردا، «ə» بىلەن تۈزۈلگەن بىر بوغۇملۇق تۈپ پېئىل «p» بىلەن رەۋىشداشقا ئايلانغاندىن كېيىن، زامانىنى بىلدۈرىدىغان شەخس قوشۇمچىلىرى ئۇلانغاندىمۇ «ə» ئاجىزلاشمايدۇ.

də—p—tim—dəptim (dəpidim—diwidim)

kə (I)—p—ti—kəpti (kelip—idi—keliwidi—kewidi)

لېكىن «a» بىلەن تۈزۈلگەن بۇنداق سۆزلەردە «a» تاۋۇشى «i» غا ئاجىزلاشماي، «ə» تەلەپپۇز قىلىنىدۇ.

ka (I)—p—tu (ti)—kəptu (kəpti)

kəlip—tu—kəptu, kəlip idi—kəliwidi

بۇ ھادىسىلەر كېيىنكى تەرەققىيات جەريانىدا يۈز بەرگەن ھادىسىلەردۇر.

خوتەن شېۋىسىدە كەينى سوزۇق تاۋۇشلاردىن «o» تاۋۇشى

تەلەپپۇز قىلىنغاندا، يۇمشاق تاڭلاي بەك يۇقىرى كۆتۈرۈلمەي، تىلنىڭ ئىككى يېنى سەل پۈكۈلۈپەرەك، «u» غا مايىلراق چىقىدۇ. دەرۋەقە، ئۇيغۇر ئەدەبىي تىلىدىكى «o» تاۋۇشى باشقا تىللاردىكى (بولۇپمۇ ھىندى-ياۋرۇپا تىللىرىدىكى) «o» نىڭ تەلەپپۇزىدىن پەرقلىنىدۇ. شۇنىڭدەك «θ» تاۋۇشىمۇ خوتەن شېۋىسىدە، كۆپىنچە «ü» گە مايىل تەلەپپۇز قىلىنىدۇ. مەسىلەن:

buqum	kuolun	uqul
sügal	sügät	tütük
ütäk	ügäy	tümü(r)

خوتەن شېۋىسىدە سىنگارمۇنىزىم ھالىتى ئانچە كۈچلۈك ئەمەس. بۇ جەھەتتىن «خاقانىيە تىلى» نىڭ خۇسۇسىيىتى ئاساسەن ساقلاپ قېلىنغان. خوتەن شېۋىسىدە يېپىق بوغۇملۇق سۆزلەرگە ئۇلىنىدىغان شەخس، ئىگىلىك ۋە رەۋىشداش قوشۇمچىلىرىنىڭ لەۋلەشكەن تۈرى ياكى ئارا سوزۇق تاۋۇشلۇق تۈرى يوق.

خوتەن شېۋىسىدە: am (ang) əm (əng) ئەدەبىي تىلىدا: im/um—üm (ing/ung—üng)

qol—qolam/qolang

kθz—kθzəm/kθzəng

ütäk—ütikəm/ütikəng

oltur—olturaptu

bol—bolaptu,

خوتەن شېۋىسىدە، كىچىك تىل تاۋۇشلىرىدىن «ol» ياكى «k» بىر سۆزدە تەڭلا قاتار كەلمەيدۇ. تەبىئىي يوسۇندا، بىرىنچى بوغۇمدا «k» بولسا، ئىككىنچى بوغۇمدا «ol» ياكى بولمىسا ئەكسىچە بولىدۇ. بۇ ھادىسە «خاقانىيە تىلى» دىكى ھادىسىگە ئاساسەن ئوخشايدۇ. ئەگەر بىر سۆزدە «k» قاتار كېلىپ قالسا، بىرىنچى بوغۇمدىكى «h» تەلەپپۇز قىلىنىدۇ. مەسىلەن:

qonaq taqaaq qondaq

oqaaq pohaaq

بۇنداق سۆزلەرگە سۈپەت قوشۇمچىلىرى (luq/luq) ئۇلاشتىمۇ ماشۇ قانۇنىيەت ھەل قىلغۇچ رول ئوينايدۇ. يەنى «q» بىلەن ئاياقلاشقان سۆزلەرگە lik/luq ئۇلىنىدۇ؛ «k» بىلەن ئاياقلاشقان سۆزلەرگە liq/luq ئۇلىنىدۇ. مەسىلەن:

konaq—lik—konaq lik— konaqlikka su baq liduk.
 a (r) tiq—lik — bexiqqa yaqlikia (r) tiqlik.
 yaqa—liq—yaqaliq—tal yaqaliqqa qikti.
 issiq—lik—issiqlik
 uruq—luk—uruqluk—uruqlukni saklaytu.

خوتەن شېۋىسىدە «خاقانىيە تىلى» دىكىدەك ئاخىرى كىچىك تىل تاۋۇشى بىلەن كېلىدىغان ياسالما سۆز ئومۇمەن جاراڭلىق تاۋۇشلاردىن تۈزۈلگەن بولسا، «q» بىلەن، جاراڭسىز تاۋۇشلاردىن تۈزۈلگەن بولسا «k» بىلەن ئاياقلىشىدۇ. مەسىلەن.

خوتەن شېۋىسىدە: «دىۋان» دا:

uluq — ulqaydi	uluq
uluq — ulandi	ulaq
iliq (ilman) — ilidi	iliq
aqriq — aqridi	aqriq
qattik — qatti	qattiq

تۈپ سۆزلەردە بۇ ھال مەۋجۇت ئەمەس.

خوتەن شېۋىسىدە: «دىۋان» دا:

ulak — at — ulak	ulak
ahsak	ahsak

ئۈزۈك تاۋۇشلار سىستېمىسىدا، «خاقانىيە تىلى» دا قوش كالىپۇك تاۋۇشى «p» دىن «b» ئايرىلىپ چىققان. لېكىن «b» پۈتۈنلەي جاراڭلىق تاۋۇش ھالىتىگە كۆچۈپ بولمىغان، «خاقانىيە تىلى» دىكىدەك خوتەن شېۋىسىدە «p» تاۋۇشى نەپەسلىك، ئىككىنچى تۈرلۈك قىلىپ ئېيتقاندا، «b» تاۋۇشى نەپەسسىز تەلەپپۇز قىلىنىدۇ. خوتەن شېۋىسىدە ئومۇمەن بوغۇم ئاخىرىدا كەلگەن «p» تاۋۇشى ئۆزىدىن كېيىن كەلگەن سوزۇق ياكى جاراڭلىق تاۋۇشنىڭ ئەكس تەسىرى بىلەن جاراڭلىققا مايىل تەلەپپۇز قىلىنىدۇ. مەسىلەن:

qob bæ(r)di	(qoyup bærdi)
unumabdi	(unimiwidi)
səbdük	(selip idük)
kebdük	(kelip idük)

«خاقانىيە تىلى» دا تىلى ئۈستى تاۋۇشى «q» بىلەن «z»

پۈتۈنلەي ئايرىلىپ كەتمىگەن، ئەگەر قەدىمكى تىلغا تارتىپ سۆزلەشكە توغرا كەلسە «q» ئىپادىلىنىدۇ. لېكىن «خاقانىيە تىلى» دا «z» تاۋۇشى شەكىللەنمىگەن دېيىشىكىمۇ بولمايدۇ. چۈنكى «خاقانىيە تىلى» نىڭ تەركىبىگە كىرگەن باشقا شېۋىلەردە «z» دىن ياكى «q» دىن «z» تاۋۇشى ئايرىلىپ چىقىشقا باشلىغان. خوتەن شېۋىسىدە بولسا، كۆپىنچە سۆزلەردە «q» گەمەس، «z» تەلەپپۇز قىلىنىدۇ. مەسىلەن:

«دېۋان» دا: خوتەن شېۋىسىدە:

kanjik

kanqik

manju

manqu

monjak

monqak

injig — injigi

inqik

لېكىن «q» تاۋۇشىمۇ بار، پەقەت تىل ئۈستى تاۋۇشىنىڭ ئالدى ياكى كەينىدە جاراڭسىز تىل ئۈچى تاۋۇشى ياكى ئارقا سوزۇق تاۋۇشى كەلسە «q» تەلەپپۇز قىلىنىدۇ. مەسىلەن:

qit — qitla,

«دېۋان» دىمۇ «qit» qitwaoq

qikətkü

«دېۋان» دا «qəkürge»

qiqək

«دېۋان» دا «qəqək»

hoqa

koqa

gaqa

aqqa

خوتەن شېۋىسىنىڭ ئۈزۈك تاۋۇشلار سىستېمىسىدىكى يەنە بىر ئالاھىدىلىكى شۇكى، ئۈمۈمەن تىلنىڭ ئۈچى تۈرۈلۈپ ئالدىنقى تاڭلايغا يېقىنلىشىپ سۈركىلىش پەيدا قىلىش بىلەن ھاسىل بولىدىغان «r» تاۋۇشى خوتەن شېۋىسىدە كۆپىنچە تىل ئۈستى تاۋۇشى «y» بىلەن ئالمىشىپ كېتىدۇ. چۈنكى بۇ تاۋۇشلارنىڭ پەيدا بولۇش ئورنى ۋە ئۇسۇلى جەھەتتىن، تىل ئۈچىنىڭ ھەرىكىتى، تاۋۇش پەردىسىنىڭ ھالىتى ۋە تىل ئۈستىنىڭ تاڭلايغا يېقىنلىشىش دەرىجىسى خېلى يېقىن بولغاچقا «z»، «u»، «a» سوزۇق تاۋۇشلىرىدىن ئىلگىرى كەلگەن «r» تاۋۇشى «y» غا ئالمىشىدۇ. دەرۋەقە، قەدىمكى ئۇيغۇر تىلىدىمۇ سۆز بېشىدا «r» تاۋۇشى كەلمەسلىك ئەنئەنىسىمۇ بار. گەمما، بۇ ھال ئېتىنىكلىق-فونېتىكىلىق ئۆزگىرىش جەريانىغىمۇ باغلىق. چۈنكى مىلادىدىن ئىلگىرىكى ۋە كېيىنكى ئالتە ئەسىرلىك جەرياندا شىمالىي ھىندىستاننىڭ پىراكات تىلى ۋە بۇددا دىنى ۋاسىتىسى بىلەن تەركىبىدە

سانسكرىت ئامىللىرى كۆپەيگەن توخار (كۆچچى) تىلى ھەم ئالتاي تىللىرى سىستېمىسىدىكى ھۇن-تۈرك تىللىرىنىڭ تەسىرى بىلەن خوتەن شېۋىسىدە «r» تاۋۇشىنىڭ تەلەپپۇزىدا خاسلىق پەيدا بولغان. بۇ ھادىسە پۈتۈن خوتەن رايونىدا (ئىنچىكە تەھلىل قىلىنىدىغان بولسا) ئۇمۇميۈزلۈك بىر خىل ھادىسە ئەمەس. قاغىلىقتىن لوپنەچە «r» بىلەن «y»، قاراقاش، ئىلچى ۋە لوپلاردا «y» بىلەن «r» ئارىلاش، چىرىيىدىن چەرچەن ھەتتا چاقىلىقنىڭ غەربىگىچە بولغان جايلاردا «r» بىلەن «y» ئارىلاش؛ قاغىلىق تاغلىرىدىن چاقىلىق تاغلىرىغىچە بولغان تاغلىق رايونلاردا «r» تاۋۇشى ئاساسەن «y» بىلەن ئالماشماي، بەلكى تىل ئۈچى قاتتىق يۆڭىلىش بىلەن تەلەپپۇز قىلىنىدۇ.

خوتەن شېۋىسىدە «خاقانىيە تىلى» دىكىگە ئوخشاشلا، سۆز بېشىدىكى «y» تاۋۇشى چۈشۈپ قالماي تەلەپپۇز قىلىنىدۇ. مەسىلەن:

خوتەن شېۋىسىدە:

yittig (yittik)

yilik (yilig)

«دىۋان» دا:

yitik

yilik

لېكىن «y» بىلەن باشلانغان بوغۇمنىڭ ئاخىرى جاراڭسىز قوش كالىپۇك تاۋۇشى ياكى تىل تۈۋى تاۋۇشى بىلەن كەلسە، «y» تاۋۇشى «x» لىشىدۇ. مەسىلەن:

yip—xip

yupqa—xupqa

yik—xik

ki(r)—kixip (kirip)

خوتەن شېۋىسىدە، فونېتىكا جەھەتتىكى يەنە بىر ئالاھىدىلىك شۇكى، خۇددى «خاقانىيە تىلى» دىكىگە ئوخشاش «k, k, p» تاۋۇشلىرى سوزۇق تاۋۇشلار ئارىلىقىدا كەلگەندىمۇ جاراڭسىز ھالىتىدە ساقلىنىدۇ. مەسىلەن:

konak—koniki

yürək—yüriki

tələp—təlipi

bulak—buliki

ötək—ötiki

hələp—həlipi

ھەرىكەت نامى، ئىسىم، سۈپەتلەرنىڭ ئاخىرىدا كېلىدىغان تىل تۈۋى تاۋۇشى «k» ياكى «g» تەلەپپۇز قىلىش مەسىلىسىمۇ «خاقانىيە تىلى» دا تۈپ سۆزلەردە (تولراق تۈپ ئىسىملاردا، مەيلى ئۇ يېتىلدىن

ياسالغان ئەقىدىرىدۇمۇ، ئىسىم ھالىتىدە مۇقىملىشىپ كەتكەنلا بولسا «k» تەلەپپۇز قىلىنىدۇ. لېكىن ھەم ئىسىم، ھەم سۈپەت ھالىتىدە كېلىدىغان سۆزلەردە «g» تەلەپپۇز قىلىنىدۇ. مەھمۇت قەشقەرى «دېۋان» نىڭ مۇقەددىمىسىدە ئەسكەرتىشچە، «تىرىلدى» پېئىلدىن ياسالغان «تىرىك» سۆزىدە «ئۆلدى» پېئىلدىن ياسالغان «ئۆلۈك» سۆزىدە «k» يۇمشاق ئوقۇلىدۇ، يەنى «g» تەلەپپۇز قىلىنىدۇ. بۇ خۇسۇسىيەت خوتەن شېۋىسىدە ئۆز پېتىچە ساقلانغان. مەسىلەن:

«دېۋان» دا:	خوتەن شېۋىسىدە:
ətək	itək
θtük	ütək
θtüg	θtag—iq θtux
θlüg	θläg

بۇلاردىن باشقا، فونېتىكىلىق خۇسۇسىيەتلىرىدۇمۇ بار. مورفولوگىيىلىك-گرامماتىكىلىق خۇسۇسىيەتلىرى ئىسىم كاتېگورىيىسىدە ھازىر خوتەن شېۋىسىدە ئەدەبىي تىلدىكىگە ئوخشاش ئالتە كېلىش بار دەپ ھېسابلىنىدۇ. لېكىن تاغلىق رايونلار (مەسىلەن، پۇشا، قاراغۇ تاغ) ئاھالىسىنىڭ تىلىدا ئىگىلىك كېلىش بىلەن چۈشۈم كېلىش بىرلا «ni» قوشۇمچىسى بىلەن ئىپادىلىنىدۇ. ئېھتىمال، بۇ ئۇيغۇر تىلىنىڭ تەرەققىياتىدىكى ئۈچىنچى باسقۇچ-«چاغاتاي تىلى» دىكى ئايرىم شېۋىلەرنىڭ خوتەن شېۋىسىنىڭ ئايرىم يەرلىك لەھجىلىرىدىكى ئىپادىسى بولسا كېرەك. مەسىلەن:

kθɣnək — meni kθɣnikəm (mening kθɣnigim)
 ayak — meni ayikim (mening ayiqim)
 doppa — Rozihanni doppis (Rozinanning doppisi)
 torus — θyni torisi (θyning torisi)

«خاقانىيە تىلى» دا ئىسىملاردىن ئىسىملار ياساشتا، ئىسىملارنىڭ ئاخىرىغا «lig» قوشۇمچىسى ئۇلانسا، بەزىدە ئورۇن ئىسمىنى، بەزىدە نەرسە قويۇلغان يەرنى بىلدۈرىدۇ؛ بەزىدە مەستەر بولۇپ كېلىدۇ. ئەگەر بۇ ئۈچ خىل ئەھۋالدىن بىرەرسىمۇ بولماي، نەرسىنىڭ ئىگىسى دېگەن مەنىدە كەلسە، ئىسىمنىڭ ئاخىرىغا «(lüg)» قوشۇلىدۇ. مەسىلەن، «ئەگەتلىك» بولۇپ كەلسە، «كېلىنگە خىزمەت قىلىشقا بېرىلگەن دېدەك» مەنىسىنى بىلدۈرىدۇ؛ ئەگەر «lig» قوشۇلۇپ «əgtlig» بولسا، «دېدەكنىڭ ئىگىسى بولغان»

كېلىن» دېگەن مەنىنى بىلدۈرىدۇ. «ئەزەرلىك — əzərlik» بولسا، «ئۈستىگە ئىگەر قويۇلىدىغان ياغاچ» نى، ئىگەر «əzərlik» بولسا «ئىگەر ئىگىسى» دېگەن مەنىنى بىلدۈرىدۇ. «ətlük kixi» يەنى «سېمىز كىشى»، ئىگەر «ətlik kixi» دېيىلسە، «گۆشكە ئىگە بولغان كىشى» دېگەن مەنىنى بىلدۈرىدۇ. «lik/lig» نىڭ قاتتىق شەكلى «lik/liq» دۇر. «aqıqlıq küp — ئىچىدە ئېچىتقۇ بولغان كۆپ»، «oqaklıq thy — ئوچاقلغ ئۆي» يەنى «ئوچىقى بار ئۆي»، «uruqluk buqday — ئۇرۇغلۇق قىلىنىدىغان بۇغداي» دېگەندەك.

بۇ خۇسۇسىيەتلەر خوتەن شېۋىسىدە ئەينەن ساقلانغان دېسەكمۇ بولىدۇ. مەسىلەن:

ətlig — “bizning sikritar bək ətlig”

“əzalimu ətlig bop qaldi”

بۇ يەردە «ئەتلىنىپ قالدى» دېگەن سۆز «ھال-ئوقىتى ياخشى بولۇپ قالدى» دېگەن مەنىدە قوللىنىلغان.

ئەدەبىي تىلىدا سۈپەتنىڭ ئوخشىتىش قوشۇمچىسى «dək/tək» شەكلىدە كېلىدۇ، خوتەن شېۋىسىدە «dəy/təy» شەكلىدە كېلىدۇ (سۈپەت ۋە سۈپەتداشلارغا قوشۇلىدۇ).

“kθzingiz tam tūxūgidəy”.

“mättohtahun say kə (l) gəndəy kībdi”.

پېئىل كاتېگورىيىسىدە خوتەن شېۋىسىنىڭ ئۆزگىچىلىكى ئالاھىدە كۆزگە چېلىقىدۇ.

1. بۇيرۇق پېئىلنىڭ ئىستەك رايى ئەدەبىي تىلىدىكىدەك تۈپ پېئىلنىڭ ئاخىرى يېپىق بوغۇم بولسا، ئۇنىڭغا قاراتقۇچى بولىدىغان «y» تاۋۇشى ئارتتۇرۇلماستىن، بەلكى «li» ئۇلىنىدۇ. مەسىلەن:

bar—a—li—barali—barili (bar—a—y—li)

kəl—ə—li—kələli—kilili (kəl—ə—y—li)

ئىگەر ئوچۇق بوغۇم بولسا، بىۋاسىتە «li» ئۇلانماستىن ئەدەبىي تىلىدىكىدەك بىر «y» تاۋۇشى ئارتتۇرۇلىدۇ. مەسىلەن:

oqu—y—li—oquyli

qara—y—li—qarayli

2. «خاقانىيە تىلى» دىكىگە ئوخشاش، خوتەن شېۋىسىدىمۇ

پېئىلنىڭ زامان كاتېگورىيىسى ئىككى زامان، يەنى ئۆتكەن زامان ۋە كەلگۈسى زامان بىلەن خاراكتېرلىنىدۇ، دېمەك، ھازىرقى زامان كاتېگورىيىسى ئېنىق ئەمەس. مەھمۇت قەشقەرى «دىۋان» نىڭ

«ھەزىلىك پېئىللار بۆلۈمى» دە شۇنداق دەيدۇ: «شۇنى بىلگىنىكى، ھەر بىر بۆلۈمدە پېئىللارغا توختالغاندا، ئۆتكەن زامان، كەلگۈسى زامان پېئىللىرىنى ۋە مەستەرلەرنى بېرىمەن. لېكىن ئۆتكەن زامان پېئىللىرىنىلا ئىزاھلايمەن، ئەسلىدە كەلگۈسى زامان پېئىللىرىنى ۋە مەستەرلەرنى بەرمىسىمۇ بولاتتى. ئەمما تەلەپپۇز قىلمىغۇنچە، ئۇلارنىڭ قانداق ياسىلىشىنى ۋە ھەرىكەتلىنىشىنى بىلگىلى بولمىغانلىقتىن، ئۇلارنى بېرىشكە توغرا كەلدى». «خاقانىيە تىلى» دا ئۆتكەن زامان پېئىلىنى بىلدۈرىدىغان قوشۇمچە «di»، كەلگۈسى زامان پېئىلىنى بىلدۈرىدىغان قوشۇمچە «du». پېئىلنىڭ زامان كاتېگورىيىسىدىمۇ خوتەن شېۋىسىدە «خاقانىيە تىلى» نىڭ خۇسۇسىيىتى ساقلانغان. خوتەن شېۋىسىدە سۆزلەپ تۇرغانغا قەدەر — ئۆتكەن زامان، سۆزلىگەندىن تارتىپ كېيىن ۋۇجۇدقا كېلىدىغىنى كەلگۈسى زامان بولىدۇ. ھازىرقى زاماننى بىلدۈرمەكچى بولسا، رەۋىشداشتىن كېيىن، كەلگۈسى زاماننى ئاڭلىتىدىغان ياردەمچى پېئىل قوللىنىلىدۇ. مەسىلەن، بىرەر ئىش-ھەرىكەتنىڭ ئورۇنلىنىش جەريانىدا ئەمگەنلىكىنى بىلدۈرۈش ئۈچۈن ئەدەبىي تىلدا رەۋىشداشتىن كېيىن «yat» قوشۇلىدۇ. مەسىلەن:

kəl—ip—yat—adu—keliwatidu
شەكلىدە ئىپادىلىنىدۇ. خوتەن شېۋىسىدە بولسا، رەۋىشداشتىن كېيىن «tur/tuy» ياردەمچى پېئىلىنى قوشۇش بىلەن ئىپادىلەيدۇ.

ketip tuy (i) tu/kelip tur (i) tu

tirixip oqup turtu (tuytu).

خوتەن شېۋىسىدە كەلگۈسى زامان سۈپەتداش شەكلى «tқан» قوشۇمچىسى بىلەن ئىپادىلىنىدۇ. بۇنىڭ «diqan» دېگەن جاراڭلىق جۈپلۈك شەكلى يوق. بۇ «خاقانىيە تىلى» نىڭ كەلگۈسى زامان سۈپەتداشنى ئاڭلىتىش شەكلىگە ئاساسەن ئوخشاش. مەسىلەن:

dəy—tқан — dəytқан

kil—tқан — kiltқан

baritқан yə(r) gə ba (r) saq,

turitқан yə(r)də tu(r) saq.

پېئىلنىڭ شەخسلىك زامان قوشۇمچىلىرىمۇ «خاقانىيە تىلى» دىكىدىن ئانچە پەرقلەنمەيدۇ. بىرىنچى شەخسنىڭ بىرلىكى dim/dum (تەكىتلەش ياكى تەئەددى قىلىش شەكلى «dam/dəm»)، كۆپلۈكى «duk/dük» (تەكىتلەش ياكى تەئەددى قىلىش شەكلى «dak/

(«dək

“bu yə(r)gə θy seb olturubdim”

“ya(r) misini esip qoydam”.

“ixki qetim əkixibdük, bidə a(l) qan hisap boldaq”.

“sulap, kil didi, suni baqlap qoyap, buyan kiydük”.

شۇنىڭدەك ئۆتكەن زامان سۈپەتداشنىڭ مۇكەممەل پۈتكەن تۈرى بىلەن «qilik/gilik» («uqluk/üglük, iqlük/iklig») قوشۇمچىلىرى بىلەن بىلدۈرۈلىدۇ.

“θyirimizni yikiwitiqlük”

“maxina buzluq, bək hapa kiliqlük”.

“uni qarangoqı saydin tutup kiliglik”.

بۇيرۇق پېئىلغا «qili/kili, gili/kili» قوشۇلۇش بىلەن ئىپادىلىنىدىغان مەقسەت پېئىلى خوتەن شېۋىسىدىمۇ خۇددى «خاقانىيە تىلى» دېگىگە ئوخشاش ھەم ئۆتكەن زامانى، ھەم كەلگۈسى زامانى بىلدۈرىدۇ. مەسىلەن:

“Mən məslə(hə)xkili kə(l)gən”

“Uning pulisilini birip bo(l)qili üq ay boldi”

“Oqirilini Puxiqqa, Metizqa təkili qopaptu dəbdi, mən: Tax—tohmaq əb, aqzini ətkili baytmiz, didim”.

“Baldıki zamanda, birənımə az bolap qa(l)sa, doqila(r) u(r)qili turitdi”

“Oyniqil bomaytu.”

پېئىل دەرىجىلىرىنىڭ ئېنىقلىقى «خاقانىيە تىلى» نىڭ ئالاھىدە خۇسۇسىيەتلىرىدىن بىرىدۇر. بۇ خۇسۇسىيەتمۇ خوتەن شېۋىسىدە ئەينەن دېگۈدەك ساقلانغان. ئەدەبىي تىلدا بولسا ئۇزاق زامانلىق تەرەققىيات نەتىجىسىدە ئۆزلۈك دەرىجە بىلەن مەجبۇرىي دەرىجىنىڭ ئارىلاش كېلىش ئەھۋالى پەيدا بولغان. خوتەن شېۋىسىدە بۇ ئىككى دەرىجە «خاقانىيە تىلى» دىكىدەك ئايرىم قوشۇمچىلىرى بىلەن بىر-بىرىدىن پەرقلىنىدۇ. بىرەر ئىش-ھەرىكەتنى بىر كىشى ئۆزى قىلسا، «ip»، بىر كىشىگە قىلدۇرسا، «tip»، ئىككى ياكى ئۈچتىن ئارتۇق كىشى بىللە قىلغان بولسا، «xip»، كىمنىڭ قىلغانلىقى نامەلۇم بولسا، «lip» قوشۇلىدۇ. مەسىلەن، «دېۋان» دا «iqdi» (ئۆزى)، «iqtürdi» (بىر كىشىگە) — «ol marja su» «iqixdi»، «iqtürdi» شەكىللىرى بار (ئىش-ھەرىكەتنىڭ ئىككى ئىگە ئارىسىدا بولغانلىقىنى بىلدۈرىدىغان پېئىل ئۆملۈك دەرىجە «manij»

«birlə» دېگەن سۆز بىلەن كەلسە، «بەسلىشىش» ئۇقۇمىنى، «ماڭا» دېگەن سۆز بىلەن كەلسە، «ياردەملىشىش» ئۇقۇمىنى بېرىدۇ. ئۆتكەن زامان پېئىلغا «l» ھەرىپى قوشۇلسا، بۇ پېئىل مەجھۇل پېئىلغا ئايلىنىدۇ. («دېۋان»). مەسىلەن: «iqildi» (مەجھۇل)، «həplətti — həpləndi — ətüldi, hətüpdü — həpləxti «iqidi» «yikpdi — ətütdi — ətütdü» خوتەن شېۋىسىدە «yikti» ، «yikp» (ئۆزى).

“üq ixiklik thy, ikki ixiklik eqil — samanlikni Dəlita — hun yikp əkixkətkən”

“yiturdi” (مەجبۇرى)

“Nahiyidin tükən kadi(r) üstidə qarap turup, yiktu(r) di.”

“yikixti” (yikixip) (ئۆملۈك)

“Kəqməkqidük, əzala(r) thyi yikixip bə(r) di.”

“yikildi” (مەجھۇل «يىقىلدى»)

“Tudahunning thyi kaçan yikilip kəttili?”

خوتەن شېۋىسىدە «خاقانىيە تىلى» دىكىدەك سۈپەتداشنىڭ ناھايىتى كەڭ ئىشلىتىلىدىغان بىر تۈرى بار. مەھمۇت قەشقەرى «دېۋان» دا مۇنداق ئىزاھلايدۇ: «خەۋەر قىلىنماقچى بولغان بىرەر ئىش-ھەرىكەتنى ئىشلەش ئىشلىگۈچىنىڭ بۇرچى ئىكەنلىكىنى بىلدۈرىدىغان سۈپەتداش بولۇپ، بۇ سۈپەتداش ئىشلىگۈچىنىڭ شۇ ئىش-ھەرىكەتنى قىلىش قارارىغا كەلگەنلىكىنى بىلدۈرىدۇ. بۇنداق سۈپەتداش پېئىلنىڭ بۇيرۇق شەكلى ئاساسدا ياسىلىدۇ...» تەركىبىدە «k» كەلگەن ياكى قاتتىق ئېيتىلىدىغان سۆزلەردە «qululq» قوشۇلىدۇ؛ يۇمشاق سۆزلەردە بۇ قوشۇمچىدىكى «q» ھەرپىنىڭ ئورنىغا «g»، «k» ھەرپىنىڭ ئورنىغا «K» قوللىنىلىدۇ. مەسىلەن، «bar» دېگەن پېئىلدىن ئىشلەش ئىشلىگۈچىنىڭ ھەقىقى ئىكەنلىكىنى بىلدۈرمەكچى بولساق، «ol barqululq ərdi» — ئۇنىڭ بېرىشى كېرەك ئىدى ياكى ئۇ بارماقچى بولدى» دېگەن بولىدۇ ۋە باشقىلار.

بۇيرۇق پېئىلغا «qululq/kululq» ياكى «gütük/kütük» قوشۇمچىلىرى ئۆلىنىش بىلەن «دېۋان» دا ئېيتىلغاندەك مەنىنى بىلدۈرىدىغان سۈپەتداشلار خوتەن شېۋىسىدە ئىزچىل سۈرەتتە كەڭ قوللىنىلىدۇ. مەسىلەن:

“Sunı qingqab qob bəməy, yamritip qob bəgütük.”

“kilitқан ixni kılqululq”.

“Uni yigülük əməsti.”

“kïqkaqan din—kin kəgülük” (kəlgülükidi)

“Biring digəndin—kin baquluq.”

بۇلاردىن باشقا يەنە دەرىجە سان، ئالماش، رەۋىشلەرمۇ خوتەن شېۋىسىنىڭ ئۆزگىچىلىكلىرى بار، بۇلاردىن بەزىلىرىدە «خاقانىيە تىلى» نىڭ ئەنئەنىسى ساقلانغان.

ئومۇمەن «خوتەن تىلى» ھەققىدە سۆز بولغاندا، «خوتەن تىلىدا ئىران-ھىندى ئامىللىرى كۆپ» دېيىلىدۇ. بۇ بىر خىل پەرز بولسا كېرەك. دەرۋەقە، خوتەن ۋىلايىتىدىكى بەزى چوڭراق يەر ناملىرىدا «ما-ما»، «يا» دېگەندەك بوغۇملار بىلەن ئاياغلاشقان ناملار (پىشانما-پىيالما-پىشەن، قۇستانا، كىرانا، نىريانا، چالىمجانا، كىرۇرانا، زامگۇيا، ھامگۇيا ۋ.ب) ناھايىتى قەدىمكى ناملاردۇر. بۇنىڭدىن قارىغاندا، خوتەندە ھىندى-ئىران ئامىللىرىمۇ بار. لېكىن خوتەن رايونلىرىنىڭ مۇتلەق كۆپچىلىك يەر ناملىرى، بولۇپمۇ يېزا-تاغ رايونلىرىنىڭ ناملىرى خوتەن شېۋىسى بويىچە ئوقۇل «تۈركىي تىل» بىلەن ئاتالغان. شۇنداقلا «خاقانىيە تىلى» نىڭ لېكسىكىسى ئەدەبىي تىلدىكىگە قارىغاندا، خوتەن شېۋىسىدە كۆپرەك ئەينەن ياكى ئاساسەن ساقلانغان. بۇنىڭغا بەزى مىساللارنى كەلتۈرەيلى:

خوتەن شېۋىسىدە:	«دەۋان» دا:
aran	aran (گېغىل)
aqmaq (aqdi, iqikti: ol taqqa aqdi)	aqmaq (dawanqqa aqduq, bulut aqdi)
altin (astin)	alitin (bosuqining alitiniqakərnəglik)
alaqu (alaquq, kəpə)	alqu
ayak (kaqa)	ayak (qinayak, yiqaqayak)
aviqqa (keri)	obuxqa
ərtək (barmaq qol)	ə—nək (bax ənək)
ərütti (yaq eritti)	θrütiti (yaq θrüp koydi)
əvdi	θydi (oqlarmdin bək θydam).
əgrim (su yiqilqan yər, azgal)	əgrüm, (su əgüp, yiqilip akqn yər)
isrim — isrim kixi (kəpiqi-türük kixi)	üxrüm (kini üxrüp turitqan kixi)
uq (oq)	oj (azqanqqa ohxaydiqan θsüm-

otaqi (tewip)	lük)	otiqi (mal dohturi)
otaq		otaq (baq—otaqla bək bələn)
omay (əx, həmra)		omay (kala—koyning omiyi)
oluk		olak (mal suqurtkan oku(r) dəy nə(r)sə)
uz:uz kix ahir kixi)		uz (qiraylik)
ulas (üləs)kəz (humar kəz (humar kəz)		üləs kəz (sümə tatilqan kəzdəy, qizlaning uz kəzi)
uq (bir nərsining ahiri)		uq (kəntning a uqi)
ukruk (salma)		oku (r) qa (qotazni qakidiqan qakku)
ulduk (takisiz at)		uldaq (at uldap Kaptu)
uq		uq (ak θyning tūngnūgini tirəp turitkan qan qowuqa yiqaq)
θqəx (ol mənij birlə θqəxti)		θqəx (mən bilən θqəxməng)
θzi (ikki taq arisidiki yol)		θzə
üzik (kəyüik, ixk—həwəs)		üdük (üdükləp kabtu)
ügi (ər buqdayni ügidi)		ügu (ügi) (qonaknisü (r) midəügidük)
uruj (ak)		(yuruj)
tuxaq		tuxaq (atni tuxaytkan)
tütün		tütün (mora tütün bolap kbdu)
tartiq (tartiqqi)		ta(r) tiq (hə(r) yilda biy Niyiz həkim bəkkə tatıqapritkan)
tavran (tarlanqan yip)		ta—lan (talanqan yip)
tum (soquk)		tum—soquk
qumquk (kaqa tipidiki bir kux)		qumquk (a qumquknikoriwitinga)
soqut (ketik pixliqi)		soqat (ketikni pixip, yeqini süzüwilip, qa(l) qan ayran—ni kaynatsa soqat buttu).
sibüt (θsümlük)		yumqak süpüt
xabuk, xap (tez)		xap
kawuk		(مالنىڭكىنى قوۋۇق دەيدۇ،

		qowuk (ئادەمنىڭكىنى دوۋسۇن)
kuz(tərskəy)		kuz (taqning kün qüxməytқан tərīpi)
koqux		Koqux(tügmənniŋ su tūxitқан nosi)
kθkən(kθgən)(seqix waqtida mozay yaki oqlaknibaqlaydiqan aqamqa)		kθkən (biy qanqə koyqozini biy yə(r) gə baqlaytқан aqamqi).
kθsik(yepinqa, pərdə)		küxük (yoxurnitқан jay, "kü-xükəməs—ya, axkara—ya")
küvük(pahal)		küwük (pahalda salqan katək)
malqun (yulqun tipidiki θsümlük)		malqun(yulqunqə ohxap ketittu)

يۇقىرىدا كەلتۈرۈلگەن تىل پاكىتلىرىدىن قارىغاندا، 13-11-ئەسىرلەردىكى «خاقانىيە تىلى» نىڭ نۇرغۇنلىغان ئۆزگىچىلىكلىرى خوتەننىڭ جانلىق تىلىدا ساقلىنىپ كەلگەن. بولۇپمۇ گرامماتىكا ۋە لېكسىكا جەھەتتە، ھازىرقى خوتەن شېۋىسى ئارقىلىق «خاقانىيە تىلى» نىڭ جانلىق ئەمەلىيىتىنى تەسەۋۋۇر قىلىشقا بولىدۇ.

گرامماتىكا — تەڭنىڭ تەسىرى ئەڭ ئېنىق ئىپادىلىنىدىغان ساھە. ياۋروپا تىلشۇناسلىرىدىن ئا. ھ. سەيسى: «گرامماتىكا شەكلى خەلقنىڭ ئەقلىي تۇرمۇشى ۋە تارىخىنىڭ ئىپادىسى، شۇڭا، ئۇ ئاشۇ تارىخنىڭ ھەممە يەكۈنىنى ئۆز ئىچىگە ئالىدۇ» دەيدۇ. ھازىرقى زامان ئۇيغۇر ئەدەبىي تىلىنىڭ تارىخىي ئۆزگىرىش جەريانىنى تەتقىق قىلىشتا خوتەن شېۋىسى ئالاھىدە ئورۇن تۇتىدۇ. بۇ جەھەتتىكى تەتقىقاتنى قولغا ئېلىش تىلشۇناسلىقتا جىددىي ۋەزىپىلەردىن بىرى.

1980-يىلى ئۆكتەبىر.

مۇھەممەتتۇرسۇن سىدىق

تارىختىكى خوتەن پۇللىرى

ئەجدادلىرىمىز ئىشلەپچىقىرىش مۇناسىۋەتلىرى جەريانىدا شەكىللەنگەن ئۆز ئارا ئېلىم - بېرىملىرى ئاساسىدا ئىپتىدائىي ھالەتتىكى سودا ئالماشتۇرۇشنى بارلىققا كەلتۈرگەندىن كېيىن، ئاۋۋال مالنى - مالغا ئالماشتۇرۇش ئارقىلىق سودا - سېتىق ئېھتىياجىنى قامدىغان. ئۇنىڭدىن كېيىن بولسا، ئوبوروت مىقدارىنىڭ ئېشىشى ۋە تاۋار سودىسىنىڭ كېڭىيىشىگە ئەگىشىپ، بىر خىل ئالماشتۇرۇش ۋاسىتىسى سۈپىتىدە ئېلىپ يۈرۈش ۋە ئىشلىتىشتە تېخىمۇ قولايلىق بولغان پۇلنى بارلىققا كەلتۈرۈپ ئوبوروتتا ئىشلەتكەن.

ئەجدادلىرىمىزنىڭ ھازىرغىچە مەلۇم بولغان قەدىمكى پۇللىرىغا ئائىت يازما ماتېرىياللار ۋە قەدىمكى پۇل تېپىلمىلىرىغا ئاساسەن، ئالىملار، تارىم ۋادىسى ئاھالىلىرى ئىچىدە خوتەنلىكلەرنىڭ ئەڭ بۇرۇن يەرلىك پۇل ئىشلەپچىقىرىپ ئىشلەتكەنلىكىنى يەكۈنلەپ چىقتى. ئەمەلىيەتتە قەدىمكى خوتەنلىكلەر رەسمىي پۇل ئىشلەپچىقىرىشتىن ئىلگىرىمۇ ئۆز يېرىدىن چىقىدىغان ئەتىۋارلىق قاشتېشىنى پۇل ئورنىدا ئىشلىتىشنى يولغا قويۇپ، سودا - سېتىق ئىشلىرىدىكى ئالماشتۇرۇشنى كۆرۈنەرلىك ئاسانلاشتۇرغان ۋە ئىلگىرى سۈرگەندى.

تۆۋەندە خوتەندە ئەڭ دەسلەپتە يەرلىك پۇل ئىشلەپچىقىرىلىپ ئىشلىتىشكە باشلىغاندىن تارتىپ، تاكى ئۆتكەن ئەسىرنىڭ 30 - يىللىرىغىچە (خوتەندە يەرلىك پۇل ئىشلىتىشتىن توختىغانغىچە) بولغان ھەر قايسى دەۋرلەردە ئىشلەپچىقىرىلىپ، ئوبوروت قىلىنغان يەرلىك پۇللارنى قىسقىچە تونۇشتۇرىمىز:

1. ئات سۈرەتلىك خوتەن مىس پۇلى
1873 - يىلى ئەنگىلىيلىك دوگراس - فۇرسەيس تارىم ۋادىسىدىن

ئېلىپ كەتكەن كۆپلىگەن مەدەنىي يادىكارلىقلارنى 1876 - يىلى ئەنگلىيە پادىشاھلىق جۇغراپىيە ئىلمىي جەمئىيىتىگە تاپشۇرۇپ بەرگەن بولۇپ، شۇ يادىكارلىقلار ئارىسىدا مىستىن ياسالغان ئات سۈرەتلىك خوتەن پۇلىدىن ئىككى دانە بار ئىكەن. شۇنىڭ بىلەن بۇ خىل پۇل دۇنياغا مەلۇم بولغان كېيىنكى 100 نەچچە يىل مابەينىدە، تارىم ۋادىسىغا مەدەنىيەت يادىكارلىقلىرىنى ئىزدەپ كەلگەن چەت ئەللىك ۋە جۇڭگولۇق ئارخىئولوگلاردىن: 1892 - يىلى فرانسىيىلىك دوئېرېئوئىك، 1901 - يىلى ئەنگلىيىلىك خوئېملى، 1910 - يىللىرى چارروسىيىلىك پېتروۋسكىي ۋە ئولدېنبورگ، 1902 - يىلىدىن 1914 - يىلىغىچە (ئۈچ قېتىم) ياپونىيىلىك داگو گۇئاڭرۇي، 1900 - يىلىدىن 1916 - يىلىغىچە (ئۈچ قېتىم) ئەنگلىيىلىك ستەيىن، 1929 - يىلى جۇڭگولۇق خۇاڭ ۋېنى قاتارلىقلار ئارقا - ئارقىدىن خوتەن، كۇچا قاتارلىق جايلاردىن بۇ خىل پۇلنى تاپتى.

ئات سۈرەتلىك خوتەن مىس پۇلى دۇنياغا ئېلان قىلىنغاندىن كېيىن، ئالىملار بەس - بەستە ئۇنى تەتقىق قىلىشقا كىرىشتى. بۇ خىل پۇل يۇمىلاق بولۇپ، ئوڭ يۈزىگە ئات سۈرىتى چۈشۈرۈلگەن. سۈرەت ئەتراپىغا ئايلاندۇرۇپ كارۋىتىچە خەت يېزىلغان. كەينى يۈزىگە خەنزۇچە خەت يېزىلغان. ئالىملار قەدىمكى خوتەنلىكلەر تەرىپىدىن مىس تاختا ئۈستىدە پۇل قېلىپنى قويۇپ، قېلىپ ئۈستىدىن سوقۇپ ئىز چىقىرىش ئۇسۇلى ئارقىلىق ياسالغان بۇ خىل پۇلنىڭ يۈزىدىكى ئات سۈرىتىگە ئاساسەن «ئات سۈرەتلىك خوتەن مىس پۇلى» دەپ ئاتىسا، كارۋىتىچە - خەنزۇچە خەتلەرگە ئاساسەن «كارۋىتىچە، خەنزۇچە خەتلىك پۇل» دەپ ئاتىشىدۇ. ئەمەلىيەتتە بۇ خىل پۇلنىڭ تۈگە سۈرىتى چۈشۈرۈلگەنلىرىمۇ بار. چوڭ - كىچىكلىكىمۇ ئوخشاش ئەمەس. بۇ ھەقتىكى تەتقىقاتلار «بۇ خىل پۇل قايسى دەۋرلەردە بارلىققا كەلگەن؟ قايسى دەۋرلەرگىچە ئىشلىتىلگەن؟ قايسى پادىشاھ تەرىپىدىن ئىشلەپچىقىرىلغان؟» دېگەندەك مەسىلىلەرنى چۆرىدىگەن ھالدا، پۇل يۈزىگە بېسىلغان ئات، تۈگە سۈرىتى ھەم كارۋىتىچە «ماھارا جاسارا جاترا جاساما ھاتاساگوگرا ماسايا» (ئۇلۇغ خاقان، خانلارنىڭ خانى ئۇلۇغ گوگرامايا) دېگەن خەت مەزمۇنىغا ئاساسلانغان ھالدا ئېلىپ بېرىلدى.

تولۇقسىز مەلۇماتلارغا قارىغاندا، ھازىر دۇنيادا بۇ خىل پۇلدىن 356 دانە بولۇپ، بۇنىڭ 256 دانىسى بۈيۈك بېرتانىيە مۇزىيىدا، 55 دانىسى ھىندىستان دۆلەت كۈتۈپخانىسىدا، بىر دانىسى

ھىندىستاننىڭ پەنجاب مۇزىيىدا، 21 دانىسى لېنىنگراتتىكى ھېرمىتاز مۇزىيىدا، ئۈچ دانىسى ئوكسفورد ئۇنىۋېرسىتېتى مۇزىيىدا، تۆت دانىسى پارىژ دۆلەتلىك كۈتۈپخانىسىدا، 11 دانىسى لۇشون مۇزىيىدا، بىر دانىسى جۇڭگو تارىخ مۇزىيىدا، بىر دانىسى شىنجاڭ مەدەنىيەت يادىكارلىقلىرى ئارخىئولوگىيە تەتقىقات ئورنىدا، ئۈچ دانىسى خوتەن ۋىلايەتلىك مەدەنىيەت يادىكارلىقلىرىنى باشقۇرۇش ئورنىدا ساقلانمىۋېتىپتۇ.

ھازىرغىچە ئات سۈرەتلىك خوتەن مىس پۇلىنى تەتقىق قىلىشتا ئەنگلىيەلىك خوئېملى، ج. كلىبېر، سابىق سوۋېت ئىتتىپاقى ئالىمى دېمار، جۇڭگو ئالىملىرىدىن شىياندى، مايۇڭلارنىڭ تەتقىقات نەتىجىلىرى بىر قەدەر گەۋدىلىك ھېسابلىنىدۇ.

خوئېملى ئەپەندىنىڭ تەكشۈرۈشىچە، ئات سۈرەتلىك خوتەن پۇلىغا بېسىلغان يۇقىرىدىكى خەتلەرنىڭ ئاخىرىدا «مايا»، «مارا»، «داما» دېگەندەك ئوخشاش بولمىغان خەتلەر ئۇچرايدىكەن. شۇڭا ئۇ «مايا»، «مارا»، «داما» دېگەنلەر خانلارنىڭ ئىسمىنى، «گۇگرا» خان جەمەتىنىڭ فامىلىسىنى كۆرسەتسە كېرەك، دېگەن تەسەۋۋۇرنى ئوتتۇرىغا قويدۇ.

ج. كلىبېر بۈيۈك بېرتانىيە مۇزىيىدا ساقلانغان ۋانقان كارۋىتىچە، خەنزۇچە خەتلىك پۇللارنى قايتىدىن سېلىشتۇرۇش ۋە پۇلدىكى خەتلەرنى ئوقۇش ئارقىلىق بۇ پۇللارنىڭ چوڭ - كىچىكلىكى، خەت نۇسخىسى، خەت مەزمۇنى، بەلگىلەر ۋە گۈل نەقىش نۇسخىلىرىغا ئاساسەن ئۇلارنى 13 تىپقا ئايرىغان ھەم بۇ پۇللاردىكى خانلارنىڭ ئىسىملىرىنىڭ ئالدىدا كېلىدىغان «گۇگرا» نىڭ «گۇرگا» دەپ ئوقۇلسا توغرا بولىدىغانلىقىنى ئوتتۇرىغا قويغان. ئۇ بۇ پۇللاردىكى خان ئىسىملىرىنىڭ «گورگادىما، گۇرگا، گۇرگامۇئا، گۇرگا مۇيا، ئىنابا، دوگا، دوسانا» دىن ئىبارەت يەتتە خىل ئىكەنلىكىنى، «گۇرگامۇئا» بىلەن «گۇرگا مۇيا» نىڭ بىر ئىسىم ئىكەنلىكىنى كۆرسىتىپ، بۇ پۇللار ۋە ئۇنىڭ دەۋر ئارقا كۆرۈنۈشى ھەققىدىكى تەھلىلەرگە ئاساسەن، ئۇنىڭ تارقىلىشىنى ئالتە خان، ئۈچ مەزگىلنى بېشىدىن كەچۈرگەن دېيىشكە بولىدۇ، دەپ ھېسابلىغان.

سابىق سوۋېت ئىتتىپاقى ئالىمى دېمار 1971 - يىلى بۇ پۇللارنىڭ تارقىلىشىغا ئائىت مەسىلىلەر ھەققىدىكى تەتقىقات نەتىجىسىنى تۆۋەندىكىدەك يەكۈنلەپ، بۇ پۇللارنىڭ تارقىلىشىدا

مۇنداق تۆت شەرت ھازىرلانغان بولۇشى، يەنى — ئىككى - ئۈچ يەرلىك ھۆكۈمراننىڭ ھاكىمىيىتى داۋاملاشقان بولۇشى؛ ئوتتۇرا تۈزلەڭلىكتىكى مەركىزىي خانلىقنىڭ ئىدارە قىلىشى بولماسلىقى؛ ئۇدۇن بازىرىدا ئوتتۇرا تۈزلەڭلىك پۇللىرى ئوبوروت قىلىنىۋاتقان بولۇشى؛ شۇ جاينىڭ كۇشان بىلەن زىچ ئالاقىسى بولۇشى كېرەك، دېگەن قارىشىنى ئوتتۇرىغا قويىدۇ. ئۇ ئوتتۇرىغا قويغان بۇ تۆت شەرت ئىچىدە 2 - شەرتنىڭ بەلگىلىك ئاساسى بار. ئارخىئولوگىيىلىك تەكشۈرۈش - قېزىش داۋامىدا (خوتەن رايونىدىن) خەن سۇلالىسىنىڭ بەش جۇلۇق يارمىقىنىڭ خېلى كۆپ تېپىلغانلىقى خەن سۇلالىسى ھۆكۈمىتىنىڭ بەش جۇلۇق يارماقلىرىنى غەربىي رايوندا كېڭەيتىپ، غەربىي رايوندا پۇلنى بىرلىككە كەلتۈرۈشكە تىرىشقانلىقىنى چۈشەندۈرۈپ بېرىدۇ. ئۇدۇندا «ئۇلۇغ خاقان، خانلارنىڭ خاقانى ...» دېگەن خەتلەر چۈشۈرۈلگەن پۇللارنىڭ تارقىتىلغانلىقى، ئۇلارنىڭ خەن سۇلالىسى كونتروللۇقىنىڭ ئارىلىقىدا مەۋجۇت بولغانلىقىنى كۆرسىتىدۇ. بۇ تۆت شەرتكە ئاساسلانغاندا بۇ خىل پۇللارنىڭ دەۋرىنىڭ ئالدىنقى چېكى مىلادى 180 - يىلىدىن كېيىنگە، ئاخىرقى چېكى III ئەسىرنىڭ ئاخىرلىرى IV ئەسىرنىڭ باشلىرىغا توغرا كېلىدىكەن. ئۇنىڭغا ئاساسلىنىپ كېلىپ: دېمارنىڭ تۆت شەرتى توغرا، بىراق ئۇنىڭ جۇڭگو تارىخىغا بولغان تونۇشى ئەتراپلىق ئەمەس، چۈنكى مىلادى 180 - يىلىدىن ئىلگىرى ئۇدۇندا بۇ تۆت شەرتكە ئۇيغۇن كېلىدىغان دەۋر بولغانىدى، دەپ قارايدۇ. كېلىپ، بۇ خىل پۇللارنىڭ دەۋرى توغرىسىدا مۇنداق ئېنىق كۆز قارىشىنى ئوتتۇرىغا قويىدۇ: ئەڭ دەسلەپتە تارقىتىلغان پۇللار تارىخنامىلەردە ئۇچرىمىغان گۇرگادىيا، گۇرگا ۋە گۇرگامۇيا ناملىق خانلارنىڭ بولۇپ، دەۋرى مىلادىنىڭ باشلىرىدىن 50 - يىلىغىچە بولغان مەزگىلگە توغرا كېلىدۇ. مىلادى 50 - يىلىدىن كېيىن ئۇدۇن، يەكەن تەرىپىدىن كونترول قىلىنغاچقا پۇل تارقىتىلمىغان. مىلادى 60 — 65 - يىللىرى ھونلار ئۇدۇنغا بېسىپ كىرگىچىلىك بولغان ئارىلىقتا خەنزۇچە تارىخنامىلەردە خاتىرىلەنگەن ئۇدۇن خانلىرىدىن شىۈمۇشۈڭ بىلەن گۇاڭ دەپ پۇل تارقاتقان. مىلادى 73 - يىلى بەنچاۋ ئۇدۇنىنى كونترول قىلغان. بەنچاۋ چېكىنىپ چىققاندىن كېيىن كۇشانلار بېسىپ كىرگەن. 127 - يىلى بەنچاۋنىڭ ئوغلى بەنيۇڭ ئۇدۇنغا كىرگەن. 129 - يىلىغا كەلگەندە ئۇدۇن خانى فاڭچىيەن بەنيۇڭغا قارشى توپىلاڭ كۆتەرگەن ۋە پۇل تارقاتقان. 132 - يىلى

خەن سۇلالىسى سۇلې (قەشقەر) نى ئۇدۇننى بويىسۇندۇرۇشقا بۇيرىغان. بۇنىڭ بىلەن ئۇدۇننىڭ پۇل تارقىتىشى ئاخىرلاشقان. كىلىپىرنىڭ تەھلىلى زور مىقداردىكى پۇللارغا قارىتا ئېلىپ بېرىلغان تەتقىقاتنى ئاساس قىلغان بولۇپ، خېلى قايىل قىلىش كۈچىگە ئىگە ①.

يۇقىرىقى تەتقىقات نەتىجىلىرىگە ئاساسلىنىپ، دەسلەپكى قەدەمدە ئات سۈرەتلىك خوتەن مىس پۇلىنىڭ مىلادىدىن ئىلگىرىكى دەۋرلەردىن تارتىپ، مىلادى 3 - ئەسىرنىڭ ئاخىرىغىچە — ئەجدادلىرىمىز كارۋىتى يېزىقىنى ئىشلىتىشنى ئەمەلدىن قالدۇرغانغىچە بولغان ئارىلىقتا ئىشلىتىلگەنلىكىنى مۇئەييەنلەشتۈرگىلى بولىدۇ.

2. ئۇدۇن قوغۇشۇن پۇلى

خوتەندە ئەڭ بۇرۇن ئىشلىتىلگەن يۇقىرىدىكى ئات سۈرەتلىك مىس پۇلىدىن كېيىن، تەتقىقاتچىلار تەرىپىدىن «ئۇدۇن قوغۇشۇن پۇلى» دەپ ئاتالغان يەنە بىر خىل پۇل ئىشلىتىلىپ ئوبوروت قىلىنغان.

بۇ خىل پۇل IX X ئەسىرنىڭ ئاخىرى ھەم X X ئەسىرنىڭ باشلىرىدا تارىم ۋادىسىدىكى خوتەن ئەتراپلىرىدىن تېپىلىپ چەت ئەللەرگە ئېلىپ چىقىپ كېتىلگەن بولۇپ، مەلۇماتلارغا قارىغاندا، ھازىرغىچە بۇ خىل پۇلدىن يەتتە دانىلا تېپىلغان. ئۇنىڭ ئالتە دانىسى ئەنگلىيىدىكى بۈيۈك بېرتانىيە مۇزىيىدا، بىر دانىسى ستوكھولم ئېتنوگرافىيە مۇزىيىدا ساقلانماقتىكەن. ئۇدۇن قوغۇشۇن پۇلى قوغۇشۇننى ئېرىتىپ قۇيۇلغان بولۇپ، شەكلى يۇمىلاق، ئوتتۇرىسىدا تۆت چاسا تۆشۈكى بار. پۇلنىڭ بىر يۈزىدە خەتكە ئوخشايدىغان ئىككى بەلگە بار. بەزىلەر ئۇنى «ئۇدۇن پۇلى»، «ئۇدۇن يۈنى» دېگەن مەنىدىكى خەنزۇچە خەت بولۇشى مۇمكىن دەپ قارايدۇ. ئەمما بۇ ھەقتە ئېنىق پىكىر بىرلىكى يوق. پۇلنىڭ يەنە بىر يۈزى پارقىراق (ئۇزۇن زامانلار مابەينىدە ئۇپراپ ھېچقانداق خەت ياكى نەقىش ئىزى قالمىغان) بولۇپ، بىرەر ئىزنا كۆرگىلى بولمايدۇ. دەۋرى جەھەتتە مىلادىنىڭ باشلىرىدا ياسىلىپ ئوبوروت قىلىنغان بولۇشى مۇمكىن دېگەندەك پەرەزلەر بار ②. خوتەن رايونىدا قەدىمكى دەۋرلەردە ئىشلىتىلگەن پۇللار

ھەققىدىكى مەلۇماتلار يۇقىرىقىدەك بولۇپ، شۇ پۇللاردىكى ئالامەتلەر ۋە باشقا يازما ۋەسىقىلەرگە ئاساسەن ئالىملار قەدىمكى خوتەن كىشىلىرىنىڭ ئۆزگىچە پۇل بىرلىكلىرىنى قوللانغانلىقىنى تىلغا ئېلىشىدۇ. تۆۋەندە بۇ پۇل بىرلىكلىرىنىمۇ قىسقىچە تونۇشتۇرۇپ ئۆتىمىز:

(1) تىتا — قەدىمكى خوتەن تىلىدىكى پۇل بىرلىكى بولۇپ، بىر تىتا تۆت دىراھما (دەرھەم؟) غا، يەنى بىر سەرگە، بىر پۈتۈن تىتا دىراھما 24 مىسقالغا تەڭ بولغان.

(2) دىراھما — دىراكما — كۈمۈش پۇلىنىڭ نامى ۋە بىرلىكى بولۇپ، مىلادى 7-، 8- ئەسىرلەردە ئۇدۇن قاتارلىق جايلاردا ئوبوروت قىلىنغان. ئەرەب تىلىدىكى «دەرھەم» نىڭ مۇشۇ نامدىن كېلىش ئېھتىمالى بار. ئۇ يەنە ئېغىرلىق ئۆلچەم بىرلىكى قىلىپمۇ ئىشلىتىلگەن.

(3) پانا — خوتەندىن تېپىلغان كارۇشتىچە، خەنزۇچە خەتلىك پۇلىنىڭ تەتۈر يۈزىگە چۈشۈرۈلگەن كارۇشتىچە «پانا» (pana) دېگەن سۆزدىن كەلگەن بولۇپ، بۇ پۇل بىرلىكىنى ئالىملار «于» دېگەن مەنىدە (ئۇدۇن يۈەنى دېمەكچى) دەپ قارايدۇ. بۇ قاراش توغرا بولسا، «يۈەن» — پۇل بىرلىكىنىڭ ئەڭ قەدىمكى يادىكارلىقى بولۇپ ھېسابلىنىدۇ.

(4) ماسا، مول — بۇ ئىككى خىل پۇل بىرلىكى دىيارىمىزدىن تېپىلغان كارۇشتى يېزىقىدىكى ۋەسىقىلەردە كۆپ ئۇچرايدىغان بولۇپ، «ماسا» نىڭ قىممىتى توغرىسىدا ئېنىق مەلۇمات يوق.

مول — كارۇشتى يېزىقىدىكى 592 - نومۇرلۇق ھۆججەتتە «... قىزىمنى قىممىتى 30 مولغا يارايدىغان بىر تۆگە بىلەن بىر پارچە ئۇدۇن گىلىمىگە ساتتىم» دېيىلگەن. مۇشۇنىڭغا ئوخشاش ھۆججەتلەردىن خېلى بار. مەلۇماتلاردا قەدىمكى نىيە بەگلىكىدە بىر مول پۇلغا 12.5 كىلوگرام ئاشلىق سېتىۋالغىلى بولىدىغانلىقى ئېيتىلغان. دۇنخۋاڭ تەتقىقات ئاكادېمىيىسىدىكى ياك فۇشۇننىڭ تەكشۈرۈپ دەلىللىشىگە قارىغاندا، ئۇيغۇرلارنىڭ «پۇل» دېگىنى كارۇشتى تىلىدىكى «مول» دىن كەلگەن بولۇپ، بۇ تۈركچە «پۇل» غا توغرا كېلىدۇ، دەپ قارىلىدىكەن ③.

خوتەندە قاراخانىلار دەۋرى، قاراقىتانلار دەۋرى، چاغاتاي دەۋرى، تېمۇرىلەر دەۋرى، سەئىدىيە دەۋرى ۋە خوجىلار دەۋرلىرىدە

مۇشۇ خانلىقلارنىڭ ھۆكۈمەت پۇللىرى ئوبوروت قىلىنغان بولۇپ، يەرلىك پۇل ئىشلىتىلگەنلىكى مەلۇم ئەمەس.

3. ھېبىبۇللاخاننىڭ كۈمۈش پۇلى

مىلادى 1755 - يىلى چىڭ سۇلالىسى ئارمىيىسى غەربكە يۈرۈش قىلىپ، تارىم ۋادىسىدا چىڭ سۇلالىسىنىڭ ھۆكۈمرانلىقى ئورنىتىلدى. ئۇزۇن ئۆتمەي يەرلىك خەلق، چېرىك ھۆكۈمرانلار تەرىپىدىن قاتتىق ئىزىلىشكە باشلايدۇ. شۇنىڭ بىلەن جايلاردا كەينى-كەينىدىن چىڭ سۇلالىسى ھۆكۈمرانلىقىغا قارشى خەلق قوزغىلاڭلىرى كۆتۈرۈلدى. شۇ قاتاردا 1863 - يىلى خوتەندىمۇ ھېبىبۇللا مۇفتىھاجى باشچىلىقىدا يەرلىك بۆلۈمە «ھاكىمىيەت» قۇرۇلدى. ھەمدە كۈمۈش تەڭگە سوقتۇرۇپ تارقىتىلدى.

بۇ تەڭگىنىڭ شەكلى يۇمىلاق، دىيامېتىرى 16 مىللىمېتىر، ئېغىرلىقى 3.7 گرام بولۇپ، ئوڭ يۈزىگە «لائىلاھە ئىللەللاھۇ ئەلەيھىسسالام-ئاللاننىڭ ئەلچىسىدۇر» دېگەن ئەرەبچە خەت چۈشۈرۈلۈپ، خەتنىڭ ئاستىغا ھىجرىيە يىلىنامىسى بويىچە 1282 دېگەن رەقەملەر ئەرەبچە چۈشۈرۈلگەن. ئارقا يۈزىگە ئەرەبچە «زەرب خوتەن لەتىق» (گۈزەل خوتەندە ياسالغان) دېگەن خەتلەر ۋە خەت ئارىلىرىغا نەقىش چۈشۈرۈلگەن. بۇ خىل پۇلنىڭ يەنە چوڭ - كىچىكلىكى ۋە خەتلەرنىڭ مەزمۇنى ئوخشاش، ئەمما خەتلەرنىڭ يېزىلىشى ۋە يىلى ئوخشىمايدىغانلىرىمۇ بولۇپ، بۇنداقلىرىنىڭ يىلى 1283 دەپ ئېلىنغان. پۇل يۈزىدىكى 1282 - يىلى مىلادى 1865 - يىلىغا، 1283 - يىلى مىلادى 1866 - يىلىغا توغرا كېلىدۇ.

يۇقىرىدىكى ئالامەتلەرگە ئاساسلىنىپ، بۇ خىل پۇلنىڭ 1865 - يىلىدىن، ھېبىبۇللاخان ياقۇپ بەگ تەرىپىدىن ئالداپ ئۆلتۈرۈلگەن 1867 - يىلىغىچە ئىشلىتىلگەنلىكىنى، 1865 - يىلى ۋە 1866 - يىلى ئىككى قېتىم سوقتۇرۇپ تارقىتىلغانلىقىنى كۆرۈۋالغىلى بولىدۇ ④.

4. بەش پۇڭلۇق گۇاڭ شۈي تەڭگىسى

چىڭ سۇلالىسى 1878 - يىلى ياقۇپ بەگ قوشۇنلىرىنى مەغلۇپ قىلىپ، رەڭرى تېغىنىڭ جەنۇبىي ۋە شىمالىدىكى كۆپ قىسىم

جايلارنى ئۆز تەسەررۇپىغا ئالغاندىن كېيىن، بۇ جايلاردىكى مەركىزىي شەھەرلەردە يۇل قۇيۇشنى يولغا قويغان. شۇ قاتاردا خوتەندىمۇ 1879-يىلى گۇاڭ شۇي خاننىڭ نامىدا ئۇيغۇرچە، خەنزۇچە ئىككى خىل يېزىقتا كۈمۈش تەڭگە قۇيۇرغان بولۇپ، بۇ خىل تەڭگىنىڭ شەكلى يۇمىلاق، دىئامېتىرى 1.3 سانتىمېتىر، قېلىنلىقى 0.8 مىللىمېتىر، ئوتتۇرىسىغا تۆت چاسا تۆشۈك ئېچىلغان. ئوڭ يۈزىگە تۆشۈكنى چۆرىدەپ «گۇاڭ شۇي كۈمۈش تەڭگىسى» دېگەن خەنزۇچە تۆت خەت چۈشۈرۈلگەن. ئارقا يۈزىگە تۆشۈكنىڭ ئۈستى تەرىپىگە «بەش»، ئاستى تەرىپىگە «پۇڭ» دېگەن خەنزۇچە خەت چۈشۈرۈلگەن. تۆشۈكنىڭ ئىككى تەرىپىگە «خو - تەن» دېگەن ئۇيغۇرچە خەتلەر چۈشۈرۈلگەن.

بۇ خىل پۇلنىڭ يەنە بىر خىلىنىڭ ئوڭ يۈزى بىرىنچى خىلغا ئوخشاش، ئارقا يۈزىگە «زەرب خوتەن (خوتەندە ياسالدى)» دېگەن ئۇيغۇرچە خەت چۈشۈرۈلگەن ⑤.

5. ئاتالمىش «خوتەن ھۆكۈمىتى ئىسلامىيە جۇمھۇرىيىتى» نىڭ پۇللىرى

1933 - يىلى 2 - ئايدا خوتەندە «خوتەن ھۆكۈمىتى ئىسلامىيە جۇمھۇرىيىتى» دېگەن ئاتالمىش نامدا ئۆمرى تولىمۇ قىسقا بولغان بۆلۈنمە «ھۆكۈمەت» پەيدا بولىدۇ. ھەمدە «ھۆكۈمەت» نامىدا قەغەز ھەم رەختتە پۇل بېسىپ تارقىتىدۇ.

A. قەغەز پۇل: بۇ خىل پۇلنىڭ فورماتى 100×150 مىللىمېتىر كېلىدۇ. پۇلنىڭ ئوڭ يۈزىنىڭ چۆرىسىگە نەقىش بېرىلىپ ئوتتۇرا قىسمىغا «بىر سەر» دېگەن خەت چوڭ قىلىپ چۈشۈرۈلگەن. خەت ئۈستىگە ئاتالمىش مەزكۇر «ھۆكۈمەت» نىڭ ئىللىپسىمان تامغىسى بېسىلغان. تەتۈر يۈزىنىڭمۇ چۆرىسىگە نەقىش بېرىلىپ، ئوتتۇرىسىنىڭ ئۈستى تەرىپىگە «ھۆكۈمەت ئىسلامىيە جۇمھۇرىيىتى ئىسلامىيە مالىيە خەزىنىسىدىن» دېگەن خەتلەر يېزىلىپ، سول تەرىپىگە «ھۆكۈمەت ئىسلامىيە جۇمھۇرىيىتى خوتەن نازارىتى مالىيە» دېگەن خېتى بار گۈللۈك ئۈزۈنچاق مالىيە تامغىسى بېسىلغان.

ئاستى قىسمىغا «ئەھكام بۇكى ئۈشۈپ قەغەزنى خاھ ھۆكۈمەت، خاھ ئام سېتىق ئۈچۈن ھەر بىر دانىسىنى بىر سەر كۈمۈش باھاسىغا

باراۋەر قىلىپ چىقىرىلدى. ھەر كىم ئوخشىتىپ راسلىسا ئېتىلىدۇ — 1352 - سىنە» دېگەن خەتلەر يېزىلغان ⑥. B. رەخت پۇل (رەخت تىزا): مەزكۇر پۇلنىڭ فورماتى 75 × 92 مىللىمېتىر بولۇپ، ئوڭ يۈزىگە مۇرەككەپ گۈل نەقىش چىقىرىلىپ، ئاستى تەرەپ نەقىش ئۈستىگە قىزىل رەڭلىك تامغا بېسىلغان. ئۇنىڭغا «خوتەن ھۆكۈمىتى ئىسلامىيە جۇمھۇرىيىتى خەزىنىسىدىن چىقارغان تىزە پۇل يۈز داچەن — 1352» دېگەن خەت ۋە يىلنامە بېرىلگەن.

تەتۈر يۈزىگە قارا رەڭدە چۆرىسىگە نەقىش بېرىلىپ، ئوتتۇرىسىغا «ئۇشۇ تىزىنى ساق يۈز داچەنگە خەجلەيدۇ، مۇبادا يالغان تىزە چىقىرىلسا ئېتىلىدۇ — 1352» دېگەن ئاتالمىش «ھۆكۈمەت» ئېلانى بېرىلگەن. ئېلان ئۈستىگە «ھۆكۈمەت» تامغىسى بېسىلغان. ⑦ يۇقىرىقى ئىككى خىل پۇل 1934 - يىلى بېسىلىپ يەكەن، خوتەنلەردە ئىشلىتىلگەن بولۇپ، «خوتەن ھۆكۈمىتى» يېقىلغاندىن كېيىن ئىشلىتىش ئەمەلدىن قالغان.

ھازىرغىچە مەلۇم بولغان خوتەننىڭ تارىختىكى يەرلىك پۇللىرى يۇقىرىقىلاردىن ئىبارەت بولۇپ، بۇلار خوتەن كىشىلىرىنىڭ ئۆزىگە خاس ئەقىل - پاراسىتى ۋە ئىقتىسادىي ئېڭىنىڭ نامايەندىسى سۈپىتىدە خوتەننىڭ ھەر قايسى دەۋرلەردىكى سىياسىي - ئىقتىسادىي ۋە مەدەنىيىتىنى، سودا - ئالماشتۇرۇش تارىخىنى تەتقىق قىلىشىمىزدا مۇھىم پاكىتلىق رول ئوينايدۇ.

ئىزاھات:

① ئىسراپىل يۈسۈپ: «مۇزىيىمىزدا ساقلىنىۋاتقان پۇللاردىن شىنجاڭ تارىخىدىكى پۇللارغا نەزەر»، «شىنجاڭ مەدەنىيەت يادىكارلىقلىرى» 1992 - يىلى 1 - سان، 13، 15، 16 - بەتلەر.

② ئابلىز مۇھەممەت سايرامى: «قىممەتلىك تارىخىي مىراس — بىزنىڭ قەدىمكى پۇللىرىمىز»، «شەھەر، يېزا پۇل - مۇئامىلىسى» 1999 - يىلى 1 - سان 47 - بەت.

③ ئابدۇشۈكۈر مەخسۇت: «شىنجاڭنىڭ قەدىمكى پۇل بىرلىكلىرى»، «شىنجاڭ ئىجتىمائىي پەنلەر تەتقىقاتى» 2002 - يىلى 1 - سان 30، 57، 103، 125 - بەتلەر.

④ ۋاڭ تاۋ: «يېڭىدىن تېپىلغان ھېسبۇللا تەڭگىسى»، «شىنجاڭ پۇللىرى» 1999 - يىلى 2 - سان 10 - بەت، خەنزۇچە.

⑤ خۇاڭ جىڭك: «گۇاڭ شۈي تەڭگىلىرى»، «شىنجاڭ پۇللىرى» 1999 - يىلى 2 - سان 22 - بەت، خەنزۇچە.

- ⑥ «شىنجاڭ پۇللىرى» 1999 - يىلى 2 - سان (خەنزۇچە ژۇرنال) مۇقاۋىنىڭ 3-بېتىدىكى قەغەز پۇل سۈرىتى.
- ⑦ مەھەممەت يۈسۈپ: «شىنجاڭ تارىخىدىكى پۇللار» شىنجاڭ خەلق نەشرىياتى 1994 - يىلى نەشرى 55 - بەت.

مۇھەممەتتۇرسۇن سىدىق 1973 - يىلى 10 - يانۋار قاراقلىش ناھىيىسىنىڭ تىۋەت يېزىسىدا دېھقان ئائىلىسىدە تۇغۇلغان. 1981 - يىلىدىن 1990 - يىلىغىچە ئۆز يېزىسىدىكى باشلانغۇچ ۋە ئوتتۇرا مەكتەپلەردە ئوقۇغان. 1990 - يىلىدىن 1992 - يىلىغىچە دېھقانچىلىق بىلەن شۇغۇللانغان. 1992 - يىلىدىن ئېتىبارەن تىۋەت يېزىلىق خەلق ھۆكۈمىتىنىڭ كاتىباتلىق خىزمەتلىرىگە ۋاقىتلىق ياردەملىشىپ ئىشلەپ كېلىۋاتىدۇ. مۇھەممەتتۇرسۇن سىدىق 1993 - يىلى «ئاقسۇ ئەدەبىياتى» ژۇرنىلىنىڭ 4 - سانىدىكى «مۇبارەك تويۇنغا گۈلدېيار كۈسەن» ناملىق تۇنجى شېئىرى بىلەن ئىجادىيەت سېپىگە قوشۇلغان. ئۇ



تىرىشىپ ئۆگىنىش - ئىزدىنىش ئارقىلىق بىلىم جۇغلانمىسىنى تولۇقلاپ 1996 - يىلى ئالىي مائارىپ ئۆزلۈكىدىن ئۆگىنىش بويىچە ئوقۇش پۈتتۈرۈش گۇۋاھنامىسى ئالغان.

ھازىرغىچە ئۇنىڭ «بۇلاق»، «ئىلى دەرياسى»، «يېڭى قاشتېشى»، «ئۈرۈمچى كەچلىك گېزىتى» قاتارلىق مەتبۇئاتلاردا 20 پارچىگە يېقىن شېئىر، رېئائىيلىرى، «مەرىپەت تارىخىمىزدىكى ئىككى ئايال چۆلبان»، «قەدىمكى خوتەننىڭ قىيا تاش سەنئىتى ھەققىدە دەسلەپكى ئىزدىنىش» قاتارلىق 30 پارچىدىن ئارتۇق ئىلمىي ماقالىسى، «تاراقلاردا كىم بار؟»، «خوتەن سەنئىتى كىم بىلىدۇ؟» قاتارلىق ئەدەبىي خاتىرىلىرى ئېلان قىلىندى.

ئەمەدشاھ قاراقلىش، فۇرقت، ھۈمەيدا، فەرىدەدىن ئەتتار قاتارلىق كلاسسىك شائىرلارنىڭ ئەسەرلىرىنى تەييارلاپ ئېلان قىلدۇردى.

مۇھەممەت تۇرسۇن سىدىقنىڭ كلاسسىك ئەدەبىيات تەتقىقاتىدىكى گەۋدىلىك نەتىجىلىرىدىن بىرى شۇكى، ئۇ ئەمەدشاھ قاراقلىشنىڭ ھاياتى ۋە ئەسەرلىرى ھەققىدە ئىزدىنىپ، شائىرنىڭ ھاياتى توغرىسىدىكى بىر قىسىم خاتا قاراشلارنى تۈزەتتى، شائىرنىڭ «پۇتنىڭ نەزمىسى»، «شاھ پۇلۇ» قاتارلىق ئەسەرلىرىنى ئىزدەپ تېپىپ، جامائەتچىلىك بىلەن يۈز كۆرۈشتۈردى. ئۇ يەنە قاراقلىشنىڭ يەر ناملىرى ھەققىدە، مەشھۇر شەخسلەر ھەققىدە ئىزدىنىپ، ماتېرىيال توپلىدى. بۇ ماتېرىياللار «قاراقلىشنى چۈشەنەيلى» دېگەن كىتابتا يورۇلۇقتا چىقتى. ئۇ خوتەن ۋىلايەتلىك يازغۇچىلار جەمئىيىتىنىڭ ئەزاسى.

جۈمەنباز نۇرسۇن (ۋارس تېكىن)

خوتەن قەغەزچىلىكى

يىپەك يولى سودىسىدا يۇقىرى تاۋار قىممىتىگە ئىگە خوتەن قەغەزى، ئۇزاق مۇددەتلىك تەكرار ئىشلەپچىقىرىش جەريانىدا كەسىپلىشىشكە، كۆلەملىشىشكە قاراپ يۈزلەنگەن بىر خىل قول ھۈنەرۋەنچىلىك مەھسۇلاتى. تارىختا «خوتەن قەغەزى» نامى بىلەن مەشھۇر بولغان بۇ مەھسۇلات يېڭى زامان قەغەزچىلىك تېخنىكىسىنىڭ راۋاجلىنىشىغا ئەگىشىپ كەڭ كۆلەمدە ئىشلەپچىقىرىلىشتىن توختىغان بولسىمۇ، لېكىن ئۇ يەنىلا ئەنئەنىۋى قول ھۈنەرۋەنچىلىكىمىزنىڭ ئېسىل نەمۇنىسى سۈپىتىدە ساقلىنىپ كەلمەكتە.

قەغەزچىلىك خوتەننى مەركەز قىلغان ھالدا يەكەن، قەشقەر تەرەپلەرگىچە كېڭەيگەن بولۇپ، ئۇزاق تارىخقا ئىگە. خوتەن شەھىرى ۋە خوتەن ۋىلايىتىگە قاراشلىق بىر قانچە ناھىيىدە مەخسۇس قەغەز ئىشلەپچىقىرىدىغان «قەغەز مەھەللىسى»، «قەغەزچى»، «قەغەز كوچىسى» دېگەندەك مەھەللە ۋە ھۈنەرۋەنلەر بارلىققا كېلىپ، تا ھازىرغا قەدەر قەغەز ئىشلەش ھۈنرى بىلەن تونۇلۇپ كەلمەكتە.

1. قەغەزنىڭ ياسىلىش ئۇسۇلى

قەغەزنىڭ ئاساسلىق خام ئەشياسى ئۈجمە ۋە توغراق دەرىخىنىڭ قوۋزىقى. قەغەز ياساشتا ئالدى بىلەن ئۈجمە ياكى توغراق دەرىخىنىڭ قوۋزىقى سويۇۋېلىنىپ، سۇغا چىلاپ قويۇلىدۇ. قوۋزاقلار يۇمشىغاندىن كېيىن، ئۇنىڭ سىرتقى قوپال قاتلىمى ئېلىپ تاشلىنىدۇ. ھەمدە ئىچىدىكى نېپىز ئاق قەۋىتى ئايرىۋېلىنىپ، شاخار ئېرىتمىسى بىلەن قوشۇپ قازانغا سېلىپ قاينىتىلىپ بۇتقا ھالىتىگە كەلتۈرۈلىدۇ. بۇ قوۋزاق بوتقىسى ياغاچ توقماق (ياغاچ بولغا) بىلەن سوقۇپ ئېزىلگەندىن كېيىن، مەخسۇس ياسالغان ياغاچ تۇڭغا سېلىنىپ، ئۈستىگە مۇۋاپىق مىقداردا سۇ قۇيۇپ قوچۇپ ئوماچ قىلىنىدۇ. تەييارلانغان قوۋزاق ئۈمىچى مەخسۇس ياسالغان ياغاچ چۆمۈچتە قەغەز ياساش قېلىپىغا قۇيۇلۇپ، سۇ كۆلچىكىدە سۈزۈلدۈرۈلىدۇ. قېلىپنىڭ يۈزى تەكشىلەنگەندىن كېيىن، شۇ پېتى

كۈن نۇرىغا قاقلاپ تىزىپ قويۇلىدۇ. قېلىپتىكى بونقا تولۇق قۇرۇپ قەغەزگە ئايلانغاندىن كېيىن قېلىپتىن سويۇۋېلىنىدۇ. بۇ دەسلەپكى مەھسۇلات «خام قەغەز» دېيىلىدۇ. قەغەزنىڭ بىر تاختىسى ئادەتتە 42، 46 سانتىمېتىرلىق ئۆلچەمدە بولىدۇ. قەغەز ياساشتا سۇ كۆپرەك كېتىدۇ.

2. قەغەز ياساشتا ئىشلىتىلىدىغان سايمانلار

قەغەز ياساشتا ئىشلىتىلىدىغان سايمانلارنىڭ كۆپىنچىسى ياغاچتىن ياسىلىدۇ. ئۇلارنىڭ تۆۋەندىكىدەك تۈرلىرى ۋە رولى بار: ياغاچ بولغا — قەغەز ياساش ئۈچۈن تەييارلانغان قوۋزاقلىرى يەنجىش (ئېزىش) ئۈچۈن ئىشلىتىلىدۇ.

قازان — تەييارلانغان قوۋزاقلىرى قاينىتىشقا ئىشلىتىدۇ.

كارسان (ياغاچ داس) — تەييارلانغان قوۋزاق بوتقىسىنى قاچىلاپ سۇ ئارىلاشتۇرۇپ، ئۇماچ ھالىتىگە ئەكىلىشكە ئىشلىتىلىدۇ.

ياغاچ چۆمۈچ (پىچكوك) ياكى ياغاچ قاچا - كەمچىگۈچ — تەييارلانغان قوۋزاق ئۆمىچىنى تەڭ نىسبەتتە ئۇسۇپ، قەغەز قېلىپىغا قويۇشقا ئىشلىتىلىدۇ.

قەغەز قېلىپى ئۇزۇنلۇقى 50 سانتىمېتىر، كەڭلىكى 45 سانتىمېتىر كېلىدىغان چاسا شەكىللىك، بىر يۈزىگە تور رەخت تۇتۇلغان رامكا.

قاشتېشى سۈرگۈچ — خوتەن قاشتېشى سىلىق، سۈزۈك، پارقىراق بولغاچقا، خام قەغەزنىڭ يۈزىگە سۈركىسە قەغەزنى سىلىق، پارقىراق ۋە پىششىق ھالەتكە ئەكىلىدۇ.

3. قەغەزنى پىششىقلاپ ئىشلەش

خوتەن قەغەزى ئادەتتە خام قەغەز ۋە پىششىق قەغەز دەپ ئىككى خىل بولىدۇ. خام قەغەزنىڭ پۈتۈپ چىقىش جەريانى يۇقىرىدا سۆزلەندى. خام قەغەزنى شۇ پېتى ئىشلىتىشكە بولىدۇ. ئەگەر ئۇنى تېخىمۇ سېپتا ۋە پارقىراق قىلىپ ئىشلەشكە توغرا كەلگەندە، گۈرۈچنى ئېزىلگۈچە قاينىتىپ، ئەلگەكتىن ئۆتكۈزۈپ ئاندىن قەغەز يۈزىگە تەكشى سۈركەپ پاتلاپ، قاشتېشى سۈرگۈچ بىلەن سۈركەپ سىلىقلىنىدۇ. بۇ «پاتلانغان خوتەن قەغەزى» ياكى «پىششىق قەغەز» دەپ ئاتىلىدۇ.

4. خوتەن قەغەزىنىڭ ئالاھىدىلىكى

خوتەن قەغەزى ئاسانلىقچە يىرتىلمايدۇ، ئەۋرىشىم بولۇپ، قاتلىشىپ كەتكەندىن كېيىنمۇ قايتا تۈزلىپ ئىشلىتىشكە بولىدۇ، ئاسانلىقچە چىرىمايدۇ، كۈن نۇرى ۋە نەملىكتىن ئۆزگەرمەيدۇ.

رەڭگى ئاق، سۈپەتلىك بولۇپ، پاتلانغاندىن كېيىن يۈزى سىلىق بولىدۇ، رەڭ يېيىلمايدۇ، قەلەمنىڭ ئۈچىنى ئىسلىتىۋالمايدۇ. ئۇزاق يىللاردىن كېيىنمۇ سارغىيىپ كەتمەيدۇ.

5. خوتەن قەغەزىنىڭ ئىشلىتىلىش دائىرىسى قەغەز ئۇزاقتىن بىرى خەلقىمىزنىڭ مەدەنىي ھاياتىدا كەڭ قوللىنىلىشتىن سىرت، يەنە كۈندىلىك تۇرمۇشىمۇ ئىشلىتىلگەن. سېپتا ياسالغانلىرى (پاتلانغانلىرىنىمۇ ئۆز ئىچىگە ئالىدۇ) قەدىمكى مۇھىم تارىخىي ۋەسىقىلەر، دىنىي ئەسەرلەر، خەت - چەك ئالاقىلىرىنى يېزىش، ھەر خىل گۈزەل سەنئەت بۇيۇملىرىنى ياساش قاتارلىق ساھەلەرگە ئىشلىتىلگەن، خام قەغەزلەر بولسا دورا - دەرەكلەر ئوراش، كىيىم - كېچەكلەرگە قاتۇرما قىلىش، ئىشىك - دېرىزىلەرنىڭ كۆزلىرى ھەمدە ئىشىك - دېرىزە، تاملارنىڭ تۆشۈك ۋە يېرىقچىلىرىغا چاپلاپ شامالدىن، توپىدىن ساقلىنىش قاتارلىق جەھەتلەردە كەڭ ئىشلىتىلگەن.

6. قەغەزنىڭ ئىشلەپچىقىرىلىش ۋاقتى قەغەز ياساش ئاساسەن خام ماتېرىيال، پەسىل ۋە كۈن نۇرىنىڭ كۈچلۈك - ئاجىزلىقىغا باغلىق بولىدۇ. خوتەندە قەغەزنىڭ خام ئەشياسى بولغان ئۈجمە ۋە توغراق قوۋزىقى ئاساسەن تولۇق. بىراق قەغەزنىڭ ئىشلەپچىقىرىلىش مىقدارى پەسىلنىڭ ئۆزگىرىشىگە قاراپ يۇقىرى - تۆۋەن بولىدۇ. 5، 6، 7، 8 - ئايلا كۈن نۇرى كۈچلۈك ۋاقىت بولغاچقا، قەغەز كۆپلەپ ئىشلەپچىقىرىلىدۇ. 9، 10، 11 - ئايلا كۈن نۇرى ئاجىز ۋاقىت بولغاچقا، ئىشلەپچىقىرىلىدىغان قەغەزنىڭ مىقدارى ئازىيىدۇ. قالغان ۋاقىتلاردا ئاساسەن قەغەز ئىشلەپچىقىرىلمايدۇ.

7. قەغەز ۋە قەغەزچىلىك قورال - سايمانلىرىغا دائىر ئارخىئولوگىيىلىك ئۇچۇرلار

1980 - يىلى خوتەن مەدەنىيەت يادىكارلىقلىرى ئورنى نىيە خارابىسىدىن بىر ياغاچ بولغا قېزىۋالغان. بۇ ياغاچ بولقىنىڭ دەستىسى 13 سانتىمېتىر بولۇپ، ھازىرقى قەغەز ياسايدىغان ياغاچ بولقىلارغا ئوخشايدۇ. بۇ ياغاچ بولغا ھازىر خوتەن ۋىلايەتلىك مۇزېيدا كۆرگەزمە قىلىنىۋاتىدۇ. 1999 - يىلى خوتەن ۋىلايەتلىك مەدەنىيەت يادىكارلىقلىرى باشقۇرۇش ئورنى چىرا ناھىيە ئۇزۇنتات شەھەر خارابىسى ئورنىدىن بىر قاشتېشى سۈرگۈچ، بىر قاشتېشى پالغا يىغىۋالغان. بۇ بۇيۇملار ھازىر خوتەن مۇزېيىدا ساقلىنماقتا. قاشتېشى سۈرگۈچ ئۈچ قىرلىق بولۇپ، ئاستىنقى سۈرگۈچ يۈزىنىڭ كەڭلىكى ئالتە سانتىمېتىر، قالغان ئىككى تەرەپ (تۇتقۇچ قىسمى) يۈزىنىڭ

كەڭلىكى بەش سانتىمېتىر، ئۇزۇنلۇقى يەتتە سانتىمېتىر كېلىدۇ. سۈرگۈچنىڭ ئاستىنى يۈزى ناھايىتى ئىسلىق، پارىسراق بولۇپ، ئۆز ۋاقتىدا ناھايىتى كۆپ قەغەزلەرنى سىلىقلاشقا ئىشلىتىلگەنلىكى كۆرۈنۈپ تۇرىدۇ.

1959 - يىلى 10 - ئايدا شىنجاڭ ئارخېئولوگىيە خىزمەتچىلىرى نىيە خارابىسىدىن نۇرغۇن مەدەنىيەت يادىكارلىقلىرىنى قېزىۋالغان. بۇلارنىڭ ئىچىدە ئۇزۇنلۇقى 43 سانتىمېتىر، كەڭلىكى 2.9 سانتىمېتىر كېلىدىغان بىر پارچە قەغەزمۇ بار^①. 1999 - يىلى 12 - ئايدا لوپ ناھىيىسى تەۋەسىدىن تۆت پارچە ۋەسىقە تېپىلغان بولۇپ، ھەممىسى ئۈجمە قوۋزىقىدىن ئىشلەنگەن قەغەزگە يېزىلغانىكەن. بۇ ۋەسىقىلەرنىڭ ساقلىنىپ قالغان قىسمى 28×8 ، 28×15 سانتىمېتىر بولۇپ، ۋاقتى مىلادىدىن ئىلگىرىكى III ئەسىرگە تەئەللۇق. بۇ قەغەز پۈتۈكلەر ھازىر خوتەن مۇزېيىدا ساقلانماقتا.

يۇقىرىقىلاردىن باشقا يەنە خوتەن دەرياسىنىڭ شىمالىغا جايلاشقان مازارتاغ خارابىسىدىن بىر پارچە بۇتخانا ھېسابات دەپتىرى تېپىلغان بولۇپ، دەپتەردە قەغەز سېتىۋېلىشقا دائىر تۆۋەندىكىدەك مەلۇمات خاتىرىلەنگەن: «60 يارماققا بىر تاختا قەغەز سېتىۋالغىلى بولىدۇ...»، 100 يارماققا ئىككى تاختا، 100 يارماققا ئاق قەغەزدىن ئىككى تاختا ئالغىلى بولىدۇ، بىر تاختا قەغەز 45، 50، 60 يارماقلارغا سېتىلىدۇ...»^②. لوپنۇر كۆلى ئەتراپىدىن بىر پارچە سودا ھۆججىتى ۋە ئەتراپىدىن بىر نەچچە قەغەز پارچىسى تېپىلغان. بۇ قەغەزلەر مىلادىيە 220 — 420 - يىللار ئارىلىقىدىكى دەۋرگە ئائىت بولۇپ، 1910 - يىلى بوتانىكا ئالىمى ۋىسنىرنىڭ ئانالىز قىلىشى ئارقىلىق بۇ قەغەزلەرنىڭ ئۈجمە قوۋزىقىدىن ئىشلەنگەنلىكى مەلۇم بولغان^④.

ئارخېئولوگ خۇاڭ ۋېنىي ئەپەندى 1933 - يىلى تارىم ۋادىسىدا تەكشۈرۈش ئېلىپ بېرىۋېتىپ، باشقا يادىكارلىقلار بىلەن بىرگە بىر نەچچە پارچە قەغەز ئەۋرىشكىسىنى تېپىۋالغان. ئۇنىڭ بىر پارچىسىنىڭ ئۇزۇنلۇقى 40 سانتىمېتىر، كەڭلىكى تەخمىنەن 100 سانتىمېتىر كېلىدىكەن. جاڭ ۋېنىيىنىڭ «ئېلىمىز قەغەز پۈتۈكچىلىكىنىڭ كېلىپ چىقىشى ۋە تەرەققىياتى» ناملىق ماقالىسىدە كۆرسىتىلىشىچە، خۇاڭ ۋېنىي تاپقاپ بۇ قەغەزلەرنىڭ يىل دەۋرى ئاز دېگەندىمۇ مىلادىدىن ئىلگىرىكى 40 - يىللاردىن بۇرۇنقى دەۋرگە تەئەللۇق بولىدىكەن.^⑤ سىتەين مازارتاغ خارابىسىدىن تاپقان 119 پارچە تىبەتچە

دەستىقىنىڭ 28 پارچىسى، خوتەن قەغەزىگە يېزىلغان ئىكەن ⑥. ھازىر شىنجاڭنىڭ جاي - جايلىرىدىن تېپىلغان خوتەن قەغەزىگە يېزىلغان تۈرلۈك مەزمۇن ۋە تۈرلۈك تارىخىي دەۋرلەرگە ئەھەللىق بولغۇچىلار ئېلىمىز ۋە دۇنيانىڭ ھەر قايسى جايلىرىدا ئەتىۋارلىنىپ ساقلانماقتا.

خوتەن قەغەزچىلىكى ھازىر ئۆستىلارنىڭ شاگىرتلارغا ئۆگىتىشى بىلەن داۋاملىشىپ كېلىۋاتقان بولسىمۇ، بۇ خىل ئەنئەنىۋى قەغەزنىڭ ئاۋازغا ئايلىنالماسلىقى سەۋەبلىك بۇ خىل كەسىپ بىلەن تۇغۇللانغۇچىلار بارغانسېرى بار بىلەن يوقنىڭ ئارىلىقىدا بولۇپ قالماقتا.

ئاخىرىدا مۇنداق بىر ئەھمىيەتلىك خاتىرىنى ماقالىنىڭ ئاخىرىغا قىستۇرۇپ قويىمەن ⑦: 2002 - يىلى 24 - ئىيۇندىن 8 - ئىيۇلغىچە ئامېرىكىنىڭ ۋاشىنگىتون شەھىرىدە ئۆتكۈزۈلگەن 36 - نۆۋەتلىك خەلقئارا مىللىي ئۆرپ - ئادەت، تۇرمۇش - سەنئەت فېستىۋالىغا قاراقاش ناھىيىسىنىڭ پۇچاقچى يېزىسى بۇدا كەنتلىك تۆتىنچى ئەۋلاد قەغەز ياساش ئۈستىسى توختىباقى تۇردىباقى ئوغلى تەكلىپ بىلەن قاتنىشىپ، يۇقىرىدا سۆزلەنگەن خوتەن قەغەزىنىڭ ئەنئەنىۋى ياسىلىش مەشغۇلاتىنى نەق مەيداندا كۆرسىتىپ، فېستىۋال تەشكىلى ھەيئىتى ۋە مىڭلىغان كۆرۈرمەنلەرنىڭ ئالاھىدە ئالقىشىغا ئېرىشتى. 1927 - يىلى تۇغۇلۇپ، دىنىي مەكتەپلەردە ساۋادىنى چىقارغان بۇ قەغەز ياساش ئۈستىسى 15 ياشقىچە ئاتىسىنىڭ يېنىدا قەغەز قۇيۇش (يەرلىكتە قەغەز ياساش مەشغۇلاتىنى «قەغەز قۇيۇش» دەپ ئاتايدۇ) ھۈنرىنى ئۆگەنگەندىن كېيىن، ئۆزى مۇستەقىل ھۈنەر ئايرىپ تا ھازىرغىچە دېھقانچىلىقنىڭ بوش ۋاقىتلىرىدا مۇشۇ ھۈنەر بىلەن مەشغۇل بولۇپ كەلمەكتە. توختىباقى ئاخۇن ئۆزىنىڭ بۇ «خاسىيەتلىك ھۈنرى» نى دۇنيا خەلقىگە قايتىدىن كۆرسىتىشكە ئالاھىدە ياردەم بەرگەن تۈركىيلىك تىلشۇناس ئوغۇزخان توغرىل ئەپەندىگە، فېستىۋال تەشكىلى ھەيئىتى نامىدىن ئۆزىنىڭ ھۈنەر مەشغۇلاتىنى قاراقاشتا ئالدىدىن سۈرەتكە ئالغان جېنىنى فارمېرغانمغا، خوتەن ۋىلايىتىدىكى مۇناسىۋەتلىك رەھبەرلەرگە ئالاھىدە رەھمەت ئېيتىدۇ.

ئىزاھاتلار:

- ① «شىنجاڭ ئارخېئولوگىيىسىنىڭ 30 يىلى». شىنجاڭ خەلق نەشرىياتى، 1983 - يىلى خەنزۇچە نەشرى، 64 - بەت.
- ② لى يىنپىڭ: «بۇددا ئېلى - ئۇدۇن». شىنجاڭ خەلق نەشرىياتى، 1995 - يىلى.

- ئۇيغۇرچە نەشرى، 276 - بەت.
- ③ خانىدا تورۇ: «غەربىي يۇرت مەدەنىيەت تارىخى». شىنجاڭ خەلق نەشرىياتى، 1985 - يىلى ئۇيغۇرچە نەشرى، 83 - بەت.
- ④⑤ ئابلىز مۇھەممەت سايرامى: «قەدىمكى ئۇيغۇرلارنىڭ قەغەزچىلىكى توغرىسىدا». ئۇيغۇرچە «شىنجاڭ ئىقتىساد گېزىتى» نىڭ 1996 - يىلى 3 - ئاينىڭ 6 - كۈنىدىكى سانى.
- ⑥ «شىنجاڭ مەدەنىيەت يادىكارلىقلىرى». خەنزۇچە 1992 - يىللىق 2 - سانى.
- ⑦ بۇ قىستۇرما — مەھەممەتتۇرسۇن سىدىقنىڭ «ئۇيغۇر قەغەزچىلىكىنىڭ خەلقئارالىق شۆھرىتى» ناملىق ماقالىسىدىن ئېلىندى.

جۈمەنىياز تۇرسۇن (ۋارىس تېكىن) 1972 - يىلى 25 - ئىيۇن قاراقاش ناھىيە بازىرىدا خىزمەتچى ئائىلىسىدە تۇغۇلغان. 1991 - يىلى قەشقەر پېداگوگىكا ئىنىستىتۇتىنىڭ ئەدەبىيات كەسپىگە قوبۇل قىلىنغان. 1996 - يىلى ئىيۇلدىن باشلاپ خوتەن ۋىلايەتلىك مەدەنىيەت يادىكارلىقلىرىنى باشقۇرۇش ئورنى مۇزىي بۆلۈمىدە ئىشلەپ كەلمەكتە.



جۈمەنىياز تۇرسۇن ئالىي مەكتەپتە ئوقۇۋاتقان ۋاقىتتىن باشلاپلا ئۇيغۇر مەدەنىيەت تارىخى تەتقىقاتى ئۈستىدە ئىزدىنىشكە باشلىغان. ئۇنىڭ مەكتەپ ئىلمىي ژۇرنىلى ۋە ھەر قايسى گېزىتلەردە ئېلان قىلىنغان دەسلەپكى تەتقىقات نەتىجىلىرى جەمئىيەتتە مۇئەييەن تەسىر قوزغىغان. ئۇ، مەدەنىيەت يادىكارلىقلىرى — مۇزىي كەسپىگە قەدەم قويغاندىن كېيىن، خوتەننىڭ قەدىمكى زامان تارىخى، مەدەنىيەت - سەنئىتى، ئىتتىپاقىيىسى، تىل - يېزىقى، قول ھۈنەرۋەنچىلىكى قاتارلىق تەرەپلىرىنى يورۇتۇشقا تىرىشىپ، «قەدىمكى خوتەننىڭ ئىپتىدائىي ئىقتىسادچىلىقى»، «كارۋىتىنى يېزىقىدىكى ۋەسىقەلەر تەتقىقاتى»، «تارىم ۋادىسىدىكى بۇمىلاق شەھەرلەر» قاتارلىق 40 پارچىدىن ئارتۇق ئىلمىي ماقالىسى «قەشقەر پېداگوگىكا ئىنىستىتۇتى ئىلمىي ژۇرنىلى»، «شىنجاڭ تەزكىرىچىلىكى»، «كىتاب مۇنبىرى»، «شىنجاڭ ئىجتىمائىي پەنلەر تەتقىقاتى»، «شىنجاڭ گېزىتى» قاتارلىق ژۇرنال ۋە گېزىتلەردە ئېلان قىلىنغان. «كېرىيىنىڭ قەدىمكى شال تېرىقچىلىق تارىخى»، «دۇنيا نەزەرىدىكى دەريا بويى» قاتارلىق ماقالىلىرى «كېرىيە تارىخىي ماقالىلىرى» (2)، «ئۈزۈلمەس ئېقىن» قاتارلىق كىتابلارغا كىرگۈزۈلگەن.

ئۇ ھازىر «خوتەن خاراڭلىرى ۋە قەدىمكى مەدەنىيەت»، «قەدىمكى خوتەن ئەدەبىياتى»، «ئۇيغۇر يېزىق مەدەنىيىتى» قاتارلىق كىتابلارنى ئىشلەپ يۈتكۈزۈپ بىر قىسمىنى نەشرگە تاپشۇردى.

مەتبەئە مەنەسسىم

بىر رەسسام ھەققىدە ھېكايە

1995 - يىلى 9 - ئاينىڭ 25 - كۈنى ئامېرىكا بوستون شەھىرىنىڭ ھەشەمەتلىك كۆرگەزمە زالىغا، ئۇيغۇرلارنىڭ تۇرمۇشى ۋە ئۆرپ - ئادەتلىرى شۇنچە چىن، شۇنچە نەپىس ئەكس ئەتتۈرۈلگەن ماي بويلاق رەسىم جاھازىلىرى ئېسىلدى! 20 نەچچە دۆلەت ۋە رايوندىن كەلگەن ئالىم، مۇتەخەسسسلەرنىڭ كۆزلىرى زال تېمىدىكى جانلىق، ئىنچىكە سىزىلغان ماي بويلاق رەسىملەرگە تىكىلگەن ئىدى. بۇ يەرگە جەم بولغانلارنىڭ مۇتلەق كۆپ قىسمى كۆز ئالدىدىكى رەسىملەردە ئەكس ئەتتۈرۈلگەن بەدەن قۇرۇلۇشى بەردەم، كىيىم - كېچەك پاسۇنى ئۆزگىچە، چىراي - شەكلى قاملاشقان، تۇرقىدىن ئەمگەك سۆيەرلىك، چىۋەرلىك، مەردانلىق، مۇلايىملىق، ئاقكۆڭۈللۈك چىقىپ تۇرىدىغان بۇ مىللەت كىشىلىرىنى تۇنجى قېتىم كۆرۈۋاتاتتى. بەزىلەر مۇرىلىرىنى قېقىپ قويۇپ ئۆز ئارا پىچىرلاشسا، بەزىلەر ئېمىدۇر بىر نەرسىنى ئىزدەۋاتقانداك ئېمىلەرگىدۇر سىنچىلاپ قارايتتى.

شۇ ئەسنادا ئامېرىكىدا تۇرۇشلۇق جۇڭگولۇقلار جەمئىيىتىدىكى بىر خادىم 30 ياشلار چامىسىدىكى بىر يىگىتنى باشلاپ زالغا كىرىپ كەلدى. دە، تەنتەنلىك ھالدا بۇ يىگىتنىڭ كۆرگەزمە زالىغا قويۇلغان مەزكۇر رەسىملەرنىڭ ئاپتورى ۋاڭ يۇڭشىڭ ئىكەنلىكىنى جاكارلىدى. شۇ ئان كىشىلەر بۇ ياش رەسسامنى ئارىغا ئېلىپ قىزغىن تەنتەنە قىلىشتى ۋە رەسسامنى سوئاللار دۆۋىسىگە كۆمۈۋەتتى:

— ئۇيغۇرلار جۇڭگونىڭ قەيىرىدە ياشايدۇ؟

— ئۇيغۇرلارنىڭ تىلى قايسى تىل سىستېمىسىغا كىرىدۇ؟

— ئۇيغۇرلارنىڭ ئۆز يېزىقى بارمۇ؟

— سىز ئۇيغۇرمۇ؟

— ئۇيغۇرلار قايسى كەسىپلەر بىلەن شۇغۇللىنىدۇ؟

— ئۇيغۇرلارنىڭ ئۆرپ - ئادىتى قانداق؟

— ئۇيغۇرلارنىڭ چىرايى سىز تەسۋىرلىگەندەك شۇنچە

چىرايلىقمۇ؟

ياش رەسسام سالماقلىق بىلەن سومكىسىدىن دۇنيا خەرىتىسىنى چىقىرىپ، ئۇيغۇرلارنىڭ يۇرتى — جۇڭگو شىنجاڭنى، كېيىن ئۇيغۇرلار مەركەزلىك ئولتۇراقلاشقان جەنۇبىي شىنجاڭنى كۆرسەتتى. كېيىن تېخىمۇ چۈشىنىشلىك بولسۇن دەپ ئالدىن تەييارلاپ قويغان ئۇيغۇرلارنىڭ تۇرمۇش ئۆرپ - ئادەتلىرى، ناخشا - ئۇسسۇل، مەدەنىيەت بايلىقلىرى ئەكس ئەتتۈرۈلگەن سىنئالغۇ لېنتىسىنى مېھمانلارغا قويۇپ بەردى. ئارقىدىنلا ئۇ ھاياجانلىق ئاۋاز بىلەن: — ئۇيغۇرلار جۇڭگودىكى مىللەتلەر ئىچىدىكى ئۆزىگە خاس مەدەنىيەت ئەنئەنىسىگە ئىگە قەدىمىي مىللەت. ئۇلار ئەمگەكچان، مېھماندوست، باتۇر خەلق. ئۇلار ئەسىرلەردىن بېرى تەكلىماكاننىڭ جۇد - بورانلىرىغا باش ئەگمەي تەبىئەت بىلەن توختاۋسىز كۈرەش قىلغان بولسىمۇ، جۇغراپىيىلىك شارائىتنىڭ چەكلىمىسى، بولۇپمۇ ئىقتىساد، مەدەنىيەت، پەن - تېخنىكا جەھەتتىكى يۈكسەلشنىڭ ئاستا بولۇشى بۇ مىللەتنى دۇنيادىن يىراقلاشتۇرۇپ قويغان. بىراق ئۇلاردا ئىگىلىمەي - سۇنماي كۈرەش قىلىدىغان روھ بار. ئۇلار ئۆزلىرىنى دۇنياغا تونۇتۇش ئۈچۈن جاپالىق كۈرەش قىلىۋاتىدۇ — دېدى.

ئۇيغۇرلارنى تۇنجى قېتىم ئامېرىكا قىتئەسىدە مانا مۇشۇنداق كەڭ دائىرىدە تونۇشتۇرغان ۋالڭ يۇڭخشاڭ كىم؟ ۋالڭ يۇڭخشاڭ ھەر، خەنزۇ، 1962 - يىلى 4 - ئايدا خوتەن ۋىلايىتىنىڭ نىيە ناھىيىسىدە تۇغۇلغان. 1990 - يىلى شىنجاڭ سەنئەت ئىنستىتۇتىنىڭ گۈزەل سەنئەت فاكولتېتى ماي بۇياق رەسسام كەسپىنى پۈتتۈرگەن. شىنجاڭ رەسساملار جەمئىيىتىنىڭ ئەزاسى، خوتەن ۋىلايەتلىك ئاممىۋى سەنئەت سارىيىنىڭ ئىجادىيەتچىسى.

ئۇ يېڭى دۇنياغا كۆز ئاچقان چاغ بۇ ماكان كىشىلىرى مەدەنىيەت- سەنئەتتىن يىراقلىشىپ، پەقەت سىنىپىي كۈرەشنىلا تۇتقا قىلىشقا تۇتىشىپ كەتكەن چاغلار ئىدى. ئۇ ئەمچەكتىن ئايرىلماي تۇرۇپلا مەتيۇسۇپ ئاخۇن بىلەن ئانارخاننىڭ بېقىپ قاتارغا قوشۇشىغا بېرىلدى. ئاقكۆڭۈل دېھقان ئائىلىسى ئۇنىڭ ئەركىن دەۋر سۈرىدىغان خانىسى بولدى. مەتيۇسۇپ ئاخۇن بىلەن ئانارخان ئۇنى ئۆز باغرىغا تېڭىپ ئۇنىڭ ئەتراپىدا پەرۋانە بولدى. كىچىك يۇڭشىڭ تولىمۇ زېرەك، چىۋەر چوڭ بولدى. ئۇ پۇرسەت تاپسىلا يەرگە، تاملارغا رەسىم سىزاتتى. ئۇ بۇ جەرياندا دادىسى مەتيۇسۇپ ئاخۇنغا ئەگىشىپ تاغلارغا، جاڭگالغا بېرىپ كەڭ تەبىئەت بىلەن ئۇچراشتى. ئۇيغۇر ئۆرپ - ئادىتى، ئۇيغۇر ئەنئەنىسى ئۇنىڭ ئۆسمۈرلۈك ۋۇجۇدىغا چوڭقۇر سىڭىپ كەتكەچكە، باشلانغۇچ - ئوتتۇرا مەكتەپلەردىن باشلاپلا سىزغان مەشىق رەسىملىرى ئۇيغۇر ئاتا - ئانىسىنى ۋە ئوقۇتقۇچىسى- ئوقۇغۇچىلارنى ھەيران قالدۇردى. قىسقىسى، ئۇ خەنزۇ ئائىلىسىدە تۇغۇلغان بولسىمۇ كۆرگىنى - بىلگىنى ئۇيغۇر تۇرمۇشى بولدى. رەسىم ۋاڭ يۇڭشىڭ ئۆزىنىڭ ئۆسمۈرلۈك دەۋرىنى ئەسلىپ مۇنداق دەيدۇ:

— بىر ئادەمنىڭ ئۆسۈپ يېتىلىشىدە ئائىلە مۇھىتى زور رول ئوينايدىكەن. ئۇ چاغدا خەنزۇ ئاتا - ئانىم خىزمەتنىڭ ئالدىراشلىقى بىلەن ئاساسەن تۆۋەندە بولغاچقا، ئۇيغۇر ئاتا - ئانىم مېنىڭ ئۆسۈپ- يېتىلىشىمگە چوڭ تەسىر كۆرسەتتى. ئۇلار مېنى تۇرمۇشنىڭ تۆۋەن قاتلاملىرىدىن باشلاپ، بىۋاسىتە چېنىقتۇرۇپ كەلگەچكە، مەندە بارا- بارا ئۇلاردىكى ئىشچانلىق، ئاقكۆڭۈللۈك، جاپا - مۇشەققەتتىن قورقمايدىغان ئالاھىدىلىكلەر شەكىللەندى، مەن ھازىر ئۆز كەسپىمدە بىر قاتار نەتىجىلەرنى قازاندىم. سەمىمىي كۆڭلۈم بىلەن ئېيتسام، مېنىڭ بۇ تۆھپىلىرىمگە ئۇيغۇر ئاتا - ئانىم ئاساس سالغان. مەن ئاشۇنداق ئاتا - ئانىمنىڭ بولغانلىقىدىن پەخىرلىنىمەن. بۇ خىل ھېسسىيات ھازىر مەندە تېخىمۇ چوڭقۇرلىشىۋاتىدۇ. ھازىرغا كەلگەچە ئۇيغۇر تۇرمۇشىنى ئەكس ئەتتۈرۈپ كېلىۋاتىمەن. بەلكىم مەڭگۈ

مۇشۇ تېمىنى يورۇتارمەن. رەسسام ۋاڭ يۇڭشىڭنىڭ بۇ سۆزلىرى، ئۇنىڭ ئۆزى ياشاپ كېلىۋاتقان ئانا دىيارنىڭ ئوتلۇق سۆيگۈسى بىلەن چەمبەرچەس باغلانغان. جۈملىدىن ئۇ ئېغىزىدا دېگىنىنى ئەمەلىيەتتە كۆرسەتتى. ئۇ ئوقۇش پۈتتۈرۈپ مۇئەييەن كەسپى ئىقتىدارغا، مۇئەييەن تۇرمۇش قارىشىغا ئىگە بولغاندىن كېيىن، ئارزۇسىدىكى تېمىنى تېخىمۇ ۋايىغا يەتكۈزۈپ يورۇتۇش ئۈچۈن كېچە - كۈندۈز ئىشلىدى. دەم ئالدىغان، كۆڭۈل ئاچىدىغان قانچىلىغان ياخشى پۇرسەتلەر ئەنە شۇ توپا - چاڭغا مىلىنىپ تۇرغان، ئەمما تەبىئىي گۈزەللىك پارلاپ تۇرغان سەھرالاردا ئۆتتى. ئۇنىڭ ئەجرى ئاخىرى مېۋە بەردى. دۆلىتىمىزدىكى نوپۇزلۇق گېزىت - ژۇرناللاردا ئارقا - ئارقىدىن ئېلان قىلىنغان 500 پارچىگە يېقىن ماي بۇياق رەسىمى دۆلەت ئىچى ۋە سىرتىدا كۈچلۈك تەسىر قوزغىدى. ئاناغلىق ئالىم، پروفېسسورلار ئۇنىڭ ئۇيغۇر تۇرمۇشىغا جان كۆيدۈرۈپ سىزغان مول، مەزمۇنلۇق ئەسەرلىرىگە يۇقىرى باھا بەردى. جۇڭگو ھازىرقى زامان ئەدەبىياتى تەتقىقاتچىسى، مەشھۇر يازغۇچى، جۇڭگو ئىجتىمائىي پەنلەر تەتقىقات ئورنىنىڭ مۇئاۋىن مۇدىرى يانگ لىئەن ئەپەندى مەخسۇس ئوبزور ئېلان قىلىپ، ئۇنىڭ ئەسەرلىرىنى ئىلمىي جەھەتتىن مۇئەييەنلەشتۈردى.

1995 - يىلى 10 - ئايدا ئامېرىكا - جۇڭگو دوستلۇق جەمئىيىتى، ئامېرىكا MIT ئۇنىۋېرسىتېتىنىڭ سەنئەت زالىدا «ۋاڭ يۇڭشىڭ ماي بۇياق رەسىملىرى دوكلات يىغىنى» ئاچتى ھەمدە ئۇنىڭ تاللانغان رەسىملىرىنى كۆرگەزمىگە قويدى. بۇ يىغىندا ئالىم، مۇتەخەسسسلەر رەسسام ۋاڭ يۇڭشىڭدىن ئۇيغۇر تۇرمۇشى، ئۆرپ - ئادىتى ھەققىدە كەڭ - كۈشادە سوئال سوراپ قانائەتلىنەرلىك جاۋابلارغا ئېرىشكەندىن كېيىن، ئۇنىڭ ئىجادىيەت ئىستىلى ۋە كەسپى قىزغىنلىقىدىن تولمىۇ تەسىرلەندى. ئۇ ئادەتتىكى بىر رەسسام سۈپىتىدە ئەمەس، ئۇيغۇر مەدەنىيەت تەتقىقاتچىسى سۈپىتىدە ئۇيغۇرلارنى تونۇشتۇردى. بىر نەچچە چەت ئەللىك پۇرسەت تېپىپ

بۇ زۇمرەت ماكانى، ئىشچان ئۇيغۇر مىللىتىنى كۆرۈش ئارزۇسىنى بىلدۈرۈشتى. رەسسام ۋاڭ يۇڭشىڭ خەلقئارا سەھنىدە ئەنە شۇنداق ئۆز قەرزىنى مول ئىجادىي ئەمگىكى، چوڭقۇر مېھىر - شەپقىتى بىلەن ئادا قىلدى. بۇ خەۋەر ھەش - پەش دېگۈچە ئارال دۆلىتى ياپونىيىگىمۇ يېتىپ باردى. 1995 - يىلى 11 - ئايدا ئۇ ياپونىيە مائارىپ، مەدەنىيەت تەتقىقات ئورنىنىڭ تەكلىپى بىلەن ياپونىيىگە باردى ۋە ئۇيغۇر خەلقىنىڭ يارقىن سىماسىنى ياپونىيە زېمىنىدا چاقىناتتى. غەربىي دىيارنىڭ ئۆزگىچە ئالاھىدىلىكىگە ئۇزاقتىن بۇيان قىزىقىپ، بىر قاتار تەتقىقاتلارنى ئېلىپ بارغان ياپونىيىلىك ئالىم، مۇتەخەسسسلەر ئۇنىڭ رەسىملىرىنى كۆرگەندىن كېيىن ئۇنىڭ ئىستىداتىغا، ئەسەرلىرىدىكى كامالەتكە ئاپىرىن ئېيتىشتى. بۇ ئالىملارنىڭ بىر قىسمى ئۇنىڭ ئىجادىي نەتىجىلىرىنى خېلى ئىلگىرى گېزىت - ژۇرناللاردىن كۆرۈپ ئۇنىڭ بىلەن خىيالەن مۇڭداشقانىدى. بۇ قېتىم رەسسام بىلەن يۈزمۇ يۈز كۆرۈشۈپ ئۇنىڭ خاس رەسساملار بولماستىن، ئىككى مىللەت ئوتتۇرىسىدىكى دوستلۇق، ئىناقلىق ئەلچىسى ئىكەنلىكىدىن قاتتىق تەسەرلەندى. ئىلگىرى جۇڭگو ئىجتىمائىي پەنلەر ئاكادېمىيىسى، شىنجاڭ غەربىي دىيار سەنئەت تەتقىقات ئورنى، مىللەتلەر مەدەنىيەت تەتقىقات ئورنى، سېۋىن ھىدىن فوندى جەمئىيىتى بىرلىشىپ «ۋاڭ يۇڭشىڭ ماي بويلاق رەسىملىرى» كۆرگەزمىسىنى ئۇيۇشتۇرغان ۋاقىتتا، ئۇ چەت ئەللىك مېھمانلارغا بۇنىڭدىن كېيىن ئۇيغۇر تۇرمۇشى ئەكس ئەتتۈرۈپ سىزىلغان رەسىملەرنى دۇنياغا يۈزلەندۈرۈش توغرىسىدا كۆز قاراشلىرىنى بايان قىلغانىدى. دەرۋەقە، ئۇ بۇ ئەھدىسىنى ئاقلدى، ئاقلدىلا ئەمەس، بەلكى يەنە چوڭقۇر شوھرەت قازاندى. رەسسام ۋاڭ يۇڭشىڭنىڭ ئىجادىي پائالىيەتلىرى ۋە نەتىجىلىرى ھازىرغىچە مەملىكەت ۋە ئاپتونوم رايونىمىزدىكى گېزىت - ژۇرناللاردا تونۇشتۇرۇلغاندىن سىرت، ياپونىيىتىنىڭ «MBYOH» ژۇرنىلى، NHK تېلېۋىزىيە ئىستانسىسىدا، ئامېرىكا «دۇنيا گېزىتى»، «ۋاشىنگىتون خەۋەرلىرى گېزىتى»، «لوس - ئانژېلىس خەۋەرلىرى گېزىتى» دە ئارقا -

ئارقىدىن تونۇشتۇرۇلدى. ئۆزىنىڭ سەنئەت ھاياتىنى ئۇيغۇرلار تۇرمۇشىغا بېغىشلىغان رەسسام ۋاڭ يۇڭشىڭ ھازىر تېخىمۇ زور ئىجتىھات بىلەن، ئۇيغۇرلارنى دۇنياغا تونۇتۇش يولىدا جاپالىق ئەمىر قىلماقتا.

مەتبەئە مەقسەم 1964 - يىلى دېكابىردا كېرىيە

ناھىيىسىنىڭ جاي يېزىسىدا دېھقان ئائىلىسىدە تۇغۇلغان.

1987 - يىلى خوتەن دارىلمۇئەللىمىن مەكتىپىنى پۈتتۈرۈپ

كېرىيە ناھىيىسىدە ئوقۇتقۇچى بولغان، ناھىيىلىك سىياسىي

كېڭەش تارىخ ماتېرىياللار بۆلۈمىدە ئىشلىگەن. ئۆزلۈكىدىن

ئوقۇپ، ئەدەبىيات كەسپى تولۇق كۇرسىنى پۈتتۈرگەن.

1995 - يىلىنىڭ ئاخىرىدىن ھازىرغىچە «يېڭى قاشتېشى»

ژۇرنىلىنىڭ تەھرىرى بولۇپ ئىشلەۋاتقان بۇ كۆزگە

كۆرۈنگەن ئەدەبىيات 1985 - يىلىدىن بۇيان ئەدەبىي

ئەسەرلىرى، ئىلمىي نەزەرىيىۋى ماقالىلىرى ئىزچىل ئېلان

قىلىنىپ كەلمەكتە. ئۇنىڭ «باھار يەنە كېلىدۇ»، «ئۇنتۇلماس ئىزلار» ناملىق ئىككى كىتابى

مىللەتلەر نەشرىياتى تەرىپىدىن نەشر قىلىندى. بىر بۆلۈك ھېكايىلىرى ئاپتونوم رايون

دەرىجىلىك مۇكاپاتلارغا ئېرىشتى. ئۇ، شىنجاڭ يازغۇچىلار جەمئىيىتى ۋە ئون ئىككى مۇقام

ئىلمىي تەتقىقات جەمئىيىتى قاتارلىقلارنىڭ ئەزاسى.



ئېزىز ئاتاۋۇلا سارتېكىن

خوتەن مىللىي تېبابەتچىلىكىنىڭ تارىخىي مۇساپىسى

مەرھۇم ئالىم ئابدۇلھىمىت يۈسۈپ ھاجى ئۆزىنىڭ «شىنجاڭدا ئۇيغۇر تېبابەتچىلىكىنىڭ پەيدا بولۇشى ۋە تەرەققىيات تارىخىي توغرىسىدا قىسقىچە بايان» ناملىق ماقالىسىدا ناھايىتى ئېنىق قىلىپ: «... خوتەننىڭ زېمىنى كەڭ، مۇنبەت دورا مەنبەلىرى مول، ھاۋا كېلىماتى مۆتىدىل، تۆت پەسىلنىڭ پەرقى ئوچۇق بولۇشى ھەمدە يەرلىك ئاھالىنىڭ تېبابەت ۋە دورىگەرلىك ئىشلىرىغا ئەزەلدىن قىزىقىپ كېلىشى، دېھقان - چارۋىچىلارنىڭمۇ دورا ئەشياسى ۋە دورا ئۆسۈملۈكلىرىنى يىغىش، تېرىپ ئۆستۈرۈپ قوشۇمچە كىرىم قىلىش ئادەتلىرى... قاتارلىق شارائىتنىڭ خوتەندە ياخشىراق بولۇشى ئۇيغۇر تېبابىتىنىڭ خوتەندە بۇرۇنراق راۋاجلىنىشىغا سەۋەب بولغان. بۇ شىنجاڭدا ئۇيغۇر تېبابەتچىلىك - دورىگەرلىك ئىشلىرىنىڭ راۋاجلىنىشىنى ئىلگىرى سۈرگەن.» دەپ يازغان ئىدى.

روشەنكى باشقا رايونلارغا ئوخشاش خوتەن رايونىدىمۇ خەلقىمىز تەبىئىي يېمەك - ئىچمەكلەرگە ئەھمىيەت بېرىدۇ. تاماقنىڭ تەمى، تەبىئىي ۋە مەنپەئەتنى مەقسەتلىك باھالاپ، ھەركىم مىزاجىغا، ئەھۋالىغا قاراپ رېئال قاراش ئاساسىدا تەييارلايدۇ. خوتەن تۇپرىقى قۇمساڭغۇ ۋە ئورگانىك ماددىلارغا باي تۇپراق بولۇپ، خوتەندە يېتىشتۈرۈلگەن زىرائەت ۋە مېۋە - چېۋىلەردە كاربون سۇ بىرىكمىلىرى، مىكرو ئېلېمېنت ۋە قەنت ماددىسى يۇقىرى، ھەزىم بولۇشى تېز، مەنپەئەتى زور بولىدۇ. يەرلىك كىشىلەر بولسۇن ۋە ياكى باشقا يۇرتتىن كەلگەن كىشىلەر بولسۇن، خوتەننىڭ يېمەك - ئىچمەك، مېۋە - چېۋىسىگە ئامراق بولمايدىغىنى يوق. خوتەندە يېتىشتۈرۈلگەن ھەر خىل زىرائەت، مېۋە - چېۋىلەر ۋە بۇ يەردە بېقىلىۋاتقان جانلىقلار دېگۈدەك ئۇيغۇر تېبابەتچىلىكىدە

ئىشلىتىلىدىغان دورىلارنىڭ ئاساسلىق خام ئەشياسىنى بولۇپ ھېسابلىنىدۇ. شۇنداق ئەۋزەللىكلەر سەۋەبلىك ئۇيغۇر تېبابەتچىلىكى خوتەندە زور تەرەققىياتلارغا ئېرىشكەن. مەخسۇس تېبابەتچىلىك بىلەن شۇغۇللىنىدىغانلارمۇ خوتەندىن كۆپلەپ يېتىشىپ چىققان. يەنە كېلىپ تارىم ۋادىسىدىكى نەچچە ئەۋلاد ئۇيغۇر تېبابەتچىلىكى بىلەن شۇغۇللىنىپ، ئۇنى بۈگۈنكى كۈنگە قەدەر داۋاملاشتۇرۇپ كېلىۋاتقانلارنىڭ زور كۆپچىلىكى خوتەندە تۇغۇلۇپ خوتەندە ھايات كەچۈرگەن ۋە ئىز قالدۇرغان.

1. خوتەندە ئىپتىدائىي تېبابەتچىلىك

خوتەن ئەڭ ئىپتىدائىي دەۋىرلەردىن بۇيان ئىنسانلارنىڭ ئىللىق ئارامگاھى - قونالغۇسى بولۇپ كەلمەكتە. تارىختىن بېرى بۇ جايدا ھايات كەچۈرگەن دەسلەپكى ئەجدادلىرىمىز ئورمانلىقلار، تاغ - جىلغىلىرىدا ۋە كۆل - دەريا بويلىرى بىلەن بۇلاق بويلىرىدا كۈندۈزى ئوزۇقلۇق ئىزدەش، كېچىلىرى ئوچۇقچىلىقتا تۈنەش بىلەن تۇرمۇشنى ئۆتكۈزەتتى. تومۇزنىڭ ئىسسىقى، قىشنىڭ قەھرىتان سوغۇقى بىلەن قار - يامغۇر ۋە بوران - چاپقۇنلار، شۇنداقلا يىرتقۇچ ھايۋانلارنىڭ ھۇجۇمىغا دائىم ئۇچراپ تۇراتتى ھەمدە ئوزۇقلۇق يېتىشمەسلىك ئەھۋاللىرى كۈرۈلۈپ تۇراتتى. شۇڭلاشقا ئۇلار ئاپتاپ ئۆتۈش، سوغۇق تېگىش، ئوزۇقلۇق بىلەن زەھەرلىنىش، ئوزۇقلۇق يېتىشمەسلىك قاتارلىق سەۋەبلەردىن ھەر خىل كېسەللىكلەرگە مۇپتىلا بولاتتى ۋە زەخمىلىنەتتى، ھەتتا ھاياتىدىن ئايرىلاتتى. لېكىن قەدىمىي ئىپتىدائىي كىشىلەردە، بىرىنچىدىن، ھايۋانلاردا بولىدىغان ئۆزىنى قوغداش تۇيغۇسى بىلەن ئۆزىنى قوغدايدىغان ھەرىكەت ئىقتىدارىنىڭ بولغانلىقى؛ ئىككىنچىدىن، ئىنسانلار يارىتىلىشتا ئۇنىڭ مېڭە تۈزۈلمىسىدە ھايۋانلاردىن كۆرۈنەرلىك پەرقلىنىدىغان ئىپتىدائىي تەپەككۈر قۇرۇلمىسى بىلەن ئىقتىدارىنىڭ بولغانلىقى؛ ئۈچىنچىدىن، ئىنسانلارنىڭ تەپەككۈر ئىقتىدارىدا تەدرىجىي يېتىلىش ئالاھىدىلىكى بولغانلىقى ئۈچۈن، ئىپتىدائىي تەجرىبە - ساۋاقلاردىن قوبۇل قىلغان ھېسسىي خۇلاشقا ئاساسەن تەبىئىي تاش - توخماقلار بىلەن ھايۋان ئۇستىخانلىرى ياكى مۇڭگۈز، قوۋۇرغىلارنى قورال سۈپىتىدە ئىشلىتىپ ئوۋ قىلىش ياكى يىرتقۇچ ھايۋانلارنىڭ ھۇجۇمىغا

ئاقابىل تۇرۇش، ياكى تاغ ئۆڭكۈرلىرى بىلەن داللىلاردا تۈنەپ قار-ياغۇر، بورانلاردىن، ھايۋان تېرىلىرىنى يېپىنچا قىلىپ سوغۇقتىن پاناھلىنىش، ياۋا مېۋىلەرنى قۇرۇتۇپ قىش كۈنلىرى ئىستېمال قىلىش، ئورمانلىقلاردا ياكى تۈزلەڭلىكلەردە گەمە ياكى ئاددىي كەپىلەرنى ياسىۋېلىپ ئۆزلىرىنى ئاسراش، ئوت - چۆپ، گۈل - گىياھ، ياۋا مېۋە... قاتارلىقلارنى تەكرار سىناقلاپ ئارقىلىق تەرتىپ بويىچە يەپ ئوزۇقلۇق بىلەن زەھەرلىنىشتىن ساقلىنىشقا ئوخشاش كېسەللىكلەردىن مۇداپىئەلىنىشنىڭ بىر يۈرۈش تەدبىرلىرىنى ئۆگىنىۋالدى. شۇنىڭ بىلەن بىرگە يەنە بىرقىسىم گۈل - گىياھلار، ياۋا مېۋىلەر، ھايۋانلارنىڭ ئىچكى ئەزالىرى بىلەن مايلىرى، قىزىق قۇم، ئارشاڭ سۈلىرى ۋە ئىسسىق پاتىقلىقلارنىڭ بىرقىسىم كېسەللىكلەرگە مەنپەئەت قىلىدىغانلىقى؛ سۇنۇقنى شاخ - شۇمبىلار بىلەن تېڭىپ مۇقىملاشتۇرسا، ئاغرىش يېنىكلەپ ساقىيىش سۈرئىتىنىڭ تېز بولىدىغانلىقى؛ تېرىدىكى يىرنىڭ قېپىنى تىكەن بىلەن تېشىپ يىرىڭنى ئېقىتقاندا، ئاغرىش پەسلەپ قىزىتما ياندىغانلىقىنى ۋە قاناۋاتقان جاراھەتنى قول بىلەن بىر مەزگىل باسقاندا ياكى ئۈستىگە يوپۇرماقلارنى ئېلىپ قويۇپ، قوۋزاق ياكى تال چىۋىقلار بىلەن بېسىپ تاشقاندا قان توختاپ ھاياتلىقنى ساقلاپ قالغىلى بولىدىغانلىقى قاتارلىقلارنى بايقىدى. مانا بۇلار ئەڭ دەسلەپكى ئىپتىدائىي تېبابەتچىلىك ئىدى.

مەلۇمكى دۇنياغا تېبابەتچىلىكنىڭ قاچان پەيدا بولغانلىقى ھەققىدە ھازىرغىچە ئوخشىمىغان قاراشلار پەيدا بولۇپ كەلمەكتە. بەزى تارىخچىلار «تېبابەتچىلىك دۇنيادا ئادەم پەيدا بولغاندىن تارتىپ بار ئىدى» (ھاجى ئابدۇلھىمىت يۈسۈپ: «ئۇيغۇر تېبابىتى ئاساسىي نەزەرىيىسى دەرسلىكى». شىنجاڭ خەلق سەھىيە نەشرىياتى 1988-يىلى نەشرى) دەپسە، يەنە بەزى تەتقىقاتچىلار: «ئەڭ قەدىمكى تېببىي پائالىيەت باشلانغۇچ ئېتىقاد بىلەن بىللە بۇنىڭدىن 40 — 50 مىڭ يىللار ئىلگىرى ئەڭ كونا تاش قورال دەۋرىدە پەيدا بولغان». (ئابدۇشۈكۈر مۇھەممەت ئىمىن: «ئۇيغۇر ئىسلام مەدەنىيىتى». شىنجاڭ خەلق نەشرىياتى 2002 - يىلى نەشرى. 191-بەت) دەيدۇ. ئۇلۇغ رۇس فىزىئولوگى ئىۋان پىتېروۋىچ پاۋلوۋ: «ئىنسانىيەت پەيدا بولغاندىلا مېدىتسىنالق پائالىيەت باشلانغان. مېدىتسىنا تارىخى ئىنسانىيەت يازما خاتىرلەر يېزىشقا باشلانغان ۋاقىتتىن باشلاپ ھېسابلاش خاتا تۇنۇشتۇر» دېگەن قاراشنى ئوتتۇرىغا

قويدى. مېنىڭچە تېبابەتچىلىكنىڭ پەيدا بولۇش تارىخىنى ئىنسانىيەت پەيدا بولغان ۋاقىتتىن باشلاپ ھىسابلاش يۈزەكىلىك بولۇپ قېلىش مۇمكىن. چۈنكى ئىنسانلارنىڭ دۇنياغا ئاپرىدە بولغان ۋاقىتتىن باشلاپلا ئۆزى ھەققىدە ئويلىنىش، تەبىئەت كۈچلىرىگە قارشى تۇرۇش. قىسقىسى، ئۆلۈمنىڭ ئالدىنى ئېلىش ئىقتىدارىنى يېتىلدۈرۈلۈشى ناتايىن. ئۇلار ئادەمنىڭ نېمە ئۈچۈن ئۆلىدىغانلىقى، قانداق قىلغاندا ئۆلۈمنىڭ ئالدىنى ئالغىلى بولىدىغانلىقىنى تونۇپ يەتكىچە بولغان ئارىلىقتا كۆپ ۋاقىت ئۆتۈپ كېتىدۇ. ئەينى دەۋر كىشىلىرى ئۆز قېرىنداشلىرى ۋە ياكى باشقىلارنىڭ تۈيۈقسىز ئۆلۈپ كېتىشىنى ئارقا-ئارقىدىن كۆرگەندىن كېيىن، ئاندىن بۇ ھەقتە ئويلىغان بولۇشى مۇمكىن. ئۇلار ھەرگىزمۇ ئەڭ دەسلەپكى بىر ئادەمنىڭ «ئۆلۈمنى كۆرگەندىن كېيىن بۇ ھەقتە ئىزدەنگەن ئەمەس. روشەنكى، ئۆلۈم ھاياتلىقتىكى ئەڭ زور ۋە ئەڭ يۇقىرى دەرىجىلىك سىناق. مانا مۇشۇنداق رەھىمسىز سىناق ئالدىدىلا ئىنسانىيەت ئاندىن ئۆزى ھەققىدە ئويلىنىشقا مەجبۇر بولغان. «بىر قېتىملىق ئۆلۈمنى كۆرۈش، ھەرقانداق بىر ئادەمدە ئۆز - ئۆزىگە نىسبەتەن چوڭقۇر ئويلىنىشنى، ئۆز ھاياتىدا ئۆزى ئەزەلدىن ھېس قىلىپ باقمىغان بوشلۇقلارغا قايتا نەزەر سېلىشنى كەلتۈرۈپ چىقىرىدۇ. بۇ ئۆلۈم ئۆز نۆۋىتىدە يەنە ئادەمنىڭ قىممىتىنى، ھاياتىنىڭ چەكسىز قەدىرلىكلىكىنى ھېس قىلدۇرىدۇ. ئادەم مانا مۇشۇنداق ئەڭ زور سىناقنىڭ زەربىسىدە روھىي جەھەتتىن چۆچۈپ ئويغىنىپ، ئۆزىدىكى يوشۇرۇن كۈچنىڭ چەكسىز نۇرىنى قېزىپ چىقىرىدۇ.» شۇڭا، تېبابەتچىلىكنىڭ پەيدا بولغان دەۋرىنى ئىنسانىيەت پەيدا بولۇپ خېلى يىللاردىن كېيىن ئاندىن «ئىپتىدائىي تېبابەت» ھالىتىدە مەيدانغا كەلگەن دەپ ئېيتىش مۇمكىن.

ئىنسانلارنىڭ ئاغرىققا ئامال، ئۆلۈمگە سەۋەب قىلىش ئۈچۈن، ئىختىرا قىلغان ئەڭ دەسلەپكى ئىپتىدائىي تېبابەتچىلىكتە «يالغۇز دورا گىياھلىرى، تۇز ۋە ئارشاڭ سۇلىرىدىن پايدىلىنىش، پاشا، يىلان، چاپاندىن ساقلىنىش ئۈچۈن بەدەنگە ياكى پاقالچاققا سېغىز لاي سۈركىۋېلىش، يۈزىگە قېتىق سۈرتۈش، مايلاش، قاقلاش، كۆيدۈرۈش، قان چېكىش، ئىلمە (ياكى خۇخۇلا)، قىرقىش، قۇمغا كۆمۈش، گىياھ سۈيىگە چۈشۈرۈش، ھايۋان تېرىسىگە ئېلىش، ئۆتكە تېڭىش، ئۇچۇغداش، قۇستۇرۇش، تېڭىقچىلىق، ئاددىي ئوپېراتسىيە ۋە موميا (مىلادىدىن بۇرۇنقى 5 - ئەسىرگە ئائىت قارا سۇق

مەدەنىيىتى قەبرىلىرىدىن موميا قىلىنغان جەسەت تېپىلغان) قىلىش قاتارلىق ماددىي داۋالاش ۋاسىتىلىرى بىلەنلا شۇغۇللىنىپ قالماي، يەنە روھىيەتچىلىك ۋاسىتىلىرىنى، تۈرلۈك ئەم - ئېرىملارنى ئۆز ئىچىگە ئالغان داۋالاش ۋاسىتىلىرىنىمۇ قوللانغان بولغاچقا، «خەلقىمىز پەيدا بولغان زاماندىن تارتىپ بار بولغان ئۇيغۇر تېبابەتچىلىكى» مۇ مۇقەررەر ھالدا دىنىي تۈس بىلەن مەيدانغا كەلگەنلىكى سەۋەبلىك شامان دىنىنىڭ پىرىخونلۇق تەسىرىگە ئۇچرىغان ئىدى.

خەلقىمىز ئۆز تارىخىدا كۆپ خىل دىنغا ئېتىقاد قىلغان ۋە كۆپ خىل ئېتىقاد ئادىتىنى بېشىدىن كەچۈرگەن خەلقلەرنىڭ بىرى بولۇش سۈپىتى بىلەن، ئەڭ دەسلەپ بارلىققا كەلگەن ئىپتىدائىي دىن — شامان دىنىنىڭ تەسىرىگە چوڭقۇر ئۇچرىغان. «تەرەققىي قىلىۋاتقان ئارخېئولوگىيە ئىلمىنىڭ قەدىمكى مەدەنىيەت ئىزلىرىنى ئىلمىي تەكشۈرۈش ئارقىلىق ئىسپاتلاشلىرىغا قارىغاندا شامان دىنى 4000 - 6000 يىللار ئىلگىرىكى قۇللۇق جەمئىيەتكە ئەمدىلا يۈزلىنىش باسقۇچىدا»، «ئالدى بىلەن ئالتاي دالىسىدا پەيدا بولغان»، «ئىپتىدائىي ئىنسانلارنىڭ ھەر خىل تەبىئىي ئاپەتلەردىن ئۆزلىرىنى مۇھاپىزەت قىلالماسلىقى، ھەر خىل ئىجتىمائىي ھادىسىلەر بولۇپمۇ كېسەلگە ئامال تاپالماسلىقى ۋە ئۆلۈم خەۋپىدىن قورقۇش پىسخىكىسى تۈپەيلىدىن ئىپتىدائىي ئۇرۇق ۋە قەبىلىلەر ئىچىدە ئاتېئىزم قاراشلىرىنىڭ ئۈنۈملۈك رول ئوينىشى نەتىجىسىدە شامان دىنى تەدرىجىي شەكىللىنىپ چىققان» ۋە كېيىنكى دىنلارنى قوبۇل قىلىشتا تۈرتكىلىك رول ئوينىغان.

شامان دىنى تېبابەتچىلىكىدە كىشىلەرنىڭ كېسەل بولۇشى ھەر خىل سەۋەبلەردىن، جۈملىدىن «يامان روھ چاپلىشىۋالغانلىقتىن» كېلىپ چىقىدۇ، دېگەن قاراش ئىلگىرى سۈرۈلگەن بولغاچقا، كېسەل ئادەملەرنى داۋالاش قانداقتۇر يېمەكلىك ۋە ياكى دورا يېگۈزۈش ئارقىلىق بولماستىن، بەلكى مۇشۇ خىل دىننىڭ قائىدىسى بويىچە داۋالاش ئېلىپ بېرىلغان. بۇ دىن ئاساسەن، «ئادەم پەقەت جىن ئالۋاستى ياكى يامان روھ چاپلىشىۋالغانلىقتىن كېسەل بولىدۇ»، «داخانلار جىن ئەرۋاھلار بىلەن ئۇچرىشىپ، ئۇلارنىڭ يامانلىقلىرىنى قايتۇرالايدۇ» دەپ قارايدىغان بولغاچقا، شامان دىنى ئېتىقادچىلىرىدا ئەپسۇن ئوقۇش، جىنكەشلىك، رەببالىق، پالچىلىق ئەۋج ئالغان. بۇنىڭ كۆنكرېت ئىپادىسى: ئىسرىقدانغا چوڭ ئېلىپ ئۈستىگە قويىنىڭ

قۇيرۇق يېغى ياكى ئادراسمان، ئارچا ياغىچى قاتارلىق پۇراقلىق نەرسىلەرنى سېلىپ كۆيدۈرۈش ئارقىلىق ئۆپنى ئىسلاپ روھ - ئەرۋاھلارنى قوغلاش؛ يۈرۈك تىلەپ ئۇنى كۆيدۈرۈپ بىمارنىڭ بېشىدىن يەتتە قېتىم ئايلاندۇرۇش، ئاق توخۇ ئۆلتۈرۈپ قان قىلىش؛ كىچىك بالىلار ئۇخلاپ قالغاندا قارا بېسىپ، كېسەل بولۇپ قالماسلىقىنى تىلەپ بالىنىڭ ياستۇقى ئاستىغا پىچاق، قايچا، ئەينەك قاتارلىقلارنى قويۇپ قويۇش؛ ئاياللار تۇغۇتتا قىينالسا «جىن دارىدى» دەپ ئوقۇتۇش؛ بالا ئاۋاق بولۇپ قالسا «جىن چاپلىشىپتۇ» دەپ قاراپ ئەسكى لاتىدا قورچاق ياساپ كىشىلەر كۆرمەستە ياكى كېچىدە چوڭ يولنىڭ دوقمۇشىغا قويۇپ قويۇش؛ سەپەرگە چىقىش ۋە ئۆي كۆچۈشتىن بۇرۇن ياغ پۇرتىپ روھتىن مەدەت تىلەش؛ شۇنداقلا قېرى - يوغان دەرەخلەرگە «جىن بار» دەپ لاتا چىگىپ قويۇش؛ ھەر خىل قارانچۇقلارنى، ھايۋاناتلارنىڭ باشلىرىنى دەل - دەرەخلەرگە قاداپ قويۇش... قاتارلىقلاردىن ئىبارەت.

شامان دىنى تىبابەتچىلىكىدە ياخشى، داخان، پىرخونلار مەيدانغا چىقىپ، قۇتقازغۇچى نىجادكار سۈپىتىدە كېسەللەرنى ئۇچۇغداپ، ھەر خىل ئۇسۇل - چارىلەرنى قوللانغان بولۇپ، ئوتتىن ئاتلىتىش، پىرە ئوينىتىش، كېسەلنىڭ بەدەنلىرىنى ئۇچۇغداپ «كۆچ، كۆچ، كۆچ»، «يىراق جاڭگالغا كەت»، «ماكانىڭغا ئوت قويىمەن»، «رەسۋا»، «شەرمەندە»، «چىق، يوقال»... دېگەندەك تىللاش، پوپوزا قىلىش ئەپسۇنلىرىنى ئوقۇغان. مەسىلەن: بىرەر ئادەمنىڭ چىشى ئاغرىپ قالسا، شۇ ئادەمنىڭ ئاغرىق چىشى تەرەپتىكى يۈزىگە لۆڭگە قويۇپ، ئۈستىگە يۇمشاق ئاق پاختا (چىگىتى ئايرىۋېلىندىغان - ئا) قويغاندىن كېيىن ئوت يېقىپ پاختىنى كۆيدۈرۈش بىلەن بىرگە، يۇقىرىقىدەك ئەپسۇنلارنى ئوقۇش ئارقىلىق «يامان روھ چاپلىشىۋالغانلىقتىن» كېلىپ چىققان چىش ئاغرىق كېسەلنى داۋالاش شامان باخشىلىرىنىڭ كېسەل داۋالاشتىكى بىر خىل ئۇسۇلى ھېسابلىنىدۇ. جىن ئالۋاستىلارنى بىر نەرسە ئوقۇپ بەند قىلىش، كۈمزەككە سولاپ سۇغا غەرق قىلىش، كۆمۈش، ئېقىتىش، كۆيدۈرۈش، چۆلگە قوغلاش، نەرسە ياكى ھايۋانغا كۆچۈرۈش، مۇداپىئە تىل تۇمارى ئېشىش قاتارلىقلار شامان دىنى ئەم ئىرىمچىلىكى (تىبابەتچىلىكى) دىكى ئاساسلىق داۋالاش ئۇسۇللىرى بولۇپ، بۇ خىل داۋالاش ئۇسۇللىرى تارىم ۋادىسىدىكى پۈتكۈل ئۇيغۇرلار قاتارى خەلقىمىز ئارىسىدا كەڭ تارقالغان بولغاچقا، ئەڭ ئىپتىدائىي

تېبابەتچىلىك باسقۇچىدا بارلىققا كەلگەن بۇ خىل تېبابەت زامان - زامانلارنىڭ ئۆتۈشىگە ئەگىشىپ، كېتىۋاتقان ئالىمىشىنى سەۋەبلىك مەلۇم دەرىجىدە يوقالغان بولسىمۇ، لېكىن خوتەننىڭ چەت، يېزا - قىشلاقلارىدا ھېلىمۇ مەۋجۇت.

2. خوتەن ئەل ئەدەبىياتىدا تېبابەتچىلىك

ھەر قانداق بىر ئەلنىڭ خەلق ئەدەبىياتى ئەسەرلىرى شۇ ئەلنىڭ مەنئۇيىتى بىلەن بىۋاسىتە تۇتاشقان بولىدۇ. شۇ سەۋەبلىك بىز ئەل ئەدەبىياتى ئەسەرلىرىنى تەتقىق قىلىپ باقىدىغان بولساق، ئۇنىڭدىن شۇ ئەلنىڭ مەنئۇيىت تارىخىغا دائىر نۇرغۇنلىغان ئىشەنچلىك پاكىتلارغا ئېرىشەلەيمىز.

مەلۇمكى، ئۇيغۇر تېبابەتچىلىكىدە ئىشلىتىلىدىغان دورا ئەشيانىڭ زور كۆپ قىسمى تارىم ۋادىسىدىن چىقىدۇ. بولۇپمۇ خوتەننىڭ كەڭ يېزا - قىشلاقلىرىدىن خام دورا ئەشيانى كۆپ چىقىدۇ. ئەمما ئۇ خىل خام دورىلارنىڭ (ئوت - چۆپلەرنىڭ) شىپالىق رولى تونۇپ يېتىلمىگەن ئەھۋال ئاستىدا، ئۇلاردىن پايدىلىنىپ داۋالاش ئەمەلىيىتى بىلەن شۇغۇللىنىش مۇمكىن ئەمەس.

ئەجدادلىرىمىز تارىخنىڭ ئېغىر بوران - چاپقۇنلىرىنى بېشىدىن كەچۈرۈش، تەبىئەت تەرىپىدىن كەلگەن تۈرلۈك بالايى - ئاپەتلەرگە قارشى تۇرۇش، ئۆزلىرىنىڭ تەن ساغلاملىقىنى كاپالەتكە ئىگە قىلىش جەريانىدا، تەبىئەت دۇنياسىدىكى كۆپلىگەن ئوت - چۆپ، دەل - دەرەخلەرنىڭ كېسەلگە داۋا بولۇشتىكى رولىنى بايقاپ ئالغاندىن كېيىن، ئۇلارنىڭ شىپالىق رولىنى ئاغزاكىيلىققا ئايلاندۇرۇپ، ئەل ئەدەبىياتىنىڭ ھەرقايسى تۈر - ژانىرلىرىغا سىڭدۈرگەن. نەتىجىدە كېيىنكى ئەۋلادلار ئەل ئەدەبىياتىدىكى رىۋايەتلەر، چۆچەكلەر، ماقال - تەمسىللەرنى قايتا - قايتا ئوقۇش جەريانىدا ئۇلارنىڭ ھېكايەت لىنىيىسىدىكى ۋەقەلىكلەردە سۆزلەنگەن بايانلارنى كۈندىلىك تۇرمۇشقا تەدبىقلاش ئارقىلىق، ئەل ئەدەبىياتى ئەسەرلىرىنىڭ تېبابەتچىلىكتىكى رولىنى جارى قىلدۇرغان. بۇ كېيىنكى كۈنلەردە ئۇيغۇر تېبابەتچىلىكىنىڭ سىستېمىلىشىشىغا ئىجابىي تەسىر كۆرسىتىش بىلەن بىرگە يەنە ئۇيغۇر تېبابەتچىلىكىنىڭ ئاغزاكىيلىققا ئايلنىپ

كېتىشىدە مۇھىم رول ئوينىغان. بۇ جەھەتتە خوتەن ئەل ئەدەبىياتى ئەسەرلىرى مۇھىم رول ئوينىدايۇ. سۆزىمىزنىڭ دەلىلى سۈپىتىدە تۆۋەندە خەلقىمىز ئارىسىدا كەڭ تارقالغان رىۋايەت، ماقال - تەمسىللەردىن سىتاتتا كەلتۈرۈش ئارقىلىق، خوتەن ئەل ئەدەبىياتىدا تىبابەتچىلىكنىڭ تۇتقان ئورنىنى مۇئەييەنلەشتۈرۈپ چىقىمىز.

رىۋايەتلەردە تىبابەتچىلىك

تىبابەتچىلىك تەسۋىرلىرى ساقلانغان رىۋايەتلەردە ئاساسەن دېگۈدەك ھەر خىل كېسەللىكلەرگە مەنپەئەت قىلىدىغان دورا ماتېرىياللىرى تىلغا ئېلىنغان بولۇپ، بىز رىۋايەتتىكى مەزكۇر بايانلار بىلەن مەخسۇس تەجرىبىلەردىن ئۆتكۈزۈش ئارقىلىق كىتابچە ھالىتىگە كەلتۈرۈلگەن رېتسېپلار توپلاملىرىدىكى بايانلارنى سېلىشتۇرۇپ كۆرىدىغان بولساق، رىۋايەتلەردىكى بايانلارنىڭمۇ ھەقىقەتەن ئەمەلىيەتكە ئۇيغۇن ئىكەنلىكىنى بىلىۋالالايمىز. بۇ سۆزىمىزنىڭ دەلىلى ئۈچۈن تۆۋەندىكىلەرنى كۆرسىتىپ ئۆتۈش كۇپايە.

1) يالپۇز ھەققىدىكى رىۋايەت

«بۇرۇنقى زاماندا بىر ئادەم ئۆتكەن ئىكەن. ئۇنىڭ دائىم مەيدىسى ئاغرىپ قىيىنلىدىكەن. ئۇ ئادەمنىڭ قىلىمىغان ئامالى قالماپتۇ، لېكىن ئاغرىقتىن خالاس بولالماپتۇ. ئاخىرى ئۆلەر ۋاقتىدا ئوغلغا: «مەن جان ئۈزگەندىن كېيىن، مېنىڭ مەيدەمنى يېرىپ كۆرۈڭلار، مېنى بىر ئۆمۈر ئازابقا سالغان كېسەلنىڭ نېمە ئىكەنلىكىنى بىلىۋېلىڭلار، دەپ ۋەسىيەت قىپتۇ.

بوۋاي ئالەمدىن ئۆتۈپتۇ. ئوغلى دادىسىنىڭ ۋەسىيىتى بويىچە ئۇنىڭ مەيدىسىنى يېرىپ كۆرۈپتۇ. دەرۋەقە بوۋاينىڭ مەيدىسىدىن چۆچەك (قاچا) شەكىلدىكى كىچىككىنە كالەك بىر نەرسە چىقىپتۇ. بۇنى بوۋاينىڭ ئوغلى يېنىدىن ئايرىماي ساقلاپ يۈرۈپتۇ... كۈنلەرنىڭ بىرىدە، بوۋاينىڭ ئوغلى بىر بۇلاقنىڭ يېنىغا كېلىپ، بېلىدىكى پوتىسىنى يېشىپ بۇلاقنىڭ ئەتراپىدا قويۇق ئۆسكەن يالپۇزنىڭ ئۈستىگە تاشلاپ قويۇپ، ئۆزى نېنىنى سۇغا چىلاپ يېيىشكە باشلاپتۇ، قورسىقى تويغاندىن كېيىن ئورنىدىن تۇرۇپ پوتىسىنى قولغا ئاپتۇ، ئەمما ھېلىقى كالەك نەرسە كۆرۈنمەپتۇ.

ئۇ بالا ئەتراپنى يىغىنە ئىزدىگەندەك ئىزدەپتۇ. قارىغۇدەك بولسا ھېلىقى كالىك نەرسە چۈشكەن جايدىكى يالپۇزلارنىڭ ئۈستى قارامتۇل مايلىشىپ قالغان ئىكەن. شۇ چاغدىلا ئۇ نەرسىنىڭ ئېرىپ كەتكەنلىكىنى بىلىپتۇ. يىگىت مەھەللىگە قايتىپ بېرىپ، بولغان ئەھۋالنى باشقىلارغا سۆزلەپ بېرىپتۇ. كىشىلەر بۇلۇق بويىدىكى يالپۇزلاردىن ئەكىلىپ مەيدىسى ئاغرىيدىغانلارغا قاينىتىپ ئىچكۈزۈپتۇ. كېسەللەر يالپۇزنى يازدا يېڭى پېتى، قىشلىقى قۇرۇتۇلۇپ تاماققا قوشۇپ يەپتۇ. ئۇزۇن ئۆتمەي مەيدە ئاغرىقىغا گىرىپتار بولغانلار سەللىمازا ساقىيىپ كېتىپتۇ. ئەنە شۇنىڭدىن كېيىن كىشىلەر يالپۇزنىڭ دورىلىق خۇسۇسىيىتىنى بىلگەن ئىكەن».

دەرۋەقە، يالپۇز (سۈزە) دائىم سۇ ئېقىپ تۇرىدىغان ئۆستەڭ بولىرىدا ئۆسىدۇ. ئۇ يېڭى ئۆسۈپ چىققاندا جۇۋاۋا ياكى چۆچۈرە تۈگۈپ يېسە مەزىلىك ۋە سىڭىشلىك بولىدۇ ھەمدە مەيدە ئاغرىقىغا شىپا قىلىدۇ. ئۇنىڭ يوپۇرمىقىنى ئېلىپ، پاكىز تازىلاپ قۇرۇتۇپ شېكەر ياكى ناۋات بىلەن ئارىلاشتۇرۇپ مەجۇن تەييارلاپ ئىستېمال قىلسا، مەيدە - ئاشقازانغا بەكمۇ پايدىلىق.

2) بەھى ھەققىدىكى رىۋايەت

«كۈنلەرنىڭ بىرىدە لوقمان ھېكم بىرلىق مېۋىلەرنى يىغىپ، ئۇلاردىن ئۆزلىرىنىڭ قايسى كېسەلگە شىپا بولىدىغانلىقىنى سوراپتۇ. مېۋىلەر بىر - بىرلەپ پىكىر بايان قىلىپ، ئۆزلىرىنىڭ قانداق كېسەلگە شىپا بولىدىغانلىقىنى ئېيتىشىپتۇ. بىراق لوقمان ھېكم تەرىپىدىن ئويۇشتۇرۇلغان بۇ مەرىكىگە ئۆزى سۇلۇق، يۇپۇمىلاق چىرايلىق كەلگەن بەھى بارغىلى ئۇنىماپتۇ ۋە ئۆز خاسىيىتىنى سىر تۇتماقچى بوپتۇ، بۇ ئىشتىن لوقمان ھېكمىنىڭ قاتتىق ئاچچىقى كەپتۇ ۋە غەزەپ بىلەن بەھىنىڭ ئالدىغا بېرىپ: — ھەي بەھى، سەن نېمە ۋەجىدىن ئۆز خاسىيىتىڭنى

يوشۇرسەن؟ — دەپتۇ، بەھى مېھىتىدا كۈلۈپ قويۇپ: — ئى لوقمان، مەن داۋالىيالمىدىغان كېسەل يوق. مەندە ئۆلگەن ئادەمنى تېرىلدۈرگىدەك قۇدرەت تۇرۇقلۇق سېنىڭ بۇنداق سوئالنى سورىشىڭ مەن ئۈچۈن ھاقارەت ئەمەسمۇ؟ ساڭا شۇنى ئېيتىپ قويايىكى، ئەگەر سەن بىرەر كېسەل ئۈستىدە ئىلاجىسىز قالغۇدەك بولساڭ دەرھال مېنىڭ ئالدىمغا كەل، — دەپتۇ. بۇنىڭدىن ئاچچىقلىنىپ يېرىلغۇدەك بولغان لوقمان ھېكم بەھىنى قاماللاپ

تۈرۈپ: — سەن تېخى مېنى كۆزگە ئىلمىغۇدەك بولۇپ كەتتىڭمۇ؟ — دەپتۇ - دە، ئۇنىڭ بۇرنىنى سىقىۋېتىپتۇ. شۇ ھامان بېھىنىڭ بۇرنىدىن كوكىراپ سۇ ئېقىپتۇ ۋە ئۇنىڭ بۇرنىدا لوقماننىڭ بەش بارمىقىنىڭ ئىزى قاپتۇ. بېھى شۇ ئاغرىپ ياتقانچە ئەسلىگە كېلەلمەي، تاھازىرغىچە رەڭگى سېرىق، سۈيى يوق قاتمال بولۇپ قاپتۇ».

يۇقىرىقى رىۋايەتتە بېھىنىڭ «مەن داۋالىيالمىدىغان كېسەل يوق» دېگەن سۆزى تىلغا ئېلىنغان بولۇپ، بۇ بىر جۈملە سۆز ماھىيەتتە ئەجدادلىرىمىزنىڭ نەچچە مىڭ يىللىق تېبابەت ئەمەلىيىتى جەريانىدا بېھىنى كۆپ خىل كېسەللىكلەرنى داۋالاشتا ئىشلىتىپ، ناھايىتى يۇقىرى ئۈنۈم ھاسىل قىلغانلىقىنىڭ ئىخچاملاشتۇرۇلغان كۆرۈنۈشىدۇر.

3) چامغۇر ھەققىدىكى رىۋايەت

«قەدىمكى زاماندا ھەممىدان دېگەن شەھەردە مۇستاپا دېگەن بىر تېۋىپ ئۆتكەن ئىكەن. ئۇ 400 دىن ئارتۇق شاگىرت يېتىشتۈرۈپ چىقىپتۇ. ئۇ ئۆزىنى دۇنيادىكى ئەڭ بىلىملىك تېۋىپ دەپ قاراپ، شاگىرتلىرىم جاي - جايلارغا بارسا ھەرقانداق تېۋىپلارنىڭ ئالدىغا ئۆتۈپ كېتىدۇ، يەرلىك تېۋىپلار كارغا يارمايدۇ، دەپ ئۆزىگە تەمەننا قويدىكەن. مۇستاپا ئۆمرىنىڭ ئاخىرىدا شاگىرتلىرىنى يىغىپ، ئۇلارنىڭ ئىگىلىگەن داۋالاش كەسپىگە ئاساسەن، مەلۇم بىر خىل كېسەللىك كۆپ كۆرۈلۈشى مۈمكىن دېگەن يەرلەرگە ئەۋەتىپ ۋە شۇ يەردە كېسەل داۋالاپ، نام چىقىرىپ، ئۆزىنىڭ ئابروۋىنى يۇقىرى كۆتۈرۈش لازىملىقىنى جېكىلەپتۇ ۋە ئۆپكە كېسەللىكى بويىچە ماھىر تېۋىپ بولۇپ يېتىشكەن سايت دېگەن شاگىرتىنى ئالدىغا چاقىرىپ، ئۇنىڭغا: «ئەھۋالدىن قارىغاندا خوتەن دېڭىز - ئوكياندىن بەكمۇ يىراق ئىكەن، ئۇنىڭ ئەتراپىدا چوڭ دەريا ياكى كۆللەرمۇ يوق ئىكەن. شۇ ۋەجىدىن ئۇ يەردە دائىم توپا - چاڭ ئۆرلەپ تۇرسا كېرەك، ئۆپكە كېسەللىكلىرىمۇ بەك كۆپ ئۇچرايدىكەن. سەن شۇ يەردە ئۆپكە كېسەللىكلىرىنى داۋالاپ جېنىڭنى جان ئەت، دەپتۇ».

سايت دورا - سايمانلىرىنى ئېلىپ ئۇزاق مۇساپىلەرنى بېسىپ، كۆپ رىيازەتلەرنى چېكىپ خوتەنگە كېلىپ، دۇكان ئېچىپ، كېسەل كۆرۈشكە تەييارلىنىپتۇ. شۇ تەرىقىدە 40 كۈن ئولتۇرسا بىرەر كېسەل كەلمەپتۇ. شۇنىڭ بىلەن ئۇ كىشىلەرنىڭ ئۆيلىرىگە بېرىپ

ئۇقۇشۇپ كۆرسە، بۇ خىلدىكى كېسەللەرنى ئۇچراتماپتۇ. ئامالسىز كىشىلەرگىمۇ چاندۇرماي دۈكىنىنى يىغىشتۇرۇپ، ئۆز جايىغا قايتىپ كەپتۇ ھەم ئۇستازىغا ئەھۋالىنى مەلۇم قىپتۇ. مۇستاپا ئۇنىڭ قايتىپ كەلگەنلىكىگە ئىنتايىن ھەيران قېلىپ، ئۇنىڭدىن: سەن ئۇلارنىڭ قانداق نەرسىنى كۆپرەك ئىستېمال قىلىدىغانلىقىنى سوراپ كۆردۈڭمۇ، — دەپ سورىغانىكەن، سايبىت: بۇنىڭغا دىققەت قىلماپتىمەن، — دەپتۇ. مۇستاپا بۇنىڭ ئۈچۈن قاتتىق كايىپ، قايتا خوتەنگە بېرىپ تەكشۈرۈپ كېلىشنى ئېيتىپتۇ. سايبىت يەنە خوتەنگە كېلىپ تەكشۈرۈپ كۆرسە، بۇ يەردىكى كىشىلەرنىڭ ئادەتتە چامغۇرنى كۆپرەك ئىستېمال قىلىدىغانلىقىنى ھەم ئۆپكە كېسىلى بار ئادەملەرنىڭ چامغۇر ئۇرۇقىنى ياغ تارتقۇزۇپ، ئۇنىڭغا قويماق ئېتىپ يەيدىغانلىقىنى ئاڭلاپ، بىرقانچە تال چامغۇرنى ئېلىپ يۇرتىغا قايتىپ، بۇ ئەھۋالنى ئۇستازىغا مەلۇم قىپتۇ ۋە چامغۇرنى بېرىپتۇ. مۇستاپا ئۆپكە كېسىلىگە داۋا بولىدىغان ھەممە ئۆسۈملۈك ۋە جانىۋارلارنى تەھقىقەت كۆرگەن بولسىمۇ، لېكىن چامغۇر دېگەن ئۆسۈملۈكنىڭ بارلىقىنى ئاڭلاپ باقمىغان ئىكەن. ئۇ چامغۇرنىڭ تۈزۈلۈشى ۋە قۇۋۋىتىنى تەكشۈرۈپ كۆرگەندىن كېيىن، ھەقىقەتەن ئۇنىڭ ئۆپكە كېسىلىگە شىپا بولىدىغانلىقىنى دەلىللەپتۇ. شۇنىڭ بىلەن دۇنيانىڭ باشقا جايلىرىدا مەندىنمۇ قابىلىيەتلىك تېۋىپلا ياشاپ ئۆتكەنىكەن، مەن تېخى ئەمچىلىكتە كامالەتكە يەتمىگەنكەنمەن، دەپ شاگىرتلىرىغا ئالدى بىلەن جاي - جايلاردىكى تېۋىپلاردىن ئۆگىنىپ، ھۈنرىنى پىششىقلىغاندىن كېيىن، ئاندىن ئەھۋالغا قاراپ كېسەل كۆرۈپ، داۋالاش ئىشلىرىنى ئېلىپ بېرىش توغرىسىدا مەخسۇس خەت يېزىپ يوللاپتۇ ھەم ئۆزىمۇ ئەمچىلىك ساھەسىدىكى ئىزدىنىشىنى قايتىدىن باشلاپ چوڭقۇرلاشتۇرۇشقا كىرىشىپتۇ».

يۇقىرىقى رىۋايەتتىن شۇ نەرسە ئايانكى، خوتەندە ئۆتكەن ئەجدادلىرىمىز چامغۇرنى پەقەت ئىستېمال قىلىدىغان كۆكتات سۈپىتىدەلا ئىشلىتىشتىن باشقا، يەنە ئۇنىڭ ئۆپكە كېسىلى قاتارلىق كېسەللىكلەرنى داۋالاشتىكى ئالاھىدە رولىدىنمۇ ناھايىتى ئۈنۈملۈك پايدىلىنىپ، ئۆزىنىڭ ساغلام بەدەن بولۇشىنى ئىشقا ئاشۇرۇپ، ئۇيغۇر تېبابەتچىلىكىنىڭ تېخىمۇ زور تەرەققىياتلارغا ئېرىشىشى ئۈچۈن مۇناسىپ تۆھپىلەرنى قوشقان.

يۇقىرىقى رىۋايەتلەردىن باشقا يەنە «چىش يۇلۇش توغرىسىدا»، «لوقمان ھېكىمىنىڭ يېڭى بىر رېتسېپ تۈزۈشى»، «لوقمان

ھېكىمنىڭ كۈيۈغلى ھەققىدىكى رىۋايەت»، «لەغمەن يېگەندە ئۇنىڭ سۈيىنى ئىچىش لازىملىقى ھەققىدىكى رىۋايەت»، «بادام ھەققىدە رىۋايەت»... قاتارلىقلاردىمۇ تېبابەتچىلىك تەسۋىرلىرى خېلى زور سالماقنى ئىگىلىگەن بولۇپ، ئۇلاردا كۆپ قېتىم سىناقلاردىن ئۆتكۈزۈش ئارقىلىق توغرىلىقى ئىسپاتلانغان رېتسېپلار ئۆز ئىپادىسىنى تاپقان. قىسقىسى، چىڭغىز ئايتماتوۋنىڭ سۆزى بويىچە ئېيتقاندا، «بىز ئەپسانە - رىۋايەتلەر ئارقىلىق ھازىرقى زاماننىڭ كۆزى بىلەن ئۆتكەنكى ئاتا - بوۋىلىرىمىزنى كۆرەلەيمىز. شۇڭا بىز ئەپسانە - رىۋايەتلەردىن تولۇق پايدىلىنىشىمىز كېرەك. ئۇ بىزنىڭ كەم يېرىمىزنى تولۇقلايدۇ. ئۇنىڭدا بىز خۇددى بىر كىشى جىمجىت تىنچلىقتا قېيىق بىلەن كۆلدە ئۈزۈپ يۈرۈپ سۇنىڭ تەكتىدىكى گۈزەل ئىمارەتلەرنى كۆرگەندەك، ئۆتكەن كۈنلەرنى ھەم ئۆتكەن تارىخنى كۆرەلەيمىز».

مقال - تەمسىللەردە تېبابەتچىلىك^①

ئەمگەكچان، ئەقىل - پاراسەتلىك خەلقىمىز ئۆزلىرىنىڭ ساقلىقىنى ساقلاش، كېسەللىكلەرنىڭ ئالدىنى ئېلىش ۋە داۋالاش جەھەتتىكى تەجرىبىلىرى ۋە پەندى - نەسىھەتلىرىنى ئۇيغۇر خەلق ئېغىز ئەدەبىياتىنىڭ بىر تۈرى بولغان مقال - تەمسىللەر ئارقىلىق ئىپادىلەپ، ئۇنى ئېغىزدىن - ئېغىزغا كۆچۈرۈپ، ئەۋلادتىن - ئەۋلادقا داۋاملاشتۇرۇپ كەلگەن. بۇ خىل مقال - تەمسىللەر بىر قەدەر كۈچلۈك ئىلمىي ئاساسقا ۋە چوڭقۇر تەربىيىۋى ئەھمىيەتكە ئىگە بولۇپ، ئۆز زامانىسىدىلا ئەمەس، بەلكى بۈگۈنكى كۈندىمۇ ساقلىقنى ساقلاش قائىدىلىرىگە رىئايە قىلىش، تازىلىققا ئەھمىيەت بېرىش، شۇنداقلا كېسەللىكلەرنىڭ ئالدىنى ئېلىش ۋە داۋالاش جەھەتلەردە كىشىلەرنى تەربىيەلەش رولىنى ئوينىماقتا.

1) سالامەتلىك توغرىسىدىكى مقال - تەمسىللەر قەدىمكى ئەجدادلىرىمىز بۇرۇنلا سالامەتلىك ھەققىدە «تەننىڭ ساقلىقى — جاننىڭ راھىتى»، «تەن ساقلىق — پادشاھلىق»، «تەن ساقلىق — زور بايلىق»، «ئاغرىق پادشاھتىن ساق گاداى ياخشى» دېگەن يەكۈنلەرنى چىقارغان. ئەجدادلىرىمىز بۇ ئارقىلىق تەن

① بۇ مەزمۇن پولات زىياداننىڭ ماقالىسىدىن ئېلىندى.

ساغلاملىقىنىڭ نەقەدەر مۇھىم ئىكەنلىكىنى، ساغلام تەن بولغاندىلا ئاندىن باشقا غايىلەرنى ۋە جۇدقا چىقارغىلى بولىدىغانلىقىنى كۆرسىتىپ بەرگەن.

(2) كېسەللىكلەرنىڭ ئالدىنى ئېلىش توغرىسىدىكى

ماقال - تەمسىللەر

ئەجدادلىرىمىز ئەزەلدىن كېسەللىكلەرنىڭ ئالدىنى ئېلىپ، تازىلىققا ئەھمىيەت بېرىپ كەلگەن. ئۇلار ئەمەلىيەت جەريانىدا يەكۈنلەپ چىققان ھەمدە ئەمەل قىلىش زۆرۈر بولغان نۇقتىلارنى ماقال - تەمسىللەرگە سىڭدۈرۈپ، ماقال - تەمسىللەر ئارقىلىق تەشۋىق قىلغان. مەسىلەن: «كېسەل ئېغىزدىن كىرەر»، «چىۋىن دېگەن مەينەت نەرسە، قونغان نەرسىنى يۇماي يېمە»، «ئىشكىنى ئاچ، تىنجىقتىن قاچ»، «تاماكىغا شەيتان كېپىل» دېيىش ئارقىلىق كېسەللىك قوزغاتقۇچى ماددىلارنىڭ مەينەت نەرسىلەر ئارقىلىق ئېغىزدىن كىرىدىغانلىقى، چىۋىننىڭ ئۇفۇنەتلىك ماددىلارنى توشۇغۇچى ئىكەنلىكىنى، تازىلىققا قاتتىق ئەھمىيەت بېرىشىمىزنىڭ زۆرۈرلىكىنى، ھەمدە تاماكا چېكىشنىڭ تەن سالامەتلىكىگە زىيانلىق ئىكەنلىكىنى كۆرسىتىپ بەرگەن. يەنە يۇقۇملۇق كېسەللىكلەرگە قارىتا مۇنداق ماقال - تەمسىللەرنى ئۇچراتقىلى بولىدۇ: «چېچەكتە چېكىلمىگەن قىزىلدا قىرىلار»، «چېچەكنىڭ ئېتى يامان، قىزىلنىڭ يىلى (يامان)»، «بىر شاتراق مۇزاي پادىنى بۇلغاپتۇ». بۇ ماقال - تەمسىللەر ئارقىلىق ئەجدادلىرىمىزنىڭ بۇرۇنلا چېچەك، قىزىل ۋە فولپىرا كېسەللىكلەرنىڭ تارقىلىشىچان يۇقۇملۇق كېسەل ئىكەنلىكىنى ۋە ئۇنىڭدىن ساقلىنىشنىڭ زۆرۈرلىكىنى تونۇپ يەتكەنلىكىنى كۆرۈۋالغىلى بولىدۇ. ھازىرقى زامان غەرب تىبابەتچىلىكىدە بۇ خىل كېسەللىكلەرگە نىسبەتەن بوۋاقلارغا ۋە ئۆسمۈرلەرگە ۋاكسىنا ئەملەش ئارقىلىق ئۇلارنىڭ ئالدىنى ئېلىش ئومۇملاشتى. يەنە بىر قىسىم ماقال - تەمسىللەردە بەزى كېسەللىكلەرگە نىسبەتەن ئالدىنى ئېلىشنىڭ زۆرۈرلىكىنى كۆرسىتىپ بەرگەن. مەسىلەن: «كۆزۈڭ ئاغرىسا قولۇڭنى تارت، قورسىقىڭ ئاغرىسا نەپسىڭنى (تارت)»، «قوتۇر قولىدىن يۇقىدۇ، تاز دويپىدىن (يۇقىدۇ)». بۇ ماقال - تەمسىللەر ئارقىلىق كىشىلەرنىڭ يۇقۇملۇق كېسەللەرگە بولغان تونۇشىنى تېخىمۇ يارقىن

ئىپادىلەپ بەرگەن. ئەمەلىيەتتەمۇ ھازىرقى زامان تېبابەتچىلىكىدە كۆز ئاغرىسا قول بىلەن ئۇۋۇلىماسلىق، ئادەتتىكى ۋاقتلاردىمۇ كىيىم - كېچەكلەرنى ئۆز ئارا ئالماشتۇرۇپ كېيىمەسلىك تەۋسىيە قىلىنىدۇ.

(3) ئوزۇقلۇققا ئائىت ماقال تەمسىللەر

كېسەللىكلەرنىڭ ئالدىنى ئېلىش ۋە ساقلىقنى ساقلاش جەھەتتە ئەجدادلىرىمىز ئوزۇقلۇقلارنىڭ كېسەللىكلەرنىڭ ئالدىنى ئېلىشتىكى ئەھمىيىتىنىڭ زور ئىكەنلىكىنى ھەمدە داۋالاشتا مۇھىم داۋالاش تۈرى ئىكەنلىكىنى تونۇپ يەتكەن ۋە ئۇيغۇر خەلق ماقال - تەمسىللىرىگە سىڭدۈرگەن. مەسىلەن: «ئاش بار يەردە ئاغرىق يوق»، «قورساقنىڭ ئاچقىنى، ئەقىلنىڭ قاچقىنى»، «ھەسەلنى جىق يېسەڭ، ئەمەن تېتىيدۇ»، «قاغا جىگدىنى يېمەڭ، مەيدەم ئاغرىدى دېمەڭ» دېگەنگە ئوخشاش ماقال - تەمسىللەردە ئوزۇقلۇقنىڭ كىشىلەر تۇرمۇشىدا كەم بولسا بولمايدىغانلىقى، شۇنىڭدەك ئوزۇقلۇق ياخشى بولسا بەدەننىڭ قارشىلىق كۈچىنى ۋە ئەقلى ئىقتىدارىنى ئاشۇرغىلى بولىدىغانلىقىنى، تاماقنى مۇۋاپىق مىقداردا ئىستېمال قىلىش كېرەكلىكىنى كۆرسىتىپ بەرگەن. يەنە مەسىلەن: «چاينىماي يېگەن، كۆشىمەي ئۆلەر»، «ئورۇقنىڭ كۆڭلى يورۇق»، «سېمىزلىك ئىككى پۇتقا يۈك»، «ئاز يېگەن كۆپ يەر». بۇ ئارقىلىق تاماقلنىش تەرتىپىنىڭ ياخشى بولماسلىقى ھەمدە زىيادە تويۇنۇپ تاماقلنىشنىڭ ئوخشاش بولمىغان كېسەللىكلەرگە گىرىپتار قىلىدىغانلىقى كۆرسىتىپ بېرىلگەن. ھازىرقى زامان تېبابەتچىلىكىدىمۇ، تاماقنى ئوبدان چايناپ ئىستېمال قىلغاندا ئوزۇقلۇق ماددىلار شۆلگەي سۇيۇقلۇقلىرى تەسىرىدە ئېرىيدىغانلىقى، يۇتقۇنچاق، قىزىلئۆڭكەچ قاتارلىق ئەزالار زەخىملىنىشنىڭ ئالدىنى ئالغىلى بولىدىغانلىقى تەكىتلىنىدۇ.

(4) كېسەللىكلەرنى داۋالاشقا ئائىت ماقال - تەمسىللەر

ئۇيغۇر خەلق ماقال - تەمسىللىرىدە كېسەللىكلەرنى داۋالاشقا ئائىت ئىبارىلەرنى ئۇچراتقىلى بولىدۇ. «كېسەلنى يوشۇرساڭ ئۆلۈم ئاشكارە». بۇ ماقال - تەمسىل بىۋاسىتە ئېيتىلغان بولۇپ، ئەجدادلىرىمىز مۇنداق دېيىش ئارقىلىق كېسەلنى ئۆز ۋاقتىدا داۋالىمىغاندا ھەمدە كېسەلگە ئېتىبارسىز قاراپ ياكى يوشۇرۇپ

بىمارلارغا ئىستېمال قىلدۇرغۇزۇپ، داۋالاش ئۇسۇلىمىز داۋام قىلىپ كەلمەكتە.

5) مىزاج نەزەرىيىسىگە ئائىت ماقال - تەمسىللەر

ئۇيغۇر تېبابەتچىلىك نەزەرىيىسىدىكى مىزاج تەلىماتىغا قارىتا «سوغۇقلۇققا مەككىدىن دورا ئېلىپ ئۆلگۈرەر، ئىسسىقلىققا تەكچىدىن دورا ئېلىپ ئۆلگۈرمەس» دېگەن ماقال - تەمسىل بار. بۇ ماقال - تەمسىلدە ئۇيغۇر تېبابەت نەزەرىيىسىنىڭ مۇھىم تەركىبىي قىسمى بولغان مىزاج ئۆزگىرىشى تۇتقا قىلىنغان. تېبابەتچىلىك نەزەرىيىسىدە كۆپىنچە سوغۇقتىن بولغان كېسەللىكلەر ئاستا خاراكتېرلىك بولۇپ، پەيدا قىلىدىغان كېسەللىك ئالامەتلىرىنىڭ ئۆتكۈر ئەمەسلىكى، قىسقا ۋاقىت ئىچىدە ئېغىر كېسەللىك كەلتۈرۈپ چىقىرالمىدىغانلىقى، بىراق ئىسسىقلىقتىن بولغان كېسەللىكلەر يۇقۇملۇق كېسەللىكلەرگە قارىتىلغان بولۇپ، كۆپىنچە ھاللاردا يۇقىرى قىزىتما ياكى ئۇفۇنەت ھاسىل قىلىپ، ئېغىر ھالدىكى قان زەھەرلىنىش ھەم سۇ يوقىتىش خاراكتېرلىك كېسەللىك ئاقىۋەتلىرىنى ئېلىپ كېلىدىغانلىقىنى، شۇڭا بۇ خىل كېسەللىكلەرگە نىسبەتەن تەسىرى كۈچلۈك، تېز ئۈنۈملۈك دورىلارنى ۋاقتىدا ئىشلەتمىگەندە ھاياتقا خەۋپ يېتىدىغانلىقى كۆرسىتىلگەن. يەنە «كۆزنىڭ ئىسسىقلىقىدىن يۈز توڭماس، چىشىنىڭ سوغۇقلۇقىدىن ئېغىز كۆيمەس» دېگەن بۇ ماقال - تەمسىل ئەزالار مىزاجىغا نىسبەتەن بىۋاسىتە ئوتتۇرىغا قويۇلغان بولۇپ، ئەزالار مىزاجى تەلىماتىدا كۆز ھۆل ئىسسىق، ئۇنىڭ ئىسسىقلىقى نىسبەتەن يۇقىرى، قان تومۇرلار بىلەن تورلىشىشى زىچ بولغاچقا، كۆزنى سوغۇقتىن مۇداپىئە قىلىشنىڭ زۆرۈر ئەمەسلىكىنى، چىش تەبىئىتى جەھەتتىن قۇرۇق سوغۇق بولغاچقا، ئىسسىقلىقنىڭ بىۋاسىتە تەسىرىنى تۆۋەنلىتەلەيدىغانلىقىنى چۈشەندۈرۈپ بېرىدۇ. دېمەك، بۇ ماقال - تەمسىللەردە ئوتتۇرىغا قويۇلغان مەزمۇنلار ناھايىتى ئىخچام بولۇپ، بۇ ئۇيغۇر تېبابەتچىلىك نەزەرىيىسىدىكى مىزاج بۇزۇلۇش كېسەللىكلىرىگە ۋە ئەزالار مىزاجىنى تونۇشقا ئومۇمىي جەھەتتىن ۋەكىللىك قىلالايدۇ. مانا بۇلار ئۇيغۇر خەلق ماقالى - تەمسىللىرىدە ئىپادىلەنگەن ئۇيغۇر تېبابەتچىلىكىنىڭ گەۋدىلىك ئالاھىدىلىكلىرىنىڭ بىر قىسمىدىن ئىبارەت.

3. خوتەندە دەسلەپكى ئىلمىي تىبابەتچىلىك

خوتەن ئۇيغۇر تىبابەتچىلىكى ئەڭ دەسلەپكى بىخ مەيدانغا كەلگەندىن باشلاپ، ئەل ئەدەبىياتى ئارىسىغا سىڭىپ بولغان ئارىلىقتا، مېھنەتكەش خوتەن خەلقىنىڭ ئىزدىنىش توپلىشى بەدىلىگە نەزەرىيە جەھەتتە ئىلمىيلەششقا قاراپ ئىنسان بەدىنى بىلەن پىششىق تونۇشقان، داۋالاش ئەمەل بىرقىسىم كىشىلەر ئاتا - بوۋىلىرىدىن مىراس قالغان ئەسەرلىرىدىكى تىببىي ساۋاتلارغا، ئاغزاكى رېتسىپلارغا كېسەل كۆرۈپ تەجرىبە - سىناق ئېلىپ بېرىش ئارقىلىق نەتىجىلەرنى قولغا كەلتۈرگەن. دورا ئۆسۈملۈكلىرىنى رولى ھەققىدىكى دەسلەپكى مەلۇماتنى يەنىمۇ چوڭقۇر ئۈچۈن تەتقىقات ئېلىپ بېرىپ مىللىي تىبابەت دورى مەنبىئىنىڭ دەسلەپكى ئىزناسىنى رويپاچا چىقارغان. ئالاھىدە 2000 يىللار بۇرۇن ئۆتكەن مەشھۇر تېۋىپ، تىبابەتچىلىكنىڭ ئەڭ دەسلەپكى نامايەندىسى، شۇ تىبابەتچىلىكنىڭ ئاتىسى غازىباي ئەجدادلاردىن قالغان ئۆرنەكلەرنى توپلاش، رەتلەش، تەتقىق قىلىش، ئىش قىلىش ئاساستا يېڭى تەتقىقات - سىناق پائالىيىتىنى قانائەت ئارقىلىق ئۇزۇن يىللىق قان - تەر بەدىلىگە قەدىمكى تەۋەسىدىكى نۇرغۇنلىغان دورىلار ھەققىدە چۈشەنچە بېرىپ ماددىلىق «غازىباينىڭ ئوت - چۆپ دورىلار قامۇسى» نامى بىر كىتابنى يېزىپ چىققان. بۇ ھەقتە ھىندىستاندا مەشھۇر يىللىرى يېزىلغان «ھەدىقەتۇل ئەقالىم» (ھەرقايسى تەزكىرىسى) ناملىق كىتابتا مۇنداق خاتىرىلەنگەن:

«تېرىم (تارىم) يايلىقىدىكى غازىباي قەدىمكى دائىرىسىدىكى نۇرغۇن دورىلارنى يەكۈنلەپ 312 ماددە قامۇسى يازغان. بۇنىڭدىن خەۋەر تاپقان يۇنانلىق ئالىم شاگىرتلىرىنى ئۇنىڭ ئالدىغا ئەۋەتكەن. ئۇلار مىڭ بە ئالتە ئاي تاغ - دەريالارنى كېزىپ غازىباينى تاپقان يۇرتىدا ھەر خىل مېۋە - چېۋىلەرنىڭ يەرلەرگە تۆكۈلۈپ

بىنەپشە، ئارپا بەدىيان، سانا، يۇمغاقسۇت، ئوغرىتىكەن، ئاقلىلى، لالە ئوت، ئاچچىق تاۋۇز... قاتارلىق نەچچە يۈز خىل ئوت-چۆپ دورىلىرىنىڭ تارىم ۋادىسىنىڭ ھەممىلا يېرىنى قاپلىغانلىقىنى كۆرگەن. غازىباينىڭ 312 ماددىلىق دورىلار كىتابىنى كۆرۈپ ئاپىرىنلار ئوقۇغان ھەمدە ئەپلاتوننىڭ ھەر خىل ئىلىملەر تەھسىل قىلىدىغان ئالىم ئىكەنلىكى، ئەگەر ئەپلاتون بۇ ئەسەرنى كۆرۈشكە مۇيەسسەر بولالمىسا، غازىباي ۋە تارىم خەلقىگە ھەر جەھەتتىن زور ياردەملەر بېرىشكە تەييار ئىكەنلىكىنى ئېيتقان. غازىباي كۆپ ئويلىنىشلاردىن كېيىن ھەرقايسى ئەللەر ئارىسىدىكى دوستلۇق ۋە ئىلىم - پەن ئالماشتۇرۇشنى نەزەردە تۇتۇپ، قىممەتلىك ئەسەرنى قىرىق ياشلىق ئوغلى بارىينىڭ قولىغا چىڭ تۇتقۇزۇپ كەلگەنلەر بىلەن بىللە ئەپلاتوننىڭ ئالدىغا ئەۋەتكەن. ئەپلاتون بارىينى ئالىي ئېھتىرام بىلەن قىزغىن قارشى ئالغان. غازىباينىڭ ئەسەرنى زور ئىشتىياق بىلەن كېچە - كۈندۈز ئوقۇپ چىقىپ، غازىباينىڭ تېببىي ئىلىمىدىكى ماھارىتىگە يۇقىرى باھا بەرگەن ھەمدە بۇنىڭغا جاۋابەن ئامراق قىزى ئەنقىيەلۇسنى بارىيغا نىكاھلاپ بەرگەن. مەلۇم مەزگىلدىن كېيىن بارىي بىلەن ئەنقىيەلۇس تارىمغا قايتماقچى بولغاندا ئەپلاتون غازىباينىڭ ئىنسانىيەتكە قوشقان تۆھپىسىگە جاۋابەن ھازىرقى خوتەن رايونىغا قاراشلىق شەھەرلەرنى تېخىمۇ ھەيۋەت گۈزەل قىلىپ قۇرۇشقا ياردەملىشىش ئۈچۈن نۇرغۇنلىغان ھۈنەرۋەنلەرنى قوشۇپ ئەۋەتكەن. بۇ ھۈنەرۋەنلەر بارىينىڭ باشلامچىلىقىدا ئەينى ۋاقىتتىكى خوتەن دىيارى خەلقى بىلەن بىللە ھازىرقى كېرىيە، خوتەن، قاراقاش، گۇما شەھەرلىرىنى تېخىمۇ كېڭەيتكەن. بىنالار سالغان، يەرلىك خەلق خاتىرە ئۈچۈن كېرىيىنى سىھراب، خوتەننى زىھراب، قاراقاشنى خاراب، گۈمىنى داۋاب دەپ يۇنانچە ناملار بىلەنمۇ ئاتىغان. خوتەن (زىھراب) خوتەن دىيارىدىكى مەركىزىي شەھەر بولغان. خوتەن خەلقى ۋە ھۈنەرۋەنلەر بارىي ۋە ئەنقىيەلۇس خانىم ئۈچۈن يۈز خانلىق توققۇز قەۋەتلىق مۇنار ئوردا سالغان. بۇ بىنا بىرىمىڭ ئىككى يۈز يىلدەك خاراب بولماي سالامەت تۇرغان. «ئوردا ئالدى بازار» دەپ چوڭ رەستە ياساپ ئاۋاتلاشتۇرۇلغان، خوتەن دىيارى ئاۋاتلىشىپ ئون يىلدىن كېيىن بارىي خان بولغان. خوتەن دىيارىدىكى بۇ شەھەرلەرنىڭ نامى نەچچە يۈز يىللار يۇنانچە ئاتىلىپ كېيىن ئۇدۇن قاتارلىق نەچچە خىل نامغا ئەرەب، پارس مەدەنىيىتى

سېرىدىن كېيىن خوتەن دېگەن نامغا ئۆزگەرگەن» .
 رىۋايەتلىك تۇس ئالغان يۇقىرىقى بايانلار ئىچىدە غازىباينىڭ
 بىي ناملىق ئوغلى بىلەن ئەپلاتوننىڭ قىزى ئەنقىمىيەلۇسنىڭ توي
 قىلغانلىقى ۋە خوتەندىكى پائالىيىتى توغرىسىدا باشقا مەنبەلەر يوق .
 مەملىكەت غازىباي ئەسەرنى ئاز دېگەندىمۇ مىلادىدىن 350 يىل بۇرۇن
 قىلغان دەپ قاراشقا بولىدۇ . چۈنكى ھەممىگە ئايان بولغىنىدەك ،
 ئەپلاتون مىلادىدىن بۇرۇنقى 427 - يىلى تۇغۇلۇپ 347 - يىلى ۋاپات
 بولغان دۇنياغا مەشھۇر قەدىمكى يۇنانلىق ئالىم .

شۈبھىسىزكى ، ئەينى ۋاقىتتا ئەپلاتون ۋە ئۇنىڭ شاگىرتلىرى
 غازىباينىڭ دورىلار قامۇسىدىن ناھايىتى زور مەنپەئەت ئالغان .
 ئەزكۇر « قامۇس » نىڭ قايسى يېزىقتا يېزىلغانلىقى بىزگە ھازىرچە
 نامەلۇم . لېكىن خوتەن رايونىدا ئەڭ دەسلەپتە كارۇشتى يېزىقى (بۇ
 يېزىق مىلادىدىن بۇرۇنقى 5 - ئەسىردىن مىلادى 3 - ئەسىرگىچە
 700 يىلدىن كۆپرەك ئىشلىتىلگەن) ئىشلىتىلگەن ۋە كەڭ
 ئومۇملاشقان .

يېقىنقى يىللاردىن بېرى تېپىلغان ئارخېئولوگىيەلىك
 بۇيۇملارنىڭ قەدىمكى يېزىقلارغا تەۋەلىرى ئىچىدە ، كارۇشتى
 يېزىقىدىكى ۋەسقىلەر سان جەھەتتىن ئالدىنقى ئورۇندا بولۇپ ، نىيە
 خارابىسى قاتارلىق قەدىمكى مەدەنىيەت ئىزلىرىدىن كۆپلىگەن
 كارۇشتى ۋەسقىلىرى تېپىلغان . تەتقىق قىلىنىپ ئېلان قىلىنغان
 كارۇشتى يېزىقىدىكى ۋەسقىلەرنىڭ مەزمۇنىدىن قارىغاندا ، بەزى
 كارۇشتى پۈتۈكلىرىدە دورا ئۆسۈملۈكلىرىنىڭ غىزايى داۋالىق
 خۇسۇسىيىتى ۋە شاھلىق مېۋە - چېۋە ئۆسۈملۈكلىرىنىڭ نامى ۋە
 ئۇلارنى پەرۋش قىلىش ، سۇغىرىش ئەھۋالى بايان قىلىنغان . بەزى
 خەت - ئالاقە ، مەلۇمات ۋەسقىلىرىدە تېۋىپ چاقىرىتىش ئەھۋالى
 بايان قىلىنغان .

يۇقىرىقىلاردىن ئەجدادلىرىمىزنىڭ مىلادىدىن ئىلگىرىكى 3 -
 ئەسىردىن ئىلگىرىلا بىر قەدەر سىستېمىلاشقان ئىلمىي تېبابەتنى
 ئۇچۇدقا كەلتۈرگەنلىكىنى ، شۇ ئاساستا يۇقىرى ئىلمىي قىممەتكە
 ئىگە بولغان تەجرىبىلىرىنىڭ يەكۈنى ھېسابلىنىدىغان « غازىباينىڭ
 ئوت - چۆپ دورىلار قامۇسى » غا ئوخشاش تۇنجى تېبابەتچىلىك
 كىتابلىرىنى يازغانلىقىنى ، كارۇشتى يېزىقى خوتەن تېبابەتچىلىكىنىڭ
 تەرەققىياتىغا مۇھىم تۆھپە قوشقانلىقىنى ، خوتەن تېبابەتى

كىتابلىرىنى كارۋىتى يېزىقى ئارقىلىق ئەنگۈشتەر قاتارىدا ھەر تەرەپكە تارقاپ، ئىنسانىيەتنىڭ ساغلاملىق ئىشلىرىغا، شۇنداقلا ئۇيغۇر تېبابەتچىلىكىنىڭ تەرەققىياتىغا زور تۆھپە قوشقانلىقىنى كۆرۈۋالغىلى بولىدۇ.

روشنكى، مىلادىدىن بۇرۇنقى دەۋرلەردە خوتەن تېبابەتچىلىكى، ئىلمىي تېبابەتچىلىكنىڭ دەسلەپكى بىخلىرىنى شەكىللەندۈرگەن. يۇقىرىدا كۆرۈپ ئۆتكىنىمىزدەك تارىم ۋادىسىدىن ھالقىپ يۇنان ۋادىسىغىچە نامى يۈرگەن تېببىي قامۇس «غازىباينىڭ ئوت - چۆپ دورىلار قامۇسى» خوتەن تۇپرىقىدا ئۆسكەن ئوت - چۆپلەرنى خام ئەشيا قىلىدىغان شىپالىق رېتسېپلارنى ئۆزىدە مۇجەسسەملىگەچكە، غازىباي كەبى تېۋىپلىرىمىزنىڭ بۇ خىل ئۆزگىچىلىكىنى پۈتكۈل خوتەن دائىرىسىگە كېڭەيتىشى نەتىجىسىدە كىشىلەردە دېگۈدەك ئۆز ئەتراپىدىكى دورا - دەرەكلەر ئارقىلىق كېسەل داۋالاش ئۆزگىچىلىكى شەكىللەنگەن. تېبابەتچىلىكتە مەخسۇس تەربىيەلەنگەن كىشىلەردىن سىرت، ئاۋامۇ كۈندىلىك تۇرمۇشتا تېببىي دورا ئەشپاللىرىدىن ئىلمىي ۋە كۆپ خىل ئۇسۇلدا پايدىلىنىشنىڭ ئۈنۈملۈك ئۇسۇللىرىنى ئەتراپلىق ئىگىلىگەن. بىز خوتەندە ياشاپ ئۆتكەن ئەجدادلىرىمىز قالدۇرغان تارىخىي ئىزلارنىڭ يالداملىرىدىن بولغان لوپ، سامپۇل قەدىمكى قەبرىستانلىقى، نىيە قەدىمكى شەھىرى خارابىسى ... قاتارلىق مەدەنىيەت يادىكارلىق ئورۇنلىرىدىن ئىلگىرى - ئاخىرى تېپىلغان ماددىي بۇيۇملار قاتارى تېرىق، سۈك، تەسۋىي قوناق ئۇرۇقى، چۈچۈك بۇيا شېخى يىلتىزى، چۈچۈك بۇيا ئۇرۇقى، قاپاق ئۇرۇقى، قاپاق پارچىسى، جىگدە ئۇرۇقى، شاپتۇل ئۆكچىسى، ئۈرۈك ئۆكچىسى، ئەرمىدۇن دەرەخى ئۇرۇقى، شىپاھلىق، قۇۋۋەتلىك مېۋە - چېۋىلەر، ئىپار خالتىسى، دورا - دەرەك يۆگەلگەن قەغەز بولاق، دورا خالتىسى قاتارلىقلار قېزىۋېلىندى. بۇ بۇيۇملار ھەمدە يەنە بۇيۇملار جۈملىسىدىن بولۇپ، ئەينى دەۋردە ياشىغان ئەجدادلىرىمىزنىڭ بەزى دورا ئۆسۈملۈكلىرىنى كىچىك خالتىغا سېلىپ ياكى تېشىپ يىپقا ئۆتكۈزۈپ بويىغا ئېسىپ، ئۇنىڭ پۇرىقى ئارقىلىق كېسەللىك باكتېرىيىلىرىگە قارشى تۇرغان بولسا، بەزىلىرىنى سوقۇپ مەلھەم ۋە سوفوق تەييارلاپ دائىم ئۇچرايدىغان تۈرلۈك كېسەللىكلەرنى داۋالاش ئۈچۈن ئۆز يېنىدا ساقلىغانلىقىدىن

دېرەك بېرىدۇ.

مىلادىدىن ئىلگىرىكى 770 — 221 - يىللىرىدا يېزىلغان مەملىكىتىمىزنىڭ ئەڭ قەدىمكى تېببىي كلاسسىك ئەسىرى «پادىشاھ نامىغا يېزىلغان ئىچكى كېسەللىكلەر دەستۇرى» نىڭ «باشقىلارنىڭ پايدىلىق داۋالاش ئۇسۇللىرى ۋە مەنپەئەتلىك رېتسېپلىرى ھەققىدە» دېگەن بابىدا غەربىي رايوننىڭ تەبىئىي مۇھىتى، كېسەللىك ۋە دورىلىرى ھەققىدە بايان قىلىنىپ، «غەربىي رايون ئالتۇن، قاشتېشى ماكانى. ئۇ يەرلەر قۇم - تاشلىق بولۇپ، دائىرىسى كەڭ، شامال كۆپ، زېمىنى قاتتىق، خەلقلىرى باغلاردا ئولتۇراقلاشقان بولۇپ، يۇڭ ۋە رەختلەردىن كىيىم كىيىدۇ. مايلىق، قۇۋۋەتلىك تاماقلارنى يەيدۇ، شۇڭا تاشقى ئىللەتلەر ئۇلارنىڭ تېنىگە زەھەر يەتكۈزەلمەيدۇ. ئۇلارنىڭ كېسىلى ئىچكى جەھەتتىن پەيدا بولىدۇ. داۋالاشتا زەھەرلىك ۋە كۈچلۈك دورىلارنى ئىشلىتىدۇ. شۇڭا زەھەرلىك ۋە كۈچلۈك دورىلارنى غەربىي رايوندىن كېلىدۇ» دەپ يېزىلغان. يۇقىرىدىكى پارچىدا يېزىلغان غەربىي زېمىننىڭ بايلىقى ئالتۇن، قاشتېشى، تۇپرىقى، قۇم - تاشلىق، ھاۋا كېلىماتى، شامال كۆپ، ئۆرپ - ئادىتى يۇڭ رەختلەردىن كىيىم كىيىش، مايلىق قۇۋۋەتلىك تاماقلارنى يېيىش قاتارلىق ئالاھىدىلىكلىرى قەدىمكى خوتەننىڭ تەبىئىي مۇھىتى، خوتەندە ياشىغان ئەجداتلىرىمىزنىڭ ئۆرپ - ئادەتلىرىگە تامامەن ئوخشايدۇ. دېمەك، خوتەندە ياشىغان ئەجدادلىرىمىز «زەھەرمۇ بار ئېسىل مەلھەمدە» دېگەندەك «زەھەر بىلەن زەھەرنى قايتۇرۇش» ئۇسۇللىرىنى قوللىنىپ، زەھەرلىك ۋە كۈچلۈك دورىلارنى ئىشلىتىش ئارقىلىق كېسەل داۋالىغان. بۇ خىل دورىلار ئوتتۇرا تۈزلەڭلىكلەرگەمۇ كۆپلەپ توشۇلغان. «كېيىنكى خەننامە - غەربىي يۇرت تەزكىرىسى» نىڭ يولئېرىق بەگلىكى (ھازىرقى گۇما ناھىيە تەۋەسىدە) قىسمىدا: «يېرىدىن بىر خىل زەھەرلىك ئاق ئوت چىقىدۇ. يەرلىك خەلق، ئۇنى قاينىتىپ مەلھەم قىلىپ، يا ئۇچىغا سۈركەپ ئاتىدۇ. بۇ ئوق تەككەن ئادەم دەرھال ئۆلىدۇ» دەپ خاتىرىلەنگەن. «كېيىنكى خەننامە - غەربىي يۇرت تەزكىرىسى» دە مىلادى 151-يىلى «ئۇدۇن بېگى ھون ئەمچىسىگە بويرۇق قىلىپ، جاۋپىڭنىڭ جاراھىتىگە زەھەرلىك دورا سالدۇرغان. شۇنىڭ بىلەن ئۇ ئۆلگەن.» دەپ خاتىرىلەنگەن^①.

① جۈمە نىياز تۇرسۇن: «IX ئەسىردىن ئىلگىرىكى خوتەننىڭ ئۇيغۇر تېبابەتچىلىكى تارىخى ھەققىدە ئىزدىنىش». «شىنجاڭ ئۇيغۇر تېبابەتچىلىك ئالىي تېخنىكومى ئىلمىي ژورنىلى» نىڭ 2002-يىل 2-سان

4. خوتەندە ئىلمىي تېبابەتچىلىكنىڭ تەرەققى قىلىشى

تارىخ چاقى توختاۋسىز ئالغا ئىلگىرىلەپ، ھەر قايسى ئەللەر ئوتتۇرىسىدىكى بېرىش - كېلىشنىڭ قويۇقلىشىشىغا مۇستەھكەم ئاساس سېلىندى. يىپەك يولىدا يارقىن مەدەنىيەتنى بەرپا قىلغان ئەجدادلىرىمىز سودا كارۋانلىرىنىڭ كولدۇرمىلىرى ئاستىدا ئۆز تېبابىتىنىڭ سېھرىي كۈچىنى نامايان قىلىپ كەلدى. ئىلگىرى ئۆتكەن ئەجدادلاردىن قالغان تېببىي مۇۋەپپەقىيەتلەرنى ھەر قايسى ئەللەرگىچە كېڭەيتتى ۋە ئۇلاردىن ئۆگىنىپ، تولۇقلاپ مەدەنىيەت خەزىنىمىزنى بېيىتىپ، كېسەل داۋالاشنىڭ بىر يۈرۈش ئىلمىي سېستىمىسىنى بارلىققا كەلتۈردى.

يىپەك يولى سودىسىدا تۈرلۈك ماللار توشۇلۇش ۋە يۆتكەپ كېلىنىش بىلەن بىرلىكتە تۇپرىقىمىزدىن چىقىدىغان تۈرلۈك دورا ئۆسۈملۈكلىرىنىڭ سودىگەرلەر ۋاستىسى بىلەن سىرتقى ئەللەرگە توشۇپ سېتىلىشى ئاساس قىلىنىپلا قالماستىن، بەلكى بىر ئۆمۈر تېبابەتچىلىك بىلەن شۇغۇللانغان ئاتا - بوۋىلىرىمىزنىڭ ئۆز يۇرتىدىن ئايرىلىپ باشقا ئەل زېمىنىگە بېرىپ، شۇ ئەل خەلقىگە تېبابەت ئىلمىنى ئۆگىتىش، تېبابەتچىلىككە دائىر كىتابلارنى تەرجىمە قىلىپ تونۇشتۇرۇش قاتارلىقلارمۇ ئاساسىي سالماقنى ئىگىلىدى. مىلادى 7-، 8 - ئەسىرلەرگە كەلگەندە خوتەندىن يېتىشىپ چىققان گەنجۇ قاغىن، جان باشلاق كەبى تېببىي ئالىم - ئەللىملىرىمىز بىر تەرەپتىن تېبابەتچىلىك بىلەن شۇغۇللانسا، يەنە بىر تەرەپتىن تېببىي ئەسەرلەرنى تەرجىمە قىلىش، باشقا يۇرت خەلقىگە ئۇيغۇر تېبابەتچىلىكىنى ئۆگىتىش قاتارلىقلار بىلەن مەشغۇل بولدى. ئەجدادلىرىمىز ئىسلام دىنىغا ئېتىقاد قىلىشقا باشلىغاندىن كېيىنمۇ خوتەننىڭ مىللىي تېبابەتچىلىكىدە يەنە يېڭى بىر يۈكسىلىش بولدى. قەشقەرنى مەركەز قىلىپ قورۇلغان قاراخانلار خانلىقى دەۋرىدە ئىلىم - پەن تەرەققىي قىلدى. بولۇپمۇ ئەينى دەۋردىكى موھىم ئوقۇتۇش نۇقتىسىنىڭ بىرى بولغان قەشقەر «ساچىيە مەدرىسى» دە تېبابەتچىلىك ئىلمىنى ئوقۇتۇش چىڭ تۇتۇلدى. خوتەننىڭ قەشقەرگە يېقىن بولۇش

ئەۋزەللىكى ۋە ئىلىمگە ھېرىسمەنلەر بىرقەدەر كۆپ بولۇشى بىلەن «ساچىيە مەدرىسى» دە ئوقۇپ ئىلىم تەھسىل قىلىشقا ئىمكانىيەت بارتىلدى.

بۇ دەۋردە ئەللامە ئەلامىددىن مۇھەممەت خوتەندەك ئوغلانلار يېتىشىپ چىقىپ ئۇيغۇر تىبابەتچىلىكىنى مەخسۇس ئۆگەندى ۋە نۇرغۇنلىغان شاگىرتلارنى يېتىشتۈردى. جامالىدىن ئاقساراي ئۆزىنىڭ ئۇزۇن يىللىق تىبابەت ئەمەلىيىتىنىڭ خۇلاسىسى بولغان «ئاقساراي» ناملىق تىببىي دەستۇرىنى يېزىپ، خوتەن ئۇيغۇر تىبابەتچىلىكىنىڭ سېھرىي كۈچىنى تېخىمۇ نامايەن قىلدى. تىبابەتچىلىك بىلەن شۇغۇللىنىدىغانلار كۆپىيىشكە باشلىدى. ئۇ دەۋرلەردە تىبابەتچىلىكىنى ئۆگەنگەن كىشىلىرىمىز بۇ ئالاھىدە گۆھەردەك ھۈنەرنى بالا، نەۋرە-چەۋرىلىرىگىچە ئۆگىتىپ، تارىخىنى ئۆلىدى. بۈگۈنكى كۈندىكى خوتەندە تىبابەتچىلىك قىلمۇتاقان تېۋىپلىرىمىزنىڭ %70 دىن كۆپرەكى ئەينى دەۋر يەنى 10، 13- ئەسىرلەردە تىبابەتچىلىكىنى ئۆگەنگەن مەشھۇر تېۋىپلىرىمىزنىڭ ئەۋلادلىرى بولۇپ، ئۇلاردىن بىر قىسمى، شۇ دەۋردە (10، 13- ئەسىرلەردە) ياشىغان ئاتا-بوۋىسىدىن مۇراس قىلغان رېتىسىپلارغا تايىنىپ كېسەل داۋالاش ئېلىپ بېرىۋاتىدۇ. ئۇنىڭ ئۈستىگە ئېلىمىز ۋە چەت ئەللەردە نەشر قىلىنغان قىسمى تارىخىي كىتابلاردا بۇندىن ئازكەم مىڭ يىللار بۇرۇن ئۆتكەن تېۋىپلارنىڭ ئۇيغۇر تىبابەتچىلىكىگە قوشقان ئاجايىپ تۆھپىلىرىنى مەدھىلەيدىغان بايانلارنىڭ بولۇشى، ئەينى دەۋردە خوتەندە تىبابەتچىلىكىنىڭ زور تەرەققىياتىغا ئېرىشكەنلىكىدىن دالەت بېرىدۇ. قاراخانىيلار خانلىقى ھالاكەتكە يۈزلىنىپ موڭغۇللار ئىستىلاسى ئەۋج ئالغاندىن كېيىن، خوتەننىڭ تىبابەتچىلىكى ئىشلىرى بىرقەدەر سۇسلاشتى. مىلادى 1212 - يىلى نايمان شاھزادىسى كۈچلۈك خوتەنگە باستۇرۇپ كېلىپ، ئەينى دەۋردىكى ئاتاقلىق تىببىي ئالىم، ئۇستاز ئەللامە ئەلامىددىن مۇھەممەت خوتەننى 3000 مەرىپەتسۆيەر دوستلىرى ۋە شاگىرتلىرى بىلەن قەتلى قىلغاندىن كېيىن، خوتەن تىبابەتچىلىكى ئىككى ئەسىر ئەتراپىدا تۇرغۇنلۇقنى بېشىدىن كەچۈردى. 15 - ئەسىرگە كەلگەندە يەكەن سەئىدىيە خانلىقىنىڭ قۇرۇلۇشى بىلەن مەنئۇ - مەدەنىيەتنىڭ جانلىنىشى نەتىجىسىدە خوتەندە تىبابەتچىلىك قايتىدىن جۈلالاندى. 1539 - يىللاردا يەكەن سەئىدىيە خانلىق تەرىپىدىن خوتەندە ئابدۇرېشىتخاننىڭ ئوغلى ئوردا

بەگلىكىدە تۇرغاندا خوتەننىڭ ئىلمىي تېبابەتچىلىكىنى كېڭەيتىش، تېببىي ئالىم - ھۆكۈمالارنى يېتىشتۈرۈشنى تەشەببۇس قىلىپ، ئالاھىدە مەكتەپ ئېچىپ، شۇ زاماندىكى يەتتە شەھەردە داڭقى چىققان لوقمان سانى دەپ ئاتالغان موللا ئەلەم شاھ ئاخۇنۇمنى تېبابەت ئېلىمىنى ئۆگىتىشكە بەلگىلەنگەن ئىدى. شۇنىڭ تۈرتكىسىدە خوتەننىڭ ھەر قايسى جايلىرىدا تېبابەتچىلىكىنى ئۆگىنىدىغانلار كۆپەيدى ۋە تېبابەتچىلىك يەنىمۇ تەرەققىي قىلدى. يەكەن سەئىدىيە خانلىقى خاتىمىلەنگەندىن كېيىن ئىلگىرىكىدەك مەخسۇس تەربىيىلەش ئاشكارىلىقتىن يوشۇرۇنلۇققا يۈزلەنگەن بولسىمۇ، سېھرىي كۈچنى يەنىلا نامايان قىلدى. مەسىلەن: «تارىخىي ھۆكۈما» دا بايان قىلىنىشىچە، 1862 - يىلى شىمالىي ھىندىستاندىن ھېكىم غۇلام ئېلىخان (بەلكىم جىلانخان بولۇشى مۇمكىن) دېگەن تېۋىپ كېلىپ، سوپى ئاخۇن، ئوسمان بەگ قاتارلىق تېۋىپلارنىڭ ياردىمىدە قەشقەر - خوتەن ئەتراپىدىن كۆپلىگەن يەرلىك دورىلارنى توپلاپ ئېلىپ كەتكەن ۋە بىر قىسىم كېسەللىكلەرنى داۋالاشنىڭ ئاددىي ئۇسۇللىرىنى كۆرۈپ، كېتىپ ئۆز ئەمەلىيىتىدىن ئۆتكۈزگەن. شۇ ئاساستا كېيىنكى تېببىي ئەسەر يېزىش پىلانىغا ئاساس سالغان.

19 - ئەسىرنىڭ ئوتتۇرىلىرىدىن باشلاپ ئىچكى ئۆلكىلەرگە ئوخشاشلا تارىم ۋادىسىدا ئۇيغۇر تېبابەتچىلىكى چەت ئەل جاھانگىرلىكى ۋە ئەجنەبىيلەرگە قۇلچىلىق قىلغان دەللال بۇرژۇئازىيىنىڭ قاتتىق بېسىمى ۋە چەتكە قېقىشىغا ئۇچرىدى. ھەر خىل دىن تارقىتىش (مىسئۇنرلىق) ۋە «شىۋىت دورىخانىسى» تونغا ئورنىتىۋالغان جاسۇسلار، مەدەنىيەت تاجاۋۇزچىلىرى ئۈرۈمچى، قەشقەر، خوتەن قاتارلىق جايلاردا مىللىي تېبابەتچىلىكىنى سۈنئىي ئۇسۇلدا ياۋرۇپا مېدىتسىناسىغا قارشى ئورۇنغا قويۇپ، ئۇنى «خۇراپى»، «ساختا» دېگەندەك بەدىئىياتلار بىلەن ئاتاشتى. مىللىي تېبابەتچىلىك كېتابلىرى كۆيدۈرۈلۈپ، كۆزگە كۆرۈنگەن ھېكىم - ھۆكۈمالار تەقىب قىلىندى. بۇ خىل ھالەت خوتەن تېبابەتچىلىكىگىمۇ مۇئەييەن سەلبىي تەسىرلەرنى كۆرسەتتى. تۈرلۈك تەبىئىي ۋە ئىجتىمائىي ئادەتلەر تۈپەيلىدىن خوتەن ئاھالىسىنىڭ كېسەللىككە قارشى تۇرۇش تەدبىرلىرى سەل كەمەلەپ كەتكەچكە، خوتەندە ئۈتۈلگۈسىز ھالدىكى ئېچىنارلىق ۋاپا كېسىلى ئاپىتى بىر قانچە قېتىم يۈز بەردى.

1885 - يىلى ۋابا كېسىلى تاغلىق رايوندىن تارقىلىپ 1891 - يىلىغىچە داۋام قىلغان (بەزى مەنبەلەرگە قارىغاندا ۋابا كېسىلى 1891 - يىلى يەنە تارقىلىپ 1896 - يىلىغىچە داۋام قىلغان) بولۇپ، 1901 - يىلى بۇ خىل كېسەللىك يەنە باشلىنىپ 1907 - يىلىغىچە داۋام قىلغان بولۇپ، ئىلگىرىكىدە كىلا ئاپەت سالىمىقى ناھايىتى ئېغىر بولغان. قىسقىغىنە بىر قانچە يىل ئىچىدە خوتەن ئاھالىسىدىن نەچچە ئون مىڭى كېسەل سەۋەبلىك ئۆلۈپ كەتكەن. يەرلىك ئەمەلدارلار ئۆزلىرىنى مۇھاپىزەت قىلىشنى بىلىپ، پۇقرالار بىلەن ئەسلا كارى بولمىغان. شۇ يىللاردا خەلقئارا قىزىل كرىست ۋە قىزىل ئاي جەمئىيەتلىرى بىرلەشمە ئۆمەك ئەۋەتكەن بولسىمۇ، ئۇلار دەھشەتلىك قىرغۇچى كېسەل ئاپىتى ئالدىدا خوتەن ۋادىسىغا قەدەم قويالماي، قەشقەردىن چېكىنگەن. خوتەن ئاھالىسىنى قۇتۇلدۇرۇش ۋە كېسەل ئاپىتىنىڭ داۋاملىك كېڭىيىشىنى چەكلەشتىن ئىبارەت مۇشكۈل خىزمەت پەقەت ئۇيغۇر تېبابەتچىلىكىنىڭ زېمىنىگە چۈشكەن. شۇنىڭ بىلەن خوتەنلىك تېۋىپلار تاۋۇز سۈيىدىن بىر خىل سۇيۇق دورا ياساپ ۋابا ئاپىتىنىڭ ئالدىنى ئالغان. نەتىجىدە يەرلىك خەلقنىڭ ئۇيغۇر تېبابەتچىلىكىگە بولغان تونۇشى قايتىدىن ئۆسۈپ ئۆزى ۋە پەرزەنتلىرىنى تېبابەت ئىلمىدىن خەۋەردار قىلىشقا ئالاھىدە ئەھمىيەت بەرگەن. 20 - ئەسىرنىڭ ئوتتۇرىلىرىغىچە خوتەندە تېبابەتچىلىك بىلەن شۇغۇللىنىدىغانلار تېز سۈرئەتتە كۆپەيگەن. ھەرقايسى ناھىيىلەردە چوڭ - كىچىك ئۇيغۇر تېبابەت شىپاخانىلىرى قۇرۇلغان. ھەر دەرىجىلىك يەرلىك ھۆكۈمەتمۇ بۇنىڭغا ئالاھىدە ئەھمىيەت بېرىپ، مەخسۇس تېبابەت بىلەن شۇغۇللانغانلارغا رۇخسەت قىلىش كىنىشكىسى تارقىتىپ بېرىپ، تېبابەتچىلىكنى قانۇنىي ئىزغا سالغان. ئەمما بۇمۇ ئۇزاق داۋاملاشمىغان. 1966 - يىلى باشلانغان 10 يىللىق «مەدەنىيەت زور ئىنقىلابى» جەريانىدا نۇرغۇنلىغان تېۋىپلىرىمىز قاماققا ئىلىندى، «تېبابەتچىلىك خۇراپىلىق»، «ئوت - چۆپمۇ كېسەلگە داۋا بولامدۇ؟» دېگەندەك سۆزلەر بىلەن مىللىي تېبابەت چەتكە قېقىلىپ، تېۋىپلار خارلاندى. ئۇنىڭدىن ئامان قالغانلىرى تېبابەتچىلىك بىلەن شۇغۇللىنىشنى توختاتتى. «مەدەنىيەت زور ئىنقىلابى» ئاياغلاشقاندىن كېيىن نۇرغۇنلىغان ئازاب - ئوقۇبەتكە بەرداشلىق بېرىپ كەلگەن تېۋىپلىرىمىز ئاتا كەسپىگە يەنىلا ۋارىسلىق قىلىپ، تېبابەتچىلىك بىلەن شۇغۇللىنىپ، ئۇيغۇر

تېبابەتچىلىكىنى يېڭى ھاياتقا ئېرىشتۈردى. بۇ ۋاقىتلاردا خوتەن ئىلمىي تېبابەتچىلىكىدىكى نامايەندىلىرىنىڭ رولى چوڭ بولدى. ئۇلار ئۆزلىرىنىڭ ئاتا - بوۋىسىدىن قالغان رېتسېپلار ۋە كېسەللىك ئەمەلىيىتىگە دائىر قوليازمىلارنى رەتلەش ۋە ئۆزى ئىش قوشۇش ئارقىلىق، ئۇلارنىڭ تېبابەتچىلىك قوللانمىلىرى تۇنجى بولۇپ نەشر قىلىنىپ تارقىتىلدى. بۇ ۋاقىتلاردا يەنى 1970 - يىللىرىنىڭ ئاخىرلىرى خوتەننىڭ ھەرقايسى ناھىيىلىرىدىكى ئەرەب، پارس تىللىرىغا پىششىق ئوقۇمۇشلۇق كىشىلەر تېبابەتچىلىككە دائىر باشقا تىلدىكى ئەسەرلەرنى تەرجىمە قىلىپ ئۆزى بېسىپ تارقىتىش ئارقىلىق كەڭ خەلق ئاممىسىنىڭ بۇ جەھەتتىكى ئېھتىياجىنى قاندۇردى. مەسىلەن: 1972 - يىلى چىرا ناھىيە دامىكو يېزا گۈل تېرىغان كەنت پارتىيە ياچېيكىسىنىڭ قىزغىن قوللىشى بىلەن «دەستۇر ئىلاج» ناملىق زور ھەجىملىك تېببىي ئەسەر ئابدۇللا سۇلايمان ۋە مەتسىدى رەئىس ئاخۇنۇمنىڭ تەرجىمە قىلىشى بىلەن شىپىگراپتا بېسىپ تارقىتىلدى. بۇ خىزمەت سابىق سەھىيە نازارىتى تەرىپىدىن ئالاھىدە ئالقىشلاندى. شۇنداقلا بۇ يېزىدا يەنە «قارابادىن قادىرى»، «مۇرەككەپ دورىلار رېتسېپى» قاتارلىق كىتابلارمۇ تەرجىمە قىلىنىپ شىپىگراپ ئارقىلىق بېسىلىپ تارقىتىلىپ، كەڭ بىمارلارنىڭ ئالقىشىغا ئېرىشتى. بۇلار ماھىيەتتە خوتەندە ئۇيغۇر تېبابەتچىلىكىنىڭ تېخىمۇ يىلتىز تارتىش ۋە تەرەققىياتىغا ئېرىشىشىگە تۈرتكە بولدى. ھەرقايسى ناھىيىلەردىكى ئۇيغۇر تېبابەت شىپاخانىلىرى ئەسلىگە كەلتۈرۈلۈپ، مەخسۇس خادىملار سەپلىنىپ، ئۇنىڭغا ھەقىقىي كۆڭۈل بۆلۈندى.

5. خوتەندە تېبابەت مائارىپى

مەلۇمكى، ھەر قانداق بىر ئىلمىنىڭ تەرەققىياتى مۇئەييەن تەلىم-تەربىيە نۇقتىسىدىن ئايرىلالمايدۇ. شۇنداق بولغان ئىكەن، مەيلى قانداق ئىلىم بولۇشتىن قەتئىينەزەر مۇقەررەر ھالدا ئۇنىڭ يېتىلىشىگە تۈرتكە بولىدىغان مۇھىت - شارائىت كېرەك بولىدۇ. باشتا ئېيتىپ ئۆتكىنىمىزدەك، خوتەن مىللىي تېبابەتچىلىكى ئۆز تەرەققىياتىدا بىر تەرەپتىن مەرىپەتسۆيەر خەلقىنىڭ تەرىنەتچىسىدە،

تېخىمۇ مۇكەممەللەشسە، يەنە بىر تەرەپتىن ئىلىم ئۆگىنىش ۋە كېڭەيتىشنى پەرز ھېسابلايدىغان كىشىلىرىمىز تەرىپىدىن كېيىنكىلەرگە مىراس قالدۇرۇشى ئارقىلىق، تاكى بۈگۈنكى كۈنگىچە يېتىپ كەلدى. بولۇپمۇ قاراخانلار خانلىقى دەۋرىدە قۇرۇلغان «ساچىيە مەدرىسى» دىكى ئىلىم - پەن مۇھىتى خوتەنگە ناھايىتى تىزلا تەسىر كۆرسەتتى. ئۆزىنىڭ بارلىقىنى تۈرلۈك ئىلىملەرنى ئۆگىنىشكە سەرپ قىلغان كۆپلىگەن ئەقىل ئىگىلىرىمىز «ساچىيە مەدرىسى» گە بېرىپ باشقا ئىلىملەر قاتارى تېبابەتچىلىكىنى نەزەرىيە جەھەتتىن خېلىلا مۇكەممەل ئۆگىنىپ كەلدى. ئۇلار خوتەنگە قايتىپ كەلگەندىن كېيىن، تېبابەتچىلىك بىلەن شۇغۇللىنىش جەريانىدا ئىزباسار يېتىشتۈرۈشكە ئالاھىدە ئەھمىيەت بەردى. ئەينى دەۋرنىڭ مەشھۇر ئەللامىسى ئەلائىددىن مۇھەممەت خوتەننى «ساچىيە مەدرىسى» دە ئۆگەنلىرى بويىچە خوتەن دىيارىدا نۇرغۇنلىغان شاگىرتلارنى قۇبۇل قىلىپ، تېبابەتچىلىكىنى ئۆگەتتى. ھەتتا سىرتقى ئەللەردىن ئالايىتەن ئۇنىڭغا شاگىرتلىققا كېلىدىغان ئەھۋاللارمۇ بولدى. گەرچە نايمان خانى كۈچلۈك تەرىپىدىن ئەلائىددىن قاتارلىق 3000 نەپەر ئالىم - ئۆلىما، تالىپ - تالىبەلىرىمىز قان دېڭىزغا غەرق بولغان بولسىمۇ، لېكىن ئىلىمگە چاڭقاق دىللار بۇنىڭلىق بىلەن تۈگەپ كەتمىدى. بۇ جەرياندا مەدرىس مائارىپى كۆرۈنەرلىك رول ئوينىدى. مەدرىسلەردە ئەرەب، پارس تىللىرىنى ئۆگىتىش ۋە شۇ ئاساستا ئەرەب، پارس تىللىرىدا پۈتۈلگەن كلاسسىك ئەرەبى ھەم تىببىي ئەسەرلەر بىلەن تونۇشۇش ئىمكانىيىتىگە ئىگە قىلىش ئاساسىي ئورۇندا تۇراتتى. بۇ خىل خاسلىق تېبابەت ئىلىمىنىڭ يېڭىدىن جانلىشىشقا تۈرتكە بولدى. ئۇنىڭ ئۈستىگە ئۇيغۇر تېبابىتى ئۇيغۇر خەلقىنىڭ ماددىي ۋە مەنىۋى جەھەتتىكى تۇرمۇشىغا چوڭقۇر سىڭىپ كەتكەچكە، كۈنلەرنىڭ ئۆتۈشۈگە ئەگىشىپ مەلۇم ئۆرپ - ئادەت خاراكتېرىنى ئالدى. تېبابەتچىلىك بىلەن شۇغۇللانغان ئانا - بوۋىلىرىمىز خۇددى ئۆز ئانا تىلىنى پەرزەنتلىرىگە قېتىرقىنىپ ئۆگەتكەندەك تېبابەتچىلىكىنىمۇ بىرگە ئۆگىتىپ ماڭدى. تۈرلۈك سەۋەبلەر تۈپەيلىدىن سېستىمىلىق ئوقۇتۇش نۇقتىسى تەسىس قىلىپ ئۆگىتىش ئېلىپ بارالمىغان بولسىمۇ، لېكىن بىز بۈگۈنكى كۈندە ئاناۋاتقان «ئائىلە ئوقۇتقۇچىسى» دەك يەككە ئۆگىتىش ئېلىپ بېرىپ مۇئەييەن ئۈنۈم ھاسىل قىلدى.

خەلقىمىز ئارىسىدا خەتتاتلىق ئەزەلدىن مۇھىم ئىشلار كۈنتەرتىپىدە تېگىشلىك ئورۇن ئېلىپ كەلگەن بولغاچقا، كۆپلىگەن كىشىلىرىمىز ئاتا - بوۋىلىرىدىن قالغان تېببىي كلاسسىك ئەسەرلەرنى چىرايلىق كۆچۈرۈپ تارقىتىش بىلەن شۇغۇللىنىپ، بىر تەرەپتىن ئۆزىنىڭ خەتتاتلىق سەنئىتىنى نامايان قىلسا، يەنە بىر تەرەپتىن تېببىي ئەسەرلەرنى كەڭرى تارقىتىش ئىمكانىيىتىگە ئىگە قىلدى. بۇ خىل ئۆزگىچىلىك تاكى بۈگۈنگىچە ئۆز ھالىتىنى ساقلىدى.

بىز خوتەننىڭ يېقىنقى 100 يىللىق مەدەنىيەت تارىخىنى ۋاراقلايدىغان بولساق، خوتەندە ئۇيغۇر تېبابەتچىلىكىنىڭ مۇنبەت تۇپراققا ئىگە بولۇشىنىڭ سەۋەبىنى ناھايىتى ئاسانلا ئايدىڭلاشتۇرۇۋالالايمىز.

ئازادلىقتىن كېيىن خوتەندە پەننىي مەكتەپلەر ئارقا - ئارقىدىن قۇرۇلۇپ، خوتەننىڭ مەدەنىيەت ھاۋاسى سۈزۈلۈشكە باشلىدى. ئەرەب يېزىقى ئاساسىدا ئۆزگەرتىلگەن ئۇيغۇر يېزىقى كەڭ تۈردە قوللىنىلىپ كىشىلەرنىڭ ئۆز ئارائالاقىسى كۈچەيتىلدى. بۇ خىل مەدەنىيەت جەھەتتىكى يېڭىلىق ئۇيغۇر تېبابەتچىلىكىنىڭ كەڭ تۈردە تارقىلىشى ۋە تەرەققىي قىلىشىغا يېتەرلىك شارائىت ھازىرلاپ بەردى. ئەرەب - پارس، ئوردو تىللىرىنى پىششىق ئىگىلىگەن ئەللىملىرىمىز شۇ خىل تىل - يېزىقلاردىكى كلاسسىك تېببىي ئەسەرلەرنى ئۇيغۇر يېزىقىدا نەشرگە تەييارلاپ كۆپەيتىپ تارقىتىش بىلەن مەشغۇل بولدى. ھەتتا مەخسۇس مۇشۇنداق پائالىيەت بىلەن شۇغۇللىنىشنى كەسىپ قىلىدىغانلارمۇ مەيدانغا چىقتى. مۇسۇلمان ئەللەر تېبابىتىگە تەسىر كۆرسەتكەن تېۋىپلارنىڭ تۈرلۈك قوليازما ۋە ياكى تاش باسما ئەسەرلىرىنى ئۇيغۇرچىلاشتۇرۇپ ئۆگىنىش، تارقىتىش، ھەتتا دەرسلىك قىلىش، گېزى كەلگەندە ئايرىم دەرسلىك تۈزۈش ئەۋج ئالدى. خوتەننىڭ ھەرقايسى ناھىيىلىرىدە قىسقا مۇددەتلىك تېۋىپ تەربىيەلەش كۇرسلىرى ئېچىلىپ تايانچ كۈچلەر يېتىشتۈرۈلدى. ئۇيغۇر ھازىرقى زامان تېبابەتچىلىكىنىڭ تۆھپىكار ئۇستازى تۈردى مۇھەممەت ئاخۇنوم «ئۇيغۇر تېبابەتچىلىك قوللانمىسى»، تۈردى ھاجى بولسا قىممەتلىك «مۇرەككەپ دورىلار قوللانمىسى» نى يېزىپ چىقىپ كەڭ ئۇيغۇر تېبابىتى ھەۋەسكارلىرىنىڭ قىزغىن ئالقىشىغا ئېرىشتى. «تۈركى دەستۇرۇلغىلاچ» دەك كلاسسىك تېببىي ئەسەرلەر خەلق بىلەن يۈز كۆرۈشتۈرۈلۈپ تۈردى. تېبابەتچىلىك بىلەن شۇغۇللانغان

ھەرقانداق ئۆلما شاگىرت تەربىيەلەش جەريانىدا ئۆز ئالدىغا «دەرسلىك» تۈزۈپ چىقتى. ئۇيغۇر تېبابەتچىلىكىگە نىسبەتەن ئەنە شۇنداق زور قىزىقىشلار نەتىجىسىدە 1980 - يىللارغىچە بولغان ئارىلىقتا تارىم ۋادىسىدىكى باشقا شەھەر - ۋىلايەتلەرگە سېلىشتۇرغاندا، خوتەندە تېبابەتچىلىك زور تەرەققىياتقا ئېرىشتى. مەلۇمكى ئۇيغۇر تېبابەتچىلىكىنىڭ داۋالاش بىلەن ئوقۇ - ئوقۇتۇش ئىشلىرى بىر - بىرىدىن ئايرىلالمايدىغان بىر پۈتۈن گەۋدە. بۇلارنىڭ ئىچىدە ماڭارپ يەنى ئوقۇ - ئوقۇتۇش ئىشلىرى داۋالاش ۋە تەتقىقات ئىشلىرىغا ئىختىساسلىق خادىملارنى يېتىشتۈرۈشتىكى كەم بولسا بولمايدىغان مۇھىم ھالقا. ئۇيغۇر تېبابەتچىلىك ئىشلىرىنىڭ ئىز باسارلىرى ۋە ئىختىساس ئىگىلىرى كۆپلەپ يېتىشتۈرۈلۈپ چىقىلمايدىكەن، ئۇيغۇر تېبابەتچىلىكىگە ۋارىسلىق قىلىش ۋە ئۇنى قېزىپ يۈكسەلدۈرگىلى بولمايلا قالماي، بەلكى ئۇنى پۈتۈن مەملىكەتكە ھەتتا دۇنياغا يۈزلەندۈرۈپ، ئىنسانىيەتنىڭ ساغلىق ساقلاش ئىشلىرى ئۈچۈن تۆھپە قوشۇشتىن ئېغىز ئاچقىلى بولمايدۇ. شۇڭا ئاپتونوم رايونلۇق پارتكوم ۋە خەلق ھۆكۈمىتى ئۇيغۇر تېبابەتچىلىكى ئىشلىرىنىڭ ئىز باسارلىرىنى ئەۋلادمۇ ئەۋلاد تەربىيەلەشتىن ئىبارەت بۇ ئىستراتېگىيىلىك ماڭارپ خىزمىتىگە ناھايىتى زور ئېتىبار بىلەن قاراپ، ئۇيغۇر تېبابەتچىلىكىنىڭ ئالىي بىلىم يۇرتى - شىنجاڭ ئۇيغۇر تېبابەتچىلىكى ئالىي تېخنىكومى قۇرۇشنى، مەكتەپ ئورنىنى بولسا ئۇيغۇر تېبابەتچىلىكىنىڭ مۇنبەت تۇپرىقى بولغان خوتەندە قىلىپ بېكىتىشنى قارار قىلدى ۋە 1984 - يىلى 11 - ئايدا خوتەندە شىنجاڭ ئۇيغۇر ئاپتونوم رايونلۇق خەلق ھۆكۈمىتىنىڭ تەستىقى ئارقىلىق ئۇيغۇر تېبابەت خادىملىرىنى مەخسۇس تەربىيەلەيدىغان دۆلەت باشقۇرۇشىدىكى تۇنجى ئۇيغۇر تېبابەتچىلىك ئالىي تېخنىكومى قۇرۇلدى. بۇ مەكتەپنىڭ قۇرۇلۇشى خوتەندە ئۇيغۇر تېبابەتچىلىكىنىڭ زور تەرەققىياتلارغا ئېرىشكەنلىكىدىن ھەقىقىي تۈردە دېرەك بەردى.

خوتەن ۋىلايەتلىك ئۇيغۇر تېبابەت ئامبۇلاتورىيىسىنى ئاساسىي مەركەز قىلىنغان ھەر قايسى ناھىيىلىك ئامبۇلاتورىيىلەر سىناق نۇقتىنى كېڭەيتىپ، داۋالاش قىيىن بولغان كېسەللەرگە شىپالىق رېتسىپلارنى تېپىپ چىقىپ، كەڭ بىمارلارنىڭ ئالقىشىغا ئېرىشتى. B تىپلىق جىگەر ياللۇغى ... قاتارلىق خەتەرلىك كېسەللەكلەرنى

ئەنئەنىۋى ئۇسۇلدا داۋالاپ ساقايتىشقا يۈزلەندۈرگەچكە، ئىچكى ئۆلكىلەردىن ۋە قوشنا ۋىلايەت - شەھەرلەردىن كېلىپ كېسەل داۋالىتىدىغانلارنىڭ سانى كۈندىن - كۈنگە كۆپەيدى. ئومۇمەن، خوتەندە تېبابەتچىلىك رەسمىي ئىلىم سۈپىتىدە بارلىققا كەلگەندىن باشلاپ ھەر مىللەت خەلقى ئۈچۈن خىزمەت قىلىپ، تارىخىي ئىزچىللىقىنى داۋام قىلدى.

پايدىلانمىلار

1. ئابدۇلھىمىت يۈسۈپ ھاجى: «شىنجاڭدا ئۇيغۇر تېبابەتچىلىكىنىڭ پەيدا بولۇشى ۋە تەرەققىيات تارىخى توغرىسىدا قىسقىچە بايان». «شىنجاڭ ئۇيغۇر تېبابەتچىلىك ئالىي تېخنىكومى ئىلمىي ژۇرنىلى». 1991 - يىلى تۇنجى سان.
2. جۈمەننىياز تۇرسۇن: «XI ئەسىردىن ئىلگىرىكى خوتەننىڭ ئۇيغۇر تېبابەتچىلىك تارىخى ھەققىدە ئىزدىنىش». «شىنجاڭ ئۇيغۇر تېبابەتچىلىك ئالىي تېخنىكومى ئىلمىي ژۇرنىلى». 2002 - يىلى 2 - سان.
3. پولات زىيادان: «ئۇيغۇر خەلق ماقالى - تەمسىللىرىدە ئىپادىلەنگەن ئۇيغۇر تېبابەتچىلىكىگە ئائىت مەزمۇنلار توغرىسىدا دەسلەپكى ئىزدىنىش». «شىنجاڭ ئۇيغۇر تېبابەتچىلىك ئىلمىي ژۇرنىلى». 1998 - يىلى 1 - سان.
4. تۇردى ئەھمەت، ئابلىت مەننىياز: «يۈرۈڭلش ۋادىسىدا قەد كۆتۈرگەن بۈيۈك زاد - ئابدۇلھىمىت يۈسۈپ ھاجى ھەققىدە». «خوتەن ئالىي سەفەن تېخنىكومى ئىلمىي ژۇرنىلى». 1994 - يىلى 2 - سان.
5. مۇھەممەتئابلا بەگ ھاجىم: «خوتەندە ئۆتمۈشتە بۈز بەرگەن ئاغرىق - سلاق ھەققىدە بىلگەنلىرىم». «خوتەن ئالىي سەفەن تېخنىكومى ئىلمىي ژۇرنىلى». 1991 - يىلى 1 - سان.
6. سىدىق رەھمەت، مۇختەر مامۇت مۇھەممىدى: «قەشقەر مەشھۇر ئۇيغۇر تېۋىپلىرى». قەشقەر ئۇيغۇر نەشرىياتى. 1997 - يىلى نەشرى.
7. ئابدۇشۈكۈر مۇھەممەتئىمىن: «ئۇيغۇر تېبابەتچىلىكىنىڭ قىسقىچە تارىخىي تەسۋىرى». «ئۇيغۇرلاردا ئىسلام مەدەنىيىتى» دېگەن كىتابقا قاراڭ. شىنجاڭ خەلق نەشرىياتى 2002 - يىلى نەشرى.
8. «گۇما تارىخىي ماتېرىياللىرى». 2 - توپلام.

ياسىن مۇھەممەتتىياز نىكە

خوتەن مىللىي تىبابىتىنىڭ ئالاھىدىلىكى ۋە ئىستىقبالى

1. خوتەن مىللىي تىبابىتىنىڭ ئۇيغۇر تىبابىتىدە تۇتقان ئورنى ۋە ئۆزگىچىلىكى

بىزنىڭچە ئەڭ دەسلەپكى تىبابەت، ئۆلمەسلىك ئۈچۈن كۈرەش قىلغان تۇنجى بىمارنىڭ بىرىنچى قەدىمىدىن باشلانغانىدى. ئەمما ئۇ چاغلاردىكى تىبابەت ھەقىقىي مەنىدىكى تىبابەت بولماستىن، بەلكى ئاددىي، خالىغانچە ئېلىپ بېرىلىدىغان، سىناق تۈسىدىكى تىبابەت ئىدى. ئىنسانلارنىڭ دۇنياغا كېلىپ قىلىشقا تېگىشلىك تۇنجى ئىشى، ھاياتلىقنى ساقلاپ قېلىش بولغاچقا، بىرەر مېۋىنى يەپلا ئۆلۈپ قېلىشى ياكى بىرەر يەردىكى ئازگال سۈيىنى ئىچىپ جېنىدىن جۇدا بولۇشى، يىلان تەرىپىدىن زەھەرلەندۈرۈلۈپ ئۆلۈشى قاتارلىقلار تىبابەتنىڭ تۇنجى مەشىقىنى يەنى — كېسەلدىن مۇداپىئەلىنىشنى بارلىققا كەلتۈرگەن بولۇشى ئېنىق. چۈنكى كېسەلنى ساقايتىشنى بىلىمىگەن، ئىپتىدائىي ئىنسانلار «ئەڭ ياخشى كېسەلدىن مۇداپىئەلىنىش لازىم» دېگەن ئەقەللى تىبابەت ساۋادىنى چۈشىنەلەيتتى.

ئەجدادلارنىڭ تەبىئەت بىلەن بولغان ئالاقىسىنىڭ بىر قەدەر قويۇق بولۇشى، ئۇلارنىڭ ھايۋانلارنىڭ تۈرلۈك ئەزالىرى ۋە باشقىلاردىن پايدىلىنىپ كېسەل داۋالىشى نەتىجىسىدە، ھايۋانلارنىڭ ئەزالىرىدىن پايدىلىنىپ كېسەل داۋالماقچى بولغان بولۇشى مۇمكىن، شۇنداقلا بۇ ئىپتىدائىي تىبابىتىنىڭ مۇھىم تەركىبى قىسمى. خوتەن رايونىدا ھېلىمەم «باچكىنىڭ قېنىنى ئادەمنىڭ دۈمبىسىگە بۇغۇزلاپ مېجەزنى ئۆرلىتىش، پاقلىنىش تېرىسىنى

بەدەنگە يېيىش ئارقىلىق كېسەلنى داۋالاش» قاتارلىق ئىپتىدائىي تېبابەت ئامىللىرى ساقلىنىپ تۇرماقتا. بۇ خوتەندە ئىپتىدائىي تېبابەتچىلىكنىڭ مەۋجۇت ئىكەنلىكىنى ئىسپاتلاپ بېرەلەيدۇ. ئەمما ئىپتىدائىي ئىنسانلار ھەرگىزمۇ كېسەلدىن تەلتۈكۈس قۇتۇلۇپ، ئۆلۈمگە قارشى تۇرالغان ئەمەس. ئوخشاشلا ئىپتىدائىي ئىنسانلار جامائەسىدە قانچە قېتىملاپ ۋابا تارقالغانلىقىمۇ نامەلۇم ... ئىنسانلارنىڭ بۇ خىل چەكسىز تراگىدىيىلىك مەۋجۇدلۇقى ناھايىتى تېزلا ئۇلارنىڭ كالىسىدا ئىنساننى ياراتقۇچى كۈچ ھەققىدىكى ئىپتىدائىي تەسەۋۋۇرلارنى بارلىققا كەلتۈرگەن. ئەپسانە ۋە توتىم دەۋرىدە ئىنسانلارنىڭ كېسەلدىن قۇتۇلۇپ ھاياتلىقىنى ساقلاش ئىستىكى، تەبىئەت مەۋجۇداتلىرى بىلەن ئىپتىدائىي ئىپتىقادنىڭ كىشىمە نۇقتىدا تۈگۈنلىشىشىنى تاماملىغان. نەتىجىدە ئىپتىدائىي ئىنسانلار قۇياشقا بولغان تۈرلۈك مۇراسىملاردا يۈزلىرىگە ھەر خىل قېتىشىملارنى سۈرۈۋېلىپ، كېيىنچە تەبىئىي ھالدا يۈز تېرىسىنى ئاسراشنى ئۆگەنگەن.

خوتەن رايونىدا ناھايىتى بۇرۇنلا «كۆز تېگىدۇ» دېگەندەك ئىبارە ئىشلىتىلگەن، بۇ سۆز ئەمەلدە «تۈرلۈك كېسەل تېگىدۇ» دېگەن مەنادا بولسا كېرەك. ئۇنداقتا ئۇلار قانداق قىلىپ «كۆز تېگىش» دىن ساقلانغان؟ كۆز مۇنچاق ئېسىش؛ تۇمار ئېسىش؛ قۇش پېيىنى تاقىۋېلىش؛ قۇش تىرىمىنى ئېسىۋېلىش؛ بۆرە ئوشۇقىنى ئېسىۋېلىش؛ قاشتېشى ساقلاش. يۇقىرىقى ئالتە تۈرلۈك كۆز تېگىشتىن ساقلىنىش تەدبىرى ئەمەلىيەتتە ئىپتىدائىي ئىنسانلارنىڭ تەبىئەت مۆجىزاتلىرى بىلەن ئەپسانە تۇتىملىرىنىڭ بىرلىشىشى ئاساسىدىكى تېبابەت جۈملىسىدىندۇر. بولۇپمۇ «قۇشنى قويۇپ بېرىپ، تۇغماسلىقىنى داۋالاش»، «خوتەن قاشتېشىنى ئېسىۋېلىپ كۆز تېگىشتىن ساقلىنىش» — خوتەن خەلقىنىڭ ئەڭ ئىپتىدائىي تېبابەتچىلىكىنىڭ يارقىن ئىپادىسى. شامان دىنىدا كىشىلەرنىڭ تۈرلۈك ئاغرىق - سىلاقلارغا گىرىپتار بولۇشى ھەر خىل سەۋەبلەردىن جۈملىدىن «يامان روھ چاپلىشىۋالغانلىقتىن» كېلىپ چىقىدۇ دېگەن قاراشنى ئىلگىرى سۈرۈپ، كېسەل داۋالاشنىڭ تەبىئەت مەۋجۇدىيەتلىرى بىلەن بولغان ئارىلىقنى ئۈزۈپ تاشلاپ، كېسەل داۋالاشتا دورا ياكى باشقا ھەر خىل تېبابەت سايمانلىرىنى ئاساسەن كېرەك قىلمىدى. شۇنىڭ بىلەن شامانچە داۋالاش ئۇسۇلى — ئەپسۇن

ئوقۇش، جىنكەشلىك، رەمباللىق، پالچىلىق ئارقىلىق داۋالاش ئەۋج ئېلىپ، ئىسرىقدانغا چوڭ ئېلىپ ئۈستىگە قويىنىك قۇيرۇق يېغى ياكى ئادراسمان، ئارچا ياغىچى قاتارلىق پۇراقلىق نەرسىلەرنى كۆيدۈرۈپ ئىسرىق سېلىپ ئەرۋاھ قوغلاش، ئاق توخۇ ئۆلتۈرۈپ قان قىلىش، ياستۇق ئاستىغا تۈرلۈك پىچاق، قايچا قاتارلىقلارنى يوشۇرۇپ قويۇش، «جىن دارىدى» قىلىش، قورچاققا دۇئا قىلىش، يالغۇز دەرەختىن ھەزەر ئەيلەش قاتارلىقلار پەيدا بولدى. باخشى، داخان، پىرىخونلار مەيدانغا چىقىپ، قۇتقازغۇچى نىجادكار سۈپىتىدە كېسەللەرنى ئۇچۇغداپ ھەر خىل ئۇسۇل - چارىلەرنى قوللىنىپ «كېسەل داۋالىدى». بۇ خىل كېسەل داۋالاش ئۇسۇلى ھېلىمەم خوتەننىڭ بىر قىسىم پەت، يېزا - قىشلاقلاردا ساقلانماقتا. گەرچە بۇ خىل كېسەل داۋالاش ئۇسۇلىدا كېسەلنى تەلتۆكۈس داۋالىيالمىسۇ، ئەمما «پىسخىك داۋالاش» جەھەتتە بەلگىلىك رولىنى جارى قىلدۇردى. مۇشۇ نوقتىدا بىز «ئۇيغۇر تېبابىتىدە ئىپتىدائىي پىسخىكىلىق داۋالاش» بۇرۇنلا مەۋجۇت ئىدى، بۇنىڭ ئىپادىسى خوتەندە ساقلانغان دېيەلەيمىز.

تارىخ چاقى توختاۋسىز ئىلگىرىلەپ، ئىنسانلارنىڭ ئىستىخىيلىك تېبابەت تەجرىبىسى ئاستا - ئاستا ئىلمىيلىشىشقا قاراپ يۈزلەندى. جەنۇبىي تارىمىدىكى بۇ خىلۋەت ماكاننىڭ تەبىئىي جۇغراپىيىلىك شەرت - شارائىتى جەھەتتە باشقا رايونلاردىن قۇملۇق ئارقىلىق ئايرىلىپ تۇرۇشى، خوتەن مىللىي تېبابىتىنىڭ باشقا رايونلارغا قارىغاندا نىسپىي مۇستەقىللىقىنى شەكىللەندۈردى. ئەجدادلىرىمىز «ئىنسان بەدىنىگە بولغان ئۆزگىچە تونۇش» ئاساسىدا ئۆزىگە خاس بولغان تېبابەت مىراسلىرىنى قالدۇردى. بۇ خىل تېبابەت خاسلىقى تۆۋەندە بىر قانچە تەرەپتە ئىپادىلىنىدۇ.

1) تېبابەت رسالىسى يېزىش ئەۋج ئېلىپ دورا تونۇش تەرەققىي قىلدى. تەخمىنەن مىلادىدىن بۇرۇنقى 400-، 350 - يىللاردا يېزىلغان، يىتۈڭ تېبابەت رسالىسى «غازىيانىڭ ئوت - چۆپ دورىلار قامۇسى» ۋە تۇردى مۇھەممەت ئاخۇنۇمنىڭ «ئۇيغۇر تېبابەتچىلىكى قامۇسى» بىر جۈپ ئەڭگۈشتەر ھېسابلىنىدۇ. كېيىنكى ئەسەر 1975- يىل شىنجاڭ خەلق نەشرىياتى تەرىپىدىن نەشر قىلىنغان بولۇپ، يېقىنقى زامان خوتەن مىللىي تېبابەتچىلىكىنى ئومۇمىي جەھەتتىن خۇلاسەلىگەن بۇ كىتاب ئۈچ قىسىمدىن تەركىب تاپقان: بىرىنچى

قىسىم (14 باب) ئۇيغۇر تېبابەت نەزەرىيەسى ئاساسلىرى، ئىككىنچى قىسىم (18 باب) كېسەللىكلەر ۋە ئۇلارنى داۋالاش، ئۈچىنچى قىسىم دورىلار مۇندەرجىسىدىن ئىبارەت. بۇ كىتابتا 2000 خىل دورا، 150 خىلدىن ئارتۇق رېتسىپ خاتىرىلەنگەن. بۇ ئەسەر يېقىنقى زامان ئۇيغۇر تېبابىتى تەتقىقاتىدا مۇھىم ئورۇن تۇتىدىغان قىممەتلىك ماتېرىيال دۇر.

(2) تېبابەت نەزەرىيەسى تەرەققىي قىلدى. يۇقىرىدا بايان قىلىنغاندەك خوتەندە ئۆزگىچىلىككە ئىگە بولغان تېبابەتچىلىك داۋاملىق تەرەققىي قىلىپ، تېبابەت نەزەرىيەسىگە مەلۇم ئاساس سالدى. خوتەن مىللىي تېبابىتىدە بۈگۈنگىچە «ماددىنى پىشۇرۇش، سۈرۈپ چىقىرىش» تەكىتلىنىدۇ، بۇ — «دورا ئارقىلىق كېسەلنى سىرتقا تەپتۈرۈشنى ئاساس مەقسەت قىلىش، ئىچكى ئەزانى تازىلاپ كېسەلنى ساقايتىش» پرىنسىپىغا ئەمەل قىلىشنى كۆرسىتىدۇ. شۇنداق بولغاچقا خوتەن تېۋىپلىرى سوغۇق سۇ، بىمار ئەڭ ھەزەر ئەيلەشكە تېگىشلىك نەرسە دەپ قارايدۇ. خوتەندە تېۋىپلىرىمىز دىئاگنوز قويۇش جەھەتتە سەككىز خىل ئالامەت، يەتتە خىل ئۇسۇلنى كەڭ ئىشلەتتى ۋە سىستېمىلاشتۇردى. يەنى دىئاگنوزدا تومۇر، چىراي، سۈيدۈك، چوڭ تەرەت، تىل - كۆز، بەلغەم، تۈكۈرۈك قاتارلىقلارنىڭ ھاسىل ئالامەتلىرىگە ئاساسلاندى. دىئاگنوز ئۇسۇلىدا: قاراپ، سوراپ، چېكىپ، تېڭشاپ، ئاڭلاپ، پۇراپ، تونۇپ تەكشۈرۈش دېگەن يەتتە خىل ئۇسۇلنى قوللاندى.

خوتەن ئۇيغۇر مىللىي تېبابىتىدە مېجەز، خىلىتلەرنى تۈرلەرگە ئايرىغاندىن باشقا «ئومۇمەن بەدەننى ئىسسىق ساقلاش لازىم» دەپ قاراپ سوغۇقلۇق نەرسىلەردىن يىراق تۇرۇشقا دەۋەت قىلىپ، تەننىڭ ھاياتى كۈچىنى ساقلاشتا ئۆزگىچىلىك ھاسىل قىلىندى. تېبابەت جەھەتتىكى بۇ ئاددىي ئۇسۇللار باشقا رايونلارغا تارقىلىپ، تېۋىپلارنىڭ كېسەل كۆرۈش، داۋالاش، دورا پىششىقلىشىدا مۇھىم رول ئوينىدى.

(3) يېمەكلىك ئارقىلىق داۋالاشنىڭ يۇقىرى پەللىسىنى ياراتتى. ئۇيغۇر مىللىي تېبابىتىنىڭ ئومۇمىي ھالىتىدىن قارىغاندا، ئۇ بىر خىل ئىستېمال تېبابىتىدۇر. يەنى ئۇيغۇر مىللىي تېبابىتىدە مېجەز ۋە خىلىتىغا قاراپ يېمەكلىك تەڭشەش ئارقىلىق كېسەلگە تاقابىل تۇرۇش، ئالدىنى ئېلىش تەكىتلىنىپ كەلدى. شۇڭا ئۇيغۇر تائام مەدەنىيىتىنى تېبابەتچىلىك ئۆزىگە ھەمراھ قىلىپ، ئۇنى،

تېبابەتچىلىك تىپىدىكى تا ئام مەدەنىيىتى سەۋىيىسىگە كۆتۈردى. بىرىنچى، خوتەن گۈلqەنچىلىكى. خوتەندە كۈن نۇرىنىڭ تىك چۈشۈش ۋاقتى ئۇزۇن، گۈل ئۆستۈرۈشتە تولىمۇ مۇۋاپىق كەلگەچكە، ئەجدادلىرىمىز ناھايىتى بۇرۇنلا «گۈلقەنت» ياساش ئادىتىنى يېتىلدۈرگەنىدى. بۇ بىزگە خوتەننىڭ ئەسلىدىنلا گۈلقەنت ماكانى ئىكەنلىكىنى چۈشەندۈرىدۇ. («گۈلقەنت» دېگەن سۆزنىڭ ئالدىغا تېگىشلىك ئېنىقلىغۇچى سۆز قويۇلمىغاندا بۇ سۆزنىڭ لىكسىكىلىق مەناسىدە گامى تارىيىش، گامى كېڭىيىپ كېتىشتەك تىل ھادىسىسى شەكىللىنىدۇ).

ئەجدادلىرىمىز يېڭى ئېچىلغان قىزىلگۈلگە بەلگىلىك مىقداردا ھەسەل قوشۇپ، گۈل بەرگىلىرىنى ئىزىپ، كوزىغا قاچىلاپ، ئاغزىنى ھىم ئېتىپ، بەلگىلىك ۋاقىت ئايتاپتا قويۇپ تەكشى ئارىلاشتۇرۇپ پىشۇرغاندىن كېيىن، ئادەتتە ئۇنى ناشتىدا نام بىلەن قوشۇپ ئىستېمال قىلغان. خوتەن مىللىي تېبابىتىدە مىزاجنىڭ ئىسسىق بولۇشى تەكىتلىنىدىغان بولغاچقا، بەدەندىكى ھۆللۈكنى قوغداپ، مىجەزنى كۆتۈرىدىغان، ئاشقازاننى ساغلاملاشتۇرۇپ ئاغرىقنى توختىتىدىغان بۇ يېمەكلىك كەڭ خەلق تەرىپىدىن قارشى ئېلىشقا ئېرىشكەن ئىدى. ئەلۋەتتە گۈلقەنت ئالىي دەرىجىلىك يېمەكلىك بولۇش سۈپىتى بىلەن ئىلگىرى ھاللىق كىشىلەرنىڭ ئۆيىدىلا بار بولغان. تېۋىپلىرىمىزنىڭ گۈلقەنت ھەققىدىكى تېبابەتچىلىك بايقىشى: جىگەردىكى توسالغۇلار كەلتۈرۈپ چىقىرىدىغان ئىچى سىقىلىش، قورساق كۆپۈش، ئاشقازان ئاغرىش، ئىچى تىتىلداش، ئۈنۈتقاچلىق، ئىشتىھاسىزلىق، تۈپىر كۈيۈز قاتارلىقلارنى داۋالاش رولى گۈلقەنتنى ئاددىي ئىستېمال يېمەكلىكى ئورنىدىن، دورىلىق ئورۇنغا كۆتۈردى.

خوتەندە گۈلقەنتنىڭ كەشىپ قىلىنىشى، ئۇيغۇر مىللىي تېبابىتىدە قۇياش نۇرىغا قاقلىنىپ ياسىلىدىغان دورىلارنىڭ بەدەننىڭ ھارارىتىنى ئاشۇرۇپ، ئەزالارنىڭ ھاياتى كۈچىنى يۇقىرى كۆتۈرىدىغانلىقىدەك قائىدىنى چۈشەندۈرۈپ، دورا ياساشتا قۇياش نۇرىغا قاقلاشتەك ئىلمىي ئۇسۇلنى بارلىققا كەلتۈردى. خوتەندىكى تېۋىپلىرىمىز گۈلقەنت دورىچىلىقىنى تېخىمۇ ئىلگىرى سۈرۈپ، تۆۋەندىكى بىر قانچە خىل گۈلقەنتنى ياساپ چىقتى.

پىننە گۈلقەنتى: ھۆل يالپۇز يوپۇرمىقىنى ئىزىپ، بوتقا ھالىتىگە كەلتۈرۈپ، ھەسەل ئارىلاشتۇرۇپ قۇياش نۇرىغا قاقلىنىپ

پىشۇرۇلىدىغان بۇ دورىلىق گۈلقەنت مەجۇنلۇق دورا بولۇپ، سوغۇق خىلمىتلارنى پىشۇرۇش ۋە تازىلاش، ئاشقازاننى كۈچەيتىش، يۆتەل پەسەيتىش، ئاشقازاننىڭ سوغىقى ئېشىپ كېتىشتىن بولغان قۇسۇش، كۆڭلى ئېلىشىش، ئاشقازان، قورساق كۆپۈش، ھەزىم ناچارلىشىش قاتارلىقلارغا ئىشلىتىلگەن.

ئانار چېچىكى گۈلقەنتى: ئانار چېچىكى تۆكۈلمەستىن بۇرۇن يىغىۋېلىپ ھەسەل بىلەن 1:3 نىسبەتتە ئارىلاشتۇرۇپ، ئاپتاپتا قويۇش ئارقىلىق ياسىلىدىغان بۇ دورىلىق يېمەكلىك، ئىچى سۈرۈشنى ۋە قاننى توختىتىش خۇسۇسىيىتىگە ئىگە بولۇپ، ئۇزۇن مەزگىل ئىچى سۈرۈش، ھەر خىل قان توختىماسلىققا، بۇۋاسىر، ئېغىز بوشلۇقى كېسەللىكىگە ئىشلىتىلگەن.

جىگدە چېچىكى گۈلقەنتى: بۇ، جىگدىنىڭ چېچىكىدىن ئېلىپ قەنت بىلەن ئارىلاشتۇرۇپ ئاپتاپتا قويۇپ ياسىلىدىغان تىپىك دورىلىق يېمەكلىك بولۇپ، بەدەننى قۇۋۋەتلەندۈرۈش، يۈرەكنى كۈچەيتىش، روھنى ئۇرغۇتۇش، قاننىڭ ئايلىنىشىنى ئىلگىرى سۈرۈش، باھنى قۇۋۋەتلەش، ئاياللاردىكى جىنسىي ھەۋەس ئاجىزلىقىنى داۋالاپ، ھەۋىسىنى كۈچەيتىش رولى بار. خەلق ئارىسىدىكى «جىگدە تەڭگە بولسا، ئايال كىشى بەڭگە بولىدۇ» دېگەن ماقال ئۇنىڭ شۇ خىل رولىغا ئاساسەن دېيىلگەن بولسا كېرەك.

خوتەن تېۋىپلىرىنىڭ ھەر خىل گۈلقەنتنى كەڭ كۆلەمدە ياساشى ۋە تارقىتىشى ئەلۋەتتە ئۇيغۇر تائام ئىستېمال مەدەنىيىتىگە قوشۇلغان تۆھپە بولۇپلا قالماستىن، ئۇيغۇر مىللىي تېبابىتىدە دورا ماتېرىياللىرىنىڭ ئۇششاق سوقۇلغان ئالغانلىرىغا ياكى دورا ماتېرىياللىرىدىن ئايرىپ ئېلىنغان ماددىلارغا ھەسەل ياكى شېكەر قوشۇپ ياسىلىدىغان مەجۇننىڭ بارلىققا كېلىشىنى ئەمەلىي تەجرىبە بىلەن تەمىنلىدى. بۇ ھال ئۇيغۇر تېبابىتىدە يېرىم پىششىق دورا ئىشلەشنى بىر بالداق يۇقىرى كۆتۈرگەچكە، ئۇيغۇر مىللىي تېبابىتىدىكى بەزى دورىلىق ئۆسۈملۈكلەرنى ئىستېمال قىلىش قىيىن بولۇش مەسىلىسى ھەل قىلىپلا قالماستىن، «گۈلقەنت» تۈرىدىكى دورىلارنىڭ پىششىقلاش جەريانىغا، مەجۇنلۇق دورىلارنى ساقلاشتا ئۆرنەك ياراتتى.

ئىككىنچى: ئۇيغۇر چاي مەدەنىيىتىنىڭ تېبابىتىمىز بىلەن بولغان مۇناسىۋىتى ياخشى ھەل قىلىندى. دېيىلگەندەك ھەسەل ياكى شېكەرنىڭ بولۇشىنى تەلپ قىلىدىغان مەجۇنلۇق ئىستېمال

دورلىرىنى تەييارلاشقا كېتىدىغان ۋاقىتنىڭ ئۇزۇن بولۇشى ۋە كېتەرلىك خۇرۇچنىڭ كۆپ بولۇشى، شۇنداقلا ئەجدادلارنىڭ تولىمۇ بۇرۇنلا ھويلا - ئارام مەدەنىيىتىگە كۆچكەنلىكى ئارقىسىدا بىزدە چاي بىلەن داۋالنىشتەك بىر خىل ئالاھىدە تېبابەت شەكلى مەيدانغا كەلدى. بولۇپمۇ خوتەن رايونىدا ئۆسدىغان دورا ئۆسۈملۈكلەر كۆپ بولغاچقا، خەلقىمىز ھەر خىل ئۆسۈملۈكلەرنى يەنى ئۇلارنىڭ ئۇرۇقى، چېچىكى، غازىقى، پوستى، يىلتىزى قاتارلىقلارنى ئېچىشنى بىلگەن ئىدى. نەتىجىدە يىللارنىڭ ئۆتۈشى بىلەن مۇنداق ئۈچ خىل چاي بارلىققا كەلدى.

مۆتىدىل چاي: بەدەننى مۆتىدىل ساقلايدىغان تۈرلۈك چايلىق ئۆسۈملۈكلەر، مەسىلەن: قىزىلگۈل، بەدىيان، لىچىندانە، قەلەمپۇر، قوۋزاق داچىن، زەنجىۋىل قاتارلىقلارنى چاي خۇرۇچى قىلىش ئارقىلىق، بەدەننى مۆتىدىل ساقلاپ كېسەللىكنىڭ ئالدىنى ئالىدۇ.

ئىسسىقلىق چاي: بەدەننىڭ ھارارىتىنى ئاشۇرىدىغان ئۆسۈملۈكلەر مەخسۇس چاي خۇرۇچى قىلىنىپ، بەدەننىڭ ھارارىتى تۆۋەنلەش، بۆرەك ئىقتىدارى ئاجىزلاش، ئەزالارنىڭ جانسىز بولۇشىنى ئۈنۈملۈك داۋالىدى.

دورلىق چاي: بۇ، تېۋېينىڭ كېسەلگە دىئاگنوز قويۇشى ئارقىلىق مەخسۇس بۇيرۇتۇلغان چاي خۇرۇچى بولۇپ، كېسەل ئادەم ياكى مەلۇم كېسەلنىڭ ئالدىنى ئالغۇچى ئىستېمال قىلىشقا مۇۋاپىق كېلىدۇ.

خوتەن رايونىدا دورىلىق ئۆسۈملۈكلەرنىڭ دورىلىق قىممىتىگە ناھايىتى ئەھمىيەت بېرىلگەچكە، ئادەتتە دورىلىق ئۆسۈملۈكلەر قايتا-قايتا قاينىتىلىدۇ ياكى ئۇدا بىر قانچە رەت چايلىق قىلىنىدۇ. مەيلى قايسى خىلدىكى چاي بولسۇن ھەممىگە بىردەك خۇشپۇراق دورىلار قوشۇلىدۇ. بەزى جايلاردا چاينى ئىنتايىن قېنىق (يەرلىك ئوخشىتىش بويىچە «ئاتنىڭ قېنىدەك») ئىچىش ئادىتى مەۋجۇت.

چاي مەدەنىيىتىنىڭ تەرەققىي قىلىشى، خوتەن مىللىي تېبابەتچىلىكىدە مەجۇن پېتى ئىستېمال قىلىنىدىغان دورىلاردىن باشقا ھەر خىل دورا ئۆسۈملۈكلەرنىڭ شەرىپىتىنى چىقىرىپ ياسىلىدىغان مىللىي تېبابەت دورىچىلىقىغا ئاساس سالدى. بولۇپمۇ ھەممىگە ئادەمگە ماس كېلىۋەرمەيدىغان دورىلىق چاينىڭ داۋالاشتىكى رولى، ئۇيغۇر مىللىي تېبابىتىدىكى «ئەرق» نى بارلىققا كەلتۈردى.

2. «ئەرق» — مىللىي تىبابەتچىلىك دورا ياساش سانائىتىنىڭ تۇنجى قەدىمى

«ئەرق» — دورىلىق ئۆسۈملۈك ياكى مەدەنىيەتنىڭ قاينىتىپ ئېلىنغان شەرىپىتى. خوتەندە «ئەرق» نىڭ پەيدا بولغانلىقى ھەققىدە ئېنىق مەلۇمات يوق. ئەمما خېلىلا قەدىمى بولغان «ئەرق قازىنى» نىڭ بولۇشى، ئۇنىڭ يىراق مۇساپىسىنىڭ شاھىدى.

ئۇ بىر خىل مۇرەككەپ دورا ياساش ئۇسۇلى بولۇپ، ئالدى بىلەن مەخسۇس ئەرق قازىنى تەييارلىنىپ بىمارغا شىپالىق دورىلارنى مەزكۇر قازانغا سېلىپ قاينىتىپ، ھاسىل بولغان ھورنى سوۋۇتۇپ، مەخسۇس تەييارلانغان دورىلىق شەرىپەت ھاسىل قىلىنىدۇ. بۇ جەريان ئارقىلىق خوتەن مىللىي تىبابىتى ئەڭ بولمىغاندا تۆۋەندىكىدەك تىبابەت تەجرىبىسىگە ئېرىشتى:

بىرىنچىدىن، تەييارلانغان دورىلىق شەرىپەت ئاسان بۇزۇلمايدۇ، ساقلاش مۇددىتى ئۇزۇن بولىدۇ.

ئىككىنچىدىن، دورىنىڭ ئىستېمال قىلىنىشى ئوڭاي، تەسىرى تېز بولىدۇ.

ئەجدادلار دورىلىق ساپ شەرىپەتكە ئېرىشىش ئۈچۈن، ئالاھىدە بىر خىل قازاننى — يەنى يۇقىرىدا تىلغا ئېلىنغان «ئەرق قازىنى» نى كەشىپ قىلغان. ئەرق قازىنىنىڭ سوۋۇتۇش سىستېمىسى ئالاھىدە دېققەتكە سازاۋەر بولۇپ، تىبابەت ئالىملىرىمىز ئەرق تۇۋىقىنىڭ ئۈستىگە چىلەكتە مۇزلىتىلغان سۇنى قويۇپ، چىققان ھورنى تۇۋاق ئىچىدىلا سۇغا ئايلاندۇرۇپ ئاندىن تۇۋاقتىكى ئالاھىدە ياسالغان يېرىم يېپىقلىق نەيچىسىمان دىۋاردىن پايدىلىنىپ، مۇۋەپپەقىيەتلىك ھالدا سىرتقا ئېقىتىپ چىقىرىپ قاچىلاشنى ئىشقا ئاشۇرغان.

ئەجدادلار كەشىپ قىلغان بۇ ئۇسۇل ھېلىمۇ خوتەن رايونىدا، باشقا ھەر قانداق رايونغا قارىغاندا كەڭ ساقلانماقتا. يەنە كېلىپ خوتەن مىللىي تىبابىتىنىڭ پارچە، يەككە ئەرق تەييارلاش ئارقىلىق داۋالاش ئۇسۇلى شىنجاڭنىڭ ھەر قايسى رايونىدا كەڭ تارقىلىپ، زۆرۈر مىللىي داۋالاش تەدبىرى سۈپىتىدە قوللىنىلماقتا.

ئىستېمال دورىلىرى ئارقىلىق داۋالاش ۋە ئەرق تەييارلاش ئارقىلىق داۋالاش ئۇسۇلى، ئۇيغۇر مىللىي تىبابىتىدە تىبابەت دورا سانائىتىنىڭ يوقلۇقىغا خاتىمە بېرىپ، «دورا ياساشتا دورا

جەۋھىرىنى مۇۋەپپەقىيەتلىك ھالدا كاپرىپ چىقىرىش» تىن ئىبارەت قىسمەتلىك تەجرىبىنىڭ تۇنجى قەدىمىنى مۇۋەپپەقىيەتلىك ھالدا باشتى.

3. ئۇيغۇر مىللىي تېبابىتىنىڭ نامايەندىسى — خوتەن ۋىلايەتلىك ئۇيغۇر تېبابەت دوختۇرخانىسى

يۇقىرىدا بايان قىلىنغاندەك خوتەن، ئۇيغۇر مىللىي تېبابىتىنىڭ ئەۋزەل ماكانى. گەرچە خوتەننى ئۇيغۇر تېبابىتى تۇنجى باشلانغان ماكان دەپ كېسىپ ئېيتالمىساقمۇ، ئەمما ئەپلاتون بىلەن زامانداش بولغان غازىباي قاتارلىق ئاتاقلىق تېبابەت ئالىملىرىنىڭ «دۇنياۋى شۆھرىتى»، خوتەن مىللىي تېبابىتىنىڭ يېتەرلىك ماددىي ۋە نەزەرىيىۋى ئاساسلىرى، «خوتەندە ناھايىتى بۇرۇنلا مۇنتىزىم، غەيرى مۇنتىزىم تېبابەت سورۇنلىرىنى مەيدانغا كەلتۈرگەن» دېگەن ھۆكۈمنى چىقىرىشىمىزغا ئاساس بولالايدۇ. ئاتا مىراس تېۋىپلارنىڭ ئۈزلۈكسىز شاگىرت تەربىيىلىشى ۋە شەھەر مەدەنىيىتىنىڭ زۆرۈر ئېھتىياجى، خوتەندە بىر قەدەر مۇنتىزىم بولغان ئۇيغۇر تېبابەت دوختۇرخانىسىنى قۇرۇش زۆرۈرىيىتىنى پەيدا قىلدى. دەرۋەقە بىر قىسىم تارىخىي مەنبەلەردە دېيىلگەندەك، خوتەندىكى بىر قانچە ناھىيىلەردە ئۇيغۇر تېبابەت دورىخانلىرى بارلىققا كەلگەن بولسىمۇ، ئەمما ئامبۇلاتورىيە شەكلىدە، بىر قەدەر مۇنتىزىملاشقان مىللىي تېبابەتچىلىك دوختۇرخانىسى قۇرۇلمىغانىدى. پەقەت 1956 - يىلى خوتەن ناھىيىلىك مىللىي تېۋىپلار بىرلەشمىسى قۇرۇلغان بولۇپ، ئورنى ھازىرقى چايخانا مەكتەپ يېنىدىكى «خوتەن ناھىيىلىك ئۇيغۇر تېبابەت دوختۇرخانىسى» ئورنىدا ئىدى. ئەينى يىللاردا خوتەن كونا شەھەر رايونى (ئىلچى) غا يېغىلغان تېۋىپلار دىئاگنوز قويۇپ دورا بېرىش شەكلى ئارقىلىق داۋالاش ئېلىپ بارغان بولۇپ، پەيدىنپەي ھازىرقى «قىزىق دەرۋازا» ئەتراپىدىكى 80 خالتا دورا بازىرىغا ئوخشاش، خالتىلىق دورىلار بازىرى پەيدا بولدى. كېيىنچە تۇردىمۇھەممەت ئاخۇنۇم، ئىمىننىياز ئاخۇنۇم، ئابدۇللا داموللام، دۆلەتنىياز ھاجىم، ئېلى ھاجىم قاتارلىق 10 غا يېقىن تېۋىپ بىرلىشىپ پاي قوشۇپ، ھازىرقى خوتەن ئۇيغۇر تېبابەت دوختۇرخانىسى ئورنىغا، ھازىرقى ۋىلايەتلىك ئۇيغۇر تېبابەت دوختۇرخانىسىنىڭ ئاساسىنى قۇرغان.

ئەينى چاغدا قۇرۇلغان بۇ پاي شەكلىدىكى شىپاخانا يەنىلا ئامبۇلاتورىيە شەكلىدىكى دوختۇرخانا ئىدى. مۇقىم بالېنىست يوق ئىدى. كېيىنچە كەڭ ئاممىنىڭ تەلپى - ئارزۇسى، پارتىيە، ھۆكۈمەت رەھبەرلىرىنىڭ كۆڭۈل بۆلۈشى ۋە سەيپىدىن ئەزىزنىڭ تەستىقى بىلەن «خوتەن ۋىلايەتلىك ئۇيغۇر تىبابەت دوختۇرخانىسى» رەسمى قۇرۇلۇپ، 1975 - يىلى بىر ئامبۇلاتورىيە، 50 كارۋاتلىق كېسەلخانا، بىر دورا ياساش بۆلۈمى بارلىققا كەلدى. ئومۇمىي جەھەتتىن كىلىنىكلىق داۋالاش بۆلۈملىرى ئايرىلمىغان ئىدى. دوختۇرخانا قۇرۇلغان چاغلاردىن تارتىپ ئاپتونوم رايون ۋىلايەت رەھبەرلىرى بۇ دوختۇرخانىغا ئىزچىل كۆڭۈل بۆلگەچكە 80 - يىللارغا كەلگەندە دوختۇرخانا يەنە بىر قېتىم كېڭىيىپ ئىككى قەۋەتلىك ئامبۇلاتورىيە بىناسى سېلىپ 150 كارۋاتلىق بالېنىست بارلىققا كەلتۈرۈلدى. ئىچكى ۋە تاشقى بۆلۈم تەسىس قىلىنىپ سىستېمىلىشىشقا قاراپ يۈزلەندى ۋە خادىملىرى 30 نەچچىگە يەتتى. بۇ ئەھۋالدا دوختۇرخانا خادىملىرىنىڭ كەسپىي ساپاسىنى ئۆستۈرۈش، دوختۇرخانىغا تالانتلىق ياش تېۋىپلارنى تەكلىپ قىلىش دوختۇرخانا رەھبەرلىكى ۋە خەلق ئاممىسى كۆڭۈل بۆلىدىغان مەسىلىگە ئايلانغانىدى. 1978 - يىلىدىن 1984 - يىلىغىچە خوتەن ۋىلايەتلىك تېببىي مەكتەپنى پۈتتۈرگەن ئوقۇغۇچىلارنى قوبۇل قىلىپ، ئاتا مىراس تېۋىپلاردىن باشقا بىر قەدەر مۇنتىزىم ئوقۇپ بىلىم ئىگىلىگەن ياش تېۋىپلاردىن تەركىب تاپقان قابىل قوشۇن تەشكىللەندى. 87 - يىلىدىن كېيىن، خوتەن ئۇيغۇر تىبابەت ئالىي تېخنىكومى، سابىق شىنجاڭ تېببىي ئىنىستىتۇتى، جۇڭگو تىبابەتچىلىك ئىنىستىتۇتى قاتارلىق ئالىي بىلىم يۈرتلىرىنى پۈتتۈرگەن ئوقۇغۇچىلار كەينى - كەينىدىن تەقسىم قىلىنىپ، دوختۇرخانىنىڭ كىلىنىكلىق داۋالاش قوشۇنى كۈچەيتىلدى.

بۇ دوختۇرخانا 1995 - يىلى قايتا قۇرۇلۇش پۇرسىتىگە ئېرىشىپ 3 - قېتىملىق تەرەققىيات باسقۇچىغا كىردى. ھازىر دوختۇرخانا 17 مىليونلۇق مۇقىم مۈلۈككە ئىگە بولغان بىر قەدەر سىستېمىلاشقان داۋالاش ئاپپاراتلىرىغا ئىگە بولدى. ئىشلەۋاتقان ئىشچى - خىزمەتچى 150 نەپەردىن ئاشتى. ئامبۇلاتورىيە تېز كۆرۈش بۆلۈمى، تېببىي تېخنىكا بۆلۈمى، مەركىزى دورىخانا، تاشقى بۆلۈم، ئىچكى بۆلۈم، ئاياللار بۆلۈمى - تېرە، سۆڭەك بۆلۈمى، دورا - تەمىنات بۆلۈمى، كەسپىي بۆلۈم، مەمۇرىي بۆلۈم قاتارلىق 11 بۆلۈم بارلىققا كەلتۈرۈلدى.

يېقىندا ئالتە قەۋەتلىك ئۈنۋېرسال داۋالاش بىناسى قەد كۆتۈرۈپ دوختۇرخانا تەۋەسىدە داۋالاشتا ئىشلىتىۋاتقان قۇرۇلۇش كۆلۈمى 6000m² كۇۋادرات مېتىرغا يېتىپ، ئاپتونوم رايونىمىزدىكى 2 - چوڭ مىللىي ئامبۇلاتورىيە بولۇپ قالدى.

ئىسلاھات جەريانىدا روناق تېپىپ ھاياتى كۈچكە تولغان بۇ دوختۇرخانا نۆۋەتتە ئۇيغۇر تىبابىتى بويىچە داۋالاش، غەربچە - ئۇيغۇرچە تىبابەتنى تەڭ بىرلەشتۈرۈپ داۋالاش ئۇسۇلىنى قوللىنىپ، بىمارلارنىڭ تەلىپىنى قاندۇرۇشقا تىرىشماقتا.

دوختۇرخانا بارلىققا كەلگەندىن بىرى دوختۇرخانا رەھبەرلىرى تېۋىپلار قوشۇنىغا ئالاھىدە ئەھمىيەت بەردى. مەرھۇم تېۋىپلاردىن: ئابلىمىت يۈسۈپ ھاجىم، تۈردى مۇھەممەت ئاخۇنوم، غۇجا باھاۋۇدۇن ھاجىم، ئابدۇۋاھىت ھاجىم قاتارلىقلارنىڭ ئىزىنى باسقان تېۋىپلاردىن باقى ھاجىم، مەينىگارخان ھاجىم، ئابدۇغۇپۇر ھاجىم، ئابدۇخالىق ھاجىم قاتارلىق تېۋىپلار ئۆزىنىڭ ئاتا مىراس كەسپىنى ۋايىغا يەتكۈزۈپ، بۇ ساھەدە ئاپتونوم رايون تەۋەسىدە تونۇلغان مەشھۇر تېۋىپلاردىن بولۇپ قالدى.

4. يېشىل يېمەكلىك تىپىدىكى بەدەننى قۇۋۋەتلەندۈرۈش دورىلىرىنى ياساش كەسپى

«غەربنى ئېچىش ئىستراتېگىيىسى» خوتەن رايونىمىز ئوخشاشلا يېڭى تەرەققىيات پۇرسىتى ياراتتى. ئومۇميۈزلۈك ھاللىق جەمئىيەت قۇرۇش قەدىمىنى تېزلىتىش ئۈچۈن خوتەندە: ئانار بازىسى قۇرۇشنى ئاساس قىلغان ئانار ھاراقچىلىقى كەسپى؛ خوتەن قويچىلىقى بازىسىنى ئاساس قىلغان قوي يۇڭى گىلىمى مەھسۇلاتى؛ ئەتلەس بازىسى قۇرۇلۇشىنى ئاساس قىلغان يىپەك مەھسۇلاتلىرى؛ بەدەننى قۇۋۋەتلەندۈرۈشنى ئاساس قىلغان يۈرۈشلۈك دورا مەھسۇلاتلىرى؛ خوتەن قەدىمى يىپەك يولى مەنزىرىسى، خوتەنلىكلەرنىڭ ئۇزۇن ئۆمۈر كۆرۈش سىرىنى ئاساس قىلغان ساياھەتچىلىك كەسپى قاتارلىق بەش چوڭ تۈۋرۈك كەسپىنى راۋاجلاندۇرۇش پىكىر يولى ئوتتۇرىغا قويۇلدى. بۇلار ئىچىدىكى «بەدەننى قۇۋۋەتلەندۈرۈش ئاساس قىلىنغان يۈرۈشلۈك دورا مەھسۇلاتلىرى» نى تەرەققىي قىلدۇرۇش خوتەننى، ئاپتونوم رايوندىن ھالقىپ پۈتكۈل مەملىكەت مىقياسىغا، دۇنياغا يۈزلەندۈرۈشنىڭ تارىخىي پۇرسىتى بولدى.

بىئو - خىمىيىنىڭ تەرەققىي قىلىشى ۋە ئۇنىڭ تەرەققىياتى تەلپ قىلغان ئىقتىسادنىڭ تېز سۈرئىتى، ئەمەلىيەتتە ئىنسانلارنىڭ ئىستېمال بۇيۇملىرىدىكى سۈنئىي تەركىبىنى ئاشۇرۇۋەتتى. كىشىلەر ئۇيغۇر مىللىي تېبابىتىدە ئەزەلدىن تەكىتلىنىپ كېلىۋاتقان تۆت تادۇنىڭ يادروسى بولغان تۇپراقتىن ساپ ھالەتتە كەلگەن ئوزۇقلۇق ماددىلارنى قانچە ئارزۇ قىلغانسېرى، ئەكسچە بۇنىڭدىن بارغانسېرى يىراقلاپ باردى. بۇ خىل يىراقلاش ئاستا - ئاستا ئىنسانلار تېنىدە ئىلگىرى كۆپ كۆرۈلمەيدىغان جاھىل خاراكتېرلىك سوزۇلما كېسەللىكلەرنىڭ كۆپىيىپ كېتىشىنى كەلتۈرۈپ چىقاردى.

ھازىر ئىنسانلارنىڭ خېلى بىر قىسمى يۇقىرى ئىستېمالغا يۈزلەنگەن ۋە ئىنتىلىۋاتقان بولغاچقا، تېخىمۇ ياخشى بولغان داۋالىنىش پۇرسىتىگە ئىگە بولۇشنى ئىختىيار قىلىدىغان بولۇپ قالدى. خەلقىمىزنىڭ ئەنئەنىۋى ئادىتى، تەبىئىي ئوت - چۆپ دورىلىرىنى ئىستېمال قىلىش تارىخىنىڭ ئۇزۇن بولۇشى، تەكشۈرتۈش، كۆزىتىش، دورا تەننەرخىنىڭ تۆۋەن بولۇشى، ئەكس تەسىر كۆرۈلمەسلىكى، سوزۇلما خاراكتېرلىك كېسەللەرنى داۋالاش ئۈنۈمىنىڭ بىر قەدەر يۇقىرى بولۇشى قاتارلىق ئامىللارغا ئاساسەن، ئۇيغۇر مىللىي تېبابىتىنىڭ ئورنى قايتىدىن يۇقىرى كۆتۈرۈلگەچكە، خوتەن مىللىي تېبابەتچىلىكى ئۆزىنىڭ ھاياتى كۈچىنى يەنە بىر قېتىم نامايەن قىلىشقا باشلىدى. بۇ تارىخىي ۋە ئىجتىمائىي پۇرسەت داۋامىدا خوتەن مىللىي تېبابىتى كىلىنكىلىق داۋالاش جەھەتتە مۇنداق بىر قانچە ئالاھىدىلىكى مەيدانغا كەلتۈردى.

1) تەكشۈرۈش - دىئاگنوز جەھەتتە: سەككىز خىل ئالامەت يەتتە خىل ئۇسۇلدىن پايدىلىنىپ تەكشۈرۈش ئېلىپ بېرىلدى. تەن، كائىناتنىڭ مۇھىم تەركىبى قىسمى بولغان ئوت، سۇ، ھاۋا، تۇپراققا بىۋاسىتە باغلىنىپ، مىزاج خىلىتلارغا ئاساسەن دىئاگنوز قويۇلدى. دىئاگنوز ئۆلچىمىنى بەدەندىكى ئىسسىق، سوغۇق، قۇرۇق، نەمنىڭ تەكشى بولۇشى دەپ قارىغاچقا، ئالاھىدە ئېھتىياتچانلىق بىلەن داۋالاش تەكستلەندى. تەكشۈرۈپ دىئاگنوز قويۇش جەھەتتە مەۋجۇت تەن ئالامەتلىرى ئاساس قىلىنىپ، ئېلىكتىر ئۇسكۈنىلىرى، بىئو - خىمىيىلىك تۈرلۈك ياردەمچى دىئاگنوز بۇيۇملىرىغا مۇراجىئەت قىلىنىمىدى. مۇنداقچە ئېيتقاندا دىئاگنوز جەريانى ئاددىي ھەم ئىچىنكە بولدى، بىمارنىڭ تېنىگە ھېچ قانداق زىيان يەتمىدى.

خوتەن مىللىي تېبابىتىدە دىئاگنوز قويۇشتا كېسەللىكنىڭ

مەنبەسى بىۋاسىتە تەبىئەت بىلەن باغلىنىپ تەدبىقلاندى. تېۋىپلار ئادەمنىڭ ھاياتى ۋە سالامەتلىكىگە زورۇر بولغان مۇھىم ئالتە ئاسلىنى (ھاۋا، يېمەك - ئىچمەك، ھەرىكەت ۋە جىملىق، ئۇيقۇ ۋە ئويغاقلىق، چىقىرىش ۋە قوبۇل قىلىش) تۇتقا قىلىپ بىمارنىڭ دىئاگنوزىدا، ئۇنىڭ قانداق جايدا قانداق ھاۋا كېلىماتىدا ياشىغانلىقى، تۇپراقنىڭ قانداقلىقى، يېمەك - ئىچمەك جەھەتتە قانداق جايدا قانداق سۇ ئىچىدىغانلىقى، قانداق تاماق بىلەن ئوزۇقلىنىدىغانلىقى، ئۇيقۇسىنىڭ قانداقلىقى، ئەمگەك ۋە دەم ئېلىشنىڭ تەكشىلىشى ئەھۋالى، تەندىن چىقىرىلغان ھەر خىل ماددىلارنىڭ ئاز - كۆپلۈكى، روھىي كەيپىياتى قاتارلىق ئەھۋاللار ئىچىگە تەپسىلىي كۆزىتىلدى.

(2) يېشىل داۋالاش: خوتەن مىللىي تېبابىتىدە تۆت كەيپىيات تەكشى بولغان مىزاجنى ياخشى مىزاج دەپ قارايدىغان بولغاچقا، داۋالاش جەھەتتە مۇشۇ نىشاننى قوغلىشىدىغانلىقىنى بايىلا قەيىت قىلغانىدۇق.

ئادەتتە تېۋىپلىرىمىز كېسەلنى تەكشۈرۈپ دورا بېرىشتە، پەسىل ئەھۋالى ۋە ھاۋانىڭ ئۆزگىرىشىگە ئالاھىدە دىققەت قىلىشنى تەلپ قىلدى. تېبابەت ئالىمى تۈردىمۇھەممەت ئاخۇنۇم ئۆزىنىڭ ئۇيغۇر تېبابەتچىلىك قوللانمىسىدا، «تاشلىق جايلارنىڭ ھاۋاسى قۇرۇق ئىسسىق بولۇپ، مۇنداق جايلاردا ياشىغۇچى كىشىلەر كۆپرەك مېڭە كېسەللىگە ئوچرايدۇ. سېغىز تۇپراقلىق يەر ھۆل ئىسسىق بولۇپ، مۇنداق جايلاردا ياشىغۇچى كىشىلەر ساغلام ئۆسۈپ ئۇزۇن ئۆمۈر كۆرىدۇ، كۆك قۇملۇق يەرلەر قۇرۇق سوغۇق بولۇپ مۇنداق ئورۇنلاردىكى كىشىلەر كۆپرەك يۈرەك كېسەللىگە دۇچار بولىدۇ. چۆل باياۋان، تاغلىق جايلارنىڭ ھاۋاسى قۇرۇق ئىسسىق بولۇپ كىشىلەردە قان كۆپىيىپ كېتىدۇ» دەپ قەيىت قىلغان ئىدى. ئومۇمەن تېۋىپلىرىمىز ھاۋا كېلىماتىنى ئالماشتۇرۇش ئارقىلىق داۋالاشنى ئۈنۈملۈك داۋالاش ئۇسۇلى دەپ قارىدى. مۇنداقچە دېگەندە بۇ زامانىمىزدىكى ساياھەت شەكلى ئارقىلىق داۋالاشقا ئوخشاپ كېتىدۇ. تېۋىپلىرىمىز، تۇپرىقى سېغىزلىق، كۈنگە قاراپ تۇرىدىغان، ئەتراپىدا گۈڭگۈرت ۋە قەلەي كېنى بولغان بۇلاق سۈيىنى ئىچىشنى تەكىتلەپ، غىزايى مۇتلەقنى ئۇنىڭغا ماسلاشتۇرۇپ «ياخشى قان» نى بارلىققا كەلتۈرۈشنى تەكىتلىدى. زىيادە ھەرىكەتنى چەكلەپ مۇۋاپىق دەم ئېلىش زۆرۈر دەپ قارىدى. زىيادە غەزەپلىنىش ۋە قورقۇش، خۇشاللىنىشتىن ھەزەر قىلىشنى تەلپ قىلدى. كۆرۈشكە بولىدۇكى،

خوتەن مىللىي تېبابىتى تەبىئەتنىڭ بارلىق نېمەتلىرىدىن مۇۋاپىق ۋە جايىدا پايدىلىنىپ، تەننى داۋالاشنى ئەۋزەل كۆرىدىغان، بىر قەدەر ئۇزۇن داۋالاش باسقۇچى ئارقىلىق، مۇكەممەل داۋالاش مەقسىتىگە يېتىلىدىغان «يېشىل داۋالاش ئۇسۇلى» نى ئۆزىگە مۇجەسسەملەشتۈرگەن.

3) يېشىل دورا: خوتەن مىللىي تېبابىتى نەزەرىيىۋى ئاساس جەھەتتە، تەبىئەت بىلەن كەيپىيات، تۆت خىلىت، ئەزالار ۋە ئۇلارنىڭ خىزمىتى، تەننىڭ ئۆزگىرىشى قاتارلىقلارغا ئەھمىيەت بېرىدىغان بولغاچقا، بارلىق كېسەللىكلەرنى داۋالاپ دورا ئىشلىتىشتە «تەبىئەتتىن ئېلىش، خام ئىشلىتىش، ئارتۇق تەركىب قوشماسلىق» پرىنسىپىغا قەتئىي ئەمەل قىلدى.

داۋالاشتا؛ غىزا ئارقىلىق داۋالاشنى يولغا قويۇپ، تۈرلۈك تۈمەن غىزالارنى ئىنچىكە تۈرلەرگە ئايرىپ، ئالدى بىلەن تەننىڭ تەڭشىكىنى ئەسلىگە كەلتۈرۈش ئۈچۈن، تۈرلۈك غىزايى داۋالارنى بىمارغا بۇيرىدى. يەنى — تەنگە قىلچە زەخمىتى بولمايدىغان ئائىملىرىنى دورا ئورنىدا ئىستېمال قىلىش تەشەببۇس قىلىندى.

ئالاھىدە كۆرسىتىش لازىمكى، مىللىي تېبابەت نەزەرىيىسى بويىچە كېسەلگە سەۋەبچى بولغان ماددا «نەزلى» دەپ ئاتىلىدۇ. ماددىنىڭ پىشقانلىقى ئاغرىقنىڭ خەتەرلىك باسقۇچتىن ئۆتۈپ كەتكەنلىكىدىن دېرەك بېرىدۇ. مانا مۇشۇ باسقۇچتا، كېسەللىك ئەھۋالىغا قاراپ، نەپەس يوللىرى ئارقىلىق، تەسىرلىك دورىلارنى پۇرتىتىش، شاھىچ شەكىلدە ياسالغان دورىلارنى ئارقا يول ياكى جىنسىي يوللارغا كىرگۈزۈپ تەسىر كۆرسىتىش، مۇناسىپ دورىلارنى ماي ياكى باشقا يول بىلەن بەدەنگە سۈرتۈپ تەسىر قىلدۇرۇش قاتارلىق ئۇسۇللار بىلەن پىشقان ماددىنى بەدەندىن سۈرۈپ چىقىرىش ئۇسۇللىرى قوللىنىلدى.

خوتەن مىللىي تېبابىتىنىڭ يۇقىرىدا بايان قىلغاندەك ئالاھىدىلىكلىرى دىققەتكە سازەۋەر بولماقتا. بولۇپمۇ ئاق كېسەل، تەڭگە تەمرەتكە، قان تومۇر قېتىش، قەن سىيىش، ھەر خىل جىنسىي ئاجىزلىق، مەزى بېزى ياللۇغى، ھەر خىل جىگەر كېسەللىكلىرى، رېماتىزم، جاھىل خاراكىتلىك ئاياللار كېسەللىكىنى داۋالاشتا يۇقىرى ئۈنۈمگە ئىگە خوتەن مىللىي تېبابەت دورىلىرى، ئۆزىنىڭ تەبىئىي خاراكىتلىرى بىلەن پارلاق ئىستىقبالىنى نامايىش قىلماقتا. بولۇپمۇ خوتەن ۋىلايەتلىك پارتكوم، ۋىلايەتلىك مەمۇرىي مەھكىمىنىڭ

بۇ جەھەتتىكى قوللاشلىرى، خوتەن ۋىلايەتلىك مىللىي ئامبۇلاتورىيىنى مەركەز قىلغان خوتەن مىللىي تېبابىتىگە يېڭى ھاياتى كۈچ بېغىشلاپ، خوتەن خەلقىنىڭ ھاللىق سەۋىيىگە يېتىشىدە تېخىمۇ پارلاق ئىستىقبالغا ئېرىشكۈسى.

5. دۇنياغا يۈزلىنىۋاتقان خوتەن ئۇيغۇر تېبا - بەتچىلىك دوختۇرخانىسى دورا زاۋۇتى

«ئۇيغۇر تېبابەت قامۇسى» دا 150 دىن ئارتۇق كېسەللىك ئەھۋالى ۋە ئۇنىڭغا زۆرۈر بولغان 200 خىلدىن ئارتۇق تۈرلۈك دورىلار تىلغا ئېلىنغان. بۇ، ئۇيغۇر تېبابىتىنىڭ مول دورا خەزىنىسىگە ئىگە ئىكەنلىكىنى چۈشەندۈرىدۇ. بۇلارغا ئاساسەن شۇنى ئالاھىدە قەيت قىلىمىزكى؛ تىپىك يېشىل داۋالاش ئۇسۇلى، خوتەن مىللىي تېبابەت دورىلىرىنى خەلقئارا بازارغا يۈزلەندۈرۈشنىڭ ئاچقۇچى. بۇ نۇقتىدا خوتەن مىللىي تېبابەتچىلىك دوختۇرخانىسى دورا زاۋۇتى ئەھمىيەتلىك قەدەملەرنى باستى.

1975 - يىلى دوختۇرخانا قۇرۇلغاندا بارلىققا كەلگەن دورا ياساش بۆلۈمى ئاساسىدا بارلىققا كەلگەن بۇ دورا ياساش زاۋۇتى، ئۆزىنىڭ 28 يىللىق تەرەققىيات مۇساپىسىنى بېسىپ ئۆتتى. 28 يىلدىن بۇيان تېۋىپلارنىڭ پىشقان نەزەرىيەۋى بىلىملىرى ئاساسىدا، خوتەن مىللىي تېبابەتچىلىكىنىڭ ئۆزىگە خاس داۋالاش ئۇسۇللىرى بىلەن، يەرلىك دورىلارنى بىرلەشتۈرۈپ بىر قەدەر ئۈنۈملۈك دورىلارنى ياساپ چىقتى. ئۇلار، تېۋىپلار ئىزچىل قوللىنىۋاتقان «ماددىنى پىشۇرۇش، سۈرۈپ چىقىرىش» پىرىنسىپى ئارقىلىق، ئىچكى ۋە تاشقى جەھەتتە تەڭ ئۈنۈمى بولىدىغان دورىلارنى ياساشنى ئاساسى بۆسۈش ئېغىزى قىلغاچقا، دورا ياساش زاۋۇتى ياساپ چىققان دورىلار 80 - يىللاردا ئاق كېسەل، تەڭگە تەمرەتكە قاتارلىقلارنى داۋالاشتا مەملىكەت مىقياسىدا داڭ چىقارغان بولسا، 90 - يىللاردا چاچ چۈشۈشنى تىزگىنلەيدىغان، چاچنى قايتا ئۆستۈرىدىغان سىيادان مېيى، سىيادان ئوكۇلى قاتارلىقلار مەملىكىتىمىز دورا ساھەسىنى يەنە بىر قىسىم لەرزىگە سالدى.

يېقىنقى يىللاردا بۇ دورا زاۋۇتى بۇرۇنقى ئەنئەنىۋى دورا ياساش ئۈسكۈنىلىرىگە يانداشتۇرۇپ، زامانىۋى دورا ياساش ئۈسكۈنىلىرىنى

كىرگۈزۈپ، زامانىۋى دورا ياساش ئۇسۇلى بىلەن ئۇيغۇر ئەنگەنىۋى دورا ياساش ئۇسۇلىنى مۇۋاپپەقىيەتلىك ھالدا بىرلەشتۈردى. نەتىجىدە GMP خەلقئارا ئۆلچەمگە يەتكەن دورخانا بولۇپ باھالاندى. ھەمدە كۆلىمى 22cm^2 غا يېتىپ، يېپىق شەكىلدە باشقۇرۇلدىغان 110 خىل دورا ئىشلەپچىقىرايدىغان زامانىۋى دورخانغا ئايلاندى. نۆۋەتتە بۇ دورا زاۋۇتى «شىنجاڭ تۇنخې ھەسسىدارلىق چەكلىك مەسئۇلىيەت شىركىتى» بىلەن بىرلىشىپ 40 مىليون مەبلەغ سېلىنغان «شىنجاڭ تۇنخې شىركىتى ئۇيغۇر تىبابەت دورىلىرى ھەسسىدارلىق شىركىتى» نى قۇرۇش خىزمىتى جىددىي ئىشلىمەكتە. بۇ دورا زاۋۇتى ئىشلەپچىقارغان بىر قانچە دورا پاتېنىنتقا ئېرىشتى بۇلار: «قۇرسى ئېمىساك»، «لوبوبى كەبىر»، «لوبوبى سەرىپىستان»، «خېمىرى گوزبان ئەمبىرى» قاتارلىقلاردىن ئىبارەت.

بۇ دورا زاۋۇتى ياسىغان يۇقىرىقى پاتېنىنتلىق دورىلار تاشقىرى، ھەر قايسى مىللىي تىبابەت دوختۇرخانىلىرىدىن پەرقلىق بولغان: قۇرسى جاۋارش ئامىلە، قۇرسى جاۋارش ئۇستىمقۇددۇس، ماسران كاپسۇلى، قۇرسى كىبىر، قۇرسى سوزاپ، بوزۇرى جەۋھىرى، قۇرسى كاكنەچ، مەجۇنى ئىتتىرفىل ئامان، قۇرسى پەرىپىيۇن، مەجۇنى ئىتتىرفىل كەبىر، زەپەر ئىچمىلىكى، سەرىپىستان جەۋھىرى قاتارلىق 28 خىل دورىنى ياساپ ئاپتونوم رايونىمىز تەۋەسىدە بازارغا سالدى ھەمدە 150 خىلدىن ئارتۇق دورىلارنى ياساپ، دوختۇرخانىدا كۆرۈنگەن بىمارلارغا ئىشلەتمەكتە.

يىلىن مۇھەممەتتىياز تىكە، 1976 - يىلى 13 -

ئىيۇن كېرىيە ناھىيىسىدە تۇغۇلغان. 1998 - يىلى شىنجاڭ ئۇنىۋېرسىتېتى تىل - ئەدەبىيات فاكۇلتېتىنى پۈتتۈرۈپ خوتەن ئالىي پېداگوگىكا تېخنىكومى تىل - ئەدەبىيات فاكۇلتېتىغا تەقسىم قىلىنغان. ئاپتور، 1994 - يىلى «ئۈرۈمچى كەچلىك گېزىتى» دە ئېلان قىلىنغان «ئوقۇتقۇچى» ناملىق نەسىرى بىلەن ئەدەبىيات سېپىگە قوشۇلغان. شۇندىن بۇيان «تەڭرىتاغ»، «كرورەن»، «ئۈرۈمچى كەچلىك گېزىتى» قاتارلىق نەشىر ئىپكارلىرىدا 20 پارچىدىن ئارتۇق ھېكايە ئېلان قىلدى.



خوتەن مىللىي تېبابەتچىلىكىدىكى مەشھۇر نامايەندىلەر

خوتەندە تېبابەتچىلىك بىلەن شۇغۇللانغانلارنىڭ % 70 دىن كۆپرەكى تېبابەتچىلىكنى ئاتا - بوۋىسىدىن ئۆگەنگەن بولغاچقا، ئۇنى بۈگۈنگە ئۇلىغانلار ۋە بۈگۈنكى كۈندە تېبابەتچىلىك بىلەن شۇغۇللىنىۋاتقانلار سان جەھەتتە ئاپتونوم رايونىمىزدىكى ئۇيغۇر تېبابەتچىلىكى بىلەن شۇغۇللىنىۋاتقانلاردىن بىر قەدەر كۆپ بولۇپ، بۇ خىل ھالەت خوتەندە ئۇيغۇر تېبابەتچىلىكىنىڭ تېخىمۇ ھاياتىي كۈچكە ئىگە بولۇشىغا تۈرتكە بولغان. يېقىندا شىنجاڭ ئۇيغۇر تېبابەتچىلىك ئالىي تېخنىكومى، خوتەن مىللىي تېبابەتچىلىكىدىكى مەشھۇر نامايەندىلەرنىڭ ھايات تەزكىرىسىنى تۇرغۇزۇپ چىقىش ئۈچۈن، «خوتەندە ئۆتكەن ئاتاقلىق تېۋىپلار» نامىدا كىتاب تۈزۈپ خەلق ئارىسىدا داۋالاش ئەمەلىيىتى بىلەن ئىزچىل شۇغۇللانغان 200 دىن ئارتۇق تېۋىپنىڭ ئەھۋالاتىنى يېزىپ چىقتى. بىز بۇ يەردە ئاشۇ كىتابتا تەپسىلىي تونۇشتۇرۇلدىغان تېۋىپلىرىمىز ئىچىدىن، ئالاھىدە شۆھرەت قازانغان 25 تېۋىپنىڭ ئىش - پائالىيىتىنى قىسقىچە تونۇشتۇردۇق.

غازىباي

غازىباي بۇنىڭدىن تەخمىنەن 2000 يىللار بۇرۇن ئۆتكەن ئاتاقلىق ئۇيغۇر تېبابەتچىلىك ئالىمى، شۇنداقلا ھايات تارىخىي ھەققىدە چەت ئەل مەنبەلىرىدە خاتىرىلەر ساقلانغان ئەڭ بۇرۇنقى خوتەن تېبابەتچىلىكىنىڭ بىزگە مەلۇم بولغان پېشىۋاسى، ئۇنىڭ «غازىباينىڭ ئوت - چۆپ دورىلار قامۇسى» ناملىق ئەڭ بۇرۇنقى تېببىي كلاسسىك دەستۇرى مىللىي تېبابەتچىلىكىنىڭ،

جۈملىدىن خوتەن تېبابەتچىلىكىنىڭ ئەڭ دەسلەپكى خەلقئارالىق شۆھرىتىنى نامايان قىلىشتا مۇھىم رول ئوينىغان. بۇ يېتۈك قامۇس ھەققىدىكى بايانلار زامانىمىزغا يېتىپ كەلگەن بولسىمۇ، ئەپسۇسكى: بۇ قامۇسنىڭ نەق ئۆزى ۋە ياكى قىسمىن پارچىلىرى ھېلىمۇ جامالىنى كۆرسەتكىنى يوق. ھېلىمۇ غازىباينىڭ بۇ قامۇسى ئۆز دىيارىمىزنىڭ قۇمغا كۆمۈلگەن خارابىلىقلىرىدىن ۋە ياكى خەلق ئارىسىدىن تېپىلىپ قېلىشى مۇمكىن. ئەگەر ئاشۇنداق مۆجىزە ھەقىقەتەن يۈز بېرىدىغان بولسا، غازىباينىڭ ھايات تارىخىنى، بولۇپمۇ، ئۇنىڭ ئۇيغۇر تېبابەتچىلىكىنىڭ نەزەرىيە جەھەتتىن سىستېمىلىشىشىغا قوشقان ئاجايىپ تۆھپىلىرىنى ھەقىقىي مۇئەييەنلەشتۈرۈش ئارزۇيىمىز ئەمەلگە ئاشىدۇ.

گەنجۇ قاغىن

گەنجۇ قاغىن مىلادى 7 - ئەسىرنىڭ ئاخىرلىرىدىن 8 - ئەسىرنىڭ ئوتتۇرىلىرىغىچە ياشىغان ئاتاقلىق ئۇيغۇر تېبابەت ئالىمى. شۇنداقلا قەدىمكى خوتەندىن يېتىشىپ چىققان مەشھۇر تېۋىپ ھەم يېتىلگەن تەرجىمان. ئۇ ئەينى دەۋردە راھىپ ھەم تېۋىپ شى يەنرۇ، زاڭزۇ تەرجىمانلاردىن جىڭ بۇزىسى، جىڭ بۇدۇنجۇ، جۇلامىن با قاتارلىقلارغا يېتەكچىلىك قىلىپ زور بىر تۈركۈم تېببىي ئەسەرلەرنى تەرجىمە قىلغان. ئۇ يەنى خەنزۇ راھىپ ۋە تېۋىپ ۋۇجىن ۋە زاڭزۇ تەرجىمان ۋېي لۇزاخا قاتارلىقلارغا يېتەكچىلىك قىلىپ نۇرغۇنلىغان تېببىي ئەسەرلەرنى تەرجىمە قىلغاندىن سىرت، تېبەت خەلقى ئارىسىدىكى تېببىي تەجرىبىلەر ۋە ئۆز يۇرتىدىكى ھەمدە سىرتقى ئەللەردىكى تېببىي تەجرىبىلەرنى قوبۇل قىلىپ، «يۈجى يامىن» (ئاي گەيچى دورىلار بىلەن كېسەل داۋالاش) دېگەن داڭلىق ئەسەرنى تۈزگەن. بۇ ئۇنىڭ تېبابەتچىلىكىنى سىرتقى جايلارغىچە كېڭەيتىش ۋە باشقا ئەل خەلقلەرگە تونۇشتۇرۇشقا قوشقان قىممەتلىك تۆھپىسى بولۇپ ھېسابلىنىدۇ.

جان باشلاق (شىراخان)

جان باشلاق (شىراخان) مىلادى 8 - ئەسىردىكى زور نەتىجە قازانغان تېۋىپلارنىڭ بىرى. ئۇ قەدىمكى خوتەنگە تەۋە بولغان چەرچەندە (خوتەنگە تەۋە بولغان چەرچەن 1914 - يىلى خوتەن زېمىنىدىن ئايرىلىپ كورلىغا تەۋە بولغان) تۇغۇلۇپ ئۆسكەن بولۇپ، ئۇ ياش چېغىدىلا تېبابەتچىلىك ئىلمىگە قىزىقىپ، خەلق ئارىسىدىكى تېۋىپ - ھۆكۈمالار ۋە بۇددا راھىپلىرىنى ئۇستاز تۇتۇپ ئۆگەنگەن. جان باشلاق ئەمچى، ئاتاچى قام ۋە باخشىلارنىڭ ھەر خىل داۋالاش ئۇسۇللىرىنى توپلاپ، ئۇيغۇر تېبابەتچىلىكىنىڭ كۆپ ئەسىرلىك تەجرىبە - ساۋاقلارنى يەكۈنلەش ئاساسىدا كۆپ خىل دورىلارنى ياساش ۋە تەجرىبىلەردىن ئۆتكۈزۈش ئارقىلىق، ئۆز دەۋرىنىڭ مەشھۇر ھۆكۈمالىرىدىن بىرى سۈپىتىدە تونۇلغان. ئۇنىڭ نام - شەرىپى ئۆز يۇرتى خوتەندىن ھالقىپ قوشنا ئەللەرگە قەدەر تارالغانلىقتىن، تېبەت لاماسى ئۇنى تەكلىپ بىلەن شىزاڭغا ئاپىرىپ بىر قانچە يىل ئەتىۋارلاپ ئۆز يېنىدا تۇرغۇزغان. جان باشلاق لاسادىكى چوڭ ئىبادەتخانىدا راھىپ تېۋىپلارغا ئۇيغۇر تېبابىتىدىن تەلىم بەرگەنلەردىن باشقا، «تىرىك بەدەن ئۆلچەملىرى»، «جەسەت رەسىم نۇسخىلىرى» قاتارلىق تېبابەتچىلىك ئىلمىگە دائىم ئەسەرلەرنى يېزىپ زاڭزۇ تېبابەتچىلىكىنىڭ راۋاجلىنىشىغا چوڭ تەسىر كۆرسەتكەنلىكتىن، ئۇنىڭ يۇقىرىقى ئىككى پارچە ئەسىرى شىزاڭنىڭ ئەڭ مەشھۇر تۆت توملۇق تېببىي قامۇسىغا كىرگۈزۈلگەن.

ئەللامە ئەلائىددىن مۇھەممەت خوتەنى

تېببىي ئۇستاز ئەلائىددىن مۇھەممەت خوتەنى قاراخانىلار خانلىقى دەۋرىدىكى تېببىي ئالىملار قاتارى بارلىقىنى ئۇيغۇر تېبابىتىگە ۋە ئۇنىڭ تەرەققىياتىغا بېغىشلىغان. ئۇ 1150 - يىلى ھازىرقى خوتەن ناھىيىسى باغچى بازىرى ئەللامە كەنتىدە تۇغۇلغان بولۇپ، ئۆسمۈرلۈك ۋاقتىدا ئاتىسىنىڭ تەربىيىسىدە دىنىي ئىلمىدە خېلىلا نەتىجە قازانغان بولغاچقا، ئاتىسى ئۇنىڭ ئىلمىگە بولغان قىزغىنلىقىغا

يېتەرلىك شەرت - شارائىت يارىتىپ بېرىش مەقسىتىدە ئۇنى ئەينى ۋاقىتتىكى داڭلىق ئوقۇتۇش يۇرتى قەشقەر «ساچىيە مەدرىسى» گە دىنىي ئىلىم ۋە تېببىي ئىلىم ئىگىلەپ، ئۆزىنى ئەتراپلىق تەرەققىي قىلدۇرۇشقا ئەۋەتىدۇ. ئەلا ئىدىدىن قەشقەرگە كەلگەندىن كېيىن ئەرەب، پارس تىللىرىنى تېخىمۇ قېتىرقىنىپ ئۆگىنىش بىلەن بىرگە، ئاساسلىقى زېھنىي كۈچىنى تىبابەت ئىلمىنى ئۆگىنىشكە قاراتقان. ئۇستازلىرىنىڭ ياردىمىدە قىسقا مۇددەت ئىچىدىلا تېببىي ئىلىمدىن خېلىلا مۇكەممەل بىلىمگە ئىگە بولغان ۋە ئوقۇشنى تاماملاپ، تۇغۇلۇپ ئۆسكەن يۇرتى خوتەنگە قايتىپ كەلگەن. ئۇنىڭ ئەللامە دېگەن يۇقىرى ئۇنۋانغا ئېرىشكەنلىك خەۋىرىدىن سۆيۈنگەن ئاتىسى خوجامۇھەممەت ئۇنى ئۆز بىلىمىنى تېخىمۇ كۆپلەپ تارقىتىش پۇرسىتىگە ئىگە قىلىش مەقسىتىدە چوڭ بىر مەدرىس ئېچىپ بېرىدۇ. بەزى مەلۇماتلارغا قارىغاندا، ئۇنىڭ نامى تارىم ۋادىسىدىن ھالقىپ چەت ئەللەرگىچە تارقالغان بولۇپ، يىراق ئەللەردىن ئۇنى ئۇستاز تۇتۇپ كېلىدىغانلارنىڭ ئايىغى ئۈزۈلمىگەن، قىسقىغىنە بىر قانچە يىل ئىچىدە ئۇنىڭ ئوقۇغۇچىلىرى 3000 دىن ئېشىپ كەتكەن.

ئۇ بىر تەرەپتىن شەرىئەت ئىشلىرى بىلەن مەشغۇل بولسا، يەنە بىر تەرەپتىن تېببىي ئىلىم تارقىتىش، مەخسۇس تېببىي ئىزدىنىش ئېلىپ بېرىش، ئۆزىدىن ئىلگىرى ئۆتكەن تېببىي ئالىملارنىڭ مۇۋەپپەقىيەتلىرىدىن ئىجادىي پايدىلىنىش ئارقىلىق، بىر قىسىم مەخسۇس ئەسەرلەرنى يېزىپ چىققان. ئۇنىڭ تېببىي خادىملارنىڭ قەستەن ياكى سەۋەن سادىر قىلغان خاتالىقلىرىنى شەرىئەت ھۆكۈمى بويىچە بىر تەرەپ قىلىش توغرىسىدىكى بىر قانچە ماددىلىق قانۇن ھەمدە يالغان تېۋىپلارنىڭ باشقىلارنىڭ سالامەتلىكىگە زىيان يەتكۈزگەن جىسمانىي ۋە روھىي جىنايەتلىرى ئۈچۈن بېرىلدىغان جازالار كىرگۈزۈلگەن «ئەلفىقھۇ تېببىيە» (تىبابەتچىلىك قانۇنلىرى) ناملىق كىتابى بىلەن، 11 - ئەسىردىن بۇرۇنقى دەۋرلەردىكى ئۇيغۇرلارنىڭ تىبابەتچىلىك نەزەرىيىلىرى سۆزلەنگەن ھەم ھەر خىل كېسەللىكلەرنى داۋالاش قائىدە - پىرىنسىپلىرىنىڭ جەۋھەرلىرى يىغىنچاق، مۇكەممەل بايان قىلىنغان «زۇبىدەتلى قاۋانىل ئىلاج» (داۋالاش ئىشلىرىنىڭ جەۋھەرلىرى) ناملىق ئىككى پارچە كىتابىنىڭ بارلىقى ھەققىدە

مەلۇماتلار بېرىلىپ كەلگەن ئىدى. يېقىندا مۇھەممەت باقى ئالىم قاتارلىقلار ئالىمنىڭ يۇقىرىقى ئىككى پارچە ئەسىرىدىن باشقا «كۆپ ئۇچرايدىغان كېسەللىكلەرنى داۋالاش رېتسېپلىرى»، «داۋالاش قانۇنلىرىدىن خۇلاسى» قاتارلىق ئەسەرلىرىنىڭمۇ بارلىقىنى، بۇ ئەسەرلەرنىڭ يەنى كېيىنكى ئۈچ پارچە ئەسەرنىڭ ئۆز قولىدا ساقلانغانلىقىنى، بۇلارنى شىنجاڭ ئۇيغۇر تېبابەتچىلىكى ئالىي تېخنىكومى ئىلمىي ژۇرنىلىدا داۋاملىق ئېلان قىلىدىغانلىقىنى ئاشكارىلىدى. بۇ بىر يېڭى نەتىجە سۈپىتىدە ئۇيغۇر تېبابەت تارىخىدا تېگىشلىك ئورۇن ئىگىلەيدۇ.

ئالىمنىڭ «ئەلفىقھۇ تېببىيە» (تېبابەتچىلىك قانۇنلىرى) ناملىق ئەسىرىنى مەرھۇم تۇردى مۇھەممەت ئاخۇنۇم مىراس سۈپىتىدە ساقلاپ كەلگەن بولۇپ، 1950 - يىللىرى ئۆپچۆرسىدە مەرھۇم تېببىي ئالىم ئابلىمىت يۈسۈپ ھاجىغا كۆرسەتكەن. ئۇزاق ئۆتمەي باشلانغان «مەدەنىيەت زور ئىنقىلابى» دەۋرىگە كەلگەندە مەدەنىيەت بۇزغۇنچىلىرى تۇردى مۇھەممەت ئاخۇنۇمنىڭ ئۆيىدىكى كۆپلىگەن قىممەتلىك ئەسەرلەرنى بۇلاپ - تالاپ كۆيدۈرگەندە، شۇلار قاتارى «ئەلفىقھۇ تېببىيە» مۇ يوقاپ كەتكەن. بىر قانچە قېتىملىق مەدەنىيەت بۇزغۇنچىلىقىدىن خالىي قالغان ئەسەرلەرنى بولسا، تۇردى مۇھەممەت ئاخۇنۇم ۋاپات بولۇشىدىن بىر ئىككى يىل ئىلگىرى كۇيئوغلى باقى ئالىمغا كۆمۈپ قويغان جايدىن ئېلىپ بەرگەن. ھازىر ئۇنىڭ قولىدا ساقلانغانىدۇر. «داۋالاش قانۇنلىرىدىن خۇلاسى» دېگەن ئەسەر بولسا شىنجاڭ ئۇيغۇر تېبابەتچىلىك ئالىي تېخنىكومى ئىلمىي ژۇرنىلىنىڭ 2001 - يىللىق 2 - سانىدىن باشلاپ كەڭ ئامما بىلەن يۈز كۆرۈشتى.

ئىران تارىخچىسى جۇۋەينى ئۆزىنىڭ مەشھۇر ئەسىرى «تارىخى جاھانكۇشاي» دا ۋە ئەلىشىر نەۋائىنىڭ تەشەببۇسى بىلەن يېزىلغان «رەۋزا تۇسساڧا» دا ئەلا ئىددىنىڭ ئاخىرقى ھاياتى ھەققىدە تەپسىلىي بايانلار بار. يۇقىرىدىكى ئىككى قەدىمكى ئەسەردە ئەللامە ئەلا ئىددىدىن مۇھەممەت خوتەننىڭ كۈچلۈك خان بىلەن مۇنازىرىلەشكەندىن كېيىن سىقلاپ ئۆلتۈرۈلگەنلىك ۋە قەسى ئوخشاش بولسىمۇ، قىسمەن جايلاردا پەرق بار. يېقىنقى ئېلىپ بېرىلغان تەتقىقاتلاردا ئالىم بىلەن بىرلىكتە مۇنازىرىگە قاتناشقان 3000 ئۆلىمانىڭ ھەممىسىنىڭ بىرلىكتە قەتلى

قىلىنغانلىقى سۆزلىنىدۇ. شۇ قېتىمقى مۇنازىرىدە يالغۇز ئالىمىزلا ئۆلتۈرگەنمۇ ۋە ياكى 3000 ئۆلىمانىمۇ ئۆلتۈرگەنمۇ بۇ ھەقتە تېخىمۇ چوڭقۇرلاپ ئىزدىنىشكە توغرا كېلىدۇ.

يۇقىرىدىكى ئىككى كلاسسىك ئەسەردە ئالىمنىڭ ۋاپاتى ھەققىدە ئېنىق يىلنامە يوق. پەقەت ئۇنى كۈچلۈكنىڭ ئۆلتۈرگەنلىكى سۆزلىنىدۇ. بىز كۈچلۈكنىڭ ھايات خاتىرىسى يېزىلغان ئەسەرلەردە جۈملىدىن ۋ. ۋ. بارتولدىنىڭ «يەتتە سۇ تارىخىي ئوچىرىكلىرى» ناملىق كىتابى ۋە ئابلەت نۇردۇن ئەپەندىنىڭ «غەربىي يۇرتنىڭ تارىخى ۋە مەدەنىيىتى توغرىسىدا ئىزدىنىش» ناملىق كىتابلىرىدا بىردەك كۈچلۈكنىڭ مۇڭغۇللار بىلەن بولغان ئۇرۇشتا مەغلۇپ بولۇپ قاچقانلىقى، شۇنداقلا پامىردىكى سارقۇم دېگەن جايدا كاللىسىنىڭ ئېلىنغان ۋاقىتنىڭ 1218 - يىللىرى ئىكەنلىكى ناھايىتى ئېنىق يېزىلغان. بولۇپمۇ «يەتتە سۇ تارىخىي ئوچىرىكلىرى» ناملىق كىتابتا بۇ ھەقتە خېلى تەپسىلىي مەلۇماتلار خاتىرىلەنگەن. شۇ سەۋەبتىن بىز كۈچلۈكنىڭ ئەللامە ئەلائىددىن مۇھەممەت خوتەننىسى ئۆلتۈرگەن ۋاقىتنىڭ 1222 - يىلى ئەمەس، بەلكى 1218 - يىلىدىن بۇرۇنقى ۋاقىتلارغا توغرا كېلىدۇ، دەپ قارايمىز. بۇ ھەقتە تېخىمۇ ئېنىق بىر يىلنامىنى كۆرسىتىش ئۈچۈن ئەتراپلىق ئىزدىنىش زۆرۈر، ئەلۋەتتە.

جامالىدىن ئاقسارايى

جامالىدىن ئاقسارايى ئۇيغۇر تېبابىتىنىڭ تەرەققىياتى ئۈچۈن بارلىقىنى سەرپ ئەتكەن بۈيۈك ئەللامەلەرنىڭ بىرى بولۇپ، ئۆزىنىڭ مەشھۇر تېببىي ئەسىرى «ئاقسارايى» ئۇيغۇر تېبابەتچىلىك تارىخىدا تېگىشلىك ئورۇن تۇتىدۇ.

ئالىمنىڭ قاچان، قەيەردە تۇغۇلغانلىقى ھەققىدە تېخى ئىشەنچلىك بىر ماتېرىيال يوق. بەزىلەر ئۇنى «ئىستامبۇلنىڭ ئاقساراي دېگەن يېرىدە تۇغۇلغان» دەيدۇ. بەزى ماتېرىياللاردا «بۇ كىشىنىڭ 11 - ئەسىرنىڭ ئاياغلىرىدا تۇغۇلغانلىقى مەلۇم» دەپ يېزىلغان بولسىمۇ، ئىشەنچلىك دەلىل كەلتۈرۈلمىگەن. 1936 - يىلى ھىندىستاننىڭ دىوبەن شەھىرىدە ئېلىپ بېرىلغان ئاسىيا

ئۆلىمالىرى تارىخىي مۇھاكىمە يىغىنىدا جامالىدىن ئاقسارايىنىڭ چىڭگىزخان ئىستىلا قىلغان بىر ئەلدە تۇغۇلۇپ ھىندىستانغا قېچىپ كەلگەنلىكى مۇئەييەنلەشتۈرۈلگەن. چىڭگىزخاننىڭ 1 - قېتىم غەربكە يۈرۈش قىلىشى 13 - ئەسىرنىڭ باشلىرى، يەنى 1219 - يىلى باشلانغان. دەپمەك، ئالىم جامالىدىن ئاقسارايى بالدۇر دېگەندىمۇ 12 - ئەسىرنىڭ ئاخىرلىرى تۇغۇلۇپ، 1220 - يىللىرى ئەتراپىدا چىڭگىزخان ئىستىلا قىلغان ئەلدىن ھىندىستانغا قېچىپ بارغان بولۇشى ئېھتىمالغا ناھايىتى يېقىن. ① تېبابەت تارىخىي ھەققىدە تونۇشتۇرۇش خاراكتېرلىك تەتقىقات ئېلىپ بارغان ئابدۇرېھىم قادىر قۇمۇلى ئەپەندى: «ئۇيغۇر تېبابىتى قەدىمكى ئەسەرلىرى ۋە تەتقىقاتى» (5) ناملىق ئەسىرىدە ئالىم جامالىدىن ئاقسارايى ھەققىدە توختىلىۋېتىپ مۇنۇلارنى يازىدۇ:

«ئالىمنىڭ قەيەردە تۇغۇلغانلىقى ھەققىدە بەزىلەر بۇ كىشىنى ئىستامبۇلنىڭ ئاقساراي دېگەن يېرىدە تۇغۇلغان، دەيدۇ. ئەمما تولۇق دەلىل يوق». چۈنكى، ئۇنىڭ ئىستامبۇلدىن خېلىلا يىراق بولغان ھىندىستانغا قېچىپ بېرىش ئېھتىمالىدىن يىراق. يەنە بەزىلەر: «غەربىي ئاسىيا، كىچىك ئاسىيا، ئىراق ۋە ئىران تەرەپلەردىكى ئاقساراي دېگەن شەھەرلەردە تۇغۇلغان دەيدۇ». گەرچە، بۇ جەھەتتە يەنە بىر قەدەم ئىلگىرلىگەن ھالدا تەكشۈرۈپ تەتقىق قىلىش كېرەك، دەپ قارىغاندىمۇ، مېنىڭچە، تۆۋەندىكىلەردىن جامالىدىن ئاقسارايىنى خوتەن قاراقاش ناھىيىسىدىكى ئاقساراي يېزىسىدا تۇغۇلغان، دەپ دەسلەپكى خۇلاسەنى چىقىرىشقا بولىدۇ. 1978 - يىلى بىز خوتەنگە ئۇيغۇر تېبابىتى تارىخىنى تەكشۈرگىلى بارغاندا، پېشقەدەم نېۋىپلار بىزنى مۇنداق يىپ ئۇچى بىلەن تەمىنلىدى: يەنى، بۇ ئەسىرنىڭ باشلىرىدا خوتەنلىك مەرھۇم ئابدۇللا داموللام مەۋلۇۋى، مەرھۇم ھەسەن داموللام مەۋلۇۋى، مەرھۇم مەننىياز مەۋلۇۋى ۋە ئاتۇشلۇق زەينۇل ئابىدىن مەۋلۇۋى قاتارلىق ئۆلىمالار ھىندىستان لەكنۇ

① ئەسكەرتىش: «دېڭىز ئۇنچىلىرى»، «قاراقاشنى چۈشەنەيلى»، «مەشھۇر ئۇيغۇر تېۋىپلىرى» قاتارلىق كىتابلاردا جامالىدىن ئاقسارايىنى 19 - ئەسىرلەردە ئۆتكەن دەپ يېزىلغان. ئەمما پېتەرلىك دەلىل - ئىسپات كەلتۈرۈلمىگەن. بىراق ئالىمنى 12 - ئەسىرلەردە ئۆتكەن دېگەن قاراشنى بايقىغۇچىلار ئاساسىي ئورۇندا تۇرىدۇ ۋە ئۇلارنىڭ ئىسپاتى ئازراق بولسىمۇ چىنلىققا ئىگە. كەڭ تەتقىقاتچىلارنىڭ بۇ ھەقتىكى تەتقىقاتىنى تېخىمۇ يۇقىرى كۆتۈرۈشنى سورايمىز. (۵)

ئۇنىۋېرسىتېتنىڭ تېببىي ئىنىستىتۇتىغا ئوقۇشقا بارغاندا مۇئەللىم دەرس ئۆتۈۋاتقان بىر كىتابنى سىنىپتىكى ئوقۇغۇچىلارغا كۆرسىتىپ تۇرۇپ: ئاراڭلاردا خوتەندىن كەلگەنلەر بارمۇ؟ دەپ سورىغان، ھەمدە، بۇ كىتاب خوتەننىڭ ئاقساراي دېگەن جايىدا تۇغۇلۇپ ھىندىستانغا قېچىپ كەلگەن ئۇيغۇر تېببىي ئالىمى جامالىدىن يازغان «ئاقساراي» دېگەن كىتاب بولدى دېگەن. بۇ كىشىلەر ئۆز يۇرتىدىن چىققان بۇ ئالىمدىن ناھايىتى پەخىرلەنگەن ھەمدە ئوقۇش پۈتتۈرۈپ خوتەنگە قايتىپ كەلگەندىن كېيىنلا، مەرھۇم پېشقەدەم تېۋىپ ئەخمەد ھاجى، مەرھۇم ھاجى ئىلىخان ھەزرىتىم، داڭلىق دورىگەر ئىمىننىياز ئاخۇنۇم قاتارلىقلارغا ناھايىتى ھاياجان بىلەن سۆزلەپ بەرگەن. بۇ دەل، 1936 - يىلى چىقىرىلغان يەكۈن ۋە مەرھۇم ئۇيغۇر تېبابىتى ئالىمى ئۈستاز ئابدۇلھىمىت يۈسۈپ ھاجىنىڭ «شىنجاڭدىن ھىندىستانغا ئوقۇشقا بارغان بىر قىسىم كىشىلەر تەتقىق قىلىش ئارقىلىق، بۇ كىشىنىڭ خوتەن قاراقاش ناھىيە ئاقساراي يېزىسىدىن بارغانلىقىنى تەخمىن قىلىشقان» دەپ يازغىنىغا ئوخشاش.

ئالىم جامالىدىن ئاقساراي مۇڭغۇللارنىڭ زۇلمىدىن قېچىپ ھىندىستانغا كەتكەنلىكى، ئەمەلىيەتكە ئۇيغۇنراق كېلىدۇ. ئالىم ھىندىستانغا بارغاندىن كېيىن ئۇيغۇر تېبابىتى ھەققىدىكى يۇقىرىقى ئەسەرنى يېزىپ («ئاقساراي» كۆزدە تۇتۇلىدۇ — ئا) ئۆز يۇرتىنى سېغىنىش ۋە ئۆزىنىڭ ئاقسارايلىق ئىكەنلىكىنى بىلدۈرۈش ئۈچۈن، باشقا تېببىي كىتابلاردىن ئۆزگىچە ھالدا ئۆز كىتابىغا «ئاقساراي» دەپ نام قويغان. مەزكۇر ئەسەردە، ئۇيغۇر تېبابىتى نەزەرىيەلىرى، ھەرقايسى بۆلۈم كېسەللىكلىرى ۋە ئۇلارنىڭ داۋاسى، يەككە ۋە مۇرەككەپ دورىلار سۆزلەنگەن بولۇپ، نەزەرىيە قىسمى ئاساسەن باشقىلار تەرىپىدىن ئىبنىسىناننىڭ «ئەلقانۇن» نى كىچىكلىتىپ يازغان «مۇجىزىلقانۇن» (ئەلقانۇندىكى مۇجىزىلەر) دېگەن ئەسەردىكى خاتا كەتكەن جايلارغا تۈزىتىش كىرگۈزۈپ يورۇتۇپ بېرىلگەن ئىلمىي ئاساسلاردىن تەركىب تاپقان. شۇڭا، مەزكۇر قىسمى ئەسلى ئاپتور (ئىبنى سىنانى دېمەكچى) مۇنداق دېگەن، ئۇ (مۇجىزىلقانۇننىڭ ئاپتورىنى دېمەكچى) مۇنداق دەپتۇ، مەن مۇنداق قارايمەن دېگەن شەكىلدە يېزىلغان. «ئەلقانۇن» دىكى قىيىن مەزمۇنلار يورۇتۇپ

بېرىلگەن، «مۇجىزىلىقلانۇن» دىكى قىيىن مەزمۇنلار يورۇتۇپ بېرىلگەن. «مۇجىزىلىقلانۇن» دىكى خاتا كەتكەن مەزمۇنلار تۈزىتىلگەن. ھەرقايسى بۆلۈم كېسەللىكلەردىن 180 خىلى سۆزلەنگەن. يەككە دورىلاردىن 390 خىلى، مۇرەككەپ دورىلاردىن 144 خىلى بايان قىلىنغان بولۇپ، ئۇيغۇر تېبابىتى قەدىمكى ئەسەرلىرىمىز ئىچىدە تېۋىپلىرىمىزلا ئەمەس، بەلكى چەت ئەللەردىمۇ سەۋىيىسى ئەڭ يۇقىرى دەپ ئېتىراپ قىلىنغان ئەسەر بولۇپ ھېسابلىنىدۇ. يۇقىرىدا كۆرۈپ ئۆتكىنىمىزدەك، ئالىم جامالىدىن ئاقسارايىنىڭ «ئاقسارايى» ناملىق كىتابىنىڭ ئىلمىي قىممىتى ناھايىتى زور بولۇپ، ئەرەب يېزىقىدا پۈتۈلگەن بۇ قىممەتلىك ئەسەر قولىدىن قولغا تارقىلىپ 1899 - يىلىغا كەلگەندە لەكىنۇدا رەسمىي نەشرىدىن چىقىپ، 1929 - يىلىغىچە دەپلى ئۈنۈۋېرستېتى ئىسلام تېبابىتى ئىنىستىتۇتىدا دەرسلىك قىلىپ ئىشلىتىلگەن. دىيارىمىزدىكى بىر قىسىم تېۋىپلارمۇ ئۆز قولىدا ساقلىنىپ كېلىۋاتقان مەزكۇر ئەسەرنىڭ نۇسخىلىرىدىن پايدىلىنىپ تېبابەت ئەمەلىيىتى بىلەن شۇغۇللىنىۋاتىدۇ. ئەگەر مەزكۇر ئەسەر ھازىرقى زامان ئۇيغۇر تىلىغا تەرجىمە قىلىنىپ نەشر قىلىنسا، ئۇنىڭدىكى تىل تەركىبلىرىدىن پايدىلىنىپ، تېخىمۇ مۇكەممەل تەتقىقات نەتىجىسىنى بارلىققا كەلتۈرۈش تامامەن مۇمكىن.

موللا ئارىپ خوتەنى

مول مەزمۇنغا ئىگە قىممەتلىك مەخسۇس ئەسەرلەرنىڭ ئاپتورى بولغان ئۇيغۇر تېبابەت ئالىمى موللا ئارىپ خوتەنى، ھازىرقى خوتەن ناھىيىسىنىڭ لاسكۆي يېزىسىدا 1564 - يىلى تۇغۇلۇپ، 91 يېشىدا ۋاپات بولغان. مازىرى ھېلىمۇ ھەم لاسكۆي يېزىسىنىڭ دۆڭ مەھەللىسىدە بولۇپ، «سەردارى ۋەلىيۇللا مازىرى» دەپ ئاتىلىدۇ. يەرلىك خەلق ئۇنى «سەرگەن مازار» دەپمۇ ئاتايدۇ. مەزكۇر ئالىم بالىلىق دەۋرىدىن تارتىپ 20 نەچچە ياشلىرىغىچە خوتەندە ئاتىسى موللا سەلىم ئاخۇنۇمدىن ۋە شۇ دەۋرنىڭ ئۆلىمالىرىدىن ئىلمىي نەھۋى (گرامماتىكا)، ئىلمىي سەرىق

(سنتاكسس) ئىلمىي تەجۋىد (فونتىكا)، ئىلمىي فىقھى (شەرىئەت ئىلمى)، ئىلمىي تەفسىر، ئىلمىي ھەدىس، ئىلمىي مەنتىق ۋە ئىلمىي تېب قاتارلىق پەنلەرنى ئۆگەنگەن. تېبابەت ئىلمىدە ھەرقايسى پەنلەرنى ئۆگىنىشكە، بولۇپمۇ يەككە دورىلارنىڭ تەبىئىتى، خۇسۇسىيىتى ۋە ئىشلىتىلىشى، مۇرەككەپ دورىلارنىڭ لايىقلاشتۇرۇلۇشى، ياسىلىشى، يەنى داۋاسازلىق ئىلمىنى ئۆگىنىشكە ئالاھىدە ئەھمىيەت بېرىپ، خېلى يۇقىرى سەۋىيىگە يەتكەن. ئالىم 28 ياشقا كىرگەندە بوۋىسى موللا ئالىم داموللا ئۇنى تېبابەت ئىلمىدە تېخىمۇ يۇقىرى بىلىمگە ئېرىشىشۈن دەپ، ئەينى زاماندا ئىككىنچى ئۇستاز ئەبۇ نەسىر فارابىنىڭ شاگىرتلىرىدىن دەپ قارالغان يەكەنلىك تېببىي ئالىم ئۇلۇغ بەگ يەركەندىنىڭ ھوزۇرىغا بىلىم ئاشۇرۇشقا ئەۋەتكەن. ئالىم بۇ پىر ئۇستازى ئالدىدا نەزەرىيە جەھەتتە ئۇيغۇر تېببىي ئالىمى ئوبۇلھەسەن قەرىشىنىڭ مۇجىزىلىقانىنى، كېسەللىك تەشخىسى (دىئاگنوزى) جەھەتتە «شەرىھى ئەسجىب» نى، كېسەللىك داۋالاش جەھەتتە ئەلقانۇننىڭ ئۈچىنچى جىلدىنى، «تەزكىرە تۇل ئەنتاكى» ۋە «فەردەۋسۇلھېكەت» قاتارلىق كىتابلارنى ئۆگەنگەن ھەمدە تېبابەت ئىشخانىلىرى ۋە داۋا سازلىق كارتانىلىرىنىڭ ھەممىسىگە كىرىپ، ئەمەلىي تېبابەت ساھەسىدە خېلى چىنىققان، كېيىن مەزكۇر پىر ئۇستازنىڭ ئەمرى بىلەن، ھىندىستاننىڭ سەرھىندى دېگەن شەھىرىگە بېرىپ، ھەيدەر ئەلىخان ساھىب دېگەن تېبابەت ئۇستازنىڭ ھوزۇرىدا يەنە ئۈچ يىل بىلىم ئاشۇرغان ھەمدە يەكەنگە قايتىپ كېلىپ، بىر مەزگىل پىر ئۇستازنىڭ خىزمىتىدە بولغاندىن كېيىن، يۇرتى خوتەن لاسكۇيغا قايتىپ كېلىپ، خەلقنىڭ ساقلىق ساقلاش ئىشلىرى ئۈچۈن جان كۆيدۈرۈپ ئىشلىگەن ۋە نۇرغۇن قىممەتلىك ئەسەرلەرنى يېزىپ، ئۇيغۇر تېبابىتىگە ئۆچمەس تۆھپىلەر قوشقان.

موللا ئارىپ خوتەنى ئەينى يىللاردا كۈندىلىك ئىشلار تەرتىپىنى ناھايىتى زىچ ئورۇنلاشتۇرۇپ، چۈشتىن بۇرۇن ئايىغى ئۈزۈلەي كېلىپ تۇرغان بىمارلارنى بىر تەرەپ قىلسا، چۈشتىن كېيىن شاگىرتلىرى ۋە تالىپلىرىغا دەرس ئۆتكەن. كەچلىرى قىممەتلىك تەجرىبىلىرىنى يەكۈنلەپ پارسچە «گۈلدەستەئى ئافىيەت» (ساغلاملىق

كۈلدەستىسى)، چاغاتايچە «تۈركىي دەستۇرۇلئىلاج» (تۈركچە داۋالاش قوللانمىسى)، پارىسچە «مۇجەررەباقى ئارىق» (كارپىنىڭ تەجرىبىدىن ئۆتكەن رېتسېپلىرى)، ئەرەبچە «ئەسرارۇلنەبىزى ۋەلبەۋلى ۋەلبىراز» (تومۇشنىڭ ۋە چوڭ - كىچىك تەرەتتىنىڭ سىرلىرى)، پارىسچە «مۇئالىبتانلى فۇقرائى ۋە ئەھلىل سەھرائى» (كەمبەغەل ۋە سەھرالىق ئاجىزلارنى داۋالاش)، پارىسچە «رسالەئى گەسەد ۋە ھىجامەت» (قان ئېلىش، شەخەك قويۇش ھەققىدىكى رسالە) قاتارلىق نۇرغۇنلىغان كىتابلارنى يازغان. بۇ ئۇلۇغ زات خوتەن دىيارى مۇقىياسىدىلا ئەمەس، بەلكى پۈتۈن تارىم ۋادىسى دائىرىسىدىن كەلگەن تالاي بىمارلارغا شىپاھلىق بەخش ئەتكەن. نۇرغۇن شاگىرتلارنى يېتىشتۈرگەن.

ئوسمان بەگ ۋە مۇرات بەگ

ئوسمان بەگ ۋە مۇرات بەگ 18 - ئەسىردە ياشىغان ئاتاقلىق ئۇيغۇر تىبابەت ھۆكۈملىرىدىن بولۇپ، بۇلار ئاكا - ئۇكا ئىدى. ئوسمان بەگ ۋە مۇرات بەگ 18 - ئەسىرنىڭ باشلىرىدا خوتەن ۋىلايىتى كېرىيە ناھىيىسىدە دۇنياغا كەلگەن، ئۇلار كېيىن تۈركىيىگە بېرىپ ئوقۇپ ھەر تەرەپتىن تولۇق بىلىم ئېلىپ، تىبابەتچىلىك ئىلمىنى پۇختا ئىگىلىگەندىن كېيىن، ئۆز يۇرتىغا قايتقان. ئاكا - ئۇكا ئىككىلىسى ھەمكارلىشىپ ئۇيغۇر تىبابەت ئىشلىرىنى ئىلگىرى سۈرۈپ، ئۆزىنىڭ ئەمەلىي تەجرىبىلىرىنى يەكۈنلەپ، «شارائىتى سەھىھەت» (ساقلىق شەرتلىرى) ۋە «تەجرىباتى تېببىي» دېگەن ئەسەرنى تۈركچە يېزىپ چىققان. بۇ كىتابلار قازاندا باستۇرۇلغان. ئوسمان بەگ خوتەندە ئۇزاق مۇددەت تېۋىپلىق ۋە دورىگەرلىك قىلغان. ئۇنىڭ ئوغۇللىرىدىن دۆلەت يار دېگەن كىشى خوتەننىڭ مەشھۇر تېۋىپ دورىگىرى بولۇپ، شەھەر ئىچىدە بىر نەچچە جايدا دورا - دەرەك دۇكىنى بار ئىدى. ھازىر بۇ كىشىنىڭ ئەۋلادلىرىدىن بىر نەچچە نەپەر نەۋرە - چەۋرىلىرى خوتەن ۋىلايەتلىك ئۇيغۇر تىبابەتچىلىك شىپاخانىسىنىڭ پېشقەدەم تېۋىپلىرى بولۇپ ئىشلىمەكتە.

خوجا رەھىم ئاخۇنۇم

خوجا رەھىم ئاخۇنۇم (تەخمىنەن 18 - ئەسىرلەردە ياشىغان) خوتەنلىك، ئۇيغۇر تېبابىتى رېتسېپتور ئالىمى بولۇپ، كىچىك چاغلىرىدا خوتەندىكى داڭلىق مەدرىسەلەردە ئانا تىلى ۋە ئەرەب، پارس تىللىرىنى ئۆگەنگەن. ياش چاغلىرىدا ئىلمىي فىقھى ۋە ئىلمىي تىپ كەسىپلىرىنى شۇ مەدرىسەلەردە زور ئىجتىھات بىلەن ئوقۇغان. خوتەن دىيارىدىن چىقىدىغان دورىلار بىلەن كېسەللىكلەرنىڭ ئالدىنى ئېلىش ۋە داۋالاشقا ئالاھىدە ئەھمىيەت بېرىپ، خەلق ئارىسىدا زور شۆھرەت قازانغان. 1937 - يىلى ئۆزىنىڭ ئۇزاق يىللىق تەجرىبىلىرىنى يەكۈنلەپ، خوتەننىڭ ئەمەلىي ئەھۋالىغا ماس كېلىدىغان دورا ۋە دورا نۇسخىلىرىنى توپلاپ، چاغاتاي تىلىدا «تېببىي چوڭ» دېگەن چوڭ قارابادىن كىتابىنى يېزىپ چىققان. بىزنى يەرلىك دورا ۋە دورا نۇسخىلىرىنى قېزىشتا بىباھا مەنبە بىلەن تەمىنلىگەن.

مۇھەممەت رەھىم شاھ بوۋا

مۇھەممەت رەھىم شاھ بوۋا (؟—1856- يىلى) خوتەن شەھىرىدە دۇنياغا كەلگەن بولۇپ، ئۆسمۈر چاغلىرىدا خوتەندىكى مەدرىسەلەردە ئانا تىلى ۋە ئەرەب، پارس تىللىرىنى ئۆگەنگەن. ياشلىق چېغىدا مەدرىسەلەردىكى ئۇيغۇر تېبابەت كەسىپىدە قېتىرقىنىپ بىلىم تەھسىل قىلغاندىن كېيىن، كېسەللىكلەرنىڭ ئالدىنى ئېلىش ۋە داۋالاش ئىشلىرى بىلەن شۇغۇللانغان. ئۇ بەگلىك ئىمتىيازغا ئىگە بولسىمۇ، ئەمەلىي دوست تۇتماي، ئاجىز - ئورۇق، يېتىم - يېسىرلەرگە، پېقىر خەلقلەرگە خەيرى - ساخاۋەت، مېھرى - شەپقەت قىلغان. ئۇ ھېپىزى - سەھەت ئىشلىرىغا ئوبدان رىئايە قىلىدىغان ئۆلىما بولغاچقا، ئۇزاق ئۆمۈر كۆرگەن. خەلق ئۇنى ئىززەتلەپ مۇھەممەت رەھىم شاھ بوۋا دەپ ئاتىغان. مەزكۇر ئالىم ئۆزىنىڭ ئۇزاق يىللىق ساقلىقنى ساقلاش ۋە داۋالاش تەجرىبىلىرىنى يەكۈنلەپ، 1830 - يىلى چاغاتاي يېزىقىدا «مەنبەئىي قوۋاىي» (ساغلاملىقنىڭ مەنبەسى) دېگەن 600 بەتلىك چوڭ ئەسەرنى يېزىپ قالدۇرغان.

تۇردى ھاجى

تۇردى ھاجى 1863 - يىلى خوتەن ناھىيىسىنىڭ تەۋە ككۆل يېزىسىدا دۇنياغا كەلگەن. 1875 - يىلىدىن 1885 - يىلىغىچە باشلانغۇچ مەكتەپ ۋە ئوتتۇرا دەرىجىلىك مەدرىستە دىنىي تەلىم ئالغان ۋە ئەرەب، پارس تىللىرىنى ئۆگەنگەن. ئۇ، مۇشۇ ئارىلىقتا (1885 - يىلى) مەككىگە بېرىپ ھەج قىلىش سەپىرىدە پاكىستاننىڭ كاراچى دوختۇرخانىسىدا تىبابەتچىلىك ئىلمىنى ئۆگەنگەن. يۇرتىغا قايتقاندىن كېيىن، 1894 - يىلىغىچە توختى ئاخۇن ھاجىدىن تىبابەت ئىلمىنى ئۆگىنىپ، ئەمەلىي داۋالاش ئىشلىرى بىلەن شۇغۇللانغان. 1894 - يىلىدىن 1975 - يىلىغىچە لوپ ناھىيىلىك ئۇيغۇر تىبابەتچىلىك بىرلەشمىسى ئامبۇلاتورىيىسىدە، 1975 - يىلىدىن تارتىپ خوتەن ۋىلايەتلىك ئۇيغۇر تىبابەتچىلىك شىپاخانىسىدا ئىشلىگەن.

تۇردى ھاجى ئۆزىنىڭ 90 يىلىدىن كۆپرەك ئۆمرىنى ئۇيغۇر تىبابەتچىلىك ئىشلىرىغا بېغىشلاپ، ھەر مىللەت خەلق ئاممىسىنىڭ ساغلاملىقىنى ساقلاش ئىشلىرى ئۈچۈن ئۆچمەس تۆھپە قوشتى. ئۇ ئۆزىنىڭ تىبابەتچىلىك ئەمەلىيىتى جەريانىدا ياراتقان مول تەجرىبىلىرىگە ئاساسەن، ئون نەچچە يىل ۋاقىت سەرپ قىلىپ «ئۇيغۇر تىبابىتىدە كۆپ قوللىنىلىدىغان مۇرەككەپ دورا نۇسخىلىرى» دېگەن كىتابنى يېزىپ قالدۇرۇپ كەتتى. تۇردى ھاجى 1987 - يىلى 124 يېشىدا ئالەمدىن ئۆتتى.

نىياز ھاجى

ئاتاقلىق تېۋىپ نىياز ھاجى مىر ئەخمەت تىرىشچان، بىلىمى مول، خەلق سۆيەر تېۋىپ ئىدى. ئۇ 1863 - يىلى خوتەندە دۇنياغا كەلگەن. ئۇنىڭ دادىسى قۇربانجان شۇ مەزگىللەردە تونۇلغان تېۋىپ ئىدى. نىياز ھاجى كىچىكىدىنلا ئەرەبچە، ئوردوچە تىللارنى ئۆگەنگەن ۋە ئۇ تىللارغا پىششىق بولغان. ئۇ 1901 - يىلى غولجىدا

ئولتۇراقلىشىپ تېۋىپلىق قىلغان. نىياز ھاجى ئۇيغۇر تېبابەتچىلىكىگە ماھىر بولۇپلا قالماي، يەنە جۇڭخىي تېبابىتى ۋە غەرب تېبابىتىنىڭمۇ پىششىق ئىدى. ئۇنىڭ نۇرغۇنلىغان قىممەتلىك تېببىي كىتاب ۋە قول يازمىلىرى «مەدەنىيەت زور ئىنقىلابى» دا يوقاپ كەتكەندىن باشقا، يەنە بىر قىسىم ماتېرىياللار ھېلىمۇ ساقلىنىپ كەلمەكتە. ئۇ ساقلاپ كەلگەن بىر قول يازمىسىدا ۋابا، كېزىك، چېچەك، يۈرەك كېسەللىكلىرى، تېرە كېسەللىكلىرى، ھەزىم سىستېمىسى كېسەللىكلىرى، تۈرلۈك جاراھەت قاتارلىقلارنى داۋالاش، ئالدىنى ئېلىش قاتارلىق مەزمۇنلار تەپسىلىي بايان قىلىنغان. ئۇنىڭدىن باشقا، پەرھىز تۇتۇش، ئاغرىق بېقىش (تېببىي پەرۋىش)، ئاشقازاننى يۇيۇش، ھەمەلچە قىلىش، لوڭقا قويۇش ئۇسۇل - تەرتىپلىرى ئۈستىدە توختالغان. ئۇنىڭ يەنە كېسەللىكلەرنىڭ تۈرلەرگە بۆلۈنۈشى، تۈرلۈك تومۇر ئەھۋاللىرى، ئىنسانلارنىڭ تەبىئىي مىزاجى، ھەر خىل مىزاجدىكىلەرنىڭ بەدىنىدە كۆرۈلىدىغان ھەر خىل ئالامەتلەر، ئۇ ئالامەتلەرنىڭ خىلمىتلار بىلەن بولغان مۇناسىۋىتى، كېسەللىكلەرنىڭ پەيدا بولۇش سەۋەبلىرى ھەققىدىكى قول يازمىسىمۇ بار. ئۇ، داۋالاشتا پەرۋىش قىلىپ داۋالاش، غىزالار بىلەن داۋالاش، دورا بىلەن داۋالاش، قول ئەمەلىيىتى بىلەن داۋالاش قاتارلىق داۋالاش پىرىنسىپىدا چىڭ تۇرغان. ئۇ يەنە ھەر خىل يېمەكلىكلەرنىڭ تەبىئىتى، ئادەم بەدىنىگە بولغان تەسىرلىرى ئۈستىدە تەپسىلىي توختالغان. نىياز ھاجى ئۆز بىلىمىنى قىزغىنلىق بىلەن باشقىلارغا ئۆگىتىپ، تېبابەتچىلىك ئىشلىرىمىزنىڭ تەرەققىياتىغا ئىجابىي ھەسسەلەرنى قوشقان. ئۇ 1951 - يىلى غولجا شەھىرىدىكى يەككە تېۋىپلار ۋە تېبابەتچىلىككە قىزىققۇچىلارنى يىغىپ، ئۇلارغا تېبابەتچىلىكتىن ئەمەلىي ساۋات بەرگەن. ئۇ بۇ جەرياندا 313 خىل دورا ئۆسۈملۈكنىڭ شىپاھلىق رولى، ئۇلاردىن دورا تەييارلاش، شۇنداقلا تېبابەت نەزەرىيىسى، تومۇر تۇتۇش قاتارلىق مەزمۇنلار ئاساسىدا بىر قەدەر مۇكەممەل بولغان دەرسلىك تۈزۈپ چىققان. نىياز ھاجى قابىلىيەتلىك ئىچكى كېسەللىكلەر تېۋىپى ۋە ماھىر دورىگەر ئىدى. ئۇنىڭ قولىدىن رەسىملىقمۇ كېلەتتى. شۇڭا ئۇ ئىلى

رايونىدىن چىقىدىغان تۈرلۈك دورىلارنىڭ چىقىش ئورنى، يىغىلىدىغان پەسلى، شىپاھلىق رولى، شۇنداقلا بۇ دورا ئۆسۈملۈكلىرىنىڭ رەسىملىك تونۇشتۇرۇلۇشى قاتارلىق مەزمۇنلاردا كىتابچە تۈزگەن ئىدى.

ئىنىياز ھاجى 1971 - يىلى 108 يېشىدا ۋاپات بولغان. ئۇنىڭ تېبابەتچىلىك ساھەسىدىكى ئىش ئىزلىرى ھېلىمۇ خەلق ئارىسىدا ئىغىزدىن - ئىغىزغا كۆچۈپ يادلىنىپ كەلمەكتە.

مىرئەھمەد ھاجىم (مىر ئاۋۋت)

مىلىك ھاجىم ئوغلى مىرئەھمەد ھاجىم 1880-يىلى گۇما بازار ئىچىدە ئوقۇمۇشلۇق ئاتا كەسىپ سودىگەر ئائىلىسىدە تۇغۇلغان. بالىلىق ۋە ياشلىق مەزگىللىرىدە مەدرىسىدە ئىلىم تەھلىل قىلغان.

1903 - يىلى ھىندىستانغا چىقىپ، ئوردا تىلى يېزىقىنى مۇكەممەل ئۆگىنىپ، تەرجىمە قىلىش سەۋىيىسىگە يەتكەن. ئۇ ھىندىستاندا بەش يىل ئۇقۇشنى داۋاملاشتۇرۇپ، غەربچە داۋالاشنى ئۆگەنگەن. ئۇنىڭ ئۇستازى ھېكىم ئەكمەلخان، ھېكىم ئەجىلخان، ھېكىم ئەزەمخان قاتارلىقلار بولۇپ، ئۇلار ئېنىقلىرىنى تولۇق بىلىدىغان، غەربچە ۋە مىللىيچە كېسەل داۋالايدىغان، تومۇر تۇتماي كىشىلەرنىڭ سۈيۈككىگە قاراپ دىئاگنوز قويايلىدىغان تېۋىپلاردىن ئىدى.

مىرئەھمەد ھاجىم 1918 - يىلى ھىندىستاندىن قايتىپ كېلىپ 1925- يىلىغىچە سودا تىجارەت بىلەن شۇغۇللانغان. كېيىنكى يىللاردا ئۇ گومىننىڭ ھەر قايسى يېزىلىرى ۋە قاغىلىق قاتارلىق جايلارغا بىر قانچە قېتىم بېرىپ كېسەل داۋالىغان. كۆپ ئىقتىدارلىق، يۇقىرى بىلىملىك بۇ كىشى پالەچ، مۇپاسىل، نۇقرەس قاتارلىق كېسەللەرنى داۋالاشتا ئالاھىدە تەجربىگە ئىگە ئىدى. تېۋىپ مىر ئەھمەت ھاجىم 1967 - يىلى 87 يېشىدا قوشتاغ يېزىسىدا ئالەمدىن ئۆتكەن.

ئەھمەت ھاجىم

ئەھمەت ھاجىم 1882- يىلى كېرىيە ناھىيىسىدە تۇغۇلغان.

1904- يىلىغىچە مۇھەممەت نىيازھاجى، ئابدىجاپپار ئاخۇنۇم قاتارلىق ئاتاغلىق دىنىي زاتلاردىن تېبابەتچىلىك ئىلمىي بويىچە تەلىم ئالغان. 1904-يىلىدىن 1954- يىلىغىچە خۇسۇسىي تېبابەتچىلىك ئىشلىرى بىلەن شۇغۇللىنىپ، خەلق ئاممىسىنىڭ ساقلىقنى ساقلاش ئىشلىرى ئۈچۈن كۆپ ھەسسە قوشقان. 1954- يىلىدىن 1975- يىلىغىچە كېرىيە ناھىيىلىك خەلق دوختۇرخانىسىنىڭ ئۇيغۇر تېبابەت بۆلۈمىدە دوختۇرلۇق قىلغان. 1975- يىلى خوتەن ۋىلايەتلىك ئۇيغۇر تېبابەت دوختۇرخانىسىگە يۆتكەپ كېلىنگەن. ئۇ، بۇ دوختۇرخانىدا ئىشلەش جەريانىدا ھەر خىل سەۋەبلەردىن بولغان پالەچ كېسىلىنى داۋالاشتا ئالاھىدە نەتىجە قازىنىپ كەلگەن خەلق ئاممىسىنىڭ ھۆرمىتىگە سازاۋەر بولغان. ئۇنىڭدىن باشقا نۇرغۇنلىغان شاگىرتلارنى يېتىشتۈرۈپ چىقىش بىلەن بىرگە ئۆزىنىڭ داۋالاش ئەمەلىيىتىدە توپلىغان تەجرىبىسىگە ئاساسەن، بەزى ئەسەرلەرنى يېزىپ، ياش ئەۋلادلارنىڭ تەربىيىلىنىشى ئۈچۈن تۆھپە قوشقان. «ئۇيغۇر تېبابەت قامۇسى» نىڭ 1.، 2.، 3.، 4.، 6. - توملىرىنىڭ تەھرىر ھەيئەت ئەزاسى بولغان ۋە مەزكۇر قامۇسنىڭ 4 - تومىنى يېزىشقا قاتناشقان. ئۇ 1994 - يىلى 3 - ئاينىڭ 31 - كۈنى ۋاپات بولغان.

ئېلىخان ھەزرىتىم

ئېلىخان ھەزرىتىم 1887 - يىلى لوپ ناھىيىسىنىڭ يۇرۇڭقاش يېزىسىدا تۇغۇلغان. ئېلىخان ھەزرىت چوڭ بولۇپ ئەقىل تاپقاندىن كېيىن، يۇرۇڭقاشتا تېبابەتچىلىك بىلىملىرىنى ئۆگەنگەن ۋە تېبابەتچىلىك كەسپى بىلەن شۇغۇللانغان. پەقەتلا ئۇيغۇر تىلى - يېزىقى بىلەن تېبابەتچىلىك بىلىملىرىنى مۇكەممەل ئۆگىنىش ۋە ئىگەللەپ بولۇشنىڭ چەكلىك بولىدىغانلىقىنى چوڭقۇر ھېس قىلىپ ئوردۇ، پارس، ئەرەپ تۈرۈك تىللىرى ۋە يېزىقلىرىنى ئۆگىنىپ، چەت ئەل تېبابەتچىلىك ئىلمىنى ئۇيغۇر تېبابەتچىلىك ئىلمى بىلەن بىرلەشتۈرۈپ قېتىرىپ تەتقىق قىلىپ، تېبابەتچىلىك كەسپىنى پۇختا ئىگىلىگەن. كېسەل داۋالاش، ئىزباسار يېتىشتۈرۈش، ئىلمىي ماقالە يېزىش، تەجرىبە سۆزلەشتىن سىرت نۇرغۇن ۋاقىت چىقىرىپ

ئىشك ئالدىغا بېرىپ كېسەل داۋالاپ، كىشىلەرنىڭ يۇقىرى ھۆرمىتىگە، پارتىيە ۋە خەلق ھۆكۈمىتىنىڭ ئالاھىدە غەمخورلۇقىغا ئېرىشكەن. ئۇ ھازىرقى زامان غەربچە داۋالاش ئىلمىنىمۇ مەخسۇس ئۆگەنگەن. ئۇ، 1956-يىلى لوپ ناھىيىسىنىڭ يۇرۇڭقاش بازىرىدىكى يەككە تېبابەتچىلىك بىلەن شۇغۇللىنىۋاتقان تۆت نەپەر كىشىگە خىزمەت ئىشلەپ، ئۇلارنى تەشكىللەپ مەبلەغ قوشۇپ يۇرۇڭقاش يېزىسىدا ئۇيغۇر تېبابەتچىلىك شىپاخانىسى قۇرۇپ، نۇرغۇن كېسەللەرنى ياتاقتا ياتقۇزۇپ داۋالاپ، پارتىيە - ھۆكۈمەتنىڭ، كەڭ خەلق ئاممىسىنىڭ ياخشى باھاسىغا ئېرىشكەن. ئېلىخان 24 يىل ئاشۇ شىپاخانىنىڭ مەسئۇلى ۋە باش تېۋىپى بولۇپ ئىشلىگەن. 1976 - يىلى خوتەن ۋىلايەتلىك سەھىيە ئىدارىسى ۋىلايەتلىك ئۇيغۇر تېبابەت شىپاخانىسىنىڭ باش تېۋىپى قىلىپ يۆتكىگەن ۋاقىتتا، تەشكىلنىڭ بۇ قارارىنى ئاكتىپلىق بىلەن قوبۇل قىلىپ، شىپاخانىدىكى پېشقەدەم تېۋىپلار بىلەن ئىتتىپاقلىشىپ، ئۇلارنىڭ ئارتۇقچىلىقلىرىنى كەمتەرلىك بىلەن قوبۇل قىلىپ، كەسپىي قابىلىيىتىنى تېخىمۇ ئۆستۈرگەن.

1983-يىلى ئاپتونوم رايونلۇق خەلق ھۆكۈمىتى تەرىپىدىن ئۇيغۇر تېبابەت مۇدىر ۋىراجلىق ئۇنۋانى بىرىلگەن. شۇ يىلى مەملىكەت بويىچە ئىلغار تېببىي خادىم بولۇپ باھالىنىپ، سەھىيە مىنىستىرلىكى تەرىپىدىن مۇكاپاتلانغان. بېيجىڭ، شاڭخەي، تىيەنجىن قاتارلىق توققۇز ئۆلكە شەھەردە ئۆگىنىش، ئېكسكۇرسىيە ۋە تەجرىبە ئالماشتۇرۇش پائالىيىتىگە قاتنىشىپ چوڭ يىغىندا تەجرىبە تونۇشتۇرغان. ئۇ قايتىپ كەلگەندىن كېيىن ئىلمىي ئەسەر يېزىش بىلەن شۇغۇللىنىپ «ئۇيغۇر تېبابەت ئاناتومىيىسى»، «تېبابەتچىلىكنىڭ نەزىمىۋى ئاساسى» قاتارلىق كىتاپلارنى يازغان. ئېلىخان ھەزرىتىم 1989-يىلى 7-ئاينىڭ 18-كۈنى 102 يېشىدا كېسەللىك سەۋەبى بىلەن قازا قىلغان.

ئابدۇللا داموللام

تېۋىپ - ھۆكۈما ئابدۇللا داموللام 1888 - يىلى خوتەن

ناھىيىسىنىڭ يېڭى ئاۋات يېزا ئوتۇن كەنتى «مىڭ بېشى» مەھەللىسىدە ئولتۇرۇشلۇق تېۋىپ راشىدىن ھاجىم ئائىلىسىدە دۇنياغا كەلگەن. يەتتە يېشىغىچە ئائىلە تەربىيىسىدە بولغان. ئون يېشىغىچە ئۆز يۇرتىدا ساۋادىنى چىقارغان. 1898 - يىلى خوتەنگە كېلىپ، شەھەر ئىچىدىكى «شېھىت باغ» مەدرىسىدە ئوقۇغان. 1912 - يىلى بۇ مەدرىسنى پۈتتۈرۈپ، قەشقەرگە بېرىپ، قەشقەر خانلىق مەدرىسىدە ئوقۇغان. 1916 - يىلى قەشقەر خانلىق مەدرىسىنى پۈتتۈرۈپ چەت ئەلگە چىقىپ، ئىلگىرى - كېيىن بولۇپ راۋۇلپىندى، كاراچى، دېھلى، بومباي قاتارلىق جايلاردا تۇرۇپ، بىلىم ئالغان. كېيىن بومبايدا ئولتۇراقلىشىپ قالغان يەركەنلىك باھاۋۇدۇن باينىڭ تونۇشتۇرۇشى ۋە ئىقتىسادىي جەھەتتىن ھەر ئايدا ئوقۇش ياردەم پۇلى ۋە تۇرمۇش ياردەم پۇلى بېرىشى بىلەن ۋەتەنداش ساۋاقدىشى ھەسەن مەۋلىۋى بىلەن بىرگە بومباينىڭ لەكنۇ دېگەن يېرىدىكى «لاكىنو تېبابەت ئىنىستىتۇتى» دا ئوقۇغان. ئوقۇش پۈتتۈرگەندىن كېيىن يەنە ۋەتەنداش باۋۇدۇن باينىڭ ئىقتىسادىي ياردىمى ۋە يوللۇقى بىلەن چەت ئەلدىكى 14 يىللىق ئوقۇشنى تۈگىتىپ، نۇرغۇن كىتاب ۋە قوليازما، دورا - دەرەمەكلەرنى ئېلىپ ساۋاقدىشى ھەسەن مەۋلىۋى بىلەن بىرگە ھەجىدىن يانغان كارۋانلارغا قوشۇلۇپ قايتىپ كېلىپ، خوتەن شەھەر ئىچىدىكى «شېھىت باغ» مەدرىسىگە مۇددەرىسلىك قىلغاچ، تېبابەتچىلىك بىلەن شۇغۇللىنىپ تېبابەتچىلىك ئىززىتىنى تەربىيىلىگەن. ساۋاقدىشى ھەسەن مەۋلىۋىمۇ باشقا مەكتەپتە مۇددەرىسلىك قىلغاچ تېبابەتچىلىك بىلەن شۇغۇللانغان. ئۇ 1956 - يىلىدىن ئۆمرىنىڭ ئاخىرىغىچە خوتەن ناھىيىلىك ئۇيغۇر تېبابەت دوختۇرخانىسىدا كېسەل كۆرگەچ، تېبابەتچىلىك ئىززىتىنى تەربىيىلەپ يېتىشتۈرۈش بىلەن شۇغۇللانغان. ئابدۇللا داموللام تېبابەتچىلىك ئىلمىي بويىچە ئەينى چاغدا چەت ئەلگە چىقىپ ئالىي مەكتەپتە مەخسۇس تەربىيە ئالغان ئۈچ نەپەر ئۇيغۇر تېبابەتچىلىك ئىشلىرىنىڭ پېشىۋالىرىدىن بىرى (يەنە باشقا ئىككى نەپىرىدىن بىرى ھەسەن مەۋلىۋى، يەنە بىرى ئابدۇكېرىم ھاجىم) بولۇپ، ئەرەب، پارس، ئوردو، ھىندى، تۈرك تىللىرىنى پىششىق ئىگىلىگەن. ئۇ ئەرەب، پارس، ئوردو تىللىرىدىن «مىزانى

تېب»، «تېببىي ئەكبەر» قاتارلىق نۇرغۇن كىتابلارنى تەرجىمە قىلىپ دەرس ئۆتۈپ ئېلىي ھاجىم، ئابدۇۋايىت ھاجىم، ئابدۇكېرىم ھاجىم، مەمتۇرسۇن ھاجىم، ھەبىبۇللا ھاجىم، مەتتوخى ھاجىم، تۇرسۇن خەلىپەم قاتارلىق تېبابەتچىلىك مۇتەخەسسسلەرنى يېتىشتۈرۈپ چىققان. ئابدۇللا داموللام ئەل ئارىسىدا ناھايىتى ھۆرمەتلىنىپ قەشقەردە ئوقۇغىنى ئۈچۈن «داموللا»، ھىندىستاندا ئوقۇغىنى ئۈچۈن «مەۋلىۋى» دەپ ئاتالغان. ئۇ تەربىيىلەپ يېتىشتۈرگەن يۇقىرىقى تېبابەتچىلىك مۇتەخەسسسلەرنىڭ كۆپى ھازىر ئالەمدىن ئۆتكەن بولسىمۇ، ئۇلار ھايات ۋاقتىدا ئۇيغۇر تېبابىتى ئۈچۈن زور تۆھپە قوشقان ئىدى.

ئابدۇللا داموللام 1975 - يىلى 9 - ئايدا 86 يېشىدا ئالەمدىن ئۆتكەن. سەھىيە نازارىتى ئالاھىدە تەزىيە تېلېگراممىسى يوللاپ، ئائىلىسىدىن ھال سوراڭ بىلەن بىرگە بۇ تېبابەت مۇتەخەسسسىنىڭ ۋاپاتىغا چوڭقۇر تەزىيە بىلدۈرگەن.

مەخسۇت ئاخۇنۇم

مەخسۇت ئاخۇنۇم 1888 - يىلى گۇما ناھىيىسى بازىرى ئىچىدە تون ئەۋلاد تېۋىپ نۇرۇللا ئاخۇنۇم ئائىلىسىدە دۇنياغا كەلگەن. ئون يېشىغىچە باشلانغۇچ دىنىي مەكتەپلەردە ئوقۇپ ساۋادىنى چىقارغان. ئون يېشىدىن باشلاپ دادىسىنىڭ يېنىدا تۇرۇپ تېبابەتچىلىكنى ئۆگىنىشكە كىرىشىپ، يەنە بىر تەرەپتىن ئەرەب، پارس، ئوردو تىللىرىدىكى تېبابەتچىلىككە ئائىت كىتابلارنى دەرسلىك قىلىپ ئوقۇپ، مول نەزەرىيىۋى بىلىمگە ئىگە بولغان. 15 يېشىدىن باشلاپ تاغىسى مامۇت ھاجىم بىلەن بىللە ئۆز ئالدىغا تېبابەتچىلىك قىلىپ كېسەل داۋالىغان. يىراق تاغ، يېزا - قىشلاقلارغا بېرىپ كېسەل داۋالاش بىلەن بىرگە، بارغان يېرىدىن ھەر خىل دورا ئۆسۈملۈكلىرىنى يىغىپ ئەمەلىيەتتە ئىشلىتىپ، ئۈنۈمنى كۆزىتىپ دورا ئۆسۈملۈكلىرىنىڭ شىپاھلىق رولى توغرىسىدا نۇرغۇن خاتىرىلەرنى قالدۇرغان. 1949 - يىلىدىن كېيىن مەخسۇت ئاخۇنۇم تولۇپ تاشقان ئىشەنچ بىلەن تېخىمۇ ئىزدىنىپ، داۋالاش قىيىن

بولغان كېسەللىكلەر ئۈستىدە باش قاتۇرۇپ خەلق ئاممىسىنىڭ ساقلىقىنى ساقلاش ئىشلىرى ئۈچۈن يېڭى تۆھپە قوشتى. 1957 - يىلى گۇما ناھىيىسىدە ئۇيغۇر تېبابەتچىلىك بىرلەشمىسى قۇرۇلغاندىن كېيىن مەخسۇت ئاخۇنۇم ئۆزىنىڭ تېببىي كىتاب، يەككە دورا ماتېرىياللىرى بىلەن داۋالاش سايمانلىرىنى بۇ بىرلەشمىگە تەقدىم قىلدى ھەمدە مۇشۇ بىرلەشمىنىڭ مەسئۇللۇقىنى ئۈستىگە ئالدى ھەمدە ئەمەلىي داۋالاش ۋە تېببىي كىتابلارنى تەرجىمە قىلىش، رەتلەش، يېزىش ئىشلىرىغا كىرىشىپ، «مىزانى تېب» نى ئۇيغۇرچىغا تەرجىمە قىلدى. «تېببىي خۇلاسە»، «تەجرىبىدىن ئۆتكەن رېتسىپلار توپلىمى»، «تاشقى كېسەللىكلەر ھەققىدە تەتقىقات»، «ئادەم ئاناتومىيىسى» قاتارلىق ئەسەرلەرنى يېزىپ چىقتى.

مەخسۇت ئاخۇنۇم يەنە ئۆزىنىڭ مەرىپەتپەرۋەرلىكى ۋە كەڭ قورساقلىقى بىلەن شاگىرت يېتىشتۈرۈشكە ئالاھىدە كۆڭۈل بۆلۈپ، 20 دىن ئارتۇق شاگىرت تەربىيىلىگەن بولۇپ، ئۇلارنىڭ بەزىلىرى گۇما ناھىيىلىك ئۇيغۇر تېبابەتچىلىك شىپاخانىسىدا تايانچ تېۋىپلاردىن بولۇپ ئىشلەۋاتىدۇ. ئوغلى ئەخمەت مەخسۇت ئاتىسىنىڭ ئىزىنى بېسىپ مۇشۇ شىپاخانىنىڭ مەسئۇللۇقىنى ئۈستىگە ئېلىپ ئىشلەۋاتىدۇ.

مەخسۇت ئاخۇنۇم 1985 - يىلى 97 يېشىدا گۇما ناھىيىسىدە ئالەمدىن ئۆتتى.

ماڭسۇر ھاجىم

ماڭسۇر ھاجى 1890 - يىلى قاراقاش ناھىيىسىنىڭ ئاقساراي يېزىسى قۇمباغ كەنتىدە مەرىپەتپەرۋەر ئائىلىسىدە دۇنياغا كەلگەن. 1898 - يىلىدىن 1905 - يىلىغىچە قاراقاش ناھىيىسىنىڭ گۈزەكۆل بېشى مەھەللىسىدىكى مەدرىستە ئوقۇپ، ئەرەب، پارس، چاغاتاي تىللىرىنى ياخشى ئۆگەنگەن. 1905 - يىلىدىن 1915 - يىلىغىچە نەۋرە ئاكىسى مەشھۇر تېۋىپ توختاخۇن ھاجىغا شاگىرت بولۇپ، ئۇيغۇر تېبابەت ئاساسىي نەزەرىيە بىلىملىرى ۋە ئەمەلىيەت بىلىملىرىنى ھەم دورىگەرلىك ئىلمىنى پۇختا ئىگىلىگەن. 1915 - يىلىدىن باشلاپ ئۆزى مۇستەقىل ھالدا قاراقاش ۋە گۇما ناھىيىلىرىنىڭ زاڭگوي،

مۇجى، پىيالما، دۇۋا، ئۇلۇغئاتا قاتارلىق يېزا - كەنتلىرىدە داۋالاش ۋە دورىگەرلىك ئىشلىرى بىلەن شۇغۇللانغان. 1949 - يىلى ئەربەستانغا چىقىپ ھەج قىلىش پۇرسىتىدىن پايدىلىنىپ، پاكىستاندا بىر يىل ئەتراپىدا تۇرۇپ بىر تەرەپتىن داۋالاش ئىشلىرى بىلەن شۇغۇللانسا، يەنە بىر تەرەپتىن رايونىمىزدا كەمچىل بولۇۋاتقان بىر قىسىم يەككە دورىلارنى يىغىش، توپلاش ئىشلىرى بىلەن شۇغۇللىنىپ قايتىشىدا نۇرغۇن يەككە دورىلارنى، دورا ئۆسۈملۈكلىرى ئۇرۇقلىرىنى يۆتكەپ كېلىپ بىر قىسىمنى تېرىپ ئۆستۈرۈپ، ئۇيغۇر تېبابەتچىلىك دورىلىرىنىڭ كەمچىل بولۇشتەك بوشلۇقىنى تولدۇرغان. 1954 - يىلدىن 1978 - يىلغىچە قاراقاش ناھىيە ئاقساراي يېزىلىق خەلق دوختۇرخانىسىنىڭ ئۇيغۇر تېبابەتچىلىك بۆلۈمىدە ئىشلەپ، دورا ئۆسۈملۈكلىرىنى تېرىپ ئۆستۈرۈپ ھەمدە تاغلىق رايونلاردىن دورا يىغىپ، ئۇيغۇر تېبابەتچىلىك يەككە دورىلىرىنىڭ يېتىشمەسلىك مەسىلىسىنى ھەل قىلىشقا تىرىشقان. ئۇ شىپاھلىق ئۈنۈمى يۇقىرى ئاددىي رېتسېپلار ئارقىلىق كېسەل داۋالاپ جىنسى ئاجىزلىق، بالىياتقۇ راكى، تېرە كېسەللىكلىرى، نەپەس سىستېما ۋە ھەزىم قىلىش سىستېمىسى كېسەللىكلىرىنى، نېرۋا كېسەللىكلىرى، ئاياللار كېسەللىكلىرى، بەش ئەزا كېسەللىكلىرىنى داۋالاشتا بىرقەدەر ياخشى نەتىجىلەرنى قولغا كەلتۈرۈپ، كىشىلەرنىڭ قىزغىن ئالقىشىغا ئېرىشكەن.

ماڭسۇر ھاجى قاراقاش ناھىيىلىك ئۇيغۇر تېبابەت شىپاخانىسىدا 10 يىلدىن ئارتۇق ئىشلەش داۋامىدا ئۆزىنىڭ ياشىنىپ قالغانلىقىغا قارىماي، كېسەللەرگە دىئاگنوز قويۇش ۋە داۋالاشتىكى ئۈزۈن يىللىق تەجرىبىدىن ئۆتكەن شىپاھلىق رېتسېپلىرىنى توپلاش، رەتلەش ھەم شاگىرت تەربىيەلەش ئىشلىرى بىلەن شۇغۇللىنىپ، ئۇيغۇر تېبابەت ئىشلىرىنىڭ تەرەققىياتىغا ئۆچمەس تۆھپىلەرنى قوشقان. ئۇ تەربىيەلەپ يېتىشتۈرگەن شاگىرتلار ھەرقايسى ئۇيغۇر تېبابەتچىلىك شىپاخانىلىرىدا ئاساسلىق تېۋىپلاردىن بولۇپ ئىشلىمەكتە.

ماڭسۇر ھاجىغا ئۇيغۇر تېبابەتچىلىك جەھەتتىكى ئىقتىدارى ۋە خىزمەتتىكى مول تۆھپىلىرىگە ئاساسەن 1978 - يىلى مۇدىر ۋراچلىق ئۈنۋانى بېرىلگەن. 73 يىل تېبابەتچىلىك بىلەن شۇغۇللانغان ماڭسۇر

ھاجىم 1988 - يىلى 8 - ئاينىڭ 22 - كۈنى قاراقاش ناھىيىسىنىڭ ئاقساراي يېزا قۇمباغ كەنتىدە كېسەللىك سەۋەبى بىلەن 98 يېشىدا ئالەمدىن ئۆتكەن. ئۇ ھايات ۋاقتىدا بىر نەچچە نۆۋەت قاراقاش ناھىيىلىك سىياسىي كېڭەشنىڭ ئەزاسى، ناھىيىلىك خەلق قۇرۇلتىيىنىڭ ۋەكىلى بولغان.

مامۇت ھاجىم

تېۋىپ مامۇت ھاجىم 1894 - يىلى گۇما ناھىيە تۈگمەن بېشى مەھەللىسىدىكى تېۋىپ مۇھەممەتئابدۇللا ئاخۇنۇم ئائىلىسىدە دۇنياغا كەلگەن ھەمدە ئۆمرىنىڭ ئاخىرىغا قەدەر 10 - ئەۋلاد تېۋىپ سۈپىتىدە تىبابەتچىلىك بىلەن شۇغۇللانغان. تېۋىپ مۇھەممەتئابدۇللا ئاخۇنۇم تېۋىپ سەيپىدىن ئاخۇنۇم، تېۋىپ ئابدۇللا خوجا ئاخۇنۇم، تېۋىپ تۇرسۇن خەلىپە، تېۋىپ ناسىر بەگ، تېۋىپ سالىي بەگ، تېۋىپ ئۆمەر بەگ، تېۋىپ چىلگە بەگ قاتارلىقلار ئۇنىڭ ئاتا - بوۋىلىرى بولۇپ ھېسابلىنىدۇ.

مامۇر ھاجىم ئۆسمۈرلۈك دەۋرىدىلا دادىسىنىڭ تەسىرىدە تىبابەتچىلىكنى ئۆگىنىشكە ئىشتىياق باغلىغان. ئۇ مەكتەپ يېشىدىن باشلاپلا ئۆز مەھەللىسىدىكى مەدرىسەلەردە ئەرەب، پارس، ئوردو تىللىرى ۋە دىنىي بىلىملەرنى ئۆگەنگەن. ئۇ يەنە مەشھۇر ئەدىب، ئۇيغۇر تىبابەتچىلىك ئالىمى ھۈسەيىنخان تەجەللىدە ئىلىم تەھسىل قىلىپ بىلىم ئاشۇرۇپ كەلگەندىن كېيىن، مۇستەقىل ھالدا ئۆز ئالدىغا كېسەل كۆرۈش ۋە داۋالاش بىلەن شۇغۇللانغان. كېسەل داۋالاش ئەمەلىيىتى جەريانىدا ئاددىي ئۇسۇللار بىلەن نۇرغۇنلىغان مۇرەككەپ كېسەللەرنى بولۇپمۇ، كۆز كېسەللىكلىرى، ئاق كېسەل، جوزان، سىل، سىبىلىس كېسەللىكلىرىنى داۋالاپ ئالاھىدە نەتىجە قازانغان. ئۇنىڭ ئاتا - بوۋىلىرىنىڭ ۋە ئۆزىنىڭ تەجرىبىلىرىنى يەكۈنلەپ يېزىپ قالدۇرغان قوليازىمىسى ھازىر گۇما ناھىيىلىك ئۇيغۇر تىبابەت شىپاخانىسىنىڭ تېۋىپى ئابدۇغېنى ھاجىمدا ساقلنىپ كېلىۋاتىدۇ. مەزكۇر ھاجىم 1914 - يىلى ۋە ۱۹۱۵ - يىلىدە مەزكۇر ناھىيەدە مامۇت ھاجىم بىر تۈركۈم ئۇيغۇر تىبابەت ئىختىساس

ئىگىلىرىنى تەربىيەلەپ، ئۇيغۇر تىبابىتىنىڭ تەرەققىياتى ئۈچۈن بەلگىلىك ھەسسە قوشقان. ئۇ 1946- يىلى چەتئەلگە چىقىپ، پاكىستاننىڭ پىشاۋۇر ئۆلكىسىدە ئولتۇراقلىشىپ قالغان. بۇ جەرياندا پاكىستان بىلەن ئافغانىستان ئارىلىقىدا دوراگەرلىك قىلىش بىلەن بىرلىكتە، نۇرغۇنلىغان بىمارلارنى داۋالاپ يەرلىك خەلقنىڭ قىزغىن ھىمايىسىگە ئېرىشكەن. ئۇ 1974- يىلى پىشاۋۇردا ۋاپات بولغان.

تۇردى مۇھەممەت ئاخۇنۇم

خوتەن ئۇيغۇر تىبابەتچىلىكىنىڭ يېقىنقى زاماندىكى يىتۈك نامايەندىسى تۇردى مۇھەممەت ئاخۇنۇم 1897- يىلى خوتەن لوپ ناھىيىسىدە تۇغۇلغان بولۇپ، 1910- يىلىغىچە ئۆز مەھەللىسىدىكى دىنىي مەدرىستە ئوقۇغان. 1920- يىلىغىچە ئەللامە يېزىسىدىكى ئاتاقلىق تېۋىپ ھېكىم ئەخمەت ھاجىدىن تىبابەتچىلىك ئىلمىنى ئۆگەنگەن. كېيىن بۇ جەھەتتىكى بىلىمىنى تېخىمۇ مۇكەممەللەشتۈرۈش مەقسىتىدە 1920- يىلىدىن 1925- يىلىغىچە قاغىلىقتا ھۈسەيىنخان تەجەللىدىن ساۋاق ئالغان. ئۇيغۇر تىبابەتچىلىكىنى تەكرار ئۆگىنىش نەتىجىسىدە ئۇنىڭ بۇ جەھەتتىكى بىلىمى تېخىمۇ يۈكسىلىپ 1925- يىلىدىن 1955- يىلىغىچە بولغان ئارىلىقتا ئۆز يۇرتى ۋە يەكەنلەردە تىبابەتچىلىك ئىشلىرى بىلەن شۇغۇللانغان. 1955- يىلى مىللىي تېۋىپلار بىرلەشمىسىگە قاتنىشىپ، ئۆزىنىڭ بۇ جەھەتتىكى تالانتىنى يەنىمۇ جارى قىلدۇرغان. ئۇ ئۇيغۇر تىبابەتچىلىكى بىلەن شۇغۇللىنىش جەريانىدا بىر تەرەپتىن ئەمەلىي داۋالاش بىلەن مەشغۇل بولسا، يەنە بىر تەرەپتىن ئۇيغۇر تىبابەتچىلىكىنىڭ نەزەرىيە ئاساسلىرى ۋە كۆپ ئۇچرايدىغان كېسەللىكلەرنى تونۇش، داۋالاشنىڭ سىستېمىلىق بايانلىرىدىن تەركىب تاپقان بىر قەدەر مۇكەممەل بولغان «ئۇيغۇر تىبابەتچىلىكى قوللانمىسى» ناملىق كىتابىنى 1960- يىلىدىن 1963- يىلىغىچە بولغان ئارىلىقتا يېزىپ، تارقىتىپ خوتەن دىيارىدىكى جۈملىدىن تارىم ۋادىسىدىكى ئۇيغۇر تىبابەتچىلىكى ھەۋەسكارلىرىنىڭ بۇ جەھەتتىكى تەلپ - ئارزۇسىنى قاندۇرغان. تۇردى مۇھەممەت

ئاخۇنۇم ھەم ئەمەلىي تېبابەت ھەم نەزەرىيە تېبابەتچىلىكىدە تونۇلغان تېببىي ئالىم بولغاچقا، 1975 - يىلى خوتەن ۋىلايەتلىك ئۇيغۇر تېبابەت دوختۇرخانىسىغا يۆتكەپ كېلىنگەن. ئۇ ئۆز تالانتىنى جارى قىلدۇرىدىغان كەڭرى سورۇنغا مۇيەسسەر بولۇپ تازا قانات قېقىۋاتقان خاسىيەتلىك كۈنلەرنىڭ بىرىدە شۇم ئەجەل ئۇنىڭغا قارا قولنى سوزۇپ، ئۇنى 1978 - يىلى ئۆز قوينىغا ئالدى. ئۇ ھايات ۋاقتىدا يەنى — 1977 - يىلى، «ئۇيغۇر تېبابەتچىلىكى قوللانمىسى» ناملىق كىتابى شىنجاڭ خەلق نەشرىياتى تەرىپىدىن نەشر قىلىنغان ئىدى. شۇنىڭدىن بۇيانقى 10 يىلدىن ئارتۇق ۋاقىت ئىچىدە بۇ كىتاب ھەرقايسى تېببىي ئۇستاز، شاگرتلارغا زۆرۈر قوللانما بولۇش رولىنى ئويناپ، ئۇيغۇر تېبابەت قوشۇنىنىڭ كۆپىيىشى ۋە تەرەققىي قىلىشتا تېگىشلىك تۆھپىلەرنى قوشۇپ كەلدى. ئالىمنىڭ ھايات ئەۋلادلىرىدىن قىزى مەينىگارخان ھاجىم، كېيىنۇغلى ھاجى مۇھەممەت باقى ئالىم قاتارلىقلار ئاتىسىنىڭ ئىزىنى تېخىمۇ نۇرلاندۇرۇش ئۈچۈن، ئۇيغۇر تېبابەتچىلىكى بىلەن ئىزچىل تۈردە شۇغۇللىنىپ كەلمەكتە.

خوجا باھاۋۇدۇن ھاجىم

ئۇيغۇر تېبابەتچىلىكىنىڭ پېشىۋاسى، ئاتاقلىق تېۋىپ خوجا باھاۋۇدۇن ھاجىم جامالىدىن ھاجى ئوغلى 1916 - يىلى خوتەن شەھىرىنىڭ ئىلچى يېزىسىدا دۇنياغا كەلگەن. 1923 - يىلىدىن 1928 - يىلىغىچە ئۆز يۇرتىدىكى مەدرىستە ئەرەب، پارس تىللىرى ئۆگەنگەن. 1933 - يىلىدىن باشلاپ ئۇيغۇر تېبابەتچىلىك ئىلمىنى ئۆگىنىپ ھەم شۇ يىللاردىن باشلاپ ئەمەلىي داۋالاش ئىشلىرى بىلەن شۇغۇللانغان. 1954 - يىلى 3 - ئايدىن 1955 - يىلى 3 - ئايغىچە خوتەن ۋىلايەتلىك خەلق دوختۇرخانىسىدا غەرب تېبابىتى پەنلىرى بويىچە بىلىم ئاشۇرغان. 1955 - يىلىدىن 1975 - يىلىغىچە خوتەن ناھىيىلىك ئۇيغۇر تېبابەتچىلىك شىپاخانىسىدا تېبابەتچىلىك بىلەن شۇغۇللانغان ھەم «ئۇيغۇر تېبابەتچىلىك دەستۇرى» ناملىق ئەسەرنى تاماملىغان. 1975 - يىلى خوتەن ۋىلايەتلىك ئۇيغۇر تېبابەتچىلىك شىپاخانىسىغا

يۆتكىلىپ ھەر خىل كېسەللىكلەرنى داۋالاپ بولۇپمۇ بەرس (ئاق كېسەل) نى داۋالاش جەھەتتە خېلى ياخشى ئۈنۈم ھاسىل قىلغان ۋە تەجرىبە ياراتقان. يەنە سەرتان (راك) كېسەلنى داۋالاشتىمۇ كۆپ ئىزدىنىپ مەلۇم نەتىجىلەرنى قولغا كەلتۈرگەن. ئەنە شۇنداق تۆھپىلىرى بىلەن 1981 - يىلى مۇدىر ۋىراجلىق ئۇنۋانىغا ئېرىشكەن. «جۇڭگو تېببىي قامۇسى» تارماق تومى «ئۇيغۇر تېبابەت قامۇسى» نىڭ 1 - ، 2 - ، 3 - ، 4 - ، 6 - توملىرىنىڭ مۇئاۋىن باش مۇھەررىرى قاتارلىق ۋەزىپىلەرنى ئۆتىگەن ۋە مەزكۇر قامۇسنىڭ 4 - تومىنى يېزىشقا ھەم «ئۇيغۇر تېبابىتى داۋالاش تېخنىكا ئىلمىي» ناملىق كىتابنى يېزىشقا قاتناشقان. شىنجاڭ ئۇيغۇر ئاپتونوم رايونلۇق مىللىي تېبابەتچىلىك ئىلمىي جەمئىيىتىنىڭ پەخىرىي مۇدىرىيەت ئەزاسى بولغان. ئۇنىڭ نامى «جۇڭگو مەشھۇر كىشىلىرى ئىسمىلىكى كاتالوگى» غا كىرگۈزۈلگەن.

تونۇلغان تېببىي ئۇستاز خوجا باھاۋۇدۇن ھاجىم 1994 - يىلى 6 - ئاينىڭ 10 - كۈنى ھەجىدىن قايتىش سەپىرىدە، تاشقورغان ناھىيىسىدە كېسەللىك سەۋەبى بىلەن 78 يېشىدا ۋاپات بولغان.

ئابدۇلھىمىت يۈسۈپ ھاجىم

ئابدۇلھىمىت يۈسۈپ داموللا ھاجىم 1924 - يىلى خوتەن شەھىرىدە داڭلىق تېۋىپ ئائىلىسىدە دۇنياغا كەلگەن. 1950 - يىلىدىن ئىلگىرى قەشقەردە مەدرىستە ئوقۇغان ھەم خوتەندە مەشھۇر تېۋىپلاردىن ئۇيغۇر تېبابەتچىلىكىنى ئۆگىنىش بىلەن بىرگە، ئەينى ۋاقىتتىكى داڭلىق مەدرىسەردە ئەدەبىيات ۋە تارىخ بىلىملىرىنى ئۆگەنگەن.

ئۇ ئەرەب، پارس، ئوردۇ، تۈرك تىللىرىنى پىششىق بىلەتتى. ئېنگىلىزچە ۋە خەنزۇچىدىن خەۋەدار ئىدى. 1950 - يىللاردىن كېيىن ئۆز يۇرتىدا خۇسۇسىي تېبابەتچىلىك بىلەن شۇغۇللانغان. 1955 - يىلى خوتەن ناھىيىلىك ئۇيغۇر تېبابەتچىلىك دوختۇرخانىسىنىڭ باشلىقى بولغان. 1978 - يىلى خوتەن ناھىيىلىك ئۇيغۇر تېبابەتچىلىك شىپاخانىسىنى ئىچكى كېسەللىكلەر بۆلۈمىنىڭ باشلىقى بولغان. 1978 - يىلى شىنجاڭ ئۇيغۇر تېبابەتچىلىكى ئالىي

تېخنىكومىغا يۆتكىلىپ مەكتەپنىڭ پەخرى مۇدىرى بولۇپ مەكتەپنىڭ قۇرلۇش، ئوقۇتۇش ۋە پەن-تەتقىقات خىزمەتلىرىگە رىياسەتچىلىك قىلغان ۋە بىۋاسىتە قاتناشقان. 1987-يىلى ئۇيغۇر تېبابەتچىلىكى ۋە دورىگەرلىكىنى قېزىش، رەتلەش، يۇقىرى كۆتۈرۈش، ۋارسلىق قىلىش ۋە تەرەققى قىلدۇرۇش ئىشلىرى ئۈچۈن ئۆچمەس تۆھپىلەرنى قوشقان. 1987-يىلى ئۇيغۇر تېبابەتچىلىكى ئالى تېخنىكومىغا يۆتكىلىپ كەلگەندىن كېيىن ئوقۇتۇش ئىشلىرى بىلەن شۇغۇللىنىشتىن سىرت، ئۆزىنىڭ ۋە ئىلگىرىكىلەرنىڭ تېبابەت ئەمىلىيىتىگە ئائىت تەجرىبىلەرنى يېغىپ، رەتلەپ، خۇلاسەلەپ، ئۇيغۇر تېبابەتچىلىكىنىڭ نەزىرىيە ئاساسىنى يېزىشنى باشلىغان. ئۇ «جۇڭگۇ تىببى قامۇسى» نىڭ تارماق تومى «ئۇيغۇر تېبابەت قامۇسى» نىڭ 1 - تومى بىلەن، «ئۇيغۇر تېبابەتلىك ئاساسى نەزىرىيىلىرى ئىلمى»، «ئۇيغۇر تېبابەتچىلىك دىئاگنوستىكا ئىلمى» «ئۇيغۇر تېبابىتى ئاساسىي نەزىرىيىلىرى دەرسلىكى»، «ئۇيغۇر تېبابىتى روھىي ۋە ئەسەبىي كېسەللىكلەر ئىلمى»، «ئۇيغۇر تېبابەت دورىلىرىنى تېرىپ ئۆستۈرۈش» قاتارلىق ئەسەرلەر ۋە دەرسلىكلەرنى يېزىپ نەشىر قىلدۇرغان. ئۇ يازغان بۇ كىتابلار مەركەز ۋە ئاپتونوم رايوندىكى مۇناسىۋەتلىك ئورۇنلارنىڭ يۇقىرى باھاسىغا ئېرىشكەن. ئۇ شىنجاڭ ئۇيغۇر تېبابەتچىلىكى ئالى تېخنىكومىدا ھازىر ئۆتۈلۈۋاتقان 15 خىل پەننىڭ 13 دەرسلىك كىتابىنى تۈزۈشكە قاتناشقان ۋە بەزىلىرىنى بىۋاسىتە تۈزگەن ھەمدە «ئۇيغۇر تېبابەت قامۇسى» (2، -، 3، -، 4، -، 6 - توملىرى)، «ئۇيغۇر تېبابىتى تېرە ۋە تاشقى كېسەللىكلەر ئىلمى»، «ئۇيغۇر تېبابىتى بالىلار كېسەللىكلىرى ئىلمى»، «ئۇيغۇر تېبابىتى ئىچكى كېسەللىكلەر ئىلمى»، «ئۇيغۇر تېبابىتى يۇقۇملۇق كېسەللىكلەر ئىلمى»، «ئۇيغۇر تېبابىتىدە دائىم ئىشلىتىلىدىغان دورا ئەشيانلار ئىلمى» (1، -، 2 - كىتاب)، «ئۇيغۇر تېبابىتى داۋالاش تېخنىكىلىرى ئىلمى»، «ئۇيغۇر تېبابىتى تۇغۇتۇشۇناسلىق ۋە ئاياللار كېسەللىكلىرى ئىلمى» قاتارلىق كىتابلارنىڭ مەسئۇل مۇھەررىرلىك خىزمىتىنى ئىشلىگەن. ئۇيغۇر تېبابەتچىلىكىگە دائىر 20 پارچىدىن ئارتۇق ئىلمىي ماقالە، 10 پارچىدىن ئارتۇق پوبلىستىك ماقالە ئېلان

بىلەن شۇغۇللانغان. 1980 - يىلدىن 1988 - يىلىغىچە خوتەن ۋىلايەتلىك ئۇيغۇر تېبابەتچىلىك شىپاخانىسىدا ئىشلىگەن. 1989 - يىلدىن باشلاپ شىنجاڭ ئۇيغۇر تېبابەتچىلىك ئالىي تېخنىكومىدا ئوقۇتۇش ئىشلىرى بىلەن شۇغۇللانغان.

ئابدۇلھىمىت مۇھەممىدى كىلىنكا خىزمىتى بىلەن شۇغۇللانغان 40 يىلدەك ھايات مۇساپىسىدە ئاغرىققا ئامال، ئۆلۈمگە سەۋەب قىلىش جەھەتتە كۆپ ئىزدىنىپ، خەلق ئارىسىدىكى داۋالاش قىيىن بولغان مۇرەككەپ كېسەللىكلەرنى داۋالاش جەھەتتە كۈچ سەرپ قىلىپ، نۇسخا تۈزۈپ، دورا تاللاپ داۋالاش ئېلىپ بېرىپ، كۆرۈنەرلىك نەتىجە قازىنىپ خەلق ئاممىسىنىڭ ئالقىشىغا، تەشكىللىنىش تەقدىرلىشىگە سازاۋەر بولغان. ئوقۇتۇش ۋە ئۇيغۇر تېبابەتچىلىكىنىڭ ئىززەت باسارلىرىنى يېتىشتۈرۈش جەھەتتە كۆپ ئەجىر سىڭدۈرگەن.

ئابدۇلھىمىت مۇھەممىدى بىر قەدەر مول نەزەرىيىۋى بىلىم ۋە ئەمەلىي تەجرىبىگە ئىگە بولۇپ، 90 - يىللاردىن بۇيان كىتاب يېزىش، تېبابەت ئالىي تېخنىكومىنىڭ دەرسلىك ماتېرىياللىرىنى تۈزۈش، تەھرىرلەش ئىشلىرىغا قاتنىشىپ، كۆرۈنەرلىك نەتىجىلەرنى قولغا كەلتۈرگەن. ئۇ، ئابدۇلھىمىت يۈسۈپ ھاجى بىلەن بىرگە «ئۇيغۇر تېبابەت قامۇسى» نىڭ بىرىنچى تومىنى يازغاندىن باشقا، ئۆزى مۇستەقىل ھالدا «ئىچكى كېسەللىكلەر ئىلمى»، «ئۇيغۇر تېبابەت تېخنىلوگىيىسى» قاتارلىق دەرسلىكلەرنى ۋە «ئۇيغۇر تېبابەت قامۇسى» نىڭ «ئىچكى كېسەللىكلەر»، «ئاياللار كېسەللىكى» لىرى»، «بالىلار كېسەللىكلىرى» قىسمىنى يېزىپ چىققان. ئۇ يەنە مەكتەپنىڭ «ئۇيغۇر تېبابەت ئاساسىي نەزەرىيىلىرى دەرسلىكى»، «ئۇيغۇر تېبابىتى بەش ئەزا كېسەللىكلىرى ئىلمى»، «ئۇيغۇر تېبابىتى بالىلار كېسەللىكلىرى ئىلمى» ... قاتارلىقلار دەرسلىك ماتېرىياللىرىنى تەھرىرلىگەن، «قارابادىن قادىرى»، «سۇراھ» قاتارلىق ئەسەرلەرنى تەرجىمە قىلغان ھەمدە ئىلمىي قىممىتى يۇقىرى بولغان كۆپلىگەن ماقالىلەرنى ئېلان قىلغان. ئۇ 2000 - يىلى 11 - ئاينىڭ 16 - كۈنى ۋاپات بولغان. ئۇنىڭ ۋاپاتى ئۇيغۇر تېبابىتى ئۈچۈن بىر يوقىتىش بولدى.

ئەلى ھاجى قۇرباننىياز

مۇدىر ۋىراج ئەلى ھاجى قۇرباننىياز 1933 - يىلى 10 - ئاينىڭ 1 - كۈنى خوتەن شەھىرىنىڭ تامباغ يېزىسىدا تېۋىپ ئائىلىسىدە دۇنياغا كەلگەن. 1947 - يىلىغىچە دىنىي مەدرىس ۋە پەننىي مەكتەپلەردە ئوقۇغان. 1947 - يىلىدىن باشلاپ بىر تەرەپتىن تاغىسى ئىمىننىياز ئاغۇندىن بوۋىسىنىڭ تېبابەتچىلىك، دورىگەرلىك ئىشلىرىنى ئۆگەنسە، ئابدۇللا مەۋلىۋى قاتارلىق ئۇستازلاردىن پارس، ئوردو تىلىدىكى كلاسسىك تېببىي كىتابلارنى ئوقۇغان. 1955 - يىلىدىن باشلاپ، «يېڭى يول ئۇيغۇر تېبابەت بىرلەشمە ئامبۇلاتورىيىسى» (كېيىن خوتەن ناھىيىلىك مىللىي ئامبۇلاتورىيىگە، 1975 - يىلى خوتەن ۋىلايەتلىك ئۇيغۇر تېبابەتچىلىك شىپاخانىسىغا ئۆزگەرتىلگەن) نىڭ ئىچكى بۆلۈم، تاشقى بۆلۈم كېسەلخانىلىرىدا بۆلۈم مۇدىرلىق خىزمىتىنى ئۆتەپ كەلگەن.

ئەلى ھاجى قۇرباننىياز 40 نەچچە يىلدىن بېرى نۇرغۇنلىغان كېسەللىكلەرنى، بولۇپمۇ ھەر خىل تېرە كېسەللىكلىرى، يۈرەك قان تومۇر كېسەللىكلىرى، نەپەسلىنىش سىستېما كېسەللىكلىرى ۋە ئەر-ئاياللار جىنسىي كېسەللىكلىرىنى داۋالاپ ساقايتىپ، كەڭ خەلق ئاممىسىنىڭ ياخشى باھاسىغا ئېرىشكەن. ئۇ يەنە بىر تەرەپتىن شاگىرت تەربىيەلەش ئىشلىرىغا ھەسسە قوشۇپ، 10 نەچچە شاگىرت تەربىيەلەپ، يەنە بىر تەرەپتىن ئۆزىنىڭ تېببىي داۋالاش جەھەتتىكى ئەمەلىي ئىقتىدارىنى جارى قىلدۇرۇپ، تېبابەتچىلىك ئىلمىنى تەتقىق قىلىشقا ئالاھىدە كۈچ چىقىرىپ، ئۇيغۇر تېبابەتچىلىكىدە «كۆپ ئۇچرايدىغان كېسەللىكلەرنى تونۇش ۋە ئۇنى داۋالاش»، «جىگەر كېسەللىكى توغرىسىدا»، «ئەرلەر جىنسىي ئاجىزلىقىنى ئۇيغۇر تېبابىتىدە داۋالاش» قاتارلىق كىتابلارنى ئارقا - ئارقىدىن يېزىپ نەشر قىلدۇرۇپ ئوقۇرمەنلەر بىلەن يۈز كۆرۈشتۈرگەن. «جۇڭگو تېببىي قامۇسى — ئۇيغۇر تېبابەت تومى» نىڭ 6 - تومىنى يېزىشقا قاتناشقان. داۋالاشقا دائىر خېلى كۆپ ئىلمىي ماقالە ۋە نەزەرىيىۋى ماقالىلەرنى يېزىپ، گېزىت - ژۇرناللاردا ئېلان قىلدۇرۇپ، ئوقۇرمەنلەر بىلەن يۈز كۆرۈشتۈرگەن. ئۇ ھازىر پېنسىيىگە چىقىپ ئائىلىسىدە دەم

ئالغاچ خۇسۇسىي تېبابەتچىلىك - دورىگەرلىك ئىشلىرى بىلەن شۇغۇللىنىۋاتىدۇ.

ئابدۇخالىق ئىسمائىل

مۇدىر ۋاچ ئابدۇخالىق ئىسمائىل قارىم 1942 - يىلى 10 - ئايدا خوتەن شەھىرى ھېيتگاھ دەرۋازىسىنىڭ دۆڭ كوچا مەھەللىسىدە تېۋىپ ئائىلىسىدە تۇغۇلغان. بۇنىڭ دادىسى ئاق ئىسمائىل قارىم ئەرب، پارس، ئوردو تىللىرىنى ياخشى بىلىدىغان ئۇقۇمۇشلۇق تېۋىپ بولۇپ، نۇرغۇن ياش تېۋىپلارنى تەربىيىلىگەن. ئابدۇخالىق قارىم دادىسىدىن ئەرب، پارس، ئوردو تىللىرىنى ئۆگەنگەن ۋە ئۇيغۇر تېبابەت ئىلمىنى ئىگىلىگەن. كېيىنكى چاغلاردا خوتەننىڭ داڭلىق تېۋىپلىرىدىن ئىمىننىياز ئاخۇنۇم، ئابدۇللا داموللام، غوجا باھاۋۇدۇن ھاجىم، تۇردى مۇھەممەت ئاخۇنۇم، ئابدۇلھىمىت يۈسۈپ ھاجىم قاتارلىق زاتلارنى ئۇستاز تۇتۇپ، ئۇلاردىن ئۇيغۇر تېبابىتىنىڭ نەزەرىيىلىرىنى، دىئاگنوز قويۇش ۋە داۋالاشقا دائىر بىلىملەرنى تىرىشىپ ئۆگەنگەن. 1976 - يىلى خوتەن ئۇيغۇر تېبابەت دوختۇرخانىسىغا تېۋىپلىققا قوبۇل قىلىنغان. ئۇ بۇ دوختۇرخانىدا داۋالاش ۋە تەتقىقات ئىشلىرى بىلەن شۇغۇللانغاندىن باشقا، شىنجاڭ ئۇيغۇر تېبابەتچىلىك ئالىي تېخنىكومى، خوتەن ۋىلايەتلىك تېببىي مەكتەپ، قەشقەر ۋىلايەتلىك تېببىي مەكتەپلەردە بالىلار كېسەللىكىدىن دەرس ئۆتۈپ، مەكتەپ مەسئۇللىرى ۋە ئوقۇغۇچىلارنىڭ ئالقىشىغا سازاۋەر بولغان. ئۇ ئۆزىنىڭ كۆپ خىل تىل بىلىشتەك ئارتۇقچىلىقىنى جارى قىلدۇرۇپ، ئۇيغۇر تېبابىتىگە دائىر كىتابلاردىن «ئۇيغۇر تېبابەت قامۇسى» نىڭ 5 - ، 6 - توملىرى (بالىلار كېسەللىكلەر ئىلمى ۋە مۇرەككەپ رېتسېپلار ئىلمى) نى يېزىشقا، «جۇڭخۇا ئوت - چۆپ دورىلار قامۇسى - ئۇيغۇر تېبابەت دورىلىرى تومى» ئۈچۈن، كلاسسىك تېببىي ئەسەرلەرنىڭ مۇناسىۋەتلىك مەنبەلىرىنى تەرجىمە قىلىشقا قاتناشقان. ئۇنىڭ «بالىلار كېسەللىكلىرىنى ئۇيغۇر تېبابىتىدە داۋالاش» ناملىق كىتابى 2001 - يىلى نەشر قىلىنغان. ئۇ ھازىر بالىلار كېسەللىكلىرىنى

داۋالاشنى ئاساس قىلغان داۋالاش ئەمەلىيىتى بىلەن شۇغۇللىنىۋاتىدۇ.

ھاجى مۇھەممەت باقى ئالىم


ھاجى مۇھەممەت باقى ئالىم 1942 - يىلى خوتەن ناھىيە باغچى بازىرىنىڭ ئەللامە كەنتىدە مەرىپەتپەرۋەر ئائىلىدە دۇنياغا كەلگەن. 1965 - يىلىدىن 1975 - يىلىغىچە ئۇيغۇر تىبابىتى ئىلمىي بويىچە داۋالاش بىلەن شۇغۇللانغان. 1975 - يىلىدىن 1989 - يىلىغىچە خوتەن ۋىلايەتلىك ئۇيغۇر تىبابەت دوختۇرخانىسىدا مۇدىر ۋىراج بولۇپ ئىشلەپ كەلمەكتە.

ھاجى مۇھەممەت باقى ئالىم 1962 - يىلىدىن 1964 - يىلىغا قەدەر ئۇستازى مەرھۇم تۇردى مۇھەممەت ئاخۇنۇم بىلەن بىرلىكتە «ئۇيغۇر تىبابەت قوللانمىسى» دېگەن ئەسەرنى يازغان. بۇ ئەسەر 1982 - يىلى دۆلەت دەرىجىلىك 1 - پەن - تېخنىكا مۇكاپاتىغا ئېرىشكەن. 1986 - يىلىدىن 1990 - يىلىغا قەدەر شىنجاڭ ئۇيغۇر تىبابەت ئالىي تېخنىكومىنىڭ «دىئاگنوستىكا ئىلمى» دەرسلىكىنى تۈزگەن. بۇ ئەسەر 1992 - يىلى دۆلەت دەرىجىلىك پەن - تېخنىكا مۇكاپاتىغا ئېرىشكەن. 1978 - يىلى مەملىكەتلىك سەھىيە ئىلىم - پەن يىغىنىغا قاتنىشىپ «ئاق كېسەلنى داۋالاش تەجرىبىسى» دېگەن ماقالىنى يىغىندا ئوقۇغان. ئۇيغۇر تىبابەت قامۇسىنى يېزىش، تەشكىللەشكە قاتنىشىپ «قامۇس يېزىشقا زور تۆھپە قوشقان» دەپ تەقدىرلەنگەن. «ئۇيغۇر تىبابەت مىزاج نەزەرىيىسى»، «ئۇيغۇر تىبابىتىدە سۇ، تۇپراق، ئوت، ھاۋا تەلىماتى نەزەرىيىسى»، «ئاشقازان كېسەللىكى، قان بېسىمى يۇقىرىلىق كېسەللىكى ۋە يۈرەك كېسەللىكىنى داۋالاش» قاتارلىق 14 پارچە ئىلمىي ماقالە ئېلان قىلغان. يەتتە پارچە ماقالىسى ئاپتونوم رايونلۇق مىللىي تىبابەت ئىلمىي جەمئىيىتىنىڭ يىغىنىدا ئوقۇلغان ۋە بېسىپ تارقىتىلغان. ئۇ 1996 - يىلى چاقىرىلغان خەلقئارالىق ئەنئەنىۋى تىبابەت ئىلمىي مۇھاكىمە يىغىنىغا قاتناشقان ۋە بۇ يىغىنغا سۇنغان «يۈرەك كېسەللىكىنى داۋالاش ھەققىدە» دېگەن ماقالىسى يىغىن توپلام

خاتىرىسىگە كىرگۈزۈلگەن. «دەستۇر ئىلاج» ناملىق ئۇيغۇر تېبابەت كلاسسىك ئەسىرىنى نەشرگە تەييارلىغان. بۇ ئەسەر 1999 - يىلى 7 - ئايدا شىنجاڭ پەن - تېخنىكا، سەھىيە نەشرىياتى تەرىپىدىن نەشر قىلىنىپ تارقىتىلغان ۋە ئاپتونوم رايون دەرىجىلىك نۇقتىلىق پەن - تېخنىكا كىتابى دەپ ئەنگە ئېلىنغان ھەمدە ئۆلكە دەرىجىلىك 2 - دەرىجىلىك پەن - تېخنىكا مۇكاپاتىغا ئېرىشكەن.

ھاجى مۇھەممەت باقى ئالىم ئاپتونوم رايونلۇق مىللىي تېبابەت ئىلمىي جەمئىيىتىنىڭ ئەزاسى، خوتەن ۋىلايەتلىك مىللىي تېبابەت ئىلمىي جەمئىيىتىنىڭ سابىق مۇئاۋىن باشلىقى، شىنجاڭ ئۇيغۇر ئاپتونوم رايونلۇق مىللىي تېبابەت ئىلمىي جەمئىيىتىنىڭ سابىق دائىمىي مۇدىرىيەت ئەزاسى، جۇڭگو مىدىتسىنا قامۇسى جۇڭخىيى تېبابەت تارماق قىسمى تەييارلىق گۇرۇپپىسىنىڭ ئەزاسى، جۇڭگو خەلق سىياسىي مەسلىھەت كېڭىشى خوتەن شەھەرلىك كومىتېتىنىڭ سابىق ئەزاسى قاتارلىق ۋەزىپىلەرنى ئۆتىگەن. يېقىندا «ھاياتلىق دەستۇرى»، «ئۇيغۇر تېبابەتچىلىك ئەمەلىي قوللانمىسى»، «ئۇيغۇر تېبابەتچىلىك ئىلمىي لۇغىتى» قاتارلىق كىتابلارنى يېزىپ شىنجاڭ پەن - تېخنىكا سەھىيە نەشرىياتىغا تاپشۇرغان.

(«مەشھۇر ئۇيغۇر تېۋىپلىرى»، «گۇما تارىخ ماتېرىياللىرى»، «شىنجاڭ ئۇيغۇر تېبابەت ئالىي تېخنىكومى ئىلمىي ژۇرنىلى» قاتارلىق مۇناسىۋەتلىك كىتاب - ماتېرىياللار ئاساسىدا ئېزىز ئاتاۋۇللا سارتېكىن تەييارلىغان)



مۇھەممەتتىنمىن قۇربان

مۇساپىر تېۋىپ

(لېنىننى داۋالغان مەشھۇر تېۋىپ ئىمىنھاجى يېڭىجان توغرىسىدا)

1920 - يىل باھارنىڭ بىر سەھىرى، ئەنجان شەھىرىدىكى بىر رەستىدە جىنازىنى چۆرىدەپ نەچچە ئون كىشى مۇسبەت قايغۇسىدا كېلىۋاتاتتى.

— قانداق قىلاي بالام، نۆۋەت مېنىڭ ئەمەسىمدى بالام، — دەپ جىنازا ئالدىدا ئاھ ئۇرۇپ كېلىۋاتقان 70 ياشلاردىكى ئېگىز بويلۇق كىشىنى ئۆلگۈچىنىڭ دادىسى دەپ جەزملەشتۈرگىلى بولاتتى. رەستىنىڭ چېتىدا تۇرغان چىرايى قارامتۇل، ئوتتۇرا بوي، 35 ياشلاردىكى بىر كىشى ھازىردىكى بىر چەتكە تارتىپ ئۇنىڭ قولىغا: — جەسەتنى تىرىكىمىكىن دەپ قالدىم، — دەپ پىچىرلىدى.

— نېمە دەيدىلە؟ — ھازىردا ھاڭۋېقىپ قالدى.

— بۈگۈنچە كۆمەي تۇرغان بولسىلا. ھازىردىكى كالىسىدا «بۇ كىشىنىڭ گېپى راست بولغىمىدى ئىلاھىم» دېگەن ئۈمىد، ئاقار يۇلتۇزدەك چاقناپ ئۆتتى. ئۇ جىنازا كۆتۈرۈپ كېلىۋاتقانلارنى ئارقىغا يېنىشقا بۇيرىدى. بۇ تەسادىپىلىقتىن جامائەت:

— بۇ نېمە ئىش ئەمدى؟
— شۇنداقمۇ ئىش بولامدۇ؟
— دادام كۆرمىگەن، ئانام ئاڭلىمىغان گەپكەنغۇ بۇ! —

دېيىشىپ قايىناۋاتقان قازاندەك غۇلغۇلا قىلىشتى، جەسەت ئىگىسىنىڭ راينى قايىتۇرغىسى كەلمەي بىر - بىرلەپ تارقاشتى. «ئۆلگۈچى» نىڭ ئىككى ئىنىسىدىن بۆلەك ھېچكىمنىڭ جىنازا بار ئۆيگە كىرىشىگە رۇخسەت قىلىنمىدى. ھازىردا پىشىن نامىزىدىن قايتىپ كېلىپ جىنازا بار ئۆيگە كىردى. ئىككى ئوغلىغا «بىرەر

تىرىكلىك ئالامىتى بارمۇ» دېگەن مەنىدە تىكىلدى. ئۇ ئىككى ئوغلنىڭ ئۈمىدىسىز كۆزلىرىگە قاراپ مەيۈسلىنىپ:

— نامىزنى چىقىرىۋەتكەن بولساق بوپتىمەن، بىر شەيتاننىڭ كەينىگە كىرىپتىمەن، — دەپ پىچىرلىغىنىچە چىقىپ كەتتى. بىر نەچچە مىنۇتتىن كېيىن ئىنىسى:

— ئاكا، ئاڭلىدىڭمۇ، جىنازىدا شەپە بار، — دېدى. ئاكا - ئۇكىلار يوپۇقنى ئالدىراپ ئاچتى. «جەسەت» قوللىرىنى كېپەندىن چىقىرىشقا ئۇرۇنىۋاتاتتى. ئېڭىكى يېشىلگەن «جەسەت» ئۇھ دەپ تىندى، كۆزىنى ئېچىپ ئۇكىلىرىغا قارىدى ...

تۈمەن مىليون ئادەمنىڭ ئىچىدىن بىرەرسىدە كۆرۈلىدىغان بۇ ئاجايىپ ئەھۋالدىن، ھەش - پەش دېگۈچە پۈتۈن ئەنجان خەلقى خەۋەر تاپتى ...

ئىمىن ئاخۇن قاراقاش شەھەر ئىچىدىكى گۈزەر مەھەللىسىدە ئولتۇرۇشلۇق تېۋىپ كىشى ئىدى. 1919 - يىلى ھەج قىلىشقا نىيەت باغلاپ، ئۆزى بىلەن تۆت كىشى ئاتلىق سەپەرگە چىققانىدى. قونالغۇلاردا يولۇچىلارنىڭ ياكى يەرلىك كىشىلەرنىڭ كېسىلىنى داۋالاش زۆرۈرىيىتى بىلەن ھەمراھلىرىنى ساقلىتىپ قويۇشنى قايتىمىلاۋەردى. ھەر كۈنى ئۇنىڭغا ساقلاۋېرىشتىن زېرىككەن ھەمراھلىرى ئۇنى تاشلاپ يولغا راۋان بولدى. يالغۇز قالغان ئىمىن ئاخۇن بىمارلارنىڭ تەلىپىنى رەت قىلالمىدىمۇ ياكى سەپەرنى يالغۇز داۋاملاشتۇرۇشتىن ئەنسىرىدىمۇ، ئىشقىلىپ يۇرتىمۇ - يۇرت كېزىپ كېسەل داۋالاپ ئەنجانغا كېلىپ قالغانىدى. كىشىلەر ئۇنى «مۇساپىر تېۋىپ» دەپ ئاتىشاتتى.

كىشىلەر مۇساپىر تېۋىپنى ئورنىۋېلىپ قار - يامغۇردەك سوئال ياغدۇرۇۋەتتى:

— ئۆزلىرى ئەۋلىيادەكلا كىشىكەنلىغۇ؟!؟

— قەيەرلىك ئۆزلىرى؟

— رەھىمقۇلنىڭ تىرىكلىكىنى قانداق بىلىدىلەر؟

مۇساپىر تېۋىپ:

— تىرىك ئادەم جەسەتتىن يەڭگىل كېلىدۇ، جىنازا

كۆتۈرگەنلەرنىڭ بىلى ئېگىلمەي ماڭغىنىدىن تېرىك كىشىنى جىنازىغا

سېلىپ مېڭىپتۇ دەپ ئويلاپ قالدىم. ئۆلۈكتەك تىنمىقى توختاپ

كېتىدىغان، بىر نەچچە سائەت ھەتتا بىر - ئىككى كۈندىن كېيىن

تىنقى ئەسلىگە كېلىدىغان كېسەللەرمۇ مىڭدىن بىرى ئۇچرايدۇ، — دەيدى. مۇساپىر تېۋىپنىڭ ئابرويى بىراقلا كۆتۈرۈلۈپ «ئەۋلىيا تېۋىپ» قا ئايلاندى. ئۇ ئوبلاست باشلىقلىرىنىڭ، كۆپ ئۆتمەي رىسپوبلىكا رەھبەرلىرىنىڭ ئەتىۋارلاپ كېسەل كۆرسىتىشىگە ئېرىشتى. ئۇ ئۆيىدىن بۇ ئۆيگە پىكاپ بىلەن كەلتۈرۈلەتتى. باشلىقلار ئۇنى ئۆزىنىڭ يېقىنلىرىغا:

— تومۇرۇمنى تۇتۇپلا كېسىلىمنى دەل تاپتى، دورىسى تېز ئۈنۈم بېرىدىكەن، — دەپ تونۇشتۇراتتى. ئۇنىڭ تەرىپى قۇلاقتىن-قۇلاققا يۆتكىلىپ، سابىق سوۋېتلەر ئىتتىپاقىنىڭ تۇنجى 1 - نومۇرلۇق رەھبىرى لېنىننىڭ قىزىقىشىنى قوزغىدى. لېنىننىڭ تەلىپى بىلەن ئۆزبېكىستان رەھبەرلىرى ئۇنى ئايرۇپىلان بىلەن كېرىسلىغا ئەۋەتتى. لېنىن ئۇنىڭدىن:

— ھەر بىر ئىشتا جىددىيلىشىپ، بىئارام بولۇپ كېتىمەن، ئېغىر - بېسىق بولۇشنى خالاتتىم، بۇنىڭغا دورا بارمۇ؟ — دەپ سورىدى.

ئىمىن ئاخۇن:

— بۇ كېسەللىككىمۇ دورا بار، — دەيدى ھەم ئۆزى ئېلىپ يۈرگەن ھايۋانات سۆڭەكلىرى، ئۆسۈملۈك ئۇرۇقلىرى بىلەن موسكۋادىكى ئوت - چۆپ يوپۇرماقلىرىنى ئارىلاشتۇرۇپ، مەجۇنات دورىلارنى ھەم شەرىئەتلەرنى ياساپ بەردى. مەخسۇس لېنىنغا قارايدىغان دوختۇرلار بۇ دورىلارنى ئانالىزدىن ئۆتكۈزگەندىن كېيىن لېنىننىڭ ئىچىشىگە بەردى. بىر ھەپتىدىن كېيىن لېنىن ئۆزىنىڭ پەرۋاسىز، ئېغىر - بېسىق بولۇپ قالغانلىقىنى سەزدى. بىراق دۆلەتنىڭ مەنپەئىتى ئۈچۈن ئەسلىدىكى كەسكىن، جىددىي مەجەزنى مۇۋاپىق كۆرۈپ، بۇ دورىلارنى ئىچىشتىن ۋاز كەچتى. لېنىن تېۋىپقا ئەتىۋارلىق سوۋغاتلارنى بەردى ھەم ئۇنىڭ تەلىپىگە ئاساسەن مەككە-مەدىنىگە يولغا سېلىشنى مۇناسىۋەتلىك ئورۇنلارغا ھاۋالە قىلدى.

ئىمىن ئاخۇن ھەج قىلىپ قايتىش سەپىرىدە ئىران، ھىندىستان، تۈركىيە قاتارلىق جايلاردا تېۋىپلىق قىلىپ قەشقەرگە كەلگىچە سەككىز يىل ئۆتتى. بىر سارايۋەننىڭ كېسىلىنى داۋالاش زۆرۈرىيىتى بىلەن قەشقەردە بىر ئايچە تۇرۇپ قالدى. بىر كۈنى قاراقاشلىق ئىككى سودىگەر بىلەن ئۇچرىشىپ قېلىپ خوتۇن - بالىلىرىغا، بىر تۇغقانلىرىغا دۇئايى سالام ھەم پۇل ئامانەت قىلدى.

سەككىز يىلدىن بېرى ئۈنىڭدىن ھېچبىر ئۇچۇر - خەۋەر بولمىغانلىقتىن، خوتۇن - بالىلىرى ئۇنى ئۆلدىگە چىقىرىۋېتىپ، ئىرادىگە قېنىپ ئولتۇرغانىدى. سودىگەرلەردىن ئۇنىڭ سالىمىنى، سوۋغىتىنى تاپشۇرۇۋېلىپ خوتۇن - بالىلىرىنىڭ يۈرىكى ياشىرىپ، ھەر كۈنى ئۇنىڭ يولىغا قارايدىغان بولدى. بىر ئايچە ئۆتكەندىن كېيىن جامائەت بامدات نامىزىدىن تارقىغاندا ئىمىن ھاجى ئۆيىگە كىردى. بالىلىرى، تۇغقانلىرى، قۇلۇم - قوشنىلىرى ئىمىن ھاجى بىلەن قۇچاقلىشىپ يىغلاشتى. مەھەللىنىڭ ئىمامى:

— ئۆزلىرىنى ھايات ئەمەسمىكىن دەپ ئويلىۋىدۇق، خۇدانىڭ ئىلتىپاتى بىلەن دىدار كۆرۈشتۈق، يېڭى جانلىرىغا مۇبارەك بولسۇن، — دېدى. شۇنىڭدىن كېيىن كىشىلەر ئۇ كىشىنى «ئىمىن ھاجى يېڭىجان» دەپ ئاتايدىغان بولدى. ئىمىن ھاجى 1933 - يىلى ئالەمدىن ئۆتتى.

(ئىمىن ھاجىنىڭ ئوغلى ئابدۇراخمان 1994 - يىلى سۆزلەپ بەرگەن)

(«يېڭى قاشتېشى» ژۇرنىلىنىڭ 2000 - يىلى 1 - ساندىن ئېلىندى)

دramاتورگ، شائىر، تەزكىرىشۈنلىس مۇھەممەتئىمىن قۇربان 1942 - يىلى قاراقلىش بازىرى ناناي بېشى مەھەللىسىدە ناۋاي ئائىلىسىدە تۇغۇلغان. 1954 - يىلى خوتەن ۋىلايەتلىك دارىلمۇئەللىمىن مەكتىپىدە 1957 - يىلىدىن 1960 - يىلىغىچە شىنجاڭ پېداگوگىكا ئىنىستىتۇتىنىڭ تىل - ئەدەبىيات كەسپىدە ئوقۇغان. 1963 - يىلى مارتىغچە قۇمۇل ۋىلايەتلىك 1 - ئوتتۇرا ۋە قاراقلىش قاراساي يېزىلىق ئوتتۇرا مەكتەپلەردە ئوقۇتقۇچىلىق قىلغان. 1970 - يىلىدىن ھازىرغىچە ئۇ قاراقلىش ناھىيەلىك مەدەنىيەت بۇرتى، ناھىيەلىك سەنئەت ئۆمىكى، خوتەن ۋىلايەتلىك «يېڭى قاشتېشى» ناخشا - ئۇسسۇل ئۆمىكى،



قاراقلىش ناھىيەلىك خەلق ھۆكۈمىتى ئىشخانىسى قاتارلىق ئورۇنلاردا ئىشلىگەن. ئۇ 1959 - يىلى 17 - مايدا «شىنجاڭ گېزىتى»دە ئېلان قىلىنغان «سىم چىراق» ناملىق شېئىرى بىلەن ئەدەبىي ئىجادىيەت سېپىگە كىرگەن بولۇپ، ھازىرغىچە 650 پارچىدىن

ئارتۇق شېئىرى، 30 نەچچە پارچە ھېكايە ۋە ئەدبىي ئاخباراتى، 35 پارچە سەنئەت ئىسرى ۋە تېلېۋىزىيە تىياتىرى، كۆپلىگەن ئىلمىي - نەزەرىيىۋى ماقالىلەرنى ئېلان قىلغان. خەلق ئېغىز ئەدبىياتى ۋە تەزكىرىشۈنلىق بويىچە قاراقاش ناھىيىسىنىڭ «ئۈچ توپلام» ۋە خەلق داستانلىرى توپلىمىنى ھەمدە «قاراقاشنى چۈشىنىش» ناملىق كىتابىنى تۈزۈپ نەشر قىلدۇرۇپ ئالاھىدە تۆھپە كۆرسەتكەن.

ئۇنىڭ ئەدبىي ئىجادىيەت مېۋىلىرىدىن «ۋەتەن مېھرى»، «ئوسمان نازۇك» قاتارلىق بەتتە پارچە كىتابى نەشر قىلىنغان. «گۈلدەستە»، «قاراقاش تارىخىي ماتېرىياللىرى» قاتارلىق كىتابلارنى تۈزۈش ۋە تەھرىرلەشكە قاتناشقان.

مۇھەممەت شىمىن قۇربان ئۆزىنىڭ تۆمۈر مۇسلىپىدىكى كۆرۈنەرلىك تۆھپىلىرىگە مۇناسىپ مەملىكەت ۋە ئاپتونوم رايون دەرىجىلىك مۇكاپاتلارغا، 20 پارچىدىن ئارتۇق ئىسرى «مۇنەۋۋەر ئىسەر مۇكاپاتى» غا ئېرىشكەن. خوتەن ۋىلايىتى بويىچە «مۇنەۋۋەر ئىختىساسلىق خادىم» بولۇپ باھالانغان. كاندىدات تەتقىقاتچى كەسپى ئۈنۋانى بېرىلگەن.

ئۇ، جۇڭگو ناز سانلىق مىللەت يازغۇچىلىرى ئىلمىي جەمئىيىتى، جۇڭگو تىياتىرچىلار جەمئىيىتى، شىنجاڭ يازغۇچىلار، تىياتىرچىلار، خەلق ئەدبىيات - سەنئەتچىلىرى قاتارلىق جەمئىيەتلەرنىڭ ئەزاسى. خوتەن ۋىلايەتلىك يازغۇچىلار جەمئىيىتىنىڭ دائىمىي ھەيئەت ئەزاسى. قاراقاش ناھىيىلىك سىياسىي كېڭەشنىڭ دائىمىي ھەيئەت ئەزاسى.

دراماتورگ، شائىر، تەزكىرىشۈنلىك مۇھەممەت شىمىن قۇربان ئىجادىيىتىنىڭ 40 يىللىقىنى قۇتۇقلاپ ۋە ئۇنىڭ ئىسرىلىرى ئىلمىي مۇھاكىمە يىغىنى قاراقاش ناھىيىلىك خەلق ھۆكۈمىتى ھەم ۋىلايەتلىك يازغۇچىلار جەمئىيىتىنىڭ ئۇيۇشتۇرۇشى بىلەن 2003 - يىلى 26 - ئاپرېل مۇۋەپپەقىيەتلىك ئۆتكۈزۈلۈپ، ئەدبىياتىمىزنىڭ گۈللىنىشى ئۈچۈن زور تۆھپە قوشقان بۇ مول ھوسۇللۇق ئەدبىي ئىجادىيەتنىڭ ئىجادىي ئەمگەكلىرىگە يۇقىرى باھا بېرىلدى.



1990 - 2000 - ۋە ۲۰۰۱ - ۲۰۰۲ - ۲۰۰۳ - ۲۰۰۴ - ۲۰۰۵ - ۲۰۰۶ - ۲۰۰۷ - ۲۰۰۸ - ۲۰۰۹ - ۲۰۱۰ - ۲۰۱۱ - ۲۰۱۲ - ۲۰۱۳ - ۲۰۱۴ - ۲۰۱۵ - ۲۰۱۶ - ۲۰۱۷ - ۲۰۱۸ - ۲۰۱۹ - ۲۰۲۰ - ۲۰۲۱ - ۲۰۲۲ - ۲۰۲۳ - ۲۰۲۴ - ۲۰۲۵ - ۲۰۲۶ - ۲۰۲۷ - ۲۰۲۸ - ۲۰۲۹ - ۲۰۳۰

تەلپۈن ۋە ئۇنىڭ ئىسرىلىرى ئىلمىي مۇھاكىمە يىغىنى قاراقاش ناھىيىلىك خەلق ھۆكۈمىتى ھەم ۋىلايەتلىك يازغۇچىلار جەمئىيىتىنىڭ ئۇيۇشتۇرۇشى بىلەن 2003 - يىلى 26 - ئاپرېل مۇۋەپپەقىيەتلىك ئۆتكۈزۈلۈپ، ئەدبىياتىمىزنىڭ گۈللىنىشى ئۈچۈن زور تۆھپە قوشقان بۇ مول ھوسۇللۇق ئەدبىي ئىجادىيەتنىڭ ئىجادىي ئەمگەكلىرىگە يۇقىرى باھا بېرىلدى.

مەسئۇل مۇھەررىرى: يالقۇن ئىسمائىل

مەسئۇل كوررېكتورى: پەرىدە ئېلى

مۇقاۋىنى لايىھىلىگۈچى: ئەكبەر سالھى

دۇنيادا بىرلا خوتەن بار

— مەدەنىيەت، مائارىپ، تىبابەتچىلىك

تۈزگۈچى: ئابدۇللا سۇلايمان

شىنجاڭ خەلق نەشرىياتى نەشر قىلدى

(ئۈرۈمچى شەھىرى جەنۇبىي ئازادلىق يولى №348 پوچتا نومۇرى: 830001)

شىنجاڭ شىنخۇا كىتابخانىسى تەرىپىدىن تارقىتىلىدۇ

ئۈرۈمچى رېنشىياڭ باسپىچىلىق چەكلىك شىركىتىدە بېسىلدى

فورماتى: 880×1230م، 1/32

باسما تاۋىقى: 11.75، قىستۇرما ۋارىقى: 2

2003-يىلى 8-ئاي 1-نەشرى

2003-يىلى 8-ئاي 1-بېسىلىشى

تىراژى: 3800 — 0001

ISBN 7-228-08242-7


ئومۇمىي باھاسى (ئالتە پارچە): 98.50 يۈەن

دۇنيادا بىرلا خوتەن بار

ناملىق يۈرۈشلۈك كىتابلار

- ★ يىللار، ئادەملەر، ۋە قەلەر
- ★ مەدەنىيەت يادىكارلىقلىرى، بوستانلىق ۋە ئېكولوگىيە
- ★ مەدەنىيەت، مائارىپ، تېبابەت
- ★ يېپەكچىلىك، قاشتېشى، گىلەمچىلىك
- ★ ئادەبىيات - سەنئەت
- ★ ھېكايەتلەر
- ★ خەلق قوشاقلىرى (تاللانما)
- ★ خەلق چۆچەكلىرى (تاللانما)
- ★ خەلق داستانلىرى
- ★ ئەپسانە - رىۋايەتلەر
- ★ خوتەندە ئۆتكەن مەشھۇر كىشىلەر
- ★ خوتەن يەر - جاي ناملىرى
- ★ چەت ئەللىكلەر نەزىرىدىكى خوتەن
- ★ خوتەن كىتابلىرى ئۇچۇرى
- ★ خوتەن كارخانىچىلىرى

ISBN 7-228-08242-7



9 787228 082421 >

ISBN 7-228-08242-7

(明文) 总定价 (共六册): 98.50 元